

**TEXT FLY WITHIN
THE BOOK ONLY**

TEXT PROBLEM
WITH IN THE
BOOK ONLY

UNIVERSAL
LIBRARY

OU_184536

UNIVERSAL
LIBRARY

महाराष्ट्र
इतिहासमंजरी
अथवा
निवडक ऐतिहासिक उतारे
पूर्वार्ध

लेखक—दत्तात्रय विष्णु आपटे

शके १८४५

किंमत २ रु.

प्रकाशक व मुद्रक—शंकर नरहर जोशी, चित्रशाळा प्रेस,
१०२६ सदाशिव पेठ, पुणे.

प्रस्तावना



गेल्या चाळीस वर्षांत महाराष्ट्रांत ऐतिहासिक साधनें प्रकाशित करण्याचा उद्योग बराच नेटानें झालेला आहे. कैलासवासी निळकंठराव कीर्तने आणि विष्णु-शास्त्री चिपळूणकर यांनीं प्रथम अशा प्रयत्नाची आवश्यकता प्रतिपादन केल्यानंतर रा. साने, राजवाडे, खरे, व पारसनीस यांनीं संशोधनाचें काम जें एक वेळ उचललें तें त्यांनी अद्यापपर्यंत अव्याहतपणें चालविलें आहे. या खेरीज अशा सामुग्री-वरून इतिहास लिहिण्याच्या कामास कै. वासी म. गो. रानडे, रियासतकार रा. सरदेसाई व प्रो. यदुनाथ सरकार वगैरे अनेक विद्वानांनीं हात घातल्यापासून चरित्रें व ऐतिहासिक चर्चा यांचेंहि प्रमाण वाढत आहे. खेरीज पुण्यांतील भारत-इतिहास—संशोधक—मंडळ, धुळें येथील रामदासी वाङ्मय प्रकाशक मंडळ, ग्रण्याचें मराठीदफ्तर आणि कलकत्ता, मद्रास व अलाहाबाद येथील विश्व-विद्यालये या सारख्या संस्थांनीं प्रकाशनाचा भार अलीकडे अंगावर घेतल्यामुळें यापुढें इतिहास—साधनांचें प्रकाशन पूर्वीपेक्षा मोठ्या प्रमाणावर होईल अशी चिन्हें दिसत आहेत. अशावेळीं आजवर प्रकाशित झालेल्या साधन सामुग्रीचा मासला सामान्य लहान थोर मराठी वाचक वर्गापुढें मांडून त्यांना ऐतिहासिक वाङ्मयाच्या आल्हादकारक व पूर्वजांच्या स्मृतिमुवासानें दवळणाऱ्या उपवनाकडे वळविणें अवश्यक आहे. अशा रीतीनें ऐतिहासिक वाङ्मयोपवनांतील सुमन-गुच्छ गुंफण्याचे काम उत्तम प्रकारें करूं शकणारे अनेक विद्वान् महाराष्ट्रांत विद्यमान आहेत व ते हें काम अंगावर घेतील असें वाटून गेलीं सात आठ वर्षे मी वाट पाहिली. मध्यंतरी रा. गोविंदराव सरदेसाई यांनीं अशा प्रकारचे निवडक उतारे पुस्तक रूपानें ग्रथित करण्याची आवश्यकता जाहीर रीतीनें प्रतिपादन केली; पण कार्यव्यपृतत्वांमुळें हें काम आपल्या हातून होणार नाहीं असें त्याच वेळीं सुचविलें. यामुळें वाट पहात राहण्यापेक्षा आपणच जमेल तसें हें काम पार पाडावें असें मनांत आणून मी गेल्या वर्षांत वेचे काढण्याचा हा उद्योग केला. याची सामान्य रूपरेषा प्रो. दत्तो वामन पोतदार व 'केसरीकार' रा. न. चिं. केळकर,

यांच्या सल्यानें ठरविली. तथापि हें काम जलदीनें पार पाडण्यास चित्रशाळेच्या व्यवस्थापकांचें प्रोत्साहन व तगादा हांचें विशेष उपयोगी पडलीं.

वेचे करतांना कोणती दृष्टी ठेवावी हें ठरविणें कठीण असतें. आठ वर्षांपूर्वी मी केलेली निवड नवीन ऐतिहासिक माहिती ज्या पत्रांतून मिळते ती पत्रें एकत्र करावी या हेतूने केली होती, परंतु सामान्य वाचकांना या विषयाची गोडी लावण्याचा हेतु दृष्टीपुढे ठेवल्यावर फारशी व अपरिचित शब्दांनीं गजबजलेल्या लांबलचक महजराना व फर्मानांना बाजूस ठेवणें भाग पडलें. यानंतर केवळ अस्सल पत्रें निवडण्याची आणि शुद्ध व जोरदार भाषेचे नमुने एकत्र करण्याची अशी द्विविध कल्पना स्नेह्यांना मला सुचविली. तेव्हां केवळ एकच कल्पना न ठेवतां रुचिवैचित्र्य हेंच मुख्यतः मार्गदर्शक धरावें असें ठरवून मी निवड केली आहे. यामुळें कित्येक उतारे फारच लांबलचक आहेत तर कित्येक महत्वाचे उतारे यांत घेतलेलेच नाहीत वगैरे तक्रारी या व्यवसायांत गढलेल्या विद्वानांना करतां येण्याजोग्या आहेत. परंतु तीनशे पानांच्या पाहिल्या पंक्तीम मला जितके उतारे बसवितां आले तितके मी बसविले आहेत. यांत कैलासवासी गनडें, रा. केळुसकर, दळवी, चिंतामणराव वैद्य, 'महाराष्ट्र महोदयाचा पूर्वरंग' लिहिणारे रा. गंगे वगैरे अनेक नामांकित लेखकांच्या ग्रंथांतल उतारे आले नाहीत हें खरें, तथापि याचें कारण ऐतिहासिक वाङ्मयाचा व्याप एवढा मोठा झाला आहे कीं, अनुद्धेखाचा आक्षेप वेचे काढणाऱ्यास टाळता येणे दुर्घट आहे. तथापि या दिशेनें कोणी कांहीं सुचविल्यास मजवर फार उपकार होतील; व त्याचा उपयोगहि होईल. कारण या मजरीचा उत्तरार्ध छापवयास घ्यावयाचा आहे; त्यांतील वेचे काढतांना मला सूचनांचा उपयोग होईल व कदाचित् या पूर्वार्धाची पुनः आवृत्ती निघाल्यास कोणते भाग गाळावे व कोणते नवीन घालावे हें ठरवितांना या भागासंबंधीच्या सर्व सूचनांचा मला साक्षात् उपयोग करून घेतां येईल. सारांश या पूर्वार्धासंबंधाने इतिहास भक्तांनीं आक्षेप, टिका व योग्यायोग्यतेची चर्चा वेळांत वेळ काढून करावी, अशी माझी आग्रहाची विनंति आहे. महाराष्ट्राचा इतिहास चांगल्या प्रकारें लिहिला जाण्यास आजपर्यंत झालेल्या कामापेक्षा व्हावयाचें काम शेकडोपटीनें मोठें आहे ही गोष्ट सर्व संमत आहे. तेव्हां तें काम पार पाडण्यास सामान्य वाचक वर्ग व नवीन पिढी यांना ऐतिहासिक वाचनाची अभिरुची उत्पन्न करण्या-

वाचून गत्यंतर नाही असे वाटल्यावरून मी हा प्रयत्न केला आहे. तेव्हां विद्वानांनी परीक्षण करून वाट दाखविल्यास पुढील काम अधिक व्यवस्थितपणे करण्यास मला अवसर सापडेल.

उताऱ्यासंबंधी एक गोष्ट सांगणे अवश्यक आहे; ती ही की कित्येक उताऱ्यांच्या प्रारंभी प्रस्तावनेदाखल मजकूर जोडलेला आहे व उतारा अक्षरशः घेतलेला नाही. प्रास्ताविक मजकूर निराळ्या टाइटपांत घातला असता तर तो प्रत्यक्ष उताऱ्यांतील मजकुरापासून वेगळा दिसला असता. परंतु छापण्यास प्रारंभ झाला तेव्हां ही गोष्ट लक्षांत न आल्यामुळे अशी व्यवस्था होऊ शकली नाही. खुद्द उताऱ्यांतील मजकुराची छाटाछाट मात्र काहीं ठिकाणी मुद्दाम केलेली आहे. प्रस्तुत पुस्तक सामान्य वाचकांच्या हाती जावयाचें आहे. तेव्हां उताऱ्यांतील महत्वाचा भाग आणून संक्षेपाकडे लक्ष ठेवण्यास हरकत नाही, असे समजून विराम चिन्हें ठिक ठिकाणी घातली व मधून मधून टिबें न देतां शब्द व वाक्येहि गाळली आहेत. सारांश हे उतारे अस्सल भागाचा गोषवारा समजण्यास उपयोगी पडतील. पण ज्याला बारकाईने अभ्ययन करावयाचें असेल त्याने अस्सल ग्रंथातूनच तो उतारा वाचणें अगत्याचें आहे. हे वेचे वाचकांपुढे मांडण्यांत मूळ ऐतिहासिक ग्रंथाकडे धांव घेण्याची इच्छा त्याच्या मनांत उत्पन्न व्हावी, हाच हेतु आहे; तेव्हां संक्षेप हा एका अर्थी इष्ट कार्यच घडवून आणील अशी आशा वाटते.

महाराष्ट्राच्या बहुतेक ऐतिहासिक पुस्तकांतून इसवी सन दिलेले असतात. पण येथें शक व मराठी महिने आणि तिथी यांची योजना केलेली आहे. याचें कारण जीं पत्रे येथें दिली आहेत व ज्या काळचा इतिहास त्यांत आलेला आहे त्या काळी हिंदुस्थानांत इसवी सन प्रचारांत नव्हता आणि सर्व सामाजिक व्यवहार हिंदी पद्धतीने म्हणजे चैत्र वैशाखादि महिन्या प्रमाणें होत असत. यामुळे त्यांतील विषयाचा विचार करतांना मराठी महिन्याच्या उल्लेखानें जसें मजकुराचें रहस्य लक्षांत भरतें तसें इंग्रजी तारीख व माहिना सांगण्यानें भरत नाही. उदाहरणार्थ सदाशिवराव रंगपंचमी झाल्यावर पाणिपतच्या मोहिमेवर निघाले, चंद्रप्रहणाच्या वेळीं स्नानास गेले असता नानासाहेबावर मोगल अकस्मात् चालून आले, दसरा करून स्वारी बाहेर पडली किंवा आगोटीच्या सुमारास परत आली वगैरे वाक्यांत इंग्रजी माहिना व तारीख सांगून ती लक्षांत राहणें किंवा राहिली तरी

तिच्यापासून तत्कालीन परिस्थितीचे चित्र चटकन मनापुढे उभे राहणे अशक्य आहे. सारांश महाराष्ट्राचा इतिहास लिहितांना व वाचतांना हिंदी कालगणना पद्धति दृष्टीपुढे ठेविणे अधिक फायदेशीर असते.

बहुतेक उतारे कालानुक्रमाने लावले आहेत. परंतु पांच चार ठिकाणी थोडासा विपर्यास झाला आहे. याचे एक कारण असे की, एक दोन उतारे घालण्याची आवश्यकता कांही मजकूर छापून गेल्यानंतर मला भासली. उदाहरणार्थ नागरी प्रचारिणीसभेच्या त्रैमासिकार्त प्रसिद्ध झालेले श्रीशिवाजी महाराजांनी जयसिंगास पाठविलेले फारशी पत्र या पुस्तकाची १४८ पृष्ठे छापून गेल्यानंतर मला मिळाले. यामुळे ते १४९ व्या पृष्ठांत व्यावे लागले. खरे पाहतां ते ७७ व्या पृष्ठावर यावयास पाहिजे होते. याखेरीज कांही उतारे कालानुक्रमाकडे दुर्लक्ष करून सुद्धा मला निराळ्या ठिकाणी घेतले आहेत. 'पेशवाईतील शिक्षण' या मथळ्याखाली शके १६६४ व १६८० मधील उतारे शेजारी मांडले आहेत याचे कारण त्यांचा विषय एक आहे; व 'म्हैसुराकडील राजकारणे' हा शके १६८२ मधील विषय बराच आधी घेतला याचे कारण शेवटी पाणिपतविषयक प्रकरणे एका ठिकाणी घेतां यावीं हे आहे.


शब्दांच्या टीपा ज्या त्या ठिकाणी द्याव्या अशी प्रथम योजना होती. परंतु अशांने जागा फार अडेल असे लक्षण दिसले. यामुळे शेवटी शब्दसंग्रह जोडून मुळांत टीपा कमी करण्याचे ठरविले. तथापि उतारे ज्या पुस्तकांतून घेतले आहेत त्या ग्रंथकारांनी दिलेल्या महत्वाच्या टीपा होता होईतोवर कायम ठेवल्या आहेत. प्रारंभीच्या प्रास्ताविक आळी लिहितांना देखील रा. साने, राजवाडे. वगैरे लेखकांनी जोडलेल्या टीपा व मजकूरच मुख्यतः जमेल धरले आहेत.

बहुतेक ठिकाणी आधार दिले आहेत त्यावरून मूळ ग्रंथ पाहण्यास अडचण पडणार नाही. परंतु अप्रकाशित किंवा लैकरच प्रसिद्ध होणाऱ्या अशा कित्येक हस्तलिखित बाळांचाहि मी उपयोग केला आहे हें नमूद केलें पाहिजे. उदाहरणार्थ कल्याणचे रा. सदाशिवराव दिवेकर यांनी पर्नाळपर्वतग्रहणाख्यान व शिवभारत हे ग्रंथ प्रकाशित करण्याची तयारी केली आहे परंतु छापण्यापूर्वी मला त्यांनी ते वाचून पाहण्याची संधी दिली यामुळे त्यांतून उतारे घेतां आले. त्याचप्रमाणे खासगी लोकांच्या दसरांतील कांही बाडे चाळीत असतांना भोसले,

वंशातील पुरुष, औरंगजेब, शाहु इत्यादिकांच्या मृत्युकालाच्या वगेरे मित्या देणारे श्लोक मला आढळले ते मी टिपून ठवलेले येथे दिले आहेत. परंतु ते कोणत्या बाडांतून घेतले व आज ती बाडे कोठे आहेत याची मला माहिती व स्मरण नसल्यामुळे त्यांची नावे देतां आलीं नाहींत.

शेवटीं या कामीं सहाय करणाऱ्यांचा उल्लेख केला पाहिजे. ज्यांच्या ग्रंथांतून बेचे घेतले आहेत त्यांचा निर्देश त्या त्या स्थळीं केलाच आहे. प्रो. दत्तो वामन पोतदार, श्री. सरदार तात्यासाहेब मेहेंधळे, व भारत-इतिहास-संशोधक मंडळ यांच्या संग्रहीं असलेले ग्रंथ मला वाटेले तेव्हां पाहण्याची मोकळीक असल्यामुळे या कामांस हात घालता आला. त्याचप्रमाणे श्री. आबासाहेब मुजुमदार व न्यू-इंग्लिश स्कूलचे प्रो. माधवराव पटवर्धन यांनीं फारशी शब्दांचे विस्तृत मराठी कोश करण्याची बहुतेक तयारी केली आहे. तिचा उपयोग करण्याची परवानगी त्यांनीं दिल्यामुळे मला या पुस्तकांत शेवटीं शब्दसंग्रह जोडता आला. या सर्व सहायाबद्दल मी वर उल्लेखिलेल्या विद्वानांचा अत्यंत आभारी आहे. तथापि प्रो. पोतदार यांनीं अनेक प्रकारें सहाय करून व दुसऱ्याकडून करवून मला हें काम तडीस नेईपर्यंत स्वस्थता मिळू न देण्याचें व्रत स्वीकारल्यामुळे फार उपयोग झाला हें नमूद करणे अवश्यक आहे. पत्रांच्या नकला करण्यास रा. रामचंद्र गणेश जोशी या उत्साही व तरुण गृहस्थानें मदत केली.

अनुक्रमणिका.



पृष्ठें

१ स्वराज्यापूर्वीचा महाराष्ट्र

१-५७

मराठीची व्युत्पत्ति व सद्यःस्थिति (१); मराठीचा उत्पत्तिकाल (२); राक्षसतागडीची लढाई (५); दामाजीपंत व विठ्या महार (१४); मालोजी व विठोजी (१६); विठोजीचा वडील मुलगा संभाजी याचा मृत्यु (१९); पाटीलकीसाठी खून व धर्मांतर (२१); परचक्रनिरूपण (२२); श्रीसमर्थकालीन अस्मानी सुलतानी (२३); भातवडीचें युद्ध (२७); निजामशाहीचें पुनुरुज्जीवन (२८); मुरारपंताची तुळा (३०); केवळ वतनासाठी (३२); राजकारण दुलग असावें (३७); स्वराज्यस्थापनेची चर्चा (४०); गुप्त कट व लोकांची जमवाजमव (४२); प्रतिपदेच्या चंद्राप्रमाणें वाढतें स्वराज्य (४३); स्वराज्यसिद्धयर्थ माणसांची जमवाजमव (४५); चंद्रराव भोरे (४७); यवनांच्या नोकरपेक्षां स्वराज्याचा प्रयत्न करणें श्रेयस्कर (४९); राजनीति (५१); शहाजी शिवाजी संबंध (५३); कर्नात मावळ शिवाजी महाराजांचें (५४); साधुपुरुषांचा आशीर्वाद (५७).

२ स्वतंत्र स्वराज्याची स्थापना

५८-१२१

अदिलशाहीचे लचके तोडणारे चार नक्र (५९); औरंगजेबाची शिवाजीस पत्रें (६१); स्वराज्यवृक्षास शाखा फुटूं लागल्या (६३); भोसल्यांचें क्षत्रियत्व (६५); अफजलखानाची भेट व त्याचा मृत्यु (६९); मोंगलांची स्वराज्यावर धाड (७२); आपल्या मायभूमीचें संरक्षण करणें हें माझें कर्तव्य आदे (७३); तळकोकणाची कबजादत व वतनदारांची व्यवस्था (७४); मोकासदाराचें नातें संपलें (७६); बाजी घोरपडे व शहाजी (७७); संरक्षण व संपादन यांचें

महत्त्व एकसारखें (७९) चाकरी करणार नाही, मदत देऊं (८०); दाहाची मागणी पण मिळाला एक (८०); औरंगजेबाशीं तह (८२); लष्करांस शिस्तीचा उपदेश (८३); अष्टप्रधानांची व मुख्याधिका-
र्यांची कामें (८६); ब्राह्मण म्हणून कोण मुलाहिजा करतो ? (८९); सनातन धर्म व महाराष्ट्रधर्म (९०); श्रीसमर्थानां स्वहस्तें लिहिलेले पत्र (९२); समर्थ शिवाजी परिचय (९४); समर्थ शिवाजी भेट (९४); चाफळ संस्थानास मिळालेली छत्रपतींची सनद (९५); मराठे लोकांचें गोमटें व्हावें (९७); गृहकलह बरा नव्हे (१०१); उत्तर वयांत वैराग्य धरावें (१०४); जिजियाच्या निषेधार्थ औरंगजेबांस पत्र (१०५); महाराष्ट्र वर्णन (१०८); समर्थींची ओवीबद्ध पत्रें (१११); बाटलेल्या ब्राह्मणाची प्रायश्चित्तशुद्धी (११३); संभा-
जीची योग्यता (११५) मालवण सिंधुदुर्गची हकीकत व ब्राह्मणांचा निर्धार (११६); दामोळची देशमुखी व वतनाची आसक्ति (१२०);

३ स्वातंत्र्य संरक्षणार्थ युद्ध

१६२-१५८

गनीमाचा हिसाब काय ? (१२२); उशीतल्या कागदपत्रांची चोरी (१२४); सत्याग्रहाचा मासला (१२६); यवनास भग्न करूं तेव्हां खंडणी द्या (१३०); राजमाता येसूबाईवरील कठिण प्रसंग (१३३); संताजीचा पराक्रम (१३५); स्वामिद्रोह्याचें शासन (१३८); टोपीकर बरकड सावकारासारखे नव्हत (१३९); चिटणिसांची राजनिष्ठा (१४१); धन्यासी मर्यादेनें असावें (१४३) औरंगजेबाचा आपल्या मुलास उपदेश (१४५); औरंगजेबाचा अंतकाळ (१४६); शिवाजी महाराजांचें जयसिंगास पत्र (१४९); स्वामिकार्यार्थ आत्मार्पण करणारा वीर (१५४); औरंगजेबाची कान-
उघाडणी (१५५); भुतें घालणें व देवभोळेपणा (१५७).

४ दुर्हीचे दुष्परिणाम

१५८-१८२

आपसांत फंदफितूर (१५९); देशमुखीसाठीं एका जातीच्या दोन जाती (१६४); हरणाचा तंटा; (१६९); मराठ्यांना दिल्लीस आमंत्रण (१७२); एसूबाईच्या सुटकेसाठीं खटपट (१७४);

कॅर्नाटक की दिल्ली ? (१७५); राजबंधूंचा समेट (१७७); सर-
जामी पद्धतीची आवश्यकता (१८१).

५ स्वराज्याचें साम्राज्य

१८३-२४२

मल्हारजीच्या तरवारीचा प्रताप (१८३); दयावहादुरावरील स्वारी
(१९५); शनवारच्या कोटास मनाई (१८६); इचलकरंजीकर
व घोरपडे (१८८); बाजीरावाचा कर्जबाजारीपणा व ब्रह्मोद्वस्वामी
(१९०); भोपाळचें युद्ध (१९२); बाजीराव ब्रह्माळाची दिल्ली-
वर स्वारी (२०६); मोंगलांचा विश्वास धरूं नये (२०१);
वसईवर मराठ्यांचें निशाण (२०२); तुमच्या हातूनच पुढें कार्य
घेऊं (२००); मीच तुमचा बाजीराव (२०३); वसईवरील
शेवटच्या हल्ल्याचें वर्णन (२०४); पाश्चात्यांचें उपमर्दन (२०६);
चिमाजिचें अभिनंदन (२०७); समशेर गाजली या परीस थोर
तें काय ? (२०९); नादिरशहाची स्वारी (२०९); बाजीराव
मस्तानी (२१४); हा महाराष्ट्रवर्मा नव्हे (२१६); आंगरे व
इंग्रज (२१७); पेशवे काव्य (२१९); परदेशीय व परप्रांतीय
लोकांची नांवे (२२२); दीक्षित घाटणकर (२२२); पेशवाईतील
प्रौढ मराठीचा प्रारंभ (२२३); पेशव्यांच्या अधिकाराची गुणदोष-
चर्चा (२२६); पद्धति घालोन काम चालवावं (२२९); मराठे व
इंग्रज यांचा समकालीन उन्वर्धपक्ष (२३०); पेशव्यांच्या दर-
बारांत घड्याळाचा प्रवेश (२३४); शाहु महाराजांचा मृत्यु व राम-
राजांचें मिहामनारोहण (२३५); रामराजाची जवानी (२३७);
शिंदेहोळकरांचा पराक्रम (२३९); म्हैसुगकडील राजकारण (२४१).

६ पातशाहीच्या संरक्षणाची जबाबदारी

२४३-३१०

सत्तेच्या केंद्रीकरणाचा अभाव (२४८); आम्हीं शिवाजी महा-
राजांचे शिष्य (२६०); नाच्यांनीं एकमतें विचार करावा (२५१);
कर्जापुढें इलाज नाही (१५३); दीक्षितामार्फत राजकारण (२५४);
शिपाईगिरी व मुल्मद्देगिरी यांतील भेद (२५५); तप्त दिव्याचा
प्रकार (२५८); अटकेवर झेंडे (२५९); तुपाच्या घागरावर उंद-

राचें पिटकुलें (२६१); उत्तर हिंदुस्थानांतील राजकारणें (२६५);
 उदगीरची लढाई (२६८); नानासाहेबांचें ऐश्वर्य (२७०);
 पेशवाईतील शिक्षण (२७१); लाहोरचा अंमल उठला (२७२);
 मोहिमेवर कोणी जावें ? (२७४); रुमशाम येथे स्वराज्य करण्याची
 उमेद (२७६); विश्वासरावास बरोबर घेण्याचा आग्रह (२७७);
 पाणिपतच्या मोहिमेवर भाऊसाहेब निघतात (२७८); मराठी
 सैन्याचा उत्साह (२७९); गिलचास मारून लुटून पराभव करावा
 (२८१); लष्कर गर्लबललें आहे (२८२); मारावें किंवा मरावें
 (२८४); मोंगल भयाभीत आहे (२८६); सैन्याची मांडणी
 (२८७); होळकराची थैली (२९०); विश्वासरावाचा मृत्यु
 (२९५); अखेरचा प्रसंग (२९७); युद्धाची विश्वसनीय हकीकत
 (३००); नाना फडणीसांचें आत्मचरित्र (३०२); युद्धाचा उप-
 संहार (३०६).

७ विविध विषयसंग्रह

३११-३१६

शब्दसंग्रह १-८

महत्वाच्या मित्या

- १५१६ शहाजी भोसल्याचा जन्म
 १५२० शहाजी व जिजाई यांचा रंगपंचमीचा खेळ
 १५२५ शहाजी व जिजाई यांचे लग्न
 १५४३ शहाजीस मनसबदारी मिळाली
 १५४५ शहाजीस संभाजी नांवाचा मुलगा झाला
 १५४६ भातवडीच्या युद्धांत शहाजीने पराक्रम गाजविला
 १५४७ शहाजी निजामशाही सोडून आदिलशहाकडे गेला
 १५४८ वैशाख मलिकभराचा मृत्यु
 १५४९ वैशाख शु. २ } शिवाजीचा जन्म
 १५५१ फाल्गुन व ३ }
 १५४९ अश्वीन इब्राहिम आदिलशाहाचा मृत्यु
 १५६८ शिवाजीने तोरणा घेतला
 १५६९ दादाजी कोंडदेवाचा मृत्यु
 १५७० आषाढ व. १ शहाजीस मुस्तफाखानाने पकडले
 १५७१ वैशाख शु. ९ शिवाजीस समर्थीचा अनुग्रह
 १५७१ ज्येष्ठ शु. १५ शहाजीची मुटका
 १५७३ फाल्गुन व ३ तुकारामाचा मृत्यु

- १५७७ पौष व. १४ शिवाजीने नावळी घेतली.
 १५८१ मार्गशीर्ष शु. ७ अफजलखानाचा वध
 १५८२ चैत्र-आषाढ शिंदी जोहाराचा पन्हाळ्यास वेढा
 १५८२ आषाढ व. १ नाजी प्रभूचा पराक्रम
 १५८५ चैत्र शु. ८ शाहूस्तेखानावर शिवाजीचा छाप
 १५८५ पौष व ४ सुरतेची पहिली लूट
 १५८५ माघ शु. ६ शहाजीचा मृत्यु
 १५८७ आषाढ शु. १० पुरंदरचा तह
 १५८८ ज्येष्ठ शु. २ शिवाजी औरंगजेब भेट
 १५८८ आषाढ व १२ शिवाजीची कैदेतून सुटका
 १५९१ भाद्रपद औरंगजेबाने काशीचे देवालय मोडले
 १५९१ माघ व. ९ सिंहगडास तानाजीचा पराक्रम
 १५९२ कार्तिक शु. १ सुरतेची दुसऱ्यांदा लूट
 १५९३ माघ सालेरचे युद्ध
 १५९५ माघ व. १४ जेसरीचे युद्ध
 १५९६ ज्येष्ठ शु. १३ शिवराज्याभिषेक
 १५९६ ज्येष्ठ व. ९ जिजाबाईचा मृत्यु

१५९८ फाल्गुन कुतुबशाहा व शिवाजी यांची भेट.

१५९९ कर्नाटकची स्वारी

१६०२ चैत्र शु. १५ शिवाजीचा मृत्यु

१६०३ माघ व. ५ रामदास रुमाधिस्थ झाले

१६०४ वैशाख व ७ शाहूचा जन्म

१६०५-२८ औरंगजेबाची दक्षिणेवर स्वारी

१६१० फाल्गुन व ३० संभाजीस तुळापुरी मारले

१६११ रायगडचा वेढा

१६१२-१९ जिंजीचा वेढा

१६२१ फाल्गुन व ९ राजारामाचा मृत्यु

१६२८ माघ व ३० औरंगजेबाचा मृत्यु

१६३३ भाद्रपद व. ३ बाळाजी विश्वनाथास सेनाकर्ते पद मिळाले

१६३५ मार्गशीर्ष शु. १० बाळाजीस पेशवाई मिळाला

१६४२ चैत्र शु. ५ बाळाजीचा मृत्यु

१६४६ अर्धान व. १० साखरेवेल्याचें युद्ध

१६४९ फाल्गुन शु. १० पालवेडास निजामास कोंडले

१६५१ चैत्र शु. १२ अहमदखान बंगणाचा जैतपुरी पराभव

१६५२ फाल्गुन शु. २ शाहुसंभाजी भेट

१६५३ चैत्र शु. ६ डमईची लढाई

१६५९ भोपाळचा वेढा

१६६०-६१ वसईचा संग्राम

१६६१ फाल्गुन मुंगीपैठणचा तह

१६६२ वैशाख शु. १३ बाजीरावाचा मृत्यु

१६६२ आषाढ शु. १२ नानासाहेबास पेशवाईची वल्ले

१६६२ पौष शु. १० चिमाजीचा मृत्यु

१६६५ भाद्रपद व. ५ मावळ्याची सनद

१६७० ज्येष्ठ शु. ५ निजाल्मुमुकाचा मृत्यु

१६७१ मार्गशीर्ष व ३ शाहुमहाराजांचा मृत्यु

१६७२ मार्गशीर्ष शु. १५ कुकडीनदीवर लढाई

१६७५ चैत्र रघुनाथरावांन अहमदाबाद वेतली

१६७५-७६ कुंभेरीचा वेढा

१६७७ ज्येष्ठ व ७ जयापाचा नागोरास खून

१६८१ कार्तिक व ५ नगरचा किल्ला मराठ्यांना मिळाल

१६८१ माघ व. २ उदगीरचें युद्ध

१६८२ पौष शु. ९ पाणिपतचें युद्ध

चित्रें

विषय	पृष्ठ
१ विजयानगर येथील सिंहासनाचा चबुत्रा...	४
२ विजापूरचे पातशहा...	५
३ श्रीसमर्थ रामदासस्वामी	२८
४ शहाजहान, औरंगजेब, शाहूस्तेखान व नादिरशहा	२९
५ रायगडचा किल्ला व राजगडचा किल्ला	५२
६ शहाजीराजे भोसले व प्रतापगडची देवी भवानी	५३
७ औरंगजेब व दाराशिकोचें शिर	६८
८ अफजलखान	६९
९ अक्षरांचे नमुने...	१००
१० छत्रपति शिवाजी महाराज...	१०१
११ जयपूरचा सर्वाई जयसिंगजी...	१९६
१२ श्रीमंत नानासाहेब पेशवे...	१९७
१३ नागपूरचे रघोजी भोसले यांचें हस्ताक्षर...	२२८-२९
१४ पाणिपतच्या युद्धाचा व्यूह (रा. चिंतामणरांवे वैद्य यांच्या मते)	२८८
१५ पाणिपतच्या युद्धाचा व्यूह (काशीराजाच्या मते)	३००
१६ नानाफडणीस...	३०१


नकाशे

१ महाराष्ट्र (यांत हैदराबाद ते बऱ्हाणपूर व हैदराबाद ते पुणे असे दोन रस्ते दाखविले आहेत.	प्रारंभी
२ दक्षिण महाराष्ट्र... ..	१
३ ब्राह्मणी राज्य व त्याच्या पांच शाखा... ..	२०
४ पुणे ते सातारा रस्ता	२१
५ दक्षिण हिंदुस्थान... ..	१४८
६ हिंदुस्थानचा नकाशा (यांत पुणे ते आग्रा रस्ता दाखविला आहे) ...	१४९
७ निजामाचे राज्य (पश्चिमोत्तर भाग)... ..	२६८
८ पाणिपतचा मुकाबला (यांत भाऊसाहेब, अबदाली व नाना फडणिस यांचे मार्ग दाखविले आहेत.	२६९

महाराष्ट्र
इतिहासमंजरी

अथवा
निवडक ऐतिहासिक उतारे
पूर्वार्ध

महाराष्ट्र.



१ स्वराज्यापूर्वीचा महाराष्ट्र

दंडकारण्यांत वसाहत झाल्यापासून किती शतकांनी मराठी भाषा व मराठे लोक अस्तित्वांत आले आणि त्यानंतर शिवाजी महाराजांच्या हातून स्वराज्याची स्थापना होईपर्यंत किती काळ लोटला हा मुद्दा अद्याप वादग्रस्त आहे. तथापि स्वराज्यापूर्वीचा महाराष्ट्र परतंत्र व यादवीनें हत-प्रभ बनलेला आणि आपपरभावाची स्पष्ट कळना नसल्यामुळे आपलें सामर्थ्य अनाठायी खर्च करणारा होता, हें निर्विवाद आहे. या घोट्यांतून महाराष्ट्रानें ज्या धार्मिक व राजकीय तत्वज्ञानाच्या जोरावर आपली उन्नति करून घेतली आणि पारतंत्र्य छुगारून देऊन स्वातंत्र्याचें निशाण रोवलें त्या परिस्थितीची कांहीं कल्पना येथें दिलेल्या उताऱ्यावरून करतां येईल.

मराठीची व्युत्पत्ति व सद्यःस्थिति

“ मन्हाठा ” हा पूर्वीचा जनवाचक शब्द. संस्कृत नाटकांत “ मरहट्ट ” असा जनवाचक शब्द येतो तो या “ मन्हाठा ” शब्दाची प्रकृति दिसतो. ‘ मरता तत्र हटता ’ म्हणजे मरतो तेव्हां हटतो, अर्थात प्राणांतीहि शत्रूस पाठ न दाखविणारा अशी ‘ मरहट्ट ’ शब्दाची व्युत्पत्ति केली आहे. ही व्युत्पत्ति मन्हाठ्यांच्या वीरश्रींच्या संबंधानें पाहूं गेलें असतां यथार्थ आहे. तरी अशा रीतीनें क्रियापदांची छिन्नभिन्न झालेली किंवा छिन्नभिन्न केलेली रूपें जोडून झालेल्या आणखी एखाद्या जनवाचक किंवा जनपदवाचक शब्दाचें उदाहरण देतां नाहीं, त्यापक्षीं वरील व्युत्पत्ति विलक्षणच खरी. ‘ राठोड ’ नांवाचे रजपूत मरवाडांत प्रादुर्भाव होत. जोधपूरचा राजा ‘ राठोड ’ वंशातला होय. ‘ महा राठोड ’ गजे मोठे राठोड; व ‘ महाराठोड ’ शब्दाचा अपभ्रंश “ मन्हाठा ” . . . कित्येकांचें मत आहे. एका रजपूताच्या गोत्रांतील लोक आले व ते सर्व महाराष्ट्रभर गांवागांव पसरले हें म्हणणें अगदीं अमंभाव्य होय. तशांत ‘ राठोड ’ गोत्र रजपूत त आहे पण ‘ महाराठोड ’ अग्रे गोत्र रजपूत नाहीं. तेव्हां वरील व्युत्पत्तिप्रमाणें हीही व्युत्पत्ति विलक्षणच. ‘ मन्हाठा ’

हा प्रायः 'महाराष्ट्र' शब्दाचा अपभ्रंश समजतात; [आणि] 'मरहट्ट' किंवा 'महाराष्ट्र' शब्द चांगला बावीमशे वर्षांचा आहे असे म्हणण्यास कांहीं हरकत नाही.

'भाषेच्या नियमावरून पहातां 'महाराष्ट्र' शब्दाचा 'महाराठ' व 'सुराष्ट्र' शब्दाचा 'सुराठ' अपभ्रंश व्हावा. पण शिलालेखांत 'महारठ' व 'सुरठ' अशीं शब्दांचीं रूपे आपण पहातो. ही जर रूपे अस्सल खरीं तर 'महारठ' हा 'महारथ' शब्दाचा व 'सुरठ' हा 'सुरथ' शब्दाचा अपभ्रंश असावा. 'महारथ' म्हणजे 'मोठा योद्धा' व 'सुरथ' म्हणजे 'चांगला योद्धा.' 'महारथ' शब्दाचा पहिल्यानें 'महारठ' व 'मरहट्ट' असा अपभ्रंश होऊन कालांतरानें या अपभ्रंशाचें पुनः 'महाराष्ट्र' असें संस्कृत रूपांतर झालें, हें म्हणणें सोपपात्तिक दिमते.

आमच्या प्रिय अर्वाचीन मन्हाठीचा पाया मुकुंदराजाने यादव वंशांतील जैत्रपाळ राजासाठीं विवेकमिथु नांवाचा ग्रंथ करून घातला; तो त्याच वंशांतील रामदेवरावाच्या राज्यांत चार भावंडांनीं व त्यांच्या अनुयायांनीं मजबूत केला. इतक्यांत अविंध कोमळले व त्यामुळें नुकत्याच मजबूत झालेल्या पायास धक्का बसण्याचा थोडा बहुत संभव होता खरा; पण जसा काय वज्रलेपाचा ज्ञानेश्वरादिकांनीं उपयोग केला होता, तेव्हां तो हालतो कसचा ? पुढें तीनशें वर्षांनीं एकनाथ स्वामी झाले. त्यांनीं व त्यांच्या नंतर लौकरच रामदासस्वामींनीं, वामनपंडितांनीं व तुकाराम बोवांनीं आपल्या रसभरित वज्रलेपाची रेलचेल करून दिल्यामुळे मूळचा पाया अगदीं अढळ होऊन त्याच्यावर एक साधेच पण दुमदार झोंपडें हल्लीं उठलें आहे. झोपड्याच्या एवजी इंग्रजी भाषेप्रमाणें एक टोलेजंग इमारत उठविणें हें महाराष्ट्रपुत्रांचें काम आहे. पाया मजबूत आहे त्यापक्षीं हवी तितकी हवाशीर व प्रशस्त हवेली वर उठविण्यास सांपडेल.

[राजारामशास्त्री भागवतकृत 'चार उद्गार']

मराठीचा उत्पत्तिकाल

अंतस्थ विचारक्रांति व अन्य भाषेतून विचार घेणें एवढें कारण एक

भाषा. मरून तिच्या जागी दुसरी नवी उत्पन्न होण्याला बिलकुल पुरे नाही. यथायोग्य कारण म्हणजे भिन्न संस्कृतीच्या दोन मानववंशांची टक्कर होऊन त्यापैकी एकावर दुसऱ्यांत मिसळून जाण्याची पाळी येणे हे होय. याचे योगाने संस्कृतच्या प्राकृत भाषा कशा झाल्या व प्राकृतांच्या अपभ्रंश हि कशा बनत गेल्या याची संगति चांगली लागते; व इतिहासहि आपणास तेंच सांगतो. तेव्हां तसलेच काही कारण मराठीआदि हल्लींच्या आर्य भाषांच्या उत्पत्तीलाहि लागू पडते की नाही हे आपण पाहिलें पाहिजे.


आठव्या शतकांतील आरबांची स्वारी जलमार्गे सिंध-कच्छ येथे प्रथम झाली. दहाव्या शतकाचे शेवटी सिंधूपलीकडे तर त्यांची मत्ता कायम झालीच पण तिच्या अलीकडेहि ते घुसू लागले. यामुळे तेथील आर्या येऊन वसलेल्या क्षत्रिय कुळ्यांमध्ये खळबळ उडून आत्मसंरक्षणासाठी त्या दक्षिणेकडे व पूर्वेकडे जाऊन हिंदू लोकांत मिसळल्या. काहींनी राज्येहि स्थापिली. या कुळ्या गुर्जर परमार, चालुक्य, चौहाण इत्यादींच्या होत. गुर्जर, चालुक्य यांच्या काही टोळ्या आर्या एकदां हूणांच्या बरोबर आत घुसल्या होत्या, त्यांनी गुजराथेत व महाराष्ट्रांत राज्येहि केली. पण त्यांचे मोठ्या प्रमाणांत प्रयाण नवव्या शतकानंतर झालें. हे चालुक्य-राज्य गुजराथेंत स्थापन झाल्यावरच गुजराथेस 'गुर्जर' हे नांव मिळालें. आर्यांच्या गुर्जरांच्या वेळी मिळालें नव्हतें यावरून व महाराष्ट्रांत 'कल्याणकटक' या सारखी आपल्या पूर्वीच्या वसतिस्थानाचें स्मरण करून देणारी स्थळे दुसऱ्या चालुक्यांनी (तैलपानीं) स्थापिली, यावरून हि दिसून येतें. हे गुर्जर परमार, चालुक्य, चौहाण मूळचे हिंदू नव्हते हे डॉ० दे. रा. भांडारकर यांनी चांगलें दाखविलें आहे. यावरून हे सिद्ध होतें की इ. स. ९ शतकाच्या शेवटापासून पुढें परमार, चालुक्य, चौहाण इत्यादि क्षत्रिय कुळें हिंदुस्थानभर (कानडा, तेलंगण व खालचे प्रांत वगळून) पसरली. ती अन्यधर्मीय, अन्य संस्कृतीची व अन्य भाषेची होती. त्यांची व ते जेथे जेथे गेले तेथील लोकांची सरमिसळ होऊन, ते कायमचे मिळून जाण्याच्या धामधुमीत नव्या भाषा उत्पन्न होण्यासारखी परिस्थिति प्राप्त झाली होती.

पुढें अकराव्या शतकाच्या पहिल्या २४ वर्षांत गजनवीच्या महंमदानें


आपले अफगाण, तार्तर आदि सैनिक घेऊन अनेक वेळ हिंदुस्थानावर स्वान्या केल्या; व वर सांगितलेल्या क्षत्रियांच्या हालचालीस व प्रयाणास आणखी एकदा जोराचा धक्का दिला.

महमदाबरोबर आलेल्या लोकांपैकी कांहीं विदेशी लोक येथे वसाहत करून राहिल्याचा उल्लेख फारसा कोठे मिळत नाही हे खरे. पण गुजराथेतले कांहीं लोक खानदेशांत, राजपुतान्यांतले उत्तर माळव्यांत, पंजाबांतले अयोध्या प्रांताकडे अशी येथील रहिवाशांची पांगापांग मात्र त्यांच्या स्वारीमुळे झाली असल्यास नवल नाही. यानंतर दुसरी धाड घोरच्या महमदाची. ही बाराव्या शतकाच्या शेवटी आली. या महमदाला हिंदुस्थानांत आपले राज्य स्थापावयाचें होतें. यामुळे अन्य संस्कृतीच्या व अन्य मानववंशाच्या लोकांचा मोठा समुदाय आमच्यांत घुसला हें एक; व त्यानें तेथील आमच्या लोकांस देशोषडीस लाऊन राजपुताना, माळवा, गुजराथ येथवर वणवण भटकायाला लावले, हें दुसरें. महमद घोरी दिल्ली व पंजाब जिंकूनच थांबला नाही. त्यानें आपले सरदार पूर्वेकडे बंगाल्यांत व दक्षिणेकडे माळवा गुजराथ येथपर्यंत पाठविले. पुढें तेराव्या शतकाच्या शेवटी अह्ला-उद्दिनानें गुजराथचे कर्ण राजाचें राज्य धुळीस मिळविलें व महाराष्ट्रांत देवगिरीच्या यादवांचा १२९४ त पराभव केला. महमद गझनवीबरोबर अफगाण, आरब, तार्तर व महमद घोरीबरोबरहि असेच अफगाण, तार्तर, तुर्क इत्यादि परधर्मी व भिन्न कुळ्यांचे लोक अकराव्या शतकाच्या आरंभापासून तों तेराव्याच्या शेवटापर्यंत हिंदुस्थानांत येऊन घुसले. त्यांनीं आमच्या धर्म स्वीकारला नाही, तरी त्यास आमच्या भाषा बोलव्या लागत; यामुळे नव्या भाषा इ. स. ११ व्या शतकापासून १३ व्या पर्यंत येथें उदयाम आल्या. मराठींत १३ व्या शतकांत निश्चित स्वरूपाचें वाङ्मय सापडतें तेव्हां ती निश्चित स्वरूपाची बोली, या रूपानें तत्पूर्वी एक दोन शतके * तरी उत्पन्न झाली असली पाहिजे हें उघड आहे. [कै० वा. पां. दा गुणे; विावध ज्ञान वि. १९२२]

* भाषेच्या उत्पत्तीपासून वाङ्मयापर्यंत मजल मारण्यास दोनशे वर्षांचा काळ पुरेलसे वाटत नाही. यासंबंधी विद्वद्भर्य राजवाड व वैद्य यांचो मते वाचण्याजोगी आहे.



विज्ञाननगर येथील सिंहासनाचा चबुतरा



विजयपुरे पादशाहा

[पुं. ५ अ.]

राक्षसतागडीची लढाई

निजामशाहा, आदिलशाहा, कुतुबशाहा व बेरीदशाहा या चौघां-
मुसलमानी बादशाहांनीं रामराजास ठार मारून विजयानगरचें हिंदु राज्य
धुळीस मिळविलें. हा प्रकार ज्या तालिकोटच्या युद्धान्त घडला असें
मुसलमानी इतिहासकार म्हणतात त्यांसच आमच्या बखरकारांनीं राक्षस-
तागडीची लढाई असें म्हटलें आहे. कृष्णेच्या काठीं रकसगी व तंगडगी
अशीं दोन खेडीं आहेत; तेथें रामराजाच्या सैन्याचा तळ होता.
त्यावरून ' राक्षसतागडी ' हें अन्वर्थक नांव या युद्धास देण्यांत आलें
आहे. येथें दिलेली बखर या युद्धानंतर लौकरच म्हणजे शके १४८७च्या
श्रावणांत लिहिली गेली. परंतु मूळ बखर हातीं लागलेली नसून
शके १६०६ मध्यें लिहण्यांत आलेली नकल आपणास मिळाली आहे असें
बखरीच्या अखेरच्या वाक्यावरून दिसतें. नकलकारानें मूळची बखर
अक्षरशः उतरली नसल्यामुळें भाषेच्या दृष्टीनें तिची योग्यता कमी झाली
आहे. तरी हि ऐतिहासिक मजकुराच्या दृष्टीनें ती वाचनीय आहे.
महाराष्ट्राच्या इतिहासांत जसें पाणिपत तसें कर्नाटकाच्या इतिहासांत
राक्षसतागडीचें युद्ध. या युद्धानंतर कर्नाटक परधर्मीय राजांच्या ताब्यांत
गेली. विशेषतः आदिलशाहानें विजयानगरचा मुद्दूख हस्तगत करण्यासाठीं
फार धडपड केली; आणि हें काम शहाजी भोसल्याच्या हातून बरेंच
तडीस नेलें. सध्याचें म्हैसूरचें राज्य विजयानगरच्या साम्राज्याचा अवशेष आहे.

बखरीच्या प्रारंभीचा भाग कसरीनें खाल्ला असल्यामुळें दुर्बोध
झाला आहे. सबब तो व त्यापुढचा कांहीं भाग विस्तारभयास्तव येथें
गाळला आहे. हें युद्ध शके १४८६ माघ शु. ५ रोजी झालें. रामराजा
युद्धास निघण्यापूर्वीं आईकडे निरोप घेण्यासाठीं गेला. येथून पुढची हकी-
कत या उताऱ्यांत आली आहे.

‘तेथोन मातुश्री चंद्रसालेचे घरासी गेलेवरी मातुश्रीनें राजयास समोर येउनु राजथावरून मोबलंग थोर थोर जडित वस्ता बलोदुरी देउनु आपुले महालामधे नेऊन बहुत मेहमानी केली. मग *राजभुवरानें हे मजकूर तमाम सांगितले जे “ ग्यार पादशाहा मिळोन हे मुलकावरी चाली करून येताती. हे धर्ममुलक, देवस्थान, अनछेत्र व देवब्राह्मण—स्थल असे. त्यासी त्याचे तसनस होऊ नये. त्याकरिता लस्केर कटकबंदी करून आपण जाउनु, त्यासी गोषेमाल देऊनु. आपणासी निरोप देणें ” म्हणवोन मातेचे पाया पडला. त्यावरी मातेनें बहुत दिलगीर होऊनु राजभूवरासी बोलो लागली जे “ तुवा राजकुवर आमचेनसित पादशाही होऊ आले. तुरकाचे कांहीं गरगशा जहाले नव्हते. करता जाजती करुन येताती. तुवा त्याचे सांगाते सला हेर्जीवाती करणें ” म्हणोन राजभुवराचे दिलसमाधान बहुत केलें. त्यानें न अइकतां तेथून उठोन गेला. मग खुषीनें तिनें रजां दिल्ले. तेथून संगीत महालासी येउनु राजा बैसता पलंगावरी निद्रा केली. रात्री राजभुवरानें स्वप्न देखिलें जे आपुले कानीचे मोती तोडून घेत होते. बैसले सिंहासन हिरोन घेत असे. आपणासी दूत येऊनु वोढीत असे. ऐसें पाहुनु घाबिरा होऊनु उठिला. सवेचि थोर थोर जोइसी व पंडित व वेदशास्त्री व ग्रामजोसी आपुले वडिलाचे वेले आदिखानी बहुत दिवसाचे होते. त्यासी बोलाऊ पाठविलें. मग त्यापुढे स्वप्न सांगितलेवरी त्यानीं राजभुवराचें मन समाधान केलें जे “ तुझे शत्रु जे कोण्ही येताती ते नास होउनु जातील. तुवा क्षेत्रपती मार्कंडी आउश होउनु राजसिंहासनीं राज्य करिसील ” म्हणोन बोलिले. मग आपण आले लोकासी असावल्यै

- १ इडापिडा टाळण्यासाठी तोडगे करून. २ आतिथ्य. ३ नाश, हानी. ४ कान उपटणें. ५ देऊं = शिक्षा करूं. * राजाधिराज=रामराजा. ५ गोंधळ, बाचाबाची. ६ वकीलीस कारकून धाडणें. ७ परवानगी ८ क्षेत्रपति=क्षत्रियराजा. ९ असोले नारळ दिले. हा त्यावेळचा निरोप देण्याचा एक प्रकार असावा

व करनाटकी चादेरा देऊनु दोहडोविले. मग राजयानें बैसोन पांच हजार होनु ब्रामणासी वाटिले. मग राजयानें बरवे मोहूर्त पाहूनु घोडा सारंगा अमृतनिधान राजबैसता आणऊन त्यावरी बसोन अकरावे तासीं तखत विजयानगरा होऊनु बाहीर येऊन उतर तर्फेसी नैवगोजी देऊनु उतरिले. पागा व पीलखोना व उस्तरखोना व थैटी व सिकारखाना व जमदारखाना व शरबतखाना व कोठी व फेराशखाना व अंबारखाना व तर्मांम येऊनु नऊगजी आसपास येऊनु उतरिले. शाहार विजयानगरामेळें घांडोरा फिरविलें कीं 'येक घोडा व राऊत न राहातां लस्केरासी चालणें' म्हणोनु ताकीद केली. तमाम बाहेर येऊनु उतरिले. खजाना फोडुनु चवथे जण बैसोनु वाटणी दिल्ले. * ... येकून जिनसवार होनु बेरीज १२३५७४११. येणेप्रमाणें वजीराचे हेजीबास हुजूर बोलाऊनु जिनसवार हॅमीणे दिल्ले. तमाम वजीरासी ताकीद फर्माविले कीं घोडियासी सिले" व राऊतासी सिले व टोप व हत्तीस सिले देऊनु हे अवघे भार करुनु बसवणें. यैसे ताकीद केले. मग दुसरे रोजीं वजीरानी दिदवानी खबर व हरकारेस पाठविले. कुलगणती बितपसील—घोडे सुमार ३,५०,०००, हत्ती सुमार ९७७८, हत्तिणी ७३१८, बाण सुमार ४६०९५७८, बंदुखी पेदे १४८९१५, इटेभालेकरी १२०५६, रामबाण २,३१,३२०, करल बारानी २५०, कोमारबाण १११२०, भोंडे फिरंगी सुमार ३९२८, छडेबाण बाढाई सुमार ३०४९, बंदुक + ९३८, सिलेदगले सुमार २७८५०, खुर्द ३३००, सिले टोप सुमार २७८५०, जवरैजंग + २२००, हुकै सुमार १३४३८७०, एकांगी धीरानी ८००००, वडगौडानी ५८९१०, सिले घोडे १४०००, लोहार सुमार १०९०, सिले हत्ती सुमार १८००, हुनरवंद ३००४, सिकारकुत्ते ७०९, पानबुडे १८००, नदी टोकरे सुमार २००, दारु वजण खंडी ९३६५१०॥३॥४

१० वज्रें. ११ निरोप दिला. १२ पासून, हुन. १३ डेरा १४ हत्तीखाना. १५ उत्र = उंट. १६ गाई. म्हशी वगैरे गुरें डोरें. १७ बैठकी, लोड वगैरे संग्रह. १८ सर्वे. *येथें वास प्रकारचे होन व त्यांची संख्या दिली आहे. त्यांत शिवराई होन आहेत. १९ डांगोरा. २० कसा. २१ हत्यार पात्यार. २२ तोफा. २३ लहान तोफ. २४ नांवा.

था खेरीज मनेवरानी व पुंडानी, पालेगारानी व लिंगारीयानी व अल-
 कुरानी व राजबिडीयानी व हिवलकारानी मोबल गणती सापडीत नाही.
 जंगलोजंगल व डोंगरेडोंगर व दरेखोरे जागा जागा उतरले असे नजरेनें
 पाहता करनाटकी लसकरे सांत आठ गांव जमीन उतरले. असे राजभुव-
 रानें नउगोजी तुंगभद्रातून पुढे दिधले. णेसरवाना जाऊनु कुस्णानदी
 कडका धरून उतरले. राजयानें हत्तीस आणऊनु पाहून सीले कैरविल.
 तमाम हत्ती सीले संदुर्वा करून हत्तीवरी जंबुरें^{२८}, जबरजंग लाऊन भैला-
 हिदा पेश नामाजाद कुस्णानदी-तटाकीं उतरवीले. राजभुवरानें का ताव-
 रगरी व कुंदरापवयेल बरगे दरमायानें येऊनु नउगजी देऊनु उतरले. पेश
 नामजादी लस्केर व बाजारबुणगा येऊनु मुसकी नजीक उतरले. निजाम-
 शाहा पादशाहा बहरी मन्हाटा तख्त दौलताबाद यानें भीमरथीस येऊन
 उतरोन सुलतान परोजाबाद नजीक उतरला. व अकबर जलालदीन पाद-
 शाहा शहादुर्गानजीक उतरला. व इमराइम कुतुबशाहा-तेलंगण तख्त
 गोलकोंडे-यानें मुदगल व रायेचूर दरम्यानें उतरला. चहु तर्फेनें मुसल-
 मान पातशाहा यानी लस्कर व लुटावरे व पेंढारे व वणजारे व चोर
 पाईक नदी धरून उतरले. राजभुवराचे मुलुकामधें चिधिचोली^{३०}, बंद धरून
 आणु लागले. तमाम मुल्क हुंली होऊन चालिले. राजभुवरानें आपले
 लस्करासी ताकीद करून बाजारबुणगा नजीक च्यार हजार घोडा, व पाव-
 प्यादे पनास हजार ठेऊनु तमाम वजीराने व राजबिडीयानी व राजको-
 मारानी व येकांगधीरानी व सपरीगारानी व रजपुतानी व क्षेत्रीयानी व
 दलवीयानी व मनेवरानी हे अवघे जाऊनु राक्षेसतागडीस जाऊन नजीक
 उतरले. अराबो, भांडी फिरंगी गाडियावरी मुस्तेदी करून जोडुनु बाण
 तमाम पावसुर बाणाईत बैलावरी दर बैलासी बाण सुमार २८ येकुन बाण
 सुमार ८०,०,०० व राजबाण व कोमारबाण जैसे उंटावरी अराब पुढें
 उतरवीलें व बरूँ, गेलेंले व तुव खिजतना इ ने सांगाते घोडा, राऊत

*येथे ९० हत्तींचीं नांवें दिली आहेत. २५ योजनें २६ लहान तोफा. २७ निराळा,
 २८ पुढे. २९ पायदळ शिपाई. ३० छट. ३१ गडबड, दंगा. ३२ गाडे.
 ३३ तयार. ३४ दार. ३५ गोफण.

व पावपाद्ये असपास दरम्याने ठेवणें व बिसलया नाईक, त्रिवेंगलपा नाईक व कार्तिकविरपा नाईक हे तीथे जणासी राजभुवरीं कपडे देऊन मुसलमान पातशाहीसी झगडा करावे (यास) पेस नामजोदी पाठविलेवरी त्यानीं येउन आपुले करनाटकी कुल लस्केर देखील राक्षेसतागडी नजीक उतरिले. हे खबरी जामुदानी व कालबारांनी व हरकारेयानी जैसे जैरजरा तिलतिल खबर घेउनु आपुले पादशाहासी सांगितलें. मग मुसलमान पातशाही गांव पांच कोसावरी येउनु उतरले वरी निजामशाहा मन्हाठा पातशाही व ईमराईम कुतुबशाहा तेलंगण पातशाही हे दोघे जण फुटोन अलाहिदा लस्केर घेउनु तैलाव फिरो लागले. ते पाहोन राजभुवरानें लस्कर पायदल फौज करून भोरें रचिले. अली येदलशाहा पातशाहा कन्नडजाण यानें आपुलें कुल लस्केर घेउनु येक फौज करून उभा राहिला. इमामनमुळीक, पातशाहा वराड देश, आपुले कुल लस्केर घेऊनु येकभार राविले. असे तीनी च्यारी पातशाहा च्यारो तर्फे भार करून राहिलेवरी करनाटकी पाऊण्याघे व घोडेस्वारानी येकदुर्मालें होउनु अरोबा मधे रथून पुढे चालून निजामशाहा बाहिरी पातशाहा व कुतुबशाहा तेलंगण तर्फे झगडा केले. बाणाबाणी जहाले. व त्यामधे व यामधे लस्केर बहुत जाया जाला. दोही तर्फेचे लस्केर जखमी बार जहाले. निजामशाहा बाहिरी पादशाहा व कुतुबशाहा तैलंगण यानें दीड कोस माघारे जाऊनु अली येदलशाहा कन्नडजाण व ईमामनमुळीक वराडदेश पादशाहा यानें आपले जागा मुस्तैद दोनी फौजा होते. त्यानीं येउनु झगडा दिले. जखमी व पाडाऊ जाहाले * वीतपसील. हे रणजखमी व पाडाऊ जाहालेवरी राजभुवरानें ऐकोन अपुले तरफेचे वजारास व लोकासी व बाजे खलकांमो कपडे पाठविले. आपुले लोकासी सांगोन पाठविले जे “ आपण येइजे तों झगडा न करणें. लोक बहुत जाया होताती. तमाम जमा जाहालियावरी शर्तमेंदीनें झगडा

३६ अधिकार देणें, नेमणें. ३७ थोडी थोडी. ३८ शत्रूची पाहणी करण्यासाठी. ३९ व्यूह. * येथें मुळांत जखमी व ठार झालेल्या लोकांची यादी दिली आहे. त्यांत निजामशाहाकडील लोकांत सिवाजी काटे व खेरोजां भोसले हों नांवें आहेत. ४० एरामागे एक उभे राहून. ४१ इतर. ४२ कारस्थानी लोक. ४३ पराक्रम.

केला जाईल ” जैसे भोसल्या दलवीयासी पाठउनु दिल्ले. अली येदल-
शाहा पादशाहा कनडजाण यापासी छरीयेपा नाईक जामदार याला हेजी-
बातीस पाठविले जे “ तुवा अपण चालोन येउनु अम्हापासी येउनु
मांडीवरी बैसून फेर्जद म्हणविले, कि तुम्हाकडे अपण न येऊ म्हणोन जैसे
शैतनामा केलेवरी रायेथूर व अदवानी हे दुदलोणी बद्दल दिल्ले. आपुले
सब्देमधें पादशाही जमजम करुनु असावे जैसे अस्ततां तुम्ही अपुले मुळका-
मधून तिघ पादशाचे लस्केरासी वाट देउनु अपण कुल लस्केरसाहित येउनु
मदती होउनु उतरले असे. बहुत बरें. चार पादशाही मिळुन आलीया
काय होणार असे ? पेर्स्तर तुमचे मुदा काय कैसे असे ” म्हणोन. मग
अली येदलशाहा यानें जबाब दिल्ले. जे “ तिघे पादशाही लस्केर जोरा-
वार होउनु माझे मुळकामधून आले. मजपासी जोरावार नाहीं. कुल
लस्केर व मुळक खराब केले. हे राजवटेमधे आम्हीं पडलों नाहीं. हें तों
जैसे फर्जद म्हणोन मांडीवरी बैसोन सव सफध दिल्ले असे त्यासी खंता
नाहीं. तुम्ही कांहीं दिलगीर न होणें. ” जैसे हेजीबा सांगातें खलबत
करुनु हेजीबासी शाल व आसावली व तेजी व हस्तकर्डंग व कुडंकी-
यासी मोती जोडा १ दिल्ले. व हत्ती छावा येक १ दिल्ले. व हेजीबा
सांगात मोखेंसर दाह जण आले होते त्यासी शाला येक येक देउनु हे-
जीबासी पानें देउनु दोहडाविलेवरी हेजीब जाउनु राजभुवरासी हे हकी-
कती बयाणें अर्ज केले. हेजीब सांगाते अली येदलशाहाचे हरकारे सीवा-
जी गोपीनाथ जमारीकादा होता. त्या सांगातें तीन तास पासुनु पांच तास
परिथंत खलबत करुनु हरकारा मशारनुलेसी येक दुस्त कपडे दिल्ले. व
मोतीयाचा तुन्हाइ येक १ व कमरशाल १ दिल्ले. बहुत मेहमानी केली.
अली येदलशाहासी फिरंगें व कमर गुर्दा थोर मोलाचा देउनु पाठविले. हे
खबर निजामशाहा बहीरी व कुतुबशाहा तेलंगण व अकबर जलालदीन
मोगली पादशाहा यासी दिदवानी हरकारे यानीं लिहून पाठविलें जे

४४ मुल्गा. ४५ करार; वचनप्रमाण. ४६ पुढें. ४७ खोट. ४८ घोडा.
४९ बल्य, हातकडे. ५० चोकडा. ५१ वजनदार लोक. ५२ वृत्तांत कथन.
५३ जासूद, दूत ५४ तरवार.

“ अली येदलशाहा सांगाते राजवटा लाविली असे ” म्हणोन. मग तिथे पादशाहा यांनी येदलशाहा पादशाहा नजीक हरकारेसी पाठविले. “ आम्ही अवघे मिळोन राजभुवराचे मुलकगिरी कराव्या आलों असों. दरम्याने तुम्ही त्या सांगाते राजवटा करिता हें तरी बरें नव्हें. अवघे येकवट होउनु गोशमाल देणें लागतें. अलाहिदा राजवटा केलीयानें काम होऊन येत नाही. तरी तुम्ही त्यामधें मिलालीया आम्ही कांही फिरोन जाणार नाही. शर्तमदीनें मुलकागिरी करून. तुम्ही आम्हांवरावरी मुसलतीस येणें ” म्हणोन. तरी येदलशाहानें सांगोन पाठविलें कीं “ तुम्हाबरोबर असों. जें काये दिलचे मुदा असेल ते कबुल ” म्हणोन. मग हरकारेसी तश्रीफें देउनु रवाना केले. राजभुवरानें आपण येऊन राक्षेसतागडी नजीक उतरले. रणथाबा चौघार राक्षेसतागडीचे मैदानामधें घातलें. करनाटकी लस्केर तमाम येउनु उतरले. झगडेसी सुरु जाहाले. मुदती रोज २७ झगडा जहाला. जलालदीन अकबर पादशाहा तख्त जालनापूर यानें मोगल व कर्ण, रजपूत, राहाठाड हे नालतवाडी दरम्याने उतरले यामधें व त्यामधें रायबागानजीक झगडा रोजबरोज होऊं लागला. करनाटकी वजीर, व यैनलमुलुक व अंकुशखान बारगीर वजीरानी पारखे होउनु येदलशाहा तर्फेसी आले. जलालदीन अकबर पादशाहा व निज्यामशाहा पादशाहा बहीरी व कुतुबशाहा तेलंगण हे तिथे मिळून राजफौज करून चालोन आले. राजबिडे, पाऊण्याचे, हसम झगडा दिल्ले. पहिले तासपासून अकरा तासपावेतो झगडा जहाला. रण दुतर्फें पडिले. राजभुवरानें राजबिडे व बाजे वजीरासी व लोकासी बोलाऊन खलबत केलें. सदरहु वजीर अवघे मिळून राजभुवरास अर्ज केले जे “ मुसलमान पादशाही लस्केर येकवट होउनु येताती. आम्ही त्याचे तोंडेती उभे रहातो. जैसे मारावे तैसे झगडा फत्ते करितो. अली येदलशाहा व इमामनमुळीक हे दोघे पादशाही लस्केर आपुले जागा होऊन पुढे येताती. दोघे पादशाही झगडा देत असे. रोजबरोज रण पडीत असे. ह्यानीं दगा देउनु सापडावितील. ह्याचे पतेरा नाही. ते तर्फेसी मुदाम दाहा हजार घोडा व पन्नास हजार पायेदल त्याचे तोंडेसी राखणें. आम्हीं दिलपाखीनें मशाकत करून. दोन्ही

पादशाही लस्कर दगा देतील ” जैसे सिरभोई ठेऊन रोशिन केलेवरी राज-
 भुवरानें वजीरासी कपडे देऊन दोहडाविलें. जागा जागा आपुले गड
 कोटासी इतबारी लोकासी राजभुवरानें पाठविले. * बीतपसील.....
 येणे प्रमाणें कपडे देउनु पाठविले. राजफौज झगडा जहाले. निज्यामशाहा
 बहिरी व कुतुबशाहा तेलंगण मोडा जहाला. अकबर जलालदीन मोगला-
 वरी झगडा घातला. त्याचे मदतीस कोण्ही आले नाहीं. निज्यामशाहा
 बहिरी व कुतुबशाहा तेलंगण हे मोड जहालें. मोड होउनु येक जागा
 भार राचिले होते. लस्कर करनाटकी झगडा करुनु परतुन येता मागुती
 हे फौज लस्कर झगडा दिले. हे करनाटकी लोकांनीं ४०००००० हजार
 बाण येकायेकी बत्ती लाविले. त्या खाली दोघे पादशाहाचे लस्कर मोर्बे-
 लग झगडीयांत पडीलें. कच खाऊन आपुले जागेसी उतरले. मोगली
 लोक मागुती येउनु अलाहिदा झगडा दिले. करनाटकी लोक बहुत पडीले.
 इतुके झगडा देउनु राजभुवराचे लस्कर जाउनु आपुले जागा उतरले.
 राजभुवरानें आपण राजहौश मुस्तेदी रामहत्तीवरी बैसोन कुल लष्कर दोघे
 तिघे पादशाहावरी चालिले. भांडे थोर थोर भरुनु भांडेचे बहुत मार
 जहाले. बहुत कच होऊन लस्कर मोड जाहाले. त्यावरी राजभुवरानें
 बहुत खुर्षाहाल होउनु नउंगोजीस परतून येउनु उतरले. करनाटक लोक
 तिनी पादशाहा लस्करासी झगडा करून भौगोन बेहुशार होऊन लस्कर
 उतरलें होतें. अली येदलशाहा व इमामनमुलीक वराडदेश पादशाहा हे
 दोघे जण पादशाहा एकाएकी मुस्तेदीहून राजभुवरावरी घोडे केला. त्याचे
 जिर्ना उतरून बेखबर होते. पाऊण्यादे लोक रोटीपोळी करून घेत होते.
 तो येही जाऊन सभा पडोन खतर केले. राजभुवर रामराज अली येदलशाहा
 पादशाहा कन्नडजाण हाता खाले पाडून जाव बोलिला जे “ तुवा माझे लेक
 म्हणोन बोलिली हातासी. तुवा येकायेकी दगा करुनु मजवरी सभा पडि-
 लासी. आता माझें काये तैतबार चालणार असे ! माझे लस्कर
 तमाम पडीले ” म्हणोन. ताजा कपडे, पुरतकालीक दाईव, टोपीस हिरा

५८ सांगितल्यांवर. ५९ विश्वास. * येथें पंधरा सरदार पंधरा ठिकाणीं
 पाठविलें त्यांची यादी दिली आहे. ६० पुष्कळ. ६१ थकून. ६२ खोगीर.
 ६३ उपाय.

मोती मानीकाचे कुलाव घालून मावीशाला पांघरून, अपुले देवासी स्मरण करून अली येदलशाहासी सांगोन पाठविले जे “ तुवा आपण फिरंग घेऊन येकांग लढाई करावे. दुसरीयानें आपुलीयावरी हात देऊ नये ” म्हणोन. त्यापासी सौगर्द घेतले. मग अली येदलशाहानें आपण येकांगी भिडीतां नजीक उभे राहून डोसकी कापिले. हे खबर च्यारो पादशाहासी जाहीर जाहाले. करनाटकी लस्कर तमाम चिंदीचोल जहाले. पलोन हत्ती व घोडे, उंट, बारु, गलेले व बाण सुमार व खजाना तमाम लुटालुटी जहाले. कुल लस्कर मिलोन विज्यानगरासी गेले. राजभुवरांचे माये व तिघीजण बाइला हे खबर ऐकोन माहालासी आगी लाऊन दिले. माणीक, मोती व हीरा, रत्न तमाम मुसलमान लस्कर पादशाहा जाऊन कटकबंद उतरोन मुदाम १४ रोज शहरामधे सोर्दासोदी केले. मोबलग माल सांपडिले. मुल्लू-कागिरी तिनी पादशाहा यानी केले. अकबर जलालदीन पादशाहाचे लस्कर परतून गेले. व इमामनमुलुक हे अपुले मुलुकासी गेले. निज्यामशाहा बहिरी आपुले मुलुकासी गेले. अली येदलशाहा यानें मुलुकगिरी करीत चालिले पिनगोडेसी जाउनु वेढा घालून तिनी महिने लढाई केली. मग कोट वर-जार होउनु काबीज करू दिले नाही. मग तेथून तोरगलासी येऊन वेढा घातले. स्थल वेंकटी झगडा केले. कांहीं काबीज होऊं दिले नाही. मग तेथें लस्कर ठेऊनु अली येदलशाहा पादशाहा विज्यापुरासी आले. रक्ताक्षी नाम संवळरे वैशाख वदि अस्तमी सामवारी १० वेतासी श्रवण नक्षत्री भिमासीम वर्त्ती रामराजानें जीव दिले ऐसे खबर करनाटकी पादशाहाचे राजा जाहीर जहाले. अली येदलशाहानें च्यारी पादशाहासी मेहमानगी केली. मग ते बहुत खुषी होऊन गेले. येदलशाहानें राजयाचे सार कासीस देऊन पाठविले. त्याचे विलायती गड कोटासी काबीजेबदल घोडे राऊत देऊन पाठविताती. पेस्तर अहवाल नजरे पडलिया बयानवरा बखेर पाठउन देऊन. आजी तागाईत छ २५ माहे मोहरम रोज च्यारि संदेस लिहून पाठविले असे. (द्वितीय संमेलन वृत्त पृ. १६८)

दामाजीपंत व विठ्या महार



सातारकर महाराजांच्या दस्तरांत एका महजराच्या नकलेची नकल सांपडली. त्यांत शहरांत व खेड्यांत महारांना कोणकोणते हक्क पूर्वापर आहेत त्यांची याद दिली आहे.

मूळ महजराचा प्रस्तुत खर्डा सारांशरूप आहे. या सारांशरूप महजराचा मथळा असा: —

“ वादशाहाचा हुकूम शिका मोर्तब व दामाजीपंत कारकून याचे हातचीं कलमें ”

म्हणजे मूळ महजरावर बेदराच्या पातशाहाचे शिक्षा मोर्तब होते आणि तो खुद्द दामाजीपंत मंगळवेढेकर यांच्या हातचा होता.

महारांच्या हक्काचा तपशीलवार निर्देश केल्यावर खालील वाक्यें ह्या सारांशांत आली आहेत: —

“ हें देणें पाछायाचें. व दामाजीपंत याच हातचा कागद असे. विठ्या महार, मंगळवेढ्याचा, पाछायाचे कारमी पडला. व दामाजीपंत कारमी पडला म्हणोन पादशाहाणीं विठ्या महारास हक करून दिले ”

या वाक्यानंतर आणीक कांहीं राहिल्या साहिल्या हक्कांचें गणन करून पुनः खालील हकीकत लिहिली आहे: —

“ बेदरास जाऊन पाछाव याची लेक बेगम आनली. आणि पाछावपासी हात जोडोन उभा राहिला. बाच्छाव याचे घोड्याची जागल करावयास गेला. तों तेथें मांग चोरीस आला. तेव्हां माहार जागा होता. मग बाच्छाव यास जागे केलें. विश्वासूख माहार ठरला. म्हणोन घोडा वरातीस दिले. अंबरनाक महार यास कृपा करून दिले. बाच्छाव याचीतील कोठीतील कोठाडीं लुटल्या त्याजबदल तगादा दामाजीपंतास केला. ते वेळेस श्रीविठोबाचे विठ्या

महारानें रूप धरून बाळाव याची रसद पोहोचती केली. दामाजीपंताचा पैका भरून विठ्या माहारानें दिल्या. आणि पाळाणें पुन्हा पावती दिली. व दामाजीपंत याजपासी विठ्या माहारानें आणोन दिली. बाळाव याणी चौकशी केली. व दामाजीपंत याची चौकशी केली. त्याजवरून विठ्या महार यास हक दर उपकार पोटास भाकरी व बसावयास जागा करून दिली. माहाराचे बंदोबस्त करून दिले. ”

महजरांतील या हकीकतीवरून असें दिसतें कीं मंगळवेढ्यास दामाजीपंत कारभारी ऊर्फ कमावीसदार असतांना विठ्या नांवाचा माहार हि मंगळवेढ्यास होता. दामाजीपंताच्या कारकीर्दींत देशांत कडाक्याचा दुष्काळ पडला. तेव्हां दामाजीपंतानें लोकांकडून धान्याचीं सरकारी कोठारें लुटविलीं. त्या कार्ली वसूल धान्याच्या रुपानें घेत असत व नंतर धान्य विकून येईल तो पैका रसद म्हणून राजधानीस पाठवीत. कोठारें लुटविल्यावर रसदीचे पैसे राजधानीस पाठविण्यास दामाजीपंताजवळ सहजच नव्हते. तशांत जुगलखोरांनीं कोठारें लुटविल्याची बातमी पातशाहापर्यंत बेदरास पोहोचविली. रसदीकरितां पातशाहाचें धरणें दामाजीपंतावर येऊन बसलें. द्रव्य कोठून आणावें अशा विवंचनेंत दामाजीपंत पडले. पंताच्या संकटाचा साक्षीदार मंगळवेढ्याचा विठ्या माहार होता च. त्याच्याजवळ बापजाच्यांनीं पुरून ठेविलेलें किंवा इतर कोणत्या तरी कारणानें जमा झालेलें द्रव्य होतें. व तें कर्मधर्म-संयोगानें रसदीची फेड करण्याइतकें होतें. तें द्रव्य विठ्ठलरूपी परमेश्वराचा, मंगळवेढ्याचा विठ्या नांवाच्या माहाराच्या अंगांत, संचार होऊन दामाजीपंताकडील रसद म्हणून बेदरास सरकारांत भरण्याची विठ्या महारास परमेश्वरप्रेरणा झाली. विठ्या माहार मजल दर मजल बेदरास गेला; आणि त्यानें पातशाहाच्या कचेरींत दामाजीपंताकडील म्हणून रसदेचा भरणा केला, पावती घेतली व ती दामाजीपंतास आणून दिली. अर्थांत दामाजीपंताचें संकट वारलें व धरणें हि सुटलें.

दामाजीपंताच्या रसदेची अशी ही ऐतिहासिक हकीकत प्रस्तुत महजरावरून उपलब्ध होते. ती देऊन प्रसिद्ध इतिहाससंशोधक राजवाडे तिचा इत्यर्थ काढतात तो असा आहे. यःकश्चित् कमावीसदारानें धान्याची खंडोगणती कोठारें लुटविणें, बादशाहाकडील धरणें येऊन बसणें, माहारानें गुपचुप रसद जाऊन भरणें वगैरे हा सर्व प्रकार यद्यपि वास्तविक, तत्रापि आश्चर्योत्पादक होता. कवींनीं लाघव करून ऐतिहासिक हकीकतीला आपल्या कल्पनेनें काव्यरूप दिल्लें, व भगवान् भक्तवत्सल जो श्रीविठ्ठल त्यानें माहाराचें रूप घेऊन दामाजींची रसद भरली, रसद भरतां धर्णी च महारूपी परमेश्वर, पातशाहाच्या डोळ्या देखत गुप्त झाले वगैरे कवि-कल्पना रचिल्या. परमेश्वर माहाराच्या हृदयांत शिरून, तत्तद्वारा एका दयार्द्र गृहस्थाचा बचाव झाला ही खरी ऐतिहासिक हकीकत प्रस्तुत महजर न सापडता तर कल्पना कोटीतील असावी असा जसा आजपर्यंत तर्क करीत होतो तसा च पुढें करीत राहिलों असतां.

[चतुर्थ संमेलनवृत्त पृ. ५३-५५.]

मालोजी व विठोजी



बाबाजी भोसल्याचे मुलगे मालोजी व विठोजी हे भीमानदीच्या कांठीं कांहीं गांवांची पाटीलकी संपादून होते. तेथून ते निजामशाहाच्या दरबारीं गेले आणि तेथें तरवार गाजवून त्यांनीं अशीक ऐश्वर्य संपादन केलें. पुढें मालोजी इंदापूरच्या लढाईंत बादशाही कामांत खर्ची पडला. यामुळें कांहीं वर्षेपर्यंत विठोजीनें सरदारी चालविली. शेवटीं विठोजी मरण पावल्या-नंतर त्याचे व मालोजीचे मुलगे निजामशाही दरबारांत मलिकंभराच्या हाताखाली राहून सरदारीचीं कामें करूं लागले. येथपर्यंतची हकीकत येथें दिलेल्या शिवभारतांतील श्लोकांत आली आहे. शिवभारत हा ग्रंथ परमान-

न्दकवीनें शिवाजीमहाराजांच्या हयार्तीत व त्यांच्याच आज्ञेवरून लिहिला असें त्या ग्रंथाच्या प्रस्तावनेंत म्हटलें आहे. यार्लें बखरींतील हकीकतीपेक्षा शिवभारतांतील मजकुराचें प्रामाण्य बलवत्तर मानलें पाहिजे.

दक्षिणस्यां दिशि श्रीमान् मालवर्मा नरेश्वरः ।
 बभूव वंशे सूर्यस्य स्वयं सूर्य इवौजसा ॥ १ ॥
 स पुण्यदेशे धर्मात्मा निवासं स्वमकल्पयत् ।
 तन्वन् सौराज्यमधिकं नदीं भीमरथीमनु ॥ २ ॥
 महावंशसमुद्भूतामुमां नाम यशस्विनीम् ।
 उपयेमे स विधिना सावित्रीं सत्यवानिव ॥ ३ ॥
 स शंभुप्रीतये शंभोर्भक्तः सागरसंनिभम् ।
 मधुरं खानयामास तडागं शंभुपर्वते ॥ ४ ॥
 एतस्मिन्नव समये दुर्गे देवगिरिं श्रयन् ।
 निजामशाहो धर्मात्मा पालयामास मेदिनीम् ॥ ५ ॥
 तमसेवंत सततं यवनानामधीश्वरम् ।
 सर्वे यादवराजाद्या दाक्षिणात्याः क्षमाभुजः ॥ ६ ॥
 तथा येदिलशाहोऽपि पत्तने विजयाव्हये ।
 निवसन् राज्यमकरोद्यवनो यवनैर्घृतः ॥ ७ ॥
 अथ केनापि कालेन निमित्तेन बलीयसा ।
 येदिलेन निजामस्य विरोधः सुमहानभूत् ॥ ८ ॥
 तदा तं मालभूपालं कालं प्रति महीभृताम् ।
 श्रुत्वा निजामो मेधावी सहाय्ये समकल्पयत् ॥ ९ ॥
 ततस्तस्य प्रियं तत्र कर्तुमप्रतिमद्युतिः ।
 गत्वा देवगिरिं माल-महीपतिरुवास ह ॥ १० ॥
 अथ विठ्ठलराजोऽस्य भ्राता भीमपराक्रमः ।
 समेतः स्वपताकिन्या भेजे धारागेरीश्वरम् ॥ ११ ॥
 यद्यप्यासन् निजामस्य सहायास्तत्र भूरिशः ।
 तथापि मालवमैव सर्वेभ्योभ्यधिको भवत् ॥ १२ ॥

संतानार्थी स नृपतिर्धर्मपत्नीसमन्वितः ।
 देवदेवं महादेवमारराध महाव्रतः ॥ १३ ॥
 अथ कालेन महता देवी तस्य महौजसः ।
 आनन्दयन्ती दयितं ससत्त्वा समजायत ॥ १४ ॥
 ततः सा दशमे मासि प्रस्फुरद्राजलक्षणम् ।
 सुमुखं शुभवेलायां सुषुवे सुतमद्भुतम् ॥ १५ ॥
 अथ वर्षद्वयेतति द्वितीयमपि नन्दनम् ।
 लेभे महीपतेः पत्नी मूर्तिमन्तमिवोत्सवम् ॥ १६ ॥
 तौ शाहश्च शरीफश्च सिद्धनामांकितावुभौ ।
 ववृधाते श्रिया सार्धं कुमारौ कुलदीपकौ ॥ १७ ॥
 प्रपेदे पंचमं वर्षं शरीफस्याग्रजो यदा ।
 तदा महोदारवर्मा मालवर्मा महीपतिः ॥ १८ ॥
 महत्या सेनया सार्धं दधानोऽभ्यर्हितं धनुः ।
 प्रस्थापितो निजामेन समरायेंदिरापुरम् ॥ १९ ॥
 तत्रात्यर्थं युध्यमानः सबलैरभियाधिभिः ।
 पुरोधाय प्रतिभटान् प्रययावमरावतीम् ॥ २० ॥
 ततः शाहशरीफौ च पुरस्कृत्य प्रतापिना ।
 चक्रे विठ्ठलराजेन राज्यं तदखिलं स्थिरम् ॥ २१ ॥
 ततः शरीरं शाहस्य प्रविष्टे नवयौवने ।
 ससंबाधेव शिशुता संचुकोच शनैः शनैः ॥ २२ ॥
 दानवीरं दयावीरं युद्धवीरं महौजसम् ।
 मालभूपसुतं शाहं वरलक्षणलक्षितम् ॥ २३ ॥
 दृष्ट्वा यादवराजेन कन्या कुवलयक्षणा ।
 दत्ता सदक्षिणा तस्मै जिजूर्विजयलक्षणा ॥ २४ ॥
 सुतां विश्वासराजस्य दुर्गा नाम्नाथ सद्गुणाम् ।
 शरीफोऽपि महाबाहुर्भव्यां भार्यामविन्दत ॥ २५ ॥
 अथ विठ्ठलराजे स्त्रे पितृव्येऽपि दिवं गते ।

महावीरेण धीरेण शाह्राजेन धामता ॥
 राज्यभारः स हि महान् दध्रे बत निजे भुजे ॥ २६ ॥
 संभः खेलश्च मलश्च मंबो नागश्च पर्शुकः ।
 व्यंबकश्चापि कक्कश्च भ्रातरः सोदरा अमी ॥ २७ ॥
 पुत्रा विठलराजस्य सुत्रामसमविक्रमाः ।
 मालभूपालजौ शाहशरीफौ च प्रभाविणौ ॥ २८ ॥
 निजामस्य प्रियकरा कराकृष्टशरासनाः ।
 परं न गणयामासुरंबरस्य मते स्थिताः ॥ २९ ॥

विठोजीचा वडील मुलगा संभाजी याचा मृत्यु



विठोजी मरण पावल्यानंतर निजामशाहानें एक वेळ मोठा दरबार भर-
 विला. तो संपल्यानंतर सर्व सरदार आपापल्या हत्तीवरून व घोड्यावरून
 घाईघाईने जात असतां खंडागळ्याचा हत्ती बेफाम होऊन लोकांना मारूं
 लागला. तेव्हां लुकजी जाधवरावाचा मुलगा दत्ताजी यानें तो हत्ती ठार
 केला. हें पाहून खंडागळे व जाधव यांच्यांत झटापट सुरू झाली. त्या वेळीं
 भोसल्यांनीं खंडागळ्याची बाजू उचलली व विठोजीचा वडील मुलगा संभाजी
 याच्या हातून दत्ताजी जाधवराव ठार झाला ! ही बातमी ऐकून लुकजीनें
 येऊन संभाजीस ठार केलें ! आणि आपला जावई शहाजी याजवरही वार करून
 त्यास मूर्च्छित केलें. शेवटीं निजामशाहानें लुकजीस दोष देऊन ही मारामारी
 थांबविली. यामुळें लुकजी निजामशाही दरबारांतून निघून मोगलास मिळाला.
 अशी हकीकत तंजावरच्या शिलालेखांत दिली आहे. सिचा फाल शके
 १५४४ चा फालगुन शुद्ध पक्ष असावा असें येथें दिलेल्या विठोजीच्या
 सात मुलांच्या वाटणीपत्रावरून दिसतें. या पत्रांत विठोजीचा वडील
 मुलगा संभाजी याचें नांव नसून इतर सात भावांचीं नांवें आहेत. शके

१५४४ च्या माघ अमावास्येस संभाजी भोसल्याच्या नांवें एक हुकूम सुटलेला उपलब्ध आहे व त्यानंतर एकच आठवड्याने झालेल्या या वाटणीपत्रांत त्याचें नांव नाहीं. यावरून त्याचा मृत्यु या आठवड्यांत झाला असला पाहिजे. यानंतर लौकरच शहाजीस पहिला मुलगा झाला. त्याचें नांव संभाजी असें ठेवण्यांत आलें.

या खेरीज शके १५४४ मध्ये भोसले घराण्याची सांपत्तिक स्थिति कशी होती याचा अंदाज करण्यास व विठोजीचा मुलगा मालबा हा मालोजाच्या मृत्युनंतर जन्मला असें गृहीत धरून मालोजीचा मृत्युशक ठरविण्यास हें पत्र उपयोगी पडण्याजोगें आहे.

१५४४ फाल्गुन शुद्ध ८

सके १५४४ दुंदभी नाम सवतछरे फाल्गुण सुध अस्तमी ८ वार गुरुवार सु। सलास इसरईन अलफ तेरीख ७ माहे जमादिलोवल ते दिवसी राजश्री रामेशभट व राजश्री चिंतामणी भट गोमावी यासि. राजश्री खेलोजीराजे व राजश्री मंवाजीराजे व राजश्री नागोजीराजे व राजश्री परसोजीराजे व राजश्री त्रिंबकजीराजे व राजश्री ककाजीराजे लिहुनु दिधलें ऐसें जे. तुम्हांपासीं राजश्री ताबाई आवानें ठेवणें ठेविलें होतें. ब्रितपसील नख्त एकवीससे होनु सोने एकसे आठ तोळे

२१००

१०८

हे तुम्ही आमचे आम्हासी खडकीस आणौनु दिधले. पैकीं मालबा रायाचा वाटा मालबासी देउनु वाटे सा आमचे आम्हांसी पावले. ब्रितपसील नख्त अठरासे १८०० सोने तोळे नऊद ९०० एणें प्रमाणें आम्हांसी पावले. तुम्हासी व आपणामी अर्थाअर्थ समंव नाहीं. गोही

एकोजी जैतजी भोसले


भिकाजी मोहिते

मकुंद गोपिनाथ पत्रप्रमाणें साक्ष

तिमाजी भोसले

[खंड १५ लेखांक ३९५]

पुण त सातारा ररन्ता.



पाटीलकीसाठी खून व धर्मांतर



मौजे देवराष्ट्रे, कर्नात वांगी प्रांत पन्हाळा येथील मुसलमानी अम-
दानीतील पाटीलकीची हकीकत अशी आहे (सनदपत्रांतील माहिती
पान ९८)—

संभार्जा भोसले याणीं पाटिलकी केली. तो पाटिलकी करित असत ।
त्यांस देवाज्ञा जाली. त्याचे पोटी लेक चौघे जण. वडील तुकोजी,
त्याचे पाठीचा काळोजी, त्याचे पाठीचा बाळोजी, (त्याचे पाठीचा
हिरोजी), ऐसे चौघे जण भाउ. त्यांमध्यें तुकोजी वडील. तो पाटी-
लकी करूं लागला. ऐसें असतां पांढरीचा विनाशकाळ आला. भूळ
कऱ्हाडीहून रसद विजापुरास जात होती. त्यास रसद मौजे मज-
कूरच्या रानांतून जात असतां वाट पडिली. चोरांनीं रसद नेली. तें
वर्तमान विजापुरास गेलें. मग तेथून नामजाद आली. ते नाम-
जादीनें काळोजी व बाळोजी या उभयतांस जिवें मारिलें. तुकोजी पळोन
गेल। हमरोजीस धरून विजापुरास नेलें. महंमद सावकार याचे
हवाला केलें आणि हुकूम केला कीं याजपासुन रसदेचा निकाल
करून घेणें, म्हणून तगादा केला. त्यास तो निपुत्रिक होता तो
बाटला. ऐसें जाहलिया उपरि गांव वैराण पडिला. त्यावरी कबूल-
खान दिवाण गांवास आले. त्याजबराबर हमरोजी आला. गांवास
आलिया उपरी तुकोजी बोलिला कीं, “ तूं मुसलमानाहीं मिळोन
पाटिलकी करितोस. ” पाटिलकी मुसलमानाच्या घरास गेली ऐसें जाणोन
तुकोजीनें हमरोजीस जिवें मारिलें. या उपरी दिवाणानें बाहीर निघोन
तुकोजी हि जिवें मारला. मग तुकोजीचा लेक आपाजी भोसला
माजे शेणोलीमध्यें होता. त्यानें गांवास मुतालीक पाठीवला. त्याचें नांव
डुबाजी. तो सुरळीत पाटीलकीची मुतालकी करून पाटीलकीचा हक,
लाजिमा आपाजी भोसल्या यांस पावता करित होता. ऐसें सुरळीतपणें
मुतालकी करित असतां डुबाजीस देवाज्ञा जाली. त्याचे पोटी लेक

तिथे जण. संभाजी व सोनजी व नरसोजी ऐसे तिथे जण. त्याजवरी सोनजी शहाणा निघाला. तो पाटिलकीची मुतालकी करूं लागला. 'दुकदक थोडा बहुत भोसल्यास द्यावा' ऐसें बोलिल्ल. मग संभाजी व नरसोजी या उभयतांनी विचार करून बोलिले जे 'हा भोसल्याचा मिळताऊ आहे' म्हणून संभाजी व नरसोजी या उभयतां भावांनी सोनजीस जिवें मारिलें. मग दोघे जण पाटिलकी करूं लागले.

परचक्रनिरूपण.



श्रीक्षेत्र नाशकाजवळच्या टाकळीस श्रीसमर्थाचा जो आद्य मठ आहे त्या मठांत 'परचक्रनिरूपण' या रामदासी प्रकरणाच्या २८ ते ४१ पर्यंतच्या ओव्या उपलब्ध झाल्या. त्यांत मुसलमानी अमदानीत झालेल्या हिंदुसमाजाच्या दुरवस्थेचें नामांकित शब्दचित्र काढलेलें आहे:—

पदार्थ मात्र तितुका गेला । नुस्ता देशचि उरला ।

येणें करितां बहुताला । संकट जालें ॥ २८ ॥

लोकें स्थानभ्रष्ट जालीं । कितेक तेथेंचि मेलीं ।

उरलीं तें मराया आलीं । गांवावरी ॥ २९ ॥

माणसा खावया धान्य नाहीं । आंथरुण पांघरुण तेंहि नाहीं ।

घर.कराया सामग्री नाहीं । काये करिती ॥ ३१ ॥

पुढें आला प्रजन्य काळ । धान्य म्हर्ग दुःकाळ ।

शाकार नाहीं भळभळ । गिचवे पाणी ॥ ३२ ॥

कितेक अनाचारी पाडिलीं । कितेक यातिभ्रष्ट जालीं ।

कितेक ते आक्रंदलीं । मुलें बाळें ॥ ३३ ॥

कितेक विषें घेतलीं । कितेक जळीं बुडालीं ।

जाळिलीं ना पुरिलीं । किती येक ॥ ३४ ॥

ऐसें जालें वर्तमान । पुढें हि अवघा अनमान ।

सदा दुश्चीत अवघे जन । उद्वेगरूपी ॥ ३५ ॥

कांहींच पाहातां धड नाही । विचार सुचेना कांहीं ।
 अखंड चितेचा प्रवाही । पडिले लोळ ॥ ३७ ॥
 येक ह्मणती कोठे जावें । येक म्हणती काये करावे ।
 विदेशा जाउनी काये खावे । वेच नाही ॥ ३८ ॥
 तथापि मार्ग चि चालेना । भिक्षा मागतां मिळेना ।
 अवघे भिकारी च जना । काये म्हणावें ॥ ३९ ॥
 प्राणीमात्र जाले दुखी । पाहातां कोणही नाही सुखी ।
 कठिण काळे वोळखी । धरीनात कोणही ॥ ४० ॥

श्रीसमर्थकालीन अस्मानी सुलतानी

इंदूरबोधन व डोमगांव मठांत कांहीं बाडें रा. शंकरराव देव यांस सांपडलीं. त्यांत स्वकालीन अस्मानी सुलतानांचें वर्णन स्वतः समर्थानीं ज्यांत केलें आहे असे तीन प्रबंध सांपडले त्यांतील निवडक भाग येथें दिले आहेत. त्यांत समर्थ म्हणतातः—दुष्काळ पडला, लुटालूट सुरू झाली, लोक मरूं लागले व गावें वीस झालीं. चोऱ्यामाऱ्या व दंगधोपे यांचा सुकाळ झाला. इत—क्यांत परचक्र आले व दोन्ही कडच्या सैनिकांनीं प्रजेचा संहार मांडिला. दांडग्यांनीं हजारों जीव कुटून काढिले, नाककान कापले, स्त्रिया भ्रष्टविल्या व लोकांच्या मोटा बांधून समुद्रांत बुडविल्या. चोरांनीं सौदागरांना बुडविलें आणि काफिल्यांना लुटलें. शामळांनीं व मुसलमानांनीं गुजरिणी व ब्राह्मणी बाटविल्या, जहाजावर धरून नेल्या, कित्येक स्त्रिया देशांतरास नेऊन गुलाम म्हणून विकून टाकिल्या आणि शेकडो मातुश्रिया हालहाल होऊन मेल्या.

प्रबंध पहिला.

बहूसाल कल्पांत लोकांसि आला । महर्गे बहू धाडि केली जनाला ।
 किती येक मृत्यासि ते योग्य जाले । किती येक ते देश त्यागूनि गेले ।

किती येक ग्रामे चि ते बोस जाली । पिके सर्व धान्ये च नाना बुडाली ।
 किती येक धाडीवरी धाडि येती । द्वया सैन्यकाचेनि संवहार होती २॥
 किती येक ते मेघ ही मंद जाले । अनावृष्टि स्थळोस्थळीं लोक मेले ।
 किती येक भन्नाविशी भ्रष्ट जाले । किती येक लोकी जळीं प्राण दिल्ले ३
 किती येक ते ताम्रबंदी च गेले । किती येक माऱ्हाष्ट बंदी निमाले ।
 किती येक ते छंद ना बंद नाहीं । किती येक बेबंद ते ठाई ठाई ॥४॥
 किती येक ते धान्य लुटून नेती । किती येक ते पेव खाणोनि नेती॥
 किती येक ते पूरिले अर्थ नेती । किती पूरिली सर्व पात्रें चि नेती॥५॥
 किती पंथ देशांत ते नासले हो । किती येक पंथांत ते मारिले हो ।
 किती येक पंथांत ते लूटिले हो । किती दांडगी ते बहू कूटिले हो । ६।
 किती येक ते घ्राणकर्णे चि घेती । किती उत्तमा त्या स्त्रिया भ्रष्टवीती ।
 किती मोट बांधूनि ते बूडवीती । पिछोडे चि बांधोनि हीरोनि नेती ७
 किती पोट फाडून ते मारिताती । वृथा चोर अर्थाविशी प्राण घेती ।
 किती येक सौदागरा बूडवीती । किती येक ते काफले लूटिताती ॥८॥
 किती गुजिणी ब्राह्मणी भ्रष्टवील्वा॥किती शांमुखी जाहाजी फाकवील्या॥
 किती येक देशांतरी त्या विकील्यो । किती सुंदरा हाल होऊनि मेल्यो ९
 किती कोंकणामाजि ते लोक गेले । फळें कांकड्या भाक्षितां रोग जाले।
 पिडा पावले पोट फूगोनि मेले । किती किरूर म्हणोनि फीरोनि आले १०

प्रबंध दुसरा.

जन बुडाले बुडाले पोटेवीण गेले । बहु कष्टले कष्टले किती येक मेले ।
 वीसां लोकांत लोकांत येकाचि राहिले । तेणें उदंड उदंड दुखचि
 साहिले ॥ धृ० ॥
 कांहीं मिळेना मिळेना मिळेना खायाला॥ठाव नाहीं रे नाहीं रे नाहीं रे
 जायाला ।

हौस कैची रे कैची रे कैची रे गायाला ।

कोठे जावें रे जावें रे जावें मारायाला ॥ १ ॥

देश नासला नासला उठे तो ची कुटी ।
 पिके होता चि होता चि होते लुटालुटी ।
 काळाकरितां जीवलांगां जाली तुटातुटी ।
 अवघ्या कुटुंबा कुटुंबा होते फुटाफुटी ॥ ३ ॥
 कैचा आधार आधार नाही सौदागर ।
 कांहीं चालेना चालेना उदीम व्यापार ।
 कैचा आधार आधार नाही सौदागर । •
 कांहीं चालेना चालेना उदीम व्यापार ।
 सर्व सारिखे सारिख जाला येकंकार ।
 काळ कठीण कैसा पावे पार ॥ ४ ॥
 नलगे हांसावें हांसावें सगट सारीखें चि ।
 लोक तुटले तुटले संसाराची ची ची ।
 जर्नी ईजती हुरमती पाहों जातां कैची ।
 दुनिया जाली रे जाली रे जाली रे बळाची ॥ ५ ॥
 धान्ये माहाग माहाग तैसें ही मीळेना ।
 कैसें होईल होईल होईल कळेना ।
 काये होणार होणार होणार टळेना ।
 पुण्य गेले रे गेले रे कांहीं च फळेना ॥ ६ ॥
 सुडकें पटकर पटकर न मीळे पांघराया ।
 शक्ती नाही रे नाही रे कोंपट कराया ।
 वाट फुटेना फुटेना वीदेसीं भराया ।
 और्धा बैसलों बैसलों बैसलों मराया ॥ ८ ॥
 बायेला लेंकुरें लेंकुरें सांडुनिया जाती ।
 भीक मागती मागती तिकडे चि मरती ।
 रांडा पोरान्च्या पोरान्च्या तारांबळी होती ।
 मोल मजुरी भीकारी होउनि वांचती ॥ ९ ॥
 नदी भरतां भरतां घालुनीयां घेती ।
 वीख घेउनी घेउनी उदंड मरती ।

अम्मी लाउनी लाउनी जळोनिया जाती ।
 मोठी फजीती फजीती सांगावें तें कांती ॥ ११ ॥
 येक पळाले पळाले दुरी देशा गेले ।
 बहु कष्टले कष्टले तेथे नागवले ।
 फारोनी आले रे आले रे घरीचे लोक मेले ।
 कोठें उपाय दीसेना कासावीस जाले ॥ १२ ॥
 उदंड चाकरी चाकरी मीळिना भाकरी ।
 लोक नीलंड नीलंड कादुनी नेती पोरी ।
 न्याये बुडाला बुडाला जाहाली सिजोरी ।
 पैक्या कारणें कारणें होते मारामारी ॥ १३ ॥
 येतो पाहुणा पाहुणा लौकरी जाईना ।
 अन्न खातो रे खातो रे थोडें ही खाईना ।
 उदंड वाढिलें वाढिलें तन्ही तो धाईना ।
 गर्वें बोलतो बोलतो कोठें चि माईना ॥ १५ ॥
 राहे वस्तीस वस्तीस चोरीतो वस्तांस ।
 परी तो सांडेना सांडेना ठकीतो लौकांस ।
 पुढें ठके रे ठके रे ठके अवेवास ॥ १८ ॥
 लोक भलेसे दीसती खेटरें चोरीती ।
 वखें धोतरें पातरें लपडनी पळती ।
 कोठें धरीती मारीती महत्वा हारीती ।
 काये करीती करीती चाईट संगती ॥ १९ ॥
 दास म्हणे रे भगवंता कीती पाहसी सत्व ।
 काये वांचोनी वांचोनी ने परतें जीवित्व ।
 कीती धरावें धरावें धरावें तें सत्व ।
 जालीं शरीरें शरीरें शरीरें नीसत्व ॥ २० ॥

प्रबंध तिसरा.

पनाळागडीं फार महर्ग जालें । बहु वीस्व तेणें गुणें वाज्य आलें ।

कधीं देव पावेल कांहीं कळेना । कदा धुंडिल्या येक दाणा मिळेना १
गुरें वीकिलीं सर्व बलें च पात्रें । भटीं वीकिली सोंवळी वोळि धोत्रें २

किती वीकिली जेन झोरे चवाळी।किती धावळा माल चंबु गवाळी ३
किती ऊखळे मूसळें सूप पाट्या।किती वीकिले झाडुनी कुंप काट्या ४
किती येक जाती किती खलवते । तन्ही तें नव्हें काम कांहींच फते ५
किती येक तर्वार ढाला कटारा । कितेकीं सुन्या कातन्या त्या अपारा ६
कितेकीच सीलेच भाले विकीले । कितेकी किती उंट घोडे विकीले ७
कितेकी मुद्या कुडक्या त्या विकील्य़ा । कितेकी किती आंगड्या त्या
विकील्य़ा ॥ ८ ॥

स्त्रियांचे अळंकार नानापरीचे । किती थोरथोरां चि त्या सुंदरीचे ९॥

असे संकटीं रक्षिलें तां दिनासी ।

किती आठऊं प्रत्ययो तो मनासी ।

धरुनी करीं उतरीलें अनाथा ।

लिळे पाहतां पाववीले समर्था ॥ १० ॥

[श्री सांप्रदायिक विविध विषय पृ. २६१-२६७]

भातवडीचे युद्ध



भातवडीच्या लढाईत शहाजीने प्रथम आपलें अद्वितीय शौर्य व्यक्त केलें असें तंजावरच्या शिलालेखांत म्हटलें आहे. या लढाईचें वर्णन ' बुसा-
तिने सलातीन ' नांवाच्या विजापूरच्या इतिहासांत आलें आहे त्याचा सारांश असा --

मलिकअंबर हबशी हा निजामशाही राज्यांतील एक चाकर असून त्यानें त्या राजधानीतील फंदफितूराच्या वेळीं मोठ्या हिंमतीनें बुन्हाणशाहाच्या कारकीर्दीत मुबत्यारीचा लगाम आपल्या हातीं पकडला; आणि लौकरच प्रबल झाला. परंतु हें त्याचें प्रबलत्व इतरांस सहन न होऊन त्यांनीं त्याचें


पारिपत्य करण्याचें मनांत आणिलें. आरंभी तो प्रत्येक वेळां आदिलशाहाकडे लीनतेनें मदत मागून आपलें काम पार पाडीत असे. त्याकड मनमुराद फौज जमतांच त्यानें प्रथम इब्राहीम निजामशाहावर शस्त्र धरिलें आणि आदिलशाहाशीं उद्धटपणा आरंभिला. आदिलशाहाच्या मनांत निजामशाही राज्य संरक्षण करण्याची उमेद होती. परंतु मलीकचें वर्तन फारच फाजील होऊं लागलें. तेव्हां मोंगलाशीं सख्य करून त्यास मलिकअंबरावर फौज पाठविण्यास चेंताविलें. मोंगलासहि तेंच हवें होतें. कारण ते मलीक याच्या त्रासानें अगदीं कावून गेल्यासारखे झाले होते ! त्यांत त्यांना आदिलशाहाची मदत मिळतांच त्यांनीं तयारी केली आणि हिजरी सन १०३३ (इ. स. १६२३) त चाळीस हजार स्वार व इतर युद्धोपयोगी जंगी सामान सरंजाम घेऊन ते अहमदनगरावर निघाले. तत्समई आदिलशाहानें चाळीस हजार स्वार मुह्ता मंहमद लारी सरलष्कर (ज्यास मुह्ताबावा म्हणतात) त्याबरोबर रवाना केलें. हें वर्तमान मलिकअंबरास कळतांच त्यानें दोन्ही सैन्यांचा एकदम फत्ता उडविण्याची हिंमत धरून स्वतः चाळीस हजार स्वारांसह तो युद्धास सज्ज झाला. दोन्ही सैन्यांची नगरापासून पांच कोसांवर भातोडी म्हणून एक गांव आहे. तेथें गांठ पडून आदिलशाही व मोंगली लष्कर खूप दमानें लढलें. परंतु सरलष्करची शिकस्त होऊन आदिलशाही सैन्याचा पराभव झाला. तशीच मोंगलांच्या सरलष्करखानाची हीच दशा झाली. मलिकंबरानें त्या जयाच्या भरांत शेंकडो सरदार अमीरउमराव व इतर लोक कैद केले. तेव्हां बाकीच्या फौजेवर मोठा कहर उसळला !

[मोडककृत विजापूरचा इतिहास पृ. १४६]

निजामशाहीचें पुनरुज्जीवन



मलिकंबर्याच्या मृत्यूनंतर त्याचा मुलगा फत्तेखान कर्तृत्वशून्य निघाला. यामुळे निजामशाही बुडविण्याच्या कामीं मोगली सरदार मोहबतखान यास यश आलें. परंतु पातशाही बुडाली तरी निजामशाही सरदार



श्रीसमथ रामदास स्वामी

[पृ. २८ अ.



शहाजहान.



अवरेगजेब.



शाइस्तेखान.



नादिरशहा.

आपापला प्रांत बळकाऊन स्वतंत्र होण्याच्या विचारास लागले. त्यांत शहाजी हा सर्व निजामशाही सरदारांत फौजबंद व धोरणी होता. यामुळे त्यास आपणाकडे ओढून घेण्यासाठी मोगल व विजापूरकर यांची खटपट सुरू झाली. तिचा फायदा घेऊन शहाजीने निजामशाहीचे पुनरुज्जीवन केले व पातशाहीच्या नांवाखाली आपले सैन्य वाढवून तो जबरदस्त बनला.

“शहाजी महाराज भीमगडीं जातांच निजामशाही प्रांत, पुणे व जालना वऱ्हेघाटपर्यंत व जुन्नर व अहमदनगर व लंगमनेर व नाशिक व च्यंबकपर्यंत घेतले. आणि सात आठ हजार स्वार ठेऊन प्रांत लुटू लागले. इरादतखान दौलताबादेस होते. त्यास मालोजी भोमले याज-कडून स्नेह केला; आणि उमेदवार शहाजहा पादशहा याच्या कृपेचे म्हणून मनसब बेवीस हजारी करार करून फर्मान शहाजी महाराज यांच्या नावे व वस्त्रे पादशहाचीं आणून दिली. आणि शहाजी महाराज ज्याप्रमाणें सांगतील त्याप्रमाणें दिल्लीहून आणवून देऊन शहाजहानचे चाकर करून विजापूरचा पातशाहाचा मुख्य ध्यावा असें इरादतखान याच्या चित्तांत होतें. हें वृत्त महाराजांस समजून हे हुशारच होते. मुरारपंतास न कळतां खवासखान याजकडून कागदपत्रे येत होती. शहाजी महाराज याणीं लिहिलें कीं, ‘तुम्हांकडून कांहीं उपराळा जहाला असतां आम्ही पुनरपि निजामशाही उभी करितो.’ त्यास खवासखान याच्या चित्तांत होतें. परंतु मुस्तफाखान याच्या विचारास येईना. खवासखान दौलताबादेस गेले. अर्जुंदेपणानें इरादतखान याशी स्नेह केला. आणि शहाजी महाराज यांचें भय होते. आणि पत्राचें उत्तर उविलें कीं, “वंश निजामशाही म्हणून गादीवर बसवावें” असें लिहिलें. मुरारपंत याजबराबर फौज देऊन कुमकेस शहाजी महाराजाकडे रवाना केलें. शहाजी महाराज श्रीवर्धन किल्ल्याहून निघून कोंकणांत जाऊन, निजामशाही वंश कैदेत होते, त्यांतून दहा वर्षांचा

१ हा मोगली सरदार. यानें मालोजी (शहाजीचा चुलत भाऊ) मार्फत शहाजीस आपणाकडे ओढण्याची खटपट केली. २ मदत, पाठबळ. ३ खिन्नतेनें, निरुपयानें.

मूल मुस्तजा नामें होता त्यास आणून भीमगडों नेऊन तस्कावर बसविलें. आणि प्रांत घेण्याच्या उद्योगास लागले. सिद्दी साबा सफैखान कोकण प्रांत घेऊन भिवंडीस होता. त्यास शहाजी महाराज याणीं पत्र आपल्या व मुरारपंत यांच्या नांवें 'तुम्हीं निजामशाहास येउन भेटावें असे लिहिलें. तेव्हां महाराजाच्या लिहिण्यास राजी न होतां अदिलशाहाची चाकरी करावी म्हणून कोकणप्रांत शहाजी महाराज यांच्या स्वाधीन करून - निघाले. तो शहाजी महाराज याणीं फौज त्याच्या पाठलागास पाठविली. तेव्हां उभय लष्करांची गांठ पडून युद्ध होऊ लागले. दोन्हीकडील मनुष्यें बहुत जाया जालीं. सिद्दी अंबर तोफखान्याचा सरदार होता त्यास कैद केला; आणि सफैखान याच्याहि फौजेस वेढा दिला. इतक्यांत मुरारपंताकडील फौज कुमकेन येऊन सफैखान याम घेऊन नंतर विजापुरास जाऊन पातशहाची भेट घेतली. बादशाहांनीं त्यास दोन लक्ष होन देउन हरपनहल्ली येथें ठेविले. नंतर कांहीं दिवसांनीं मृत्यु पावले. शहाजी महाराजांनीं श्रीनिवासराव यास मेजवानीस बोलाऊन कैद करून त्याजकडील किल्ले व प्रांत घेऊन मुस्तजा पादशहाम जुन्नरास घेउन येउन द्रव्य व सरंजामहि बहुत संग्रह केला. दहा बारा हजार स्वार जमविले.

[काव्येतिहाससंग्रह, पत्रें, यादी वगैरे लेखांक ४३८]

मुरारपन्ताची तुळा



मुरार जगदेरावानें शके १५५५ च्या भाद्रपद अमावास्येस सुवर्ण-तुळा करविली व मोठा दान धर्म केला. त्या वेळीं शहाजी महाराजांनीं हत्तीचें वजन करण्याची युक्ति सांगितली अशी आख्यायिका महाराष्ट्राच्या इतिहासांत प्रसिद्ध आहे. त्या प्रसंगाचें हें दानपत्र आहे.

॥ श्री ॥


श्रीनृप विक्रमार्क शालिवाहन शके १५५५ मुख्यपत्रस्य प्रतीयम् । श्री
मंगलमूर्तये नमः । नमस्तस्मै महेशाय यस्य संध्या त्रयच्छलात् ॥ यातायातं
प्रकुर्वेति त्रिजगत्पतयोऽनिशं ॥ १ ॥ स्वस्ति श्रीमुखनामसंवत्सरे ॥ दक्षि-
णायने वर्षाती भाद्रपदेमासे कृष्णपक्षे अमावास्यायां सोमवासरे ॥
घटिका ११ पलानि १ हस्त नक्षत्रे घटिका ६ पलानि १८ ॥ ऐंद्र-
योगे घटिका २२ पलानि १ तत्काले नाभकरणे एवं पंचगशुद्धौ
अस्मिन् पुण्यकाले केतुग्रस्ते दिवाकरे सूर्योपरागे महापर्वणि श्रीमद्राशिष्ठ-
कुलजलधिमहारत्नभूतः परमप्रताप प्रहतारातिगोहनीनयननरिपूर-
पूरितपारावारः श्रुतिस्मृतिसदाचाराचरणपावितावानितल महादानानु-
दानकृतार्थीकृतदीनानाथोऽनेकान्नसत्रजीविताखिलान्नजनसत्कीर्तिचंद्रिकयापि--
संसारतापतप्तविबुधजनः धर्मावतारराजाधिराजः महाराजः राजश्रीः
पंडितः मुरारिः जगदेकप्रभुः ॥ सार्वभौमप्रतिनिधिः ॥ इंद्राणीभीम-
रथीसंगमे सकलपातकनाशकत्वेन पुराणप्रसिद्धे पुण्यक्षेत्रे रविग्रहस्पर्श-
काले सब्रह्मसमाजस्नानश्राद्धादि नैमित्तिकं सांगं विधाय मुख्यकल्पमनुस्मृत्य
सांगं साभरणं गजदानमश्वदानं गोशतदानं च कृत्वा शास्त्रविहित-
मार्गेण सुवर्णरजतादिचतुर्विंशतिसंख्याकानि तुलामहादानानि सांगानि
तदैव कृत्वा सद्धनेन दीनानाथान् ब्राह्मणांस्तत्तन्मनोरथैः पूरयित्वा
भूमिदानार्थं तत्रैव नागरग्रामसंज्ञकमाम्रवृक्षान्तर्वेद्यादिस्वसीमामहितराज-
रेखया शतत्रयवराहपरिमितभूमिकमग्रहारसंज्ञकं कृत्वा संगममित्यग्रहारनाम
निर्दिश्य शतत्रयवराहपरिमिते भूमिके षोडशाधिकद्विशतवराहपरिमित-
भूमिकं पृथगपास्याष्टादशभागान् समान् कृत्वा ॥ तत्र भागद्वयं संगमेश्वरस्य
दीपदानाभिषेकनैवेद्यार्थमुपकल्याणविशिष्टषोडशभागानेकैकमंशमेकैकस्मै विभज्य
दत्तवान् ॥ तत्र तावत्षोडशब्राह्मणानां नामानि इमानि ॥ सोनभट देवगिरिस्त १
नरसिंहभट अग्निहोत्री २ त्रिविक्रमभट नांदुरकर ३ त्रिविक्रमभट सुदामे ४
त्रिविक्रमभट खेडकर ५ भानभट तळेगांवकर ६ माहादेवभट पुरंदरे ७
त्रिविक्रमभट पुराणिक ८ पुरुषोत्तमभट वैष्णव ९ भानभट वैष्णव १०
गोपतिभट ढेरे ११ आपदेवभट चित्राव १२ बाल पाठक नाशिककर १३

रंगनाथभट ग्रामज्योतिषी १४ सोमनाथभट ग्रामज्योतिषी १५ पुंडलिक
हरिदाम पंढरपूरकर १६ एवं षोडश ब्राह्मणेभ्यो दत्त्वाऽवशिष्टचतुर-
शीति वराहपरिमिते भूमिके चत्वारिंशद्वराहपरिमितभूमिकं स्वपुत्रपौत्रादि-
संतत्यर्थं वृत्तिं प्रकल्प्यावशिष्टचतुश्चत्वारिंशद्वराहपरिमितं भूमिकं पृथगपास्य
तच्चतुर्धा समांशं विभज्यैकमंशं श्री कालिदासकविश्रेष्ठेभ्यो दत्त्वैकं वररुचये
दत्त्वैकं त्रिमलभट पुरोहिताय दत्त्वैकं रायारायाय दत्त्वाऽवशिष्टवराह-
चतुष्टयपरिमितं भूमिकं हलैगौडाय गृहनिर्मित्रे दत्त्वैवं राजरेखया शत-
त्रयवराहपरिमितभूमिकं क्षेत्रं चतुर्विंशतिधा पूर्वोक्तप्रकारेण संविभज्य
ब्राह्मणेभ्यः अग्निहोत्राध्ययनाध्यापनादिधर्मानुष्ठानार्थं दत्त्वान् ॥ अत्र
पूर्वोक्तविभागक्रमेण स्वस्वक्षेत्रोत्पन्नान् ॥ चयोपचययादौ त्रिसंततेः संबंधो
नास्ति किंतु ब्राह्मणानामेवेत्युदकधारापूर्वकं दत्त्वान् ॥ इदं श्रमित्रभुषुत्रपौ-
त्रादिवंशजैः संरक्षणीयं तथाच भावि भूपालैरपि संरक्षणीयं ॥ अन्यथा
आकल्पं पितृभिः सह नरकवासो भविष्यति ॥ यदर्थं धर्मशास्त्रं ॥

स्वदत्तां परदत्तां वा यो हरेच्च वसुंधरां ॥

षष्टिर्वर्षसहस्राणि विष्टायां जायते कृमिः॥१॥

केवळ वतनासाठी !



देशमुखी, पाटीलकी वगैरे वतनें संपादन करण्यासाठी अगर राखण्या-
साठी महाराष्ट्रांतील कर्त्या पुरुषांची कर्तव्यगारी कशी खर्ची पडत असे व या
नादांत गुंतल्यामुलें स्वराज्य व परराज्य यांतील भेद ओळखण्यास ते कसे
अपात्र बनले होते याची हकीकत देणारे हजारो कागद महाराष्ट्रभर सांपड-
तात. त्यांपैकी एक येथें मासल्याकरितां दिला आहे. यांतील हकीकत एक-
तर्फी असण्याचा संभव आहे. परंतु तत्कालीन आपसांतील वैमनस्यांची
कल्पना अशा कागदावरून करतां येते:—

हकीकत माहादजी वलद सुल्तानजी जगदळे देसमुख. परगणे मन्नकूर

कदीम देशमुखी प्राा कऱ्हाडावाद् व पाा मसूर एथील देसमुखी कदीम होती. वडील भाऊ जगदेराऊ याचें वाटणीचें कऱ्हाड व धाकटा भाऊ रामोजी याचे वाटणीचें मसूर. दो हि परगण्याची देशमुखी दोवे भाऊ करीत असतां वडील भाऊ जगदेराऊ यामधें व कऱ्हाडीचा नैवामधें कांहीं बोलींचाली होऊन कुँसर पडला. त्यानें जगदेरायास दंड बांधला. ते देवयास ताकती नाहीं. मग जगदेराऊ पळोन गेला. नैवानें कुल विसादी लुटून खालसा केली. जगदेरायास हरामखोरी लावून देसमुखी अर्मानत केली. बखेर पादशाहास लेहून अमानत करून, नेगोजी थोरात उंबराव याचे दुर्माळा केली. हा वजीर पादशाही चाकर होता. याच्या तनख्यांत दिल्ली. मसूर परगणाची देसमुखी देह सत्तावन आपले वडील करीत होते. जगदेराऊ बाहीर दावे करितां मरोन गेला. त्याचें पोटी संतान नाहीं. मग आपला वडील रामोजी व त्याचा लेकर दयाजी हे बादूर पादशाहापार्शी फिराद जाहाले. हजरत पादशाहानीं हकीकत मनास आणिली. तेव्हां पेस्कर्सी दाहा हजार होन माथां ठेऊन कऱ्हाडीची देसमुखी कदीम होती ऐसें मनास आयून दुमाला केली. पेस्कसीचे पैसे यावयास मौमर नाहीं. म्हणऊन आऊंध तरफेचे देहे २७ सत्तावीस लुखजी कुकजी यादव पादशाही मनसफदार होते त्यांम सत्तावीस गावीची देसमुखी देऊन, त्यापासी पैसे घेऊन, पेस्कसी फेडिली. त्यावरी थोरातामध्यें व आपल्या वडिलामध्यें दावा लागला. तेव्हां मागती आपले वडील हजूर विज्यापुरास गेले. हजूर नागोजी व बहिरजी नाहवी याचें अडिनांव यादव हे होते. यावरी पादशाहाची मेहेरवानी होती. मग त्याची पाठी करून च्यारी गावींची त्यास देशमुखी दिल्ली. कडेगाऊ, कोरेगाऊ, टेंबू, गोवारें, ऐसे च्यारी गांव प्राा मजकुरीचे देऊन, त्याची पाठी करून, थोराताचा दावा दूर केला. त्याउपरी रताजी रूपाजी यादव यांनीं आऊंधीची देसमुखी करून पुंडावे केले. वणगोजी मुधोजीस मिळोन मुलखामध्यें रोजीक केले. आणि वणगोजी मुधोजीस आयून कऱ्हाडीचा कोट त्यास घेऊन दिल्ली. मोठमोठे सावकार लुटिले. पनाळापावेतो राजीक केले. ते

वरुती वणगोजी मुधोजी पुंड जाहाले होते. त्यांची सनद कऱ्हाडीचे देस-
मुखीची करून घेतली. तेव्हां यादवांमध्ये व आमच्या वडिलामध्ये दावा
पडला. मग आपला आज्ञा बादूर पादशाहापासी फिराद जहाला. पादशाहा-
नीं रताजी रूपाजी बहुत तेलब केला. ते हजूर न येत. मग त्यावेरी नामंजोदी
करून रताजी रूपाजी जिवें मारिलें. ते वरुती देसमुखी अमानत करून रण-
दुल्लाखान याचे हवाला केली. मसूर परगणाची देसमुखी देहे सत्तावन
गावींची चालत होती. याउपरी निजामशाहीतून शहाजी राजे भोसले हे
बिज्यापुरास आले, पादशाहानीं मनसफ दिल्ली. ते वरुती यादवाचे भाऊबंद
शाहाजीराजाकडे चाकर होते. त्यांनीं शाहाजीराजास मिळोन देस-
मुखीचा करीना सांगितला जे, “जगदाळाच्या घरामध्ये कोणी नाही, जगदा-
ळाचे घर मोडिले आहे, कऱ्हाडची देसमुखी आपल्याकडे केली पाहिजे, त्याचा
आमचा दावा आहे. ” ऐसें सांगितले. मग शाहाजीराजांनीं पादशाहास अर्ज
करून दौलतेचे भरीस देसमुखी कऱ्हाडची मागोन घेतली. मग आपला
आज्ञा नरसोजी हा मसूर परगणाची देसमुखी व कसबाची पटेलगी आपला
वडील करीत असतां, शाहाजीराजे भोसले यांस यादव मिळोन देसमुखी
कऱ्हाडीची शाहाजीराजाकडे केली. हें वर्तमान आयकोन करनाटकामध्ये
बैंगरुळास आपला आज्ञा नरसोजी जगदाळा गेला. तेथें शाहाजीराजाची
भेटी घेतली त्यास कऱ्हाडीचे देसमुखीची हकीकती सांगितली. ते वरुती
यादव व शाहाजीराजे यांनीं विचार करून दगा देऊन आपला आज्ञा नर-
सोजी जगदाळा मारिला. आपला बाप व आपला चुलता होता. याउपरी
शाहाजीराजांनीं पिसळे म्हणून एक महाराटे चाकरीस ठेविले होते, त्यास
लावून देऊन मसुरीचे मोकदमीवरी दावा करविला आणि मसूर परगणा
शाहाजीराजांनै जहागीर घेतली. आणि मसुरीच्या कोटामधें आपलें ठाणें
ठेविलें. ते वरुती पिसळ्यास लावून देऊन मसुरीची पटेलगी व देसमुखी
अमानत केली आणि दादाजी कोंडदेव शाहाजीराजाकडील सुभेदार
त्यास सांगोन पिसळ्यास व आम्हांस गोत लावून दिलें जे परगणे पाट-
णीचे स्थळीं खाने अजम लाडीखान हवालदार कऱ्हाडीचा व पाटणीचा

एकच होता त्यानें मसूरपरगणाचे पाटील व हक्कजवारीचें गोत व कसबे मसूरांचे बैते बळूते ऐसे मेळवून पिसळे व आपला चुलता व आपला बाप यापासीं जमान घेऊन गोतानें निवाडा केला कीं, ' जगदळेयाची मसूर-परगणाची देसमुखी व कसबाची पटेलगी खरी असे ' ह्मणोन गोही^३ दिल्ली. व कदीम भोगवट्याचे कागदपत्र फॅर्मान होते ते मनास आपून पिसळे खोटे केले. तेव्हां पिसळे बोलिले कीं, आम्हास भोसल्यांनीं व घोरपड्यांनीं स्थळीं उभें केलें, आपण भोसल्याचे चाकर असो, आपल्यास भोकदमीसी कांहीं समंध नाहीं. ' ऐसे यजितेंपत्र लेहून दिल्लें. तेणेंप्रमाणें लाडीखान हवालदारानें हक्कजवारीचे साक्षीनसी माहजर करून दिल्ले. ते वल्लीं देसमुखी व पटेलगी पनाळा अमानत होती. मग आपला चुलता तानाजी हा सुलतान महमूद पादशाहा यासीं जाऊन दुमाला फर्मान करून घेतले. पनाळाच्या किल्लेदारास ताकीद घेतली. त्याउपरी भोसल्यांनीं ठाणां-तील लोक काढून पिसळ्याचें नांव सारून आपला चुलता तानाजी जगदळा जिवें मारिला आणि मागती देसमुखी शाहाजीराजांनीं आपल्याकडे घेतली. आपला बाप पटेलगी करून होता. आपला जीव वाचवून देसमुखीचें नांव काढिल्लें नाहीं. त्याउपरी भोसल्याची जबरदस्ती देखोन आपला जीव वाचवून होते. त्याउपरी शाहाजीराजाचा लेक शिवाजीराजा जाहाला. त्यानें पुंडावा करून पादशाहासीं बिघाड केला. ते वल्लीं आपला बाप पादशाही फौजास मिळान देसमुखीचा मजकूर करून देसमुखीचा हक्क घेऊं लागला. अबदुलखान हा जाउलींत बुडविला, तेथें भोसल्याच्या सरदारांनीं पाळत करून वसंतगडीहून स्वारी जाऊन, तें ठाणें घेरून, आपला बाप दस्त करून, वसंतगडास आणिला, आणि त्याची गर्दन मारिली. ते समयीं आपले नेणतपण होतें. आपण धाकुट होतों मग आपली आई व आपण पळोन सातारास गेलों. तेथून आपली आई राजगडास जिजाई आवा, शिवाजीराजाची आई, तापासी गेली, कीं माझें च वतन घेऊन आपले तीन खून केले, आपले पोटीं एक मूल आहे, त्यास कौल दिल्ला पाहिजे. तें वल्लीं शिवाजीराजे बोलिले कीं, ' देसमुखी गोष्टी न करावी, कौल च

आहे, ' 'देसमुखी गोष्टी न काढावी. ' 'ऐसें लिहिलें. आपले आईपासून घेतले कीं ' पटेलगी करून असावें. ' ऐसा कौलें घेऊन, मग आपले आईनें नेऊन शिवाजीराजास भेटविलें. त्यांनीं वेंकाजी दत्तो याचे हातीं देऊन, पटेलगी दुमाला करून, मसुरास पाठविले. मसुरीची पटेलगी करीत होतो. तों पुढें कितेक दिवसा शिवाजीराजे मृत्यु पावले. त्यांचे लेक संभाजीराजे राज्य करूं लागले. त्यांस जाऊन भेटोन अर्ज केला कीं, ' साहेबी कऱ्हाडची देसमुखी घेतली, मसुरीचें तरी देसमुखीचें वतन आपलें आपलें दुमाला करणें, बाँज गुऱ्हाई माझें वतन घेऊन तीन खून केले आहेत, तरी त्या खुनांचा वाटा तरी मसुरीचें वतन तरी तेवढें दुमाला करणें. कऱ्हाडची नांवगोष्टी काढणार नाही. ' ऐसें लेहून दिलें. मग संभाजीराजे मेहरबान होऊन मसुरपरगणाची देसमुखी दुमाला करावी ऐसें केलें. काम होऊन यावें. तों एसजी फर्जेद याचे हवाला देसमुखी केली. मग त्याचें आर्जव करून, मग एसजी फर्जेदानें अर्ज करून देसमुखी दुमाला करविली. तो सर्वेच संभाजीराजा धरून नेला. राजाराम पळोन चंदीस गेला. त्याचे सरदार संताजी घोरपडा व धनाजी जाधव यांनीं मागती इकडे ढोहणा केला. मग आपण वाईस जाऊन नवाब न्याहारखान साहेबास भेटलों. त्यापासून पन्नास स्वार व पन्नास प्यादे मागून घेतले व आपण कांहीं स्वार-प्यादे ठेविले आणि मसुरीचे ठाणें बळाविलें. ते वस्ती हजरत शाहाजादे अजमशाहा पनाळेवरी मसलतीस चालिले. त्यांस भेटोन इलतमेस गुदरे अर्ज केला. त्यांनीं हि आपलें निशान-फर्मान करून दिल्हा. नवाब रोहिलाखान यांनीं हि आपला परवाना करून दिल्हा. तुळापुरी ज्योहां-पन्हास अर्ज करून जानसारखान फौजदार पा खटाऊ यावरी हुकूम घेतला. बाउपरि सातारचे मसलतीवरी सर्जाखान आले. त्यांनीं सातारास वेढा घातला. न्याहारखानाचे वाईचें ठाणें तहगीर जहालें. तेव्हां मसुरीचें हि रहिमतपुरी होतें तें हि उठोन गेलें. मग सर्जाखानास जाऊन भेटोन, सर्जाखानाचे पन्नास स्वार व पन्नास प्यादे व त्यापासीं शेख अजमतुला म्हणोन ठाणेदार मागोन घेतला. ते वस्ती संताजी घोरपडा व धनाजी

जाधव येऊन सातारचा वेढा उठविला. सर्जाखान सुटोन आले. गनीमंनं मसुरास वेढा घातला. ठाणेदार राती करून निघोन गेला. वाई, बुध, व खटाऊ ऐसी ठाणीं टाकून गेले. कोठें आसिरा नाहीसारखा जाहाला. बिन आसिराविण आठ रोज गांव भांडाविला. मग त्यांचा कौल घेऊन त्यांस भेटलों. त्यांनीं धरून वसंतगडास नेलें. नागवण बांधिली. मग आपला लेक सुभानजी हा त्यांपासीं कौल ठेवून आलों. पैका ठेवयास थारा नाही म्हणोन चंदीस राजामापासीं गेलों. त्याचें आर्जव करून देसमुखी दुमाला करून घेतली. फिरोन माघारा आलों. आपली देसमुखी करीत असतां, धनाजी जाधव याचे निसवतीचे पदाजी व पिराजी यादव याचे लेक व हे हजारी पंचहजारी चाकर होते यांनीं व धनाजी जाधवानें मागती आपणासी कथळा केला. मग आपण नवाब हमीमुद्दीखान याकडे खटावास जाऊन अर्ज केला. त्यांनीं हजूर लेहून राा मंबाजीपंत राजे याचें ठाणें दिल्लें. इत्यादि.

राजकारण दुलग असावें.



शहाजीचें वजन निजामशाही दरबारांत अतोनात वाढल्यामुळें इतर सरदार त्याचा द्वेष करू लागले; व शेवटीं त्यांनीं मोगलास बोलावून आणून निजामशाहीचें पुनरुज्जीवन करण्याचा शहाजीचा प्रयत्न फसविला. यामुळे शहाजिस विजापूरकरांची नोकरी पत्करावी लागली वगैरे हाकिमत मल्हार रामरावकृत सप्तप्रकरणात्मक चरित्रांत दिली आहे ती अशी:—

शहाजी याचा द्वेष कारभारी मनसबदार मातबर करू लागले. तथापि याची जड भारी. मनसुब्यानें हरएक प्रकारे राजास हारी आणावें हें न

घडें. ते समर्थी ' ही पातशाहात बुडाली तरी बुडो, परंतु हिंदु राजे यांचा कारभार चालूं न द्यावा ' असा सर्व यवनांनीं कट केला. त्यास जाधवराव अनुकूल आणि दिल्लीस राजकारण करून अलमगीर पादशाहा याची फौज मदतीस आणविली. तें राजकारण सिद्ध होऊन मीरजुमला सरदार व पंचवीस हजार फौज आली. ते समर्थी साबाजी अनंत यांचा व राजे यांचा घरोबा. त्यांनीं सल्ला दिली ' पादशाही चाकर निमकहराम होऊन दौलत बुडवितात. तुम्ही विचार पाहून चालावें. ' याप्रमाणें सांगितल्यावर राजे यांचें म्हणणें पडलें ' काय चिंता आहे ? दिल्लीची फौज आली तरी मनसबा करून युद्ध करून पराभव करतां येईल. धनी मात कायम पाहिजे. ' असें हिंमतीनें सांगितलें असतां साबाजीपंत याचे सल्लेस न ये. ' घरफूट चांगली गोष्ट दिसत नाही. धनी बायको व मुलें पडली. आपलें राजकारण हि दुलग असावें. ' त्याजवरून राजे यांनीं नारोपंत मजमदार याचा भाऊ बाळकृष्णपंत हनुमंते यास ' विजापूरचें राजकारण असावें ' म्हणून मुलतान सिकंदर पादशाही करीत होते त्यांचे मुख्य इख्तार कारभारी मुरारजगदेव यासी भेटविलें. राजकारण सिद्ध केलें. त्याचा हि आदर बहुत पडला, जे ' मातबर सरदार काबील. यांचें राजकारण अनाघासें आले. त्यांस आणून ती [निजामशाही] पादशाहात क्षीण जाली आहे त्यांतील प्रांत आपण साध्य करावा. ' हें चिर्त्ती आणून जहागीर मनसब देण्याचा करारनामा ठरवून दिला. आणि वकीलास बहुमान वस्त्रें देऊन राजे याज-याजकडे पाठविले. त्याजवर दिल्लीची फौज मीर जुमला घेऊन आला. ती हि समीप घेऊन पोंचली. त्यास सारे सरदार जाधवराव, मलिक वगैरे सामोरे जाऊन ते व हे एक होऊन चालून आले. ते समर्थी राजानें विचार केला जे ' दौलताबाद मैदान मुख्य. यांत लढाई घेणें चांगलें नाही. ' हा विचार करून कोंकणांत माहुली किल्ला येथें पादशाहा व बेगमसाहेब यास घेऊन गेलें. नंतर सारी फौज माहुलीस चालून गेली. तेथें सहा महिनें सामग्री तयारी करून युद्ध केलें. त्यांत फौजेवर छापे घालणें, मोर्चे लावणें, व लढाई इत्यादिकें फौज बहुत हैराण जाली. असें असतां [बेगम] साहेब इजकडे राजकारण करून [भोगलानीं] भेद केला. त्याजवरून

हिम्मत खचली. जाधवराव यानें बुद्धिभ्रंश केला. तेव्हां आपले सारे सरदार यांनीं याजकडे राजकारण लाविलें हें वर्तमान शहाजीराजे यांस समजतांच ' खावंद दुलगा जाला. यावर आपण आग्रह करणेचें प्रयोजन नाहीं. आपण याचे म्हणाविले. निमक खाऊन पादशाही आपले साठी खराब केली, बुडविली हें अपयश कशास घ्यावें ? खावंदच त्यास अनुकूल जाला. त्याचे दैवेंकरून घडणें तें घडो; ' म्हणून विजापूरचें राजकारण सिद्ध झालें च होतें तिकडे जावें, ही पादशाहात सोडावी असा 'विचार करून आपली जमीयत फौज कुटुंब घेऊन * शके १५५८ त निघून चालले. ते समर्थी शरफजी राजे यास सरदारी सरंजाम निराळा होता. त्यास ' तुम्ही मिळोनच असावें ' असें सांगून ते पादशाहीत च राहविलें. जाधवराव कांहीं फौज घेऊन पाठलाग करीत आले. त्यांची मुजाका न धरितां शिवनेरी तालुक्यांत येऊन जिजाबाई ठेविली होती त्याचा बंदोबस्त यथास्थित करून त्यास नेणें ठीक नाहीं म्हणून ठेविली. बराबर पुत्र संभाजी राजे घेतले. बाईसाहेब याजपाशी कारभारी कृष्णाजिपंत हनुमंते व संक्राजी निळकंठ व सोनोपंत व रघुनाथ बल्लाळ कोरडे असे काहीं सरदार ठेविलें. आपण दरमजल चालले. जाधवराव फौज मागे आली असतां फलटण पर्यंत आले. फौज हि पोचली. फलटणीं जगपाळ नाईक निंबाळकर पुंडपणाकरून दहा हजार फौजेचे सरदार महाराजांचे आस होते ते हे एक जाले. याजमुळें आपला परिणाम नाहीं [असें] समजोन जाधवराव माघारे निघोन गेले. पादशाहा बेगम यास [ते] दौलताबादेस घेऊन गेले. दिह्नीची फौज कुमकेस आणिली होती त्यासी करारमदार होता त्याप्रमाणें देऊन परत लाऊन दिली. राजे विजापुरीं निघून आले. ते समर्थी दौलताबादेकडील शिवनेरी व धोडप तालुका होता त्याचा बंदोबस्त करून कायम राखिला. विजापुरीं पावले तेव्हां मुरारपंत सामोरे येऊन घेउन गेले. पादशाहाची भेट जाली. कराराप्रमाणें कर्नाटकप्रांत बैंगरूळ, हौसकोटे, बाळापूर, शिरकोटे वगैरे

तालुके हवाली केलें. त्याजवर बंदोबस्तास कारभारी नारोपंत हनुमंते ठेविले. ' दौलताबादेतील मातबर कतें नामांकित वजीर सरदार आले. त्यास [निजामशाही] पादशाही च आक्रम करावयास येईल ' असें जाणोन शाहा व मुरारपंत हर्ष मानिते जाले.

[श्रीशिवछत्रपति महाराज यांचें चरित्र पृष्ठ २०।२१]

— ० —

स्वराज्यस्थापनेची चर्चा


— ❦ * ❦ —

स्वराज्यस्थापनेच्या कामी शिवाजी महाराजांना दादाजी कोंडदेवाचें सहाय झालें किंवा नाहीं याचा निर्णय देतां येण्याजोगा अनुकूल अगर प्रतिकूल पुरावा अस्सल पत्रांत सांपडत नाहीं. यामुळें या प्रश्नावद्दल मल्हार रामराव चिटणीसकृत ' छत्रपती शिवाजी महाराजांचे सप्तप्रकर्णात्मक चरित्र ' या ग्रंथांतील २९ व्या पृष्ठावरील एतद्विषयक उतारा येथें दिला आहे. त्यावरून शके १५६२ च्या सुमारास तरी दादाजी स्वराज्यस्थापनेची धाडसी कामगिरी अंगावर घेण्याच्या कल्पनेविरुद्ध होता असें म्हणावें लागतें.

“ या समयीं माहाराजांनीं विचार केला जे “ आपण वडिलांनीं मेळाविलें तें खाऊन राहाणें योग्य नाहीं. आपण हिंदू. सर्व दक्षण देश मल्लेंछांनीं ग्रासिला. देवब्राह्मणगार्यांस, क्षेत्रांस पीडा केली. धर्म बुडविला. हा रक्षणार्थ प्राण हि वेंचून धर्म रक्षूं. व आपलें पराक्रमानें नवीन दौलत संपादूं, तें अन्न भक्षूं. नवें साधवें हे या कुलांत जल्मल्याचें सार्थक. दैवावर भार घालूं. पुरुषप्रयत्न बलवत्तर, अधिक होय. दैव पंगू आहे. यास्तव प्रयत्न अलबल करावें. त्यास दैव जसजसे सहाय होईल तसतसें अधिक करीत जावें. देव पारिणामास नेणार समर्थ आहे. ” या

प्रकारें मनांत पूर्वजन्मांतर योगें आणून निश्चय करते झाले कीं 'वय व्यर्थ घालवणें नीट नव्हे.' ही सल्ला दादाजी कोंडदेव यास विचारली. त्यांनीं 'आपण म्हणतां परंतु याचा शेवट लागणें परम दुर्घट आहे. सर्व पृथ्वी यवनांनीं पादाक्रांत केली. स्थलें, किल्ले, जागा, फौज त्यांची भरली. या करण्यास आपणास मातबर स्थलें असावीं, हिंदु राजे व हिंदु फौजा जागा जागा साहयकर्त्या असाव्या, आपण परमश्रम साहसांनीं दुष्कर्म करावें, त्या समयी ईश्वराची अनुकूलता व सिद्धपुरुषांचा आशीर्वाद असतां अशा गोष्टी घडतील. साहेब मनांत आणितात हें कटीण. वडिलें यवनांची सेवा करून योग्यता मेळवून दौलत संपादन केली. याचा विचार म्हणतां तरी हें युग विपरीत. तेव्हां दिवसेंदिवस धर्म क्षयास जाणार, तेव्हां हें घडणें दुरासाद. कालदेशवर्तमान तीहीकरून मनस-ब्यास येत नाही. वडिलीं दौलत संपादिली ती गमाविली हे वाच्यास न यावें,' अशा प्रकारें सांगितलें असतां महाराजांनीं, चित्तांत मसलत करण्याचे गुण सांगितले तितके मात्र घेऊन दोष ठेविले नाहींत. 'उपेक्षा करणें ठीक नाहीं. आपण चित्तांत आणिलें तसें करावें. धर्म वृद्धिंगत करण्यासाठीं प्राण दौलत गेली तरी जावो. प्रयत्न करावा' हेंच मनः पूर्वक आणून पहिलीं दौलतींतील माणसें संक्राजी निळकंठ व बाळकृष्ण मजमदार व सोनोपंत व रघुनाथ बल्लाळ कोरडे शिवाय सरदार वगैरे ममतेत मसलतींत येतील त्याप्रमाणें घेऊन आणखी चांगले मर्द शिपाई ठेवावा, असें करूं लागले. तशीं च राजकारणें करावीं; मातबर चहूं जागचे मराठे यांसी आतपणा करावा, पत्रें लिहाय्यां; त्यास आणून भेट घ्यावी. आपण त्याजकडे जाऊन "आम्हांस अनुकूल असावें" असें बोलावें. असें करण्यांत ज्यांनीं माहाराजांचें बोलणें परम आदराचें व पराक्रमाचें ऐकावें त्यांस वेध लागून वाटावें कीं 'हे परम थोर होत, यांचे च संमतें चालावें, हे सांगतील तसें चालावें.' अशी सर्वांची चित्तें वेधून घेतलीं. शके १५६२ यांत या मसलतीचा आरंभ करिते झाले."

गुप्त कट व लोकांची जमवाजमव



स्वराज्यस्थापनेसाठी बालशिवाजीचे कायकाय प्रयत्न चालत असावे याची कल्पना येथें दिलेल्या पत्रावरून येण्याजोगी आहे. स्वराज्य स्थापण्याच्या कल्पनेस परमेश्वराची अनुकूलता आहे असें वाटत असलेल्या लोकांकडून देवासमक्ष एकमेकाशी इमानानें वागण्याच्या शपथा घेववीत असें दिसतें. अशा रीतीनें हा कट स्थापन होऊन त्याची गुणगुण सरकारदरबारांत जातांच त्यांनीं डोळे वटारले म्हणजे कटांतील माणसांची त्रैधा उडे. त्यांच्या सांत्वनार्थ शिवाजी महाराज कोणती भाषा वापरीत हैं या पत्रावरून कळून येईल. तथापि ही पत्रें बनावट आहेत असा कित्येकांचा आक्षेप आहे हैं लक्षांत ठेवलें पाहिजे. या प्रश्नाचा निर्णय होण्यास आणखी नवीन कागद शोधून काढले पाहिजेत.

[खं. १५ पृ. २७२]

श्री

१५६७ वैशाख शु. १

(सिका)

नकल

राजश्री दादाजी नरस प्रभु देशपांडे व कुलकर्णी ता। रोहिरखोरे व वेलवंडखोरे यासी. प्रति सिवाजी राजे सु।। खमस अबैन अलफ. तुम्हांस मेहेरबान वजिराचा विजापुराहून हुकूम आला तो ठाणे सिरवलाहून अमिनानी तुम्हाकडे पाठविला. त्याजवरून तुमचे बाप नरसीबाबा हवालदिल जाले वगैर कितेक बहुतेक लो।. त्यास शाहासी बेमानगिरी तुम्ही व आम्ही करीत नाहीं. श्रीरोहिरेश्वर तुमचे खोरियातील आदि कुलदेव तुमचा डोंगरमाथा पठारावर शेंद्रिलगत स्वयंभू आहे. त्याणी आम्हांस यश दिल्ले व पुढे तो सर्व मनोरथ हिंदवी स्वराज्य करून पुरविणार आहे. त्यास बाबास हवाल होऊ नये खामाखा सांगावा आणि तुम्ही तो कागद घेऊन सिताब हुजूर येणें. राजश्री श्रिदादापंताचे

विद्यमानें बाबाचें तुमचे व आमचे श्रीपामी इमान जाले ते कायम वज्रप्राय आहे त्यांत अंतर आम्ही व आमचे वंशज लेकराचे लेकरीं वतन वगैरे चाल-विण्याविसी कमतर करणार नाहीं. हें राज्य व्हावें हें श्रीचे मनांत फार आहे. याप्रमाणें बाबाचे मनाची खातरी करून तुम्ही येणें. २॥ छ२९ सफर बहुत काय लिहिणें (मोहोर)

रुजू सुरनीस

माहे सफर

बार

प्रतिपदेच्या चंद्राप्रमाणें वाढतें स्वराज्य

शिवार्जी महाराजांनीं आपल्या वयाच्या अकराव्या वर्षापासून स्वराज्य स्थापनेच्या खटपटीस प्रारंभ केला व त्या कामीं त्यांना अनेक विद्वान्, अनुभवी व धोरणी मुत्सद्यांचे पाठबळ होतें हें त्यांच्या नांवानें निघालेल्या अनेक आज्ञापत्रांतील अर्थपूर्ण मुद्रेवरून स्पष्ट आहे. ' प्रतिपच्चंद्र रेखेव ' या मुद्रेचा प्रारंभ शके १५६१ मध्ये झाला; व महाराजांनीं दिलेल्या बहुतेक सनदावर ती आढळते. या सनदांतील भाषा फारसी शब्दांनीं भरलेली असते. त्यांचा अर्थ कळण्यासाठीं हें पत्र भरपूर टीपांसहित नमुन्या दाखल दिलें आहे. तत्कालीन बादशाही सनदा वाचनासहि हा नमुना उपयोगी पडण्याजोगा आहे. [च. सं. व्र. पृ. ६७]. ही सनद १५६८ कार्तिक शुद्ध ३ रोजी दिलेली असून

क्यांत प्रत्येक ओळींत को

सोबतच्या चौकटीतील मज

प्रतिपच्चंद्र
रेखेव वर्षिणु
विश्ववंदिता ॥ शाहसू
नोः शिवस्यैषा मुद्रा
भद्राय राजते ॥

प्रारंभीच्या अष्टकोनी शि-

णतीं अक्षरें आहेत हें

कुरावरून समजेल.

अज रस्तखाने राजश्री सिवाँजि राजे दामदौलतहूँ बजानेबें कारकुर्नानि
हालँ व इस्तकर्बाल पाँ इदापूर बिदानेद सुाँ सबोँ अँबेनेँ अलेफ बोाँ
सभाजी भोसले देशमुख पाँ मजकूर हुजूर एँउनु मालूम केले जे' आप-
णांसि इनाम बाँ मोकदमी मिराँसी कँसवे मजकूर जमीन चावर जिराती
४॥ पाँ उणे पांच देर सवोद कसवे मजकूर बा थल निमजंगाँ अँज

पाच पैकी बाँ फर्मान हँदासिके खास देखीलँ नस्तयाती ताँ ठाणे
ता देहीये व बाँजे पाटियाँ व महसूल व उँट व कडवाँ व बाँजे बाबा व
वेठी' बेगारी फर्मासी' कुलँ बाब व कुल कानू रवीं आहे सालबाद भोग-
वटे तसँफाती चालत आले आहे हँली साहेबाँसि मुकासा अर्जानाँ
जाला आहे माहाली कारकून ताजे खुर्दखताचा उँजूर करितात सरजाम हँए
मालूम जाले तरी बाँ सभाजी भोसले देशमुख पा मा यासि इनाम बा
मोकदमी मिरासी कसवे मजकूर जमीन जिराती चावर पाउणे पाच पैकी
बा फर्मान हद सिके खास देखील नस्तयाती ता ठाणे ता देहाय व बाजे
पाटिया व महसूल व उट व कडवा व बाजे बाबा व वेठी बेगारी व फर्मासी

१ हुन, पासून २ फरासखाना अज रस्तखाना इ राजश्री= राजश्रीच्या फरा-
सखान्यातून (हुकूम केला जातो की) ३ 'शि'वाजी अशी अक्षरे नाहीत ४ अखं-
दितलक्ष्मी ५ स, प्रति. ६ कारकून याचें अनेकवचन ७ वर्तमान ८ भाषा ९
परगणा १० इदापूर ११ (हुकूम) दिला जातो १२ सुहूरसन १३ सात
१४ चाळीस १५ हजार १६ इसमाने १७ जि न्हस्व आहे १८ राजे उपपद नाही
१९ उपर्युक्त परगणा २० एउनु=एऊन २१ की २२ सि न्हस्व आहे २३ बद्दल
२४ बंशपरंपरेची २ उपर्युक्त कसबा २६ पाव २७ आंत २८ शिवार २९
निमजगा नांवाच्या थळांत ३० पैकी. चावर या शब्दास मागे फारशी व पुढें मराठी
अशी दुहेरी शब्दयोगी अव्ययें लावली आहेत. ३१ बरहुकूम ३२ खास
शिक्ष्याच्या ३३ सुदां ३४ नस्त यांचे बहुवचन ३५ ताहा ३६ गांव. देह=गांव
याचे बहुवचन ३७ इतर ३८ पठ्या ३९ वसूल ४० ही बाब काय होती तें समजत
नाहीं ४१ एक बाब ४२ इतर बाबा ४३ वेठ बिगार ४४ निवडक ४५ सर्व
४६ चालत ४७ वार्षिक चालीचा भोगवटा ४८ सध्या ४९ सि न्हस्व काढली
आहे. ५० साध्य, प्राप्त ५१ आक्षेप, मागणी


कुलबाब कुलकानु भोगवटे तसकफाती साला बाद चालिले असेली तेणेप्रमाणें दिधले आहे दुमॉले कीजे औलदें अफलेंद चालविजे दॅर हॅर साल ताजे खुर्दखताचा उजूर न कीजे तालीकें घेउनु असेली फिराउंनू दीजे मोर्तब सूदें

तेरखि १ माहे सौवाल
सौवाल

सुरू सूद



स्वराज्यसिद्धर्थ माणसांची जमवाजमव.



पुढें दिलेल्या पत्राचा सारांश धुळ्याचे संशोधक रा. शंकर श्रिकृष्ण देव यांनी काढला आहे तो असा: “ वीरवाडीच्या तप्याखाली बाजी पाटील व माल पाटील यांचीं कांहीं गांवें अधिकारपणाचीं होती. पाटलांना हुसकावून देऊन तीं गांवें चंद्रराव मोरे खात होता. चंद्ररावानें तीं गांवें वीरवाडीच्या तप्याखालून काढून कांगोरीच्या किल्ल्याखालीं वर्ग केलीं होती. या सुमारास कांगोरीचा किल्ला छत्रपतींनीं हस्तगत केला असावा, असें दिसतें.

५२ येथपर्यंत अर्जंदाराच्या अर्जाचा सारांश झाला. यापुढें महाराजांचा उत्तरा दाखल ह्कूम ५३ असेली = असेल ५४ स्वाधीन ५५ पुरुष संतति ५६ स्त्रीसंतीत ५७ आंत ५८ प्रत्येक. दरहरसाल = प्रत्येक वर्षी ५९ नकल ६० मूळ ६१ परतून ६२ झालें ६३ प्रारंभ. झाला. पत्राच्या शेवटीं ‘ मोर्तब सूद ’ असा फारसी शिक्का असे. त्या ऐबजी हा संस्कृत (मर्यादेयं विराजते) योजण्यास सुरुवात झाली होती. यावरून स्वभाषाभिमानाचें जनकत्व महाराजांच्या पदरच्या कोणत्या विद्वानाकडे दिलें पाहिजे त्याचा शोध झाला पाहिजे.

कांगोरी किल्ला छत्रपतींनीं जिंकल्यामुळे त्यांचे पार्शी दाद मागण्यासाठीं उभयता पाटील गेले. आपलीं गांवें आपणांस परत दिल्यास आपण, जरूर पडेल तेव्हां, महाराजांची सेवा करण्यास दहा लोकानिशीं येत जाऊं असें त्यांनीं कबूल केलें. हें पाटलाचें म्हणणें मान्य करून छत्रपतींनीं त्यांचीं गांवें त्यांस दिलीं. व जरूर पडेल तेव्हां दहा लोकानिशीं चाकरीस येत जावें असा त्यांच्याशीं करार केला. ” [भा. इ. सं. मं. तृतीय संमेलन वृत्त पृ०

१६७-६८]

‘ई कौलनामा अर्जे रस्तोखाने राजश्री सिवाजी राजे दामदौलतहु बजानेबुं मालें पाटील व बाजी पाटील व अदिकारी तपे बीरवाडी मु।। इसने खम-सैन अलफ बांदे कौलनामा ऐसाजे बीरवाडी खालील देह चंदरराउ खात होते. तेथील अदिकारपण आपलें आहे. यैस्यास चंदररायामधें व आपणामधें बरेपणा नाही म्हणौउनु सदरहु गांवींचें अदिकारपण चंदरराउ खात असेती. त्यांसी जरी आपण कुसूर करवा तरी ते सबल; आपण कमजोर; याकरितां आपण गै करीत गेलों. हालीं सदरहु गांव चंदरराये किले कांगोरी खाले दिवले आहेत. हे खबर आपण आइकोनु साहेबांचे सेवेसी आलों आहों. तरी आपण मिरासीदार नफर आहों. साहेबां आपणास हातीं धरुनु आपला आदिकारपण आपणास देउनु मिरासीवरी बैसविले पाहिजे. सालाबाद हक लांजिमा जो गांवगना असेली त्याप्रमाणें आपण खाउनु चाकरी अदिकारपणाची करुनु, जें वख्तीं साहेबास मसलतीचें काम पडेल ते वख्तीं जैसे मावले देसमुख आपले लोक घेउनु मसलतीस साहेबांपासीं येताहेती ते च हेंर निसर्बतीन जे वख्तीं मसलतीचें काम साहेबास पडेल ते वख्तीं आपण दाहा १० लोक बराबरी घेऊनु साहेबांचे सेवेसी येउनु दरोज रोजमुराबदल अडेसेरी ईके ८६ सी दर

१ हें अभयपत्र २ सिवाजी राजे यांच्या फरासखान्यांतून ३ लक्ष्मी अलंकृत ४ माल पाटील यास. ५ कारणें. ६ तंटा. ७ हा किल्ला बीरवाडीच्या दक्षिणेंस आहे. ८ मनुष्य. ९ जाबाबदारी १० स्वतः जातीनिशी. ११ अर्धी शेर. १२ अर्धी आणा.

नफरे घेउनु मसलती जो वरी असेली तोंवरी साहेबकाम करुनु मसलतीचें काम जालियावरी साहेब रजा देतील तेधवा गांवास जाउनु ” म्हणौ-उनु मालूम केलं. बरोये मालुमौति खोंतिरेसी आणौउनु साहेब तुम्हांवरी मेहरवान होउनु सदरहु गांवाचें अधिकारपण तुमची मिरासी तुझास दिल्ली असे. तुम्ही अधिकारपण खाउनु अधिकारपणाची चाकरी करणें. हक लाजिमा व गांवखंडी व किरकोली हक नि॥ बळते व बाजे हक खाउनु लेंकराचे लेकरी खाणें व जे वस्ती मसलतीचें काम पडेल ते वस्ती तुम्ही दाहा लोक १० बराबरी घेऊनु साहेबापासीं येत जाणें, जोंवरी मसलतीचें काम असेल तोंवरी दाहा लोकांनसीं चाकरी करुनु दरजे रोजमुरा दर नफरे रुके ८६ प्रमाणें साहेबापासुनु घेत जाणें. मसलती जालियावरी साहेबाची रजा घेऊनु गांवांस जात जाणें ये बाबे कौल असे.

चंद्रराव मोरे.



चंद्रराव मोरे राजे जावळीकर यांस अफजलपूर उर्फ बावधनचे बादशाही हवालदार यानीं लिहिलेलें पत्र येथें दिलें आहे. मायन्यावरून चंद्रराव मोन्यांच्या थोरपणाचा अंदाज करतां येतो.

शके १५६७ मधील या पत्रांत चंद्रराव यांस बादशाही हवालदार रामराम लिहितात. यावरून रामदास व शिवाजी यांची गांठ पडण्यापूर्वी ‘रामराम’ करीत असत असें या पत्रावरून शाबीत होत आहे.

‘गोणियामधे घालूनु,’ दम कोंडून जबरदस्तीनें कतवे लिहून घेत व मुलखांत त्यावेळीं मारामाच्या व जबरदस्ती होत असे याचें दर्शक हें पत्र आहे. वगैरे अनुमानें रा. का. ना. साने यानीं या पत्रावरून काढिली आहेत.

आषाढ वा १ शके १५६८

मा हा राजमान्या विराजित राजमान्य

राजश्री चंदरराज राजे गोसावी यासि

जाव सुद

॥ ५ ॥ श्रीमत प्रहुडीप्रताप अखडित लक्ष्मी आलकृत परोपकार मूर्ती
महामेरु राजमान्य राजश्री

प्रति स्नेह आंकित गोमाजी नरसिंह व रामाजी कृष्ण हवाले अफ-
जलपूर महमूदशाही उरुफ का बावधन पाा वाई रामराम विसेश येथील
क्षेम तो धर्म श्री गोसावी स्वकीये कुशेल लिहिती आज्ञा केली पाहिजे
विसेश पिलाजी मालोजी बिराजर देसाई इही वाडी कसवे मजकुरीची
मारुनु वस्तभाव नेली व कुणबी २ वरुनु नेले होते त्यास मार करुनु
व गोणियामधे घालुनु त्या पासुनु कतवे लेहोनु घेतले व जमान घेतले
तोवैरी गोसावि यासि खबर लिहिली त्या वरुनु त्यास लेहोनु कुणबी सोड-
विले परतु त्याची वस्तभव दिधली नाही जमानदारास तगादा करिताती
तो जमानदार येउनु या कुणबीयासि तगादा लावितो यावरुनु रयेता वेदील
होऊनु वाडी पडते वाडी पडली म्हणिजे दुरी दराज लागेली तरी राउळी
त्यास कागद लेहोनु त्याचा कतवा व याच्या वस्ता पाठऊनु देविलिया पाहिजेती
गोसावियामधे व हजरती साहेबामधे वेगलीक नाही आणि दरम्यान हे
लोक जैसे अमल करुनु बदलाम करिताती तरि त्यास ताकीद लेहोनु सदरहु
गोष्टाचा तगादा तोडुनु टाकविला पाहिजे या उतरा वरुनु हुजूर खबर
लिहिणे लागेली ये विसी बहुत काये लिहिणे गोसावी विवेकी आहेती
कृपा असो देऊनु कागदी पत्री संभाळित जागे छ १४ जमादिलोवल सुा
सबा अबैने अलफ हे विनति * मोर्तेबु

[वा-इ-१८३८ पृ-६]

१ हीं अक्षरें बरोबर लागत नाहीत. २ त्यावरी, त्यावर ३ राजांनीं * मूळ
मोडीपत्र विरामचिन्हाराहित येथें जशास तसें छापलें आहे.

यवनांच्या नोकरीपेक्षा स्वराज्याचा प्रयत्न करणे श्रेयस्कर.

शके १५७१ मध्ये शहाजीस कैदेतून सोडतांना विजापूर दरबारानें ज्या मानहानिकारक अटी घातल्या त्या त्यानें मान्य केल्या. हें पाहून शिवाजी महा-
राजांना संताप आला व त्यांनीं या प्रसंगी आपल्या वडिलांचें धोरण कसें
चुकत आहे व स्वतंत्र स्वराज्य स्थापण्याची अवश्यकता कशी आहे यासंबंधी
आपले विचार सोनाजी पंडिताजवळ बोलून दाखविले. वडिलांनीं यव-
नांची नोकरी इमानें इतबारें केली तरी त्यांच्या हातून झणण्याजोगी मह-
त्वाची कामगिरी झाली नाही व उलट त्यांच्यावर कैदेचा मात्र प्रसंग
आला, तेव्हां नोकरीनें महत्त्व प्राप्त करून घेण्याचा प्रयत्न वर्वर्थ आहे हें
त्यांच्या बोलण्याचें तात्पर्य होते. या उताऱ्यातील भाषा कानडी वळ-
णाची आहे. याकरितां तिचा दुर्बोधपणा घालविण्यासाठीं क्वचित् शाब्दिक
फेरफार केला आहे:—

अपुले वडील शाहाजी राजे यांनीं अल्ली यदलशाहापासून मोकळीक
होणस्तव लाभलें राज्य देखील सोडून सातारांस येऊन राहिल्यावरी शिवाजी
राजे पुरंदर गडांत होते. त्यांनीं आपला मंत्री सुवर्ण नामक ब्राह्मण
(किंवा सोनाजीपंत) त्यास बलाऊन येकांती सांगितलें जे “ अमुचे
वडील शाहाजी राजे परम शूर आणि योगवंत हि. त्यांनीं केलीं कामें हि
निर्मल मनें करून केलीं; परंतु त्यांत थोडा भाव सुचतो. तो असा कीं ते
प्रथम निजामशाहाच्या संगतीस होते; ते अल्ली यदलशाहाचे बोलावण्या-
वरून त्यांकडे आले. परतून निजामशाहांनीं बलावितां च याकडे गेले.
पुनः अल्ली यदलशाहाकडे हि आले. ऐशा दोन तीन येरधारा जाहल्या.
यवनांच्या संगतीस ते जितके दिवस होते तितकेदिवस त्यांचीं कामें इमा-
नानें करून हि त्यांना यांचे ठाई कपटच भासावयाजोगें जाहलें. परंतु
आपलें म्हणून विश्वास धरावयास स्थळ राहिलें नाही. यवनानीं यांच्या
हातून आपलीं कामें करवून घेऊन तदनुसार मान बहुमान केले, येवढेंच.

परंतु 'हैं आपलें' म्हणून मानावयाजोगी करणी वडीलांकडून घडली नाही. याचें कारण हेंच की थोर मनुष्यांनीं येकाची संगति धरिल्यावरी त्याशी विगडताच नये. कदाचित् विगडावयाजोगें [जाल्यास] परतून त्याशीं मिळू नये. हे तो प्रसिद्ध नीति आहे. त्यांत हि वडील अंगवरून शूर आणि इमानानें वर्तले तरीहि कृत्रिमी यवनापासून वडीलांस ईश्वरें राखिलें इतकेंच. आह्मी प्रयासान घेतलें सिंहगड हि व आपण बहुत प्रयास करून संपादिलें ब्यंगलूर हीं यवनास सोडून देऊन साताऱ्यांत येऊन राहिले. आतां त्यास वृद्धाप्यदशाहि आली. याउपरी आम्हांस सुचल्या बुद्धीनें वागलें पाहिजे. अल्लीयदलशाहाकडे वडिलांनीं अनेक प्रयास केले तरी हि त्यांचे चित्तांत आम्ही जड जाहलों. आम्हांस तोडावें म्हणूनच आहे. तसेंच निजाम-शाहाचें राज्य जिंकून देवगिरिदुर्गांत आहे (त्या) अवरंगजबास हि आम्ही येक शल्य होऊन अहों. आम्हास तोडावें म्हणावयाचेंच त्याच्या मनांत आहे. या दोन प्रबल शत्रूमध्यें आम्ही पुरंदरगडांत असून राज्य करावें म्हणिजे आम्हांस कदापि साधणार नाही. येलादे वेळेस दगा करून आम्हांस बुडवितलें. याकरितां आह्मी बाहेर निघून या दोघास हि आवरावें तेव्हांच आमचा टिकाव होईल. हे तजवीज तुम्हास मानते काय? म्हणून विचारल्यास त्यांनीं उत्तर दिले जे. महाराजांनीं केली तजवीज इतुकी ही खरीच. प्रस्तुत माहाराजांनीं योजिलें कार्य हि करावेंच. ईश्वर हि साह्य होईल. म्हणून त्यांनीं जबाब दिले. त्यावरून महाराज शिवाजी राजे फौजेची संजोगणीत्व [करून] यवनावरी राजकारणास प्रवर्तले.

[तंजाउरचा शिलालेख पृ. २४]



राजनीति.



कैदेतून सोडतांना महमद अदिलशाहानें शहाजीस दोन अटी घातल्या. होत्या, त्या अशा : (१) संभाजीनें बेंगळ सोडावें आणि (२) शिवाजीनें सिंहगड सोडावा. खरे पाहतां संभाजीनें फरादखानाचा परा- करून व शिवाजीनें मुसेखान व फत्तेखान यांना धुळीस मिळवून आपल्या बापाच्या मुक्ततेसाठीं अदिलशाहास चांगलाच शह बसविला होता. परंतु शहाजीनें महमदशाहाच्या दोनहि अटी मान्य करून आपली सुटका करून घेतली. तेव्हां बापाच्या धोरणाची निंदा करून सिंहगडासारखा किल्ला द्यावा लागल्याबद्दल संतापलेल्या व मी विजापुरावर स्वारी करणार असें प्रतिपादणाऱ्या शिवाजिसि आवरून धरून सोनाजीपंत खरी राजनीति सांगतो-

दुरंतं बलवद्वैरं दुरंतः पामसंचयः ।

दुरंताभ्यर्हितागर्हा दुरंता गुरुगर्हणा ॥ १ ॥

विधाय बलवद्वैरं तव तप्तः कृताग्रहः ।

नाभूदवहितो यर्हि तदर्हस्तार्हि निग्रहः ॥ २ ॥

स प्रभावी महाराजो मंत्रिणस्तस्य सुव्रताः ।

तेन यद्वलवद्वैरं कृतं सोपनयः कृतः ॥ ३ ॥

तनुते यद्यलं वैरमबलीयानू बलीयसा ।

तर्हि तस्य पराभावे सर्वथा प्रभुरेव सः ॥ ४ ॥

दानमभ्यधिके शत्रौ समे साम विधीयते ।

ऊने दंडविधिः प्रोक्तो भेदः साधारणः स्मृतः ॥ ५ ॥

दिने दिने भवन्नूनः समस्साम्यं विमुंचति ।

आधिक्यं चाधिको येन को भेदं न प्रशंसति ॥ ६ ॥

नरेंद्र नूनमूनोऽपि द्वेषणो भेदमर्हति ।

ऊनस्याप्यूनतात्यर्थं हितायैव भवेद्युधि ॥ ७ ॥

ऊनोऽपि यदि दूनोयमिति मत्त्वानुनीयते ।

तर्ह्यन्तः श्लाघ्यमानोसौ स्वमेव बहुमन्यते ॥ ८ ॥


ऊनानामप्यनूनत्वमनूनानां तथोनता ।
 दृश्यते मनुजाधीश समयांतर वैभवात् ॥ ९ ॥
 तस्मादूने नरेन्द्रेण द्विषि दण्डो विधीयते ।
 मते पत्युरपां येन मनस्सम्यङ् विधीयते ॥ १० ॥
 गिरयो नैव गुरवो गुरुरेव गुरुर्मतः ।
 भवतात्र प्रभवता दत्तः सिंहाचलस्ततः ॥ ११ ॥
 प्रदत्ते द्विषतेऽमुष्मिन् विमुक्तश्चेत् स पार्थिवः ।
 तर्हि दत्तोऽपि भवता न दत्तः सिंहपर्वतः ॥ १२ ॥
 यः सिंहपर्वतं मेने समं शाहसुमेरुणा ।
 बिंगरं च नगरं किं कृत तेन वैरिणा ॥ १३ ॥
 उपक्रांतमिदानीं तु त्वया विजयमंडलम् ।
 सुविक्रांतस्य नृपतेः सर्वमेव महीतलम् ॥ १४ ॥
 समं च विपमं चेति वैरं द्विविधमुच्यते ।
 प्रथमं तु समेनाहु द्वितीयमधिकेन चेत् ॥ १५ ॥
 समे समत्वादुभयो नर्भवेद्विजयः खलु ।
 अधिकस्याधिकत्वेन विषमे विजयो ध्रुवम् ॥ १६ ॥
 फत्तेखानप्रभंगेन मुसेखानवधेन च ।
 अहर्दिवं प्रभो तुभ्यं महमूदोऽभ्यसूयति ॥ १७ ॥
 पश्य येदिलिर्दिल्लीद्रौ विषयानन्तरौ तव ।
 यवनौ बालिनौ तुभ्यं द्रुह्यतोहर्निशं नृप ॥ १८ ॥
 अमू उभयतो यस्य द्वेषणौ रोषणौ तव ।
 तस्य नूनमिहस्थाने स्थितिः स्थाने न संप्रति ॥ १९ ॥
 अतोऽत दुर्गमं स्थानमास्थाय जगतीपते ।
 यतस्व जगतीं जेतुं किमजग्यं शिवस्य ते ॥ २० ॥
 न दुर्गे दुर्गमित्येव दुर्गमं मन्यते जनः ॥
 तस्य दुर्गमता सैव यत्प्रभुस्तस्य दुर्गमः ॥ २१ ॥
 प्रभुणा दुर्गमं दुर्गे प्रभुर्दुर्गैर्दुर्गमः ।




रायगडचा किला



राजगडचा किला



दाहाजीराजे भोंसले



प्रतापगडचो देवो भवानी [पृ. ५३ अ.

अदुर्गमत्वादुभयोर्विद्विषन्नेव दुर्गमः ॥ २२ ॥
 सन्ति ते यानि दुर्गाणि तानि सर्वाणि सर्वथा ।
 यथा सुदुर्गमाणे स्युस्तथा सद्यो विधीयताम् ॥ २३ ॥
 सुवर्णशर्मणोवाचमिमां श्रुत्वा नृपोत्तमः ।
 माननीयोऽति महतां माननीयाममन्यत ॥ २४ ॥

शिवभारत अध्याय १६

शहाजी शिवाजी संबंध




मराठ्यांच्या इतिहासांतील महत्त्वाच्या मित्या देणाऱ्या दहा पंधरा वर्षावल्या व टिपणं प्रसिद्ध झाली आहेत. त्यांत भोर संस्थानांतील कारीचे इनामदार जेथे देशमुख यांच्या संग्रहीं असलेली शकावली चांगली विश्वसनीय आहे अशी संशोधकांचा खात्री होत चालली आहे. ती कैलासवासी लोकमान्य टिळक यांनी भा. इ. सं. मंडळांच्या संमेलन प्रसंगी संशोधून मांडली. या शकावलीत शके १५४० पासून १६१९ पर्यंतच्या मित्या दिल्या आहेत. त्यापैकी दोन मित्या येथे उदाहरणादाखल दिल्या आहेत.

शके १५७० सर्वधारी नाम संवत्सरी श्रावण वद्य प्रतिपदा. शाहाजी राजे मुस्तफाखानें धरिले; नजीक चंदी. त्याजवा कान्होजी ना जेथे व दादाजी कृष्ण होते त्यास कनकागिरीस अटकें ठेविलें. तें समयी दादाजी पंताचा पुत्र रत्नाजीपंत कनकागिरीस गेल्या पावले.

शके १५७१ विरोधी संवत्सर ज्येष्ठ शुद्ध पूर्णिमा. शाहाजी राजे येऊन कांढाणास येऊन सोडिलें. ते समई कान्होजी नाईक जेथे व दादाजी कृष्ण लोहकरे यांस सोडिलें. माहाराजांची व त्यांची भेटी जाली. ते समई माहाराज बोलिले कीं “ तुम्ही आम्हांमुळें बंदिवासी, श्रमी जालेस. याउपरि

आम्ही पातशाहासी तह केला की बारा गांवांतून मुजरा करून हुकूमप्रमाणें कर्नाटक प्रांतें मसलत करावी. त्यावरून बैंगरूळ प्रांत पांचा लक्षा होनाचा जाहागीर दिल्या आहे. याकरितां आपणास कर्नाटकाची मसलत करावी लागली. तुमचें वतन मावळांत आहे. चिंरजीव राजश्री सिउवा खेडेवारिया व पुणा आहेत. त्याजवळ तुम्हीं जमावानसी राहावे. तुमची जबरदस्ती त्यां प्रांतें आहे. अवघे मावळचे देशमुख देखील त्यासी रुजू होऊन त्याचे आज्ञेत वर्तत यैसा विचार करून जबरदस्तीनें रहावें. येखादी मोगलाकडील फौज व यदलशाहीकडील फौज आली तरी आपण इमान राखावा. त्यासी लढाई करावी. ” यैसी शफथ इमान पुरस्कर बेलरोटीवर हात ठेऊन घेतली. तैसीच त्याणीं हि कान्होजी नाइकास शपथ दिल्ली आणि कान्होजी नाईक यांस वस्त्रें देऊन बराबर हुजऱ्या व पत्तें देऊन राजश्री सिवाजी राजें यांजकडे पाठविलें.

कर्नात मावळ शिवाजी महाराजाचें



येथें दिलेलें निवाडपत्र शके १६०० मध्ये लिहिण्यांत आलें असून त्यांत निजामशाहाकडून शहाजीस पुणें परगणा मिळाल्यापासून ५०१६० वर्षांतील पुणें परगण्यासंबंधीच्या पांच चार महत्वाच्या गोष्टी नमूद करण्यांत आल्या आहेत. पुणें परगण्यांत सात तर्फा होत्या त्यापैकीं फक्त कर्नात मावळच्या तर्फेचा (३० गांव) मोकासा मात्र शहाजीनें शिवाजीच्या नांवें प्रथमपासून करून दिला होता; सांडस खुर्द (२० गांव) चुलत भाऊ मंत्राजी यास दिला होता आणि राहिलेल्या पांच तर्फांचा कारभार दादाजी कोंडदेव पहात असे. मुरार जगदेरावानें पुणें जाळल्यापासून ७१८ वर्षेपर्यंत पुणें ओस पडलें होतें. तें दादाजीनें पुनः वसविलें वगैरे हकीकत बखरींतून आढळतें. दादाजी कोंडदेवाच्या हयातींत कर्नात मावळ

खेरीज पुणें परगण्यांतील इतर तर्फावर बालशिवाजीच्या नांवें हुकूम सुटत नव्हते. कर्यात मावळाखेरीज चाकण (श. १५६१), इंदापूर (श. १५६८) व सुपें परगण्यांतील पणदरे गांवचा मोकासा शिवाजीस मिळाला होता. दादाजी मरण पावतांच सर्व पुणें परगणा शिवाजीनें ताव्यांत घेतला. तरी हि कर्यात मावळ हें खास शिवाजीच्या नांवचें अमें शेवटपर्यंत मानण्यांत येत असल्यामुळें पाइस्तेखानाच्या वेळीं मारामारीचा भर कर्यात मावळांत होता. पुरंदरच्या तहांत जैसिंगानें पुणें प्रांत घेतला तेव्हां देखील कर्यात मावळचा वसूल बादशाही अमलदार शिवाजी महाराजांच्या नांवानें वजा घालीत असत.

आज रस्त्याने राजेश्री शिवाजी राजे साहेब दामंदौलतहु. ताहो पाय-गुडे व कर्जवणे देशमुख व मोकदम व कुलकर्णी व रयान कर्यात मावळ प्रांत पुणें. सुहूरसन तिसा सयैन अलफ. मालूम दानद. मोरो विठल होनप देशकुलकर्णी कर्यात मजकूर हुजूर येऊन आपली हकीकत जाहीर केली कीं “आपले वडिलांची मिरासी देशकुलकर्णी, तर्फे पुणें ७ बितपशीलः—

तर्फे नरिथडी देहे ३७

तर्फे सांडस बुद्रुक देहे २९

तर्फे हवेली देहे ८२

तर्फे कर्यात मावळ देहे ३६.

तर्फे कडेपठार देहे ४३

तर्फे पाटस देहे ४३

तर्फे सांडस खुर्द देहे २०

येणेंप्रमाणें पिढी दरपिढी कारकीर्द दरकारकीर्द देशकुलकर्ण चालत आलें आहे. ऐसीयासि राजश्री महाराज साहेबांस निजामशहा यांनीं परगणे मजकूर मुकासा दिल्या, ते वक्ती तर्फा तर्फांनीं महाराज साहेबीं ठाणीं ठेऊन हावलदार व कारकून तर्फा तर्फांस सतंत [=स्वतंत्र] कमावीस करीत असेती. ते वक्ती आपल्या वडिलीं गुमास्ते तर्फेतर्फांस कारभारास

१ अज=पासून, कडून. २ अखांडितलक्ष्मी. ३ कडे, यांसि. ४ रयत लोक ५ जाणावें. ६ मागे सांगितलेली म्हणजे कर्यात मावळ. ७ गांव ८ शहाजीस.

दिल्ले असतां, कर्यात मावळास गपचूप पुण्याहून पाठविले. त्यांनीं कितेक दिवस मुतालिकी करीत असतां कागदपत्राचा शिरस्ता आपणाजवळीं आणून देत असेती व हकलाजिमा आणून देत असेती. चाकरीचे रवे-
शीनें आपल्या वडिलासीं वर्तत असतां, रयतेसीं बंद सळूक केला; ह्मणून त्यास दूर करून नामाजी लांडा पुणेहून गुमास्तगिरी देऊन कर्यात माव-
ळास पाठविला. नामाजी ह्यात असतां आपला हक लाजिमा व काग-
दशिरस्ता आपणास देत गेला असे. महाराज साहेबांचे कारकीर्द चालत
असतां निजामशाही गुदरोन गेली. इदलशाहीतर्फे विजापुरीहून मुन्हारी
जगदेराव सुभा येऊन पुणें जाळून* लुटून तलफ केलें. ते वर्त्ती दौलत-
मंगल उर्फ भुलेश्वर येथें मुन्हारीनें किल्ला बांधोन शहर वसविलें. तेथें
आपले वडील नांदावयासी गेले. कितेक मुदती भुलेश्वरी कारभार पाडिला.
त्या करितां कर्यात मावळी नामाजी लांडा कारभार करीत असे. तो
आपला हक लाजिमा व कागदशिरस्ता देत असे. +इदलशाहीतून महा-
राजसाहेबांस पुणें मुकासा जाहले ते वर्त्ती साहेबांस कर्यात मावळ व
राजश्री मंत्राजी राजे भोसले यांसी सांडस खुर्द महाराजसाहेबां आपणा-
पासून मुकासा दिल्ला. साहेबांचे तर्फेनें कर्यात मावळास हवालदार व
कारकून अलाहिदा गेले. त्यासी नांगजोडी करून नामाजीनें आपणासी
बेइमान होऊन नजर बदलली. ऐसियास आपण येऊन साहेबापाशीं
हकीकत जाहीर केली. तों निळो सोनदेव साहेबांचे मजुमदार यांनीं
आपाजीची पाठी राखिली. आपाजीस आपणासी रुजु होऊं देत नाहींत,
तरी साहेबां मेहेरवान होऊन देशमुख व मोकदम व कुळकर्णी व रयतीस
ताकीद करून खुर्दखत दिल्लें पाहिजे. ” म्हणून तुम्ही माळूम केले.
त्यावरून तुम्हांस बोलावून हकीकत पुसिली. तुम्ही हि सदरहु प्रमाणें

१ नाथ्यानें. १० भलती वागणूक


* शके १५५१ ? मोडकळी विजापूरचा इतिहास पृ. १५५ पहा.

§ भुलेश्वरास परगण्याचें ठाणें श. १५५१-५८ होतें. खं. २० पृ. २३४ पहा

+ शके १५५८ खं. २० ले. २३५ पहा. ११ शिवाजीस १२ संगनमत.

सांगितली. तरी हलीं मोरो विठल देशकुलकर्णी याचे कर्नात मावळाचे देशकुलकर्णीचा अंमल त्याचे दुमाला करणें. आपाजीस दाखल न करणें. याचा हकलाजिमा यासी देणें. तकरार फिर्याद येऊ न देणें. तालीक घेऊन असल फिरोन देणें. मोर्तब सुद. मोर्तब असं.

साधुपुरुषांचा आशीर्वाद



स्वराज्य स्थापण्याच्या कार्मी यश येण्यास सिद्ध पुरुषांचा आशीर्वाद पाहिजे अशी महाराजांची भावना असल्या विषयींचा पुरावा पुढें लिहिलेल्या पत्रांत आहे.

[सनदापत्रें पृ० ११३] श्रीभवानी शंकर. १५७५ श्रावण शु. ३

श्रीसकल तीर्थस्वरूप वेदमूर्ति राजश्री सिद्धेश्वरभट विन मेघनाथभट ब्रह्मे उपाध्ये, परगणे चाकण स्वामी गोसावी यांसी:—

आज्ञाधारक राजेश्री शिवाजी राजे विन शहाजी राजे भोसले साष्टांग दंडवत, सुरू सन अर्वा खमसैन अलफ पत्र लेहून दिधलें ऐसी जे, स्वामींच्या अनुष्ठानबळें आपण राज्यास अधिकारी जालों व सकळ मनोरथ चितिले पावलों, ऐसा अनुभव आला म्हणून व संकटकाळां साहाकारी जाणेन, पुत्रपौत्रादि वंशपरंपरेन, स्वामींस वर्षासन होन पातशाही १०० शंभरी केल असेत. सदरहू वर्षासन यावत्काळ पर्यंत चालऊन यासी अन्यथा करूं अथवा पुढें काणी आपले वंशपरंपरेचा होऊन अन्यथा करील त्यास श्रीजीची व कुलस्वामीची व आपल्या पूर्वजांची व गाब्राह्मणाची आण असे. यावेगळे स्वर्गदेवतेच्या पूजनास व श्रीनवचंडीमध्ये जपतप-ह्वनास व ब्राह्मणभोजनास जें लागेल, त्याची आज्ञा करीत जाणे. आज्ञे-प्रमाणें प्राप्त करीत जाऊन. राज्य स्वामींच्या प्रसादाचें आहे आपण आज्ञा-धारक असों. जाणिजे. रवानगी छ १ माहे रमजान मोर्तब. केलें असे.


रुजू सुरूनिवांस

२ स्वतंत्र स्वराज्याची स्थापना

मुसलमानी पादशहांच्या नोकरांत शहाजीस आपल्या कर्तबगारीच्या जोरावर बरेच महत्वाचें स्थान पटकावतां आलें खरें. परंतु कांहींहि झालें तरी अखेरीस जातीस जात मिळते व यवनी बादशाहींत हिंदूंची पूर्ण वाढ होण्यास अवसर सापडणें शक्य नाहीं असा खडतर अनुभव शहाजीस निजामशाहींत व नंतर अदिलशाहींत आला. परंतु हा सर्व अपमान सोसूनहि तो यवनांच्या नोकरांत राहिला याचें कारण त्याचें बहुतेक आयुष्य सेवावृत्तींत गेलें होतें. तथापि या मानहानीच्या अनुभवानें शिवाजीमहाराजांच्या अंतःकरणांत लहानपणापासून यवनी सत्तेचा द्वेष व स्वराज्य स्थापनेची अवश्यकता बिंबविली होती. यामुळें स्वातंत्र्याचा उघड पुरस्कार करण्याची संधी साधण्यासाठीं ते टपून बसले होते. महंमद अदिलशहाच्या मृत्यूनें ही संधि महाराजांना अनायासें मिळाली. तिचा फायदा घेऊन त्यांनीं अदिलशाही व मोगली मुलखावर झडप घातली व आपलें स्वातंत्र्य तरवारीच्या जोरावर शत्रूंच्या अंतःकरणांस पटवून दिलें. याच वेळीं शहाजीनेंहि ' आपण यापुढें अपमान सोसून नोकरी करणार नाहीं. ' असें विजापूर दरबारास स्पष्टपणें कळविलें. अशा रीतीनें शके १५७८ च्या सुमारास स्वतंत्र स्वराज्याचें जें निशाण शिवाजी महाराजांनीं उभारलें त्यास शहाजीनें अप्रत्यक्षपणें दुजोरा दिला. या वेळीं शहाजीनें औरंगजेबाशीं स्नेह कायम ठेवला होता यामुळें मोगली सरदार नौशीरखान याची मराठी सैन्याशीं चकमक झडल्यानंतर देखील शिवाजीमहाराज व औरंगजेब यांच्या- मध्ये वकीलामार्फत तडजोडीचें बोलणें चालू राहिलें. तथापि शहाजहानाच्या आजारीपणामुळें भावांशीं तंटा करण्यासाठीं औरंगजेबास दिल्लीकडे जावें लागलें तेव्हां अदिलशाही व मराठे यांचें वैमनस्य वाढतें राहावें असा औरंगजेबाचा डाव होता व हें धोरण पसंत असणारें प्रधानमंडळ विजा-

पुरास अधिकारारूढ होऊन अफजलखानाची स्वारी निघाली. या स्वारीत मराठ्यांना यश आल्यानंतर महाराजांनी ' मोकासेपणाचें ' नातें सोडून आपलें स्वातंत्र्य जाहीरनाम्याच्या द्वारे महाराष्ट्रास कळविलें. या स्वातंत्र्य-चंद्रास पुरंदरच्या तहानें कांहीं वेळ ग्रहण लागलें तरी तें लौकरच सुटून या चंद्राच्या पूर्ण प्रकाशांत शके १५९६ मध्यें राज्याभिषेकाचा अपूर्व समारंभ घडून आला.

अदिलशाहीचे लचके तोडणारे चार नक्र



महंमद आदिलशाहाच्या कारकीर्दीत आदिलशाहीचा विस्तार कर्नाटकांत व महाराष्ट्रांत वाढला होता तरी पण ही वाढ दिखाऊ होती. कारण तुंग-भद्रेच्या दक्षिणेकडील सर्व भैसूरप्रांत व कर्नाटकप्रांत शहाजीच्या अमलाखाली बहुतेक स्वतंत्र झाला होता; आणि कृष्णेच्या व भीमेच्या पश्चिमोत्तरीय सर्व प्रांत शिवाजीनें आक्रमिलेला होता. अशा प्रकारें काळजी उत्पन्न करण्याजोगी परिस्थिती निर्माण झाली असतां आधीच खंगून गेलेला महंमदशाहा जास्त थकून शके १५७८ च्या मार्गशीर्षांत मरण पावला; व त्याच्या मागून एकोणीस वर्षे वयाचा, त्याचा भावडा मुलगा अहली, मसनदीवर आला. त्यावेळीं अदिलशाहीचे लचके तोडण्यास चौहीकडून शत्रूंनीं उचल केली. तिचें वर्णन करतांना रा. राजवाडे राधा-माधवाविलामचंपूच्या प्रस्तावनेत (पृ. ९४-९५) म्हणतात—

अहली अदिलशाहाला खाऊन टाकण्याला चार नक्र टपून बसले होते. पहिला नक्र शिवाजी, दुसरा नक्र शहाजी, तिसरा नक्र औरंगजेब व चौथा नक्र त्याचे अमीर उमराव. या चार नक्रांतून पहिली कुरापत औरंगजेबानें काढिली. “ ही औलाद महंमद शाहाची नव्हे ” असा आरोप बिचाऱ्या

अल्लीवर औरंगनें आणिला. अल्लीशाहा औलाद असो, अफलाद असो कीं नकल असो, त्याच्यामुळें औरंगचे कोणतें गोत्र बिघडत होतें तें देव जाणें ! हा आरोप अल्लीच्या कारभार्यांनीं साहजिकच नाकबूल केला. एवढें कारण लढाई पुकारण्याला औरंगजेबासारख्या ब्रीलक्षित्रबला बस झालें. दुसरें सैतान शिवाजी. त्या कजेदलालाला हें भांडण निघालेलें पाहून केवळ हर्षवायू झाला. नवरा मरो, नवरी चुलत जावो, दोहकिडून अवदान मारण्यास सवकलेल्या या बुभुक्षितानें दोन्हीकडून आपला डाव साधण्याचा बेत केला. अल्ली अदिलशाहालाहि मदत करण्याचें अभिवचन दिलें व औरंगशहाचा हि पक्ष उचलला. खबरदारी मात्र अशी ठेविली कीं एकाची बातमी दुसऱ्यास न कळावी. तिसरें भूत बुढे मिया शहाजी. ह्या वृद्ध कर्पीनी आपण कशांतच नाहीं म्हणून कानावर हात ठेविले. आपले बंगळूर बरें कीं आपण बरे. शहाजी म्हणजे आज साठसत्तर हजार प्याद्याचा व घोड्याचा मालक. तो जर अल्लीशहास मिळता तर औरंगजेबा सारख्या टारग्याची, बिचाऱ्या अल्लीशहाला बडाविण्याची काय माय व्याली होती ! पण ह्या वेळीं कर्नाटक सुरक्षित ठेवलें पाहिजे; व तेथून आपल्याला हालतां येत नाहीं असा ब्रह्मणा ह्या म्हाताऱ्यानें केला. आणि तेंहि खरेंच. औरंगजेबानें कर्नाटकांतील संस्थानिकांना चिथवून त्यांच्या कडून बंडाळी खरीच माजविली होती. चौथीं भुतें अल्लीशहाचे अमीर उमराव. ह्यांची तर सर्वोत्तम कडी. खालच्या घरचे वांसे जाळणारे हे शहाणे आपल्या धन्याशीं हरामपणा करून बाहेरच्या चोराला जाऊन मिळाले. अशी सारी वेताळ सभा भावड्या अल्लीशहाच्या भोंवतीं कोलितें घेऊन नाथू लागलीं असतां औरंगजेबानें बेदर शक १५७९ च्या आषाढ शुद्ध तृतीयेस एका खटक्यासरसें हांटलें. नंतर कल्याणी हि झपाटली. औरंगजेबानें ही बडी शिकार मारिली; तर शिवाजीनें तर त्याच्याहीवर ताण केली. औरंगजेबाला दिलेल्या वचनाला जागून औरंगजेबानें बेदर घेण्याच्या अगोदर एक महिना म्हणजे १५७९ च्या वैशाखांत शिवाजीनें आदिलशहाचें जुन्नर शहर लुटलें व अश्वीन वद्य द्वादशीस कल्याण भिवंडी हबकून आदिलशहाचा कोक-

गांतील राज्यभार हलका केला ! औरंगजेबाला दिलेलें अभिवचन अक्षरशः पाळीत असतां अल्लीशहाशीं कलेला करार शिवाजी विसरला नाहीं. अल्ली अदिलशाहाच्या मर्जाखातर शिवाजीनें औरंगजेबाच्या अहमदनगर प्रांतातील गांवें व खेडीं लुटून खुद्द अहमदनगरास नसोरी खानाशी उर्फ नौसिर खानाशी दोन हात करून तें शहर लुटिलें. येणेंप्रमाणें दोन्ही पक्षांना रिक्त-विषयाच्या कामगिरीत शिवाजी गुंतला असतांना शहाजीनें कर्नाटकाचा ताबा घेतला. हें नाटक असेंच कांहीं वर्षें रंगत रहावें व त्यांत आपल्याला मनाजोगतीं सोंगें घेतां यावी अशी शहाजी व शिवाजी यांची इच्छा होती. परंतु दाराशुकोहाची माशी शिंकून लढाई एकदम बंद झाली व तह झाला. त्यानें शहाजी व शिवाजी यांना आपल्या घेतांना निराळें स्वरूप द्यावें लागलें. तहानें बेदर, कल्याणा, परंडा निजामशाही कोकण व वांगी महाल इतक्या प्रांताला अदिलशाही मुकली. पैकां निजामशाही कोकण शिवाजी दावून बसलाच होता. आता विजापूर प्रांतापासून म्हैसूरच्या उत्तरेकडील तुंगभद्रेपर्यंतचा प्रांत तेवढा आदिलशाहाच्या ताब्यांत मोंगलांचा मांडलीक म्हणून राहिला तुंगभद्रेच्या दक्षिणेकडील प्रांत शहाजीनें कायमचा बळकाविला होताच. महंमदशाहा मेल्यानंतर फक्त एका वर्षांत त्याच्या दिवाऊ ऐश्वर्याचे भांडवल फुटून अदिलशाहीचें दौर्बल्य अगदी उघडकीस आलें.

औरंगजेबाचीं शिवाजीस पत्रें



[खंड ८ लेखांक ५]

अलीफ

१५७९ वैशाख वद्य ६

सर्व उमरावांत श्रेष्ठ, आपले बरोबरीचे मंडळींत थोर, नानाप्रकारचे कुपेस पात्र, शिवाजी भोसले, बादशाही कुपेस पात्र कृतकृत्यता पावून जाणोत कीं तुमची अर्जदास्त इकडील पंज्याचे निशाणाचे फर्मान पोहों-

चल्यानंतरची, पावली. हरएक विषयीं जें सांगणें तें तुम्हांकडील वकील सोनाजी यांजपाशीं सांगितलें. त्याणीं तुम्हांमी बोलेन खातरजमा केलीच असेल. सांप्रत जे किल्ले व मुलूक, विनापूरकराकडील, तुमचे हातीं होते ते पेशजीप्रमाणें होऊन तुमचे मनोगताअन्वये बंदर दाभोळ व त्याजखालील मुख्य तुम्हांस दिल्या असे. ऐशियास, इकडील दौलतीची कफायत मदत जी करणें असेल तिचा समय हाच आहे. हें जाणोन करण्यांत आणावें आणि हूजूर भेटास यावे. या खेरीज जे मतलब तुमचे मनांत असतील ते सर्व घडोन येतील.....सांप्रत ईश्वरकृपा व आमचे दैवशालित्व व फौजेचा शेरपणा यांनीं इकडील वाईट इच्छिणार नाहींसे जाले. दिवसा—नुदिवस इकडे जय येत चालला. तो असा कीं किल्ला बेदर हा मोठा मजबूत, आज पावेतो त्यास कोणीच सर केला नव्हता व कोणाचे मनांत कल्याण देखील सर करावयाची येत नव्हती, तो एकंदर दक्षण व कर्नाटक दरवाजा, एक दिवसांत हस्तगत जाला. इतरांसी वर्षाची वर्षेहि वश जाला नाहीं. ईश्वराचें सर्व कृत्य ! इकडील प्रतापशूरांचे शौर्यामुळे तुम्ही ये विषयीचा संतोष मानून, वरचेवर जसे आमचे जय होतील तसे त्या संतोषाचें वर्तमानावर कान ठेवीत जाणें, आणि आमचा लोभ पूर्ण आहें असें मानीत जाणें. छ १८ रजव सन ३१ जुलूस, सन १०६७ हिजरी

[खंड ८ लेखांक ६]

अलीफ

१५७९ फाल्गून शुद्ध २

आपले बरोबरीचे मंडळींत श्रेष्ठ, सर्व उमराव लोकांत श्रेष्ठ, महत्कृपेस पात्र, बादशाही कृपेस योग्य शिवार्जी भोसले बादशाही कृपेस आपला सत्कार मनांत आणून समजोत कीः—तुमची अर्जदास्त कृष्णाजी भास्कर पंडित याचे पत्रासुद्धां रघुनाथपंत वकील यांजबरोबर पाठवून

(दिलेली पाहून) मजकूर ध्यानास आला. यद्यपि तुमच्या पेशजीच्या गोष्टी विसराया जोग्या नाहीत, तथापि तुम्ही आपले कृतकृत्यांचा पश्चात्ताप केला आणि हा दरवार उपेक्षेचा नाही जाणोन, वडिलांचे लक्ष निभ्रांत इकडे आहे असे समजोन * तुमचे पूर्वकृत्य मनांत आणीत नाही. येविषयीचा संतोष मानून इकडिलि दौलती विषयी कोशीस करीत जावी. “ आपले वतनी माहाल, किल्ले व कोकण देशसुद्धा, नगरवाले खेरीज, विजापूरकर आदिलखानाचे इलाख्यांत जे आहेत ते त्यांजकडून मुद्रक हस्तगत जाल्या नंतर बंदोबस्त होण्याविषयी वचन असावे म्हणजे सोनोपंत यांस हूजूर पाठवितो आणि इकडील लक्षांत वागून सरकारी मुलकाची सरहद्द रक्षण करून कामदाराशी शरीक होतो की ज्यायोगें बंड वगैरे बखेडे न होवोत ” म्हणून+ लिहिलें त्यास तुम्ही लिहिल्या अन्वये वरतून हा फर्मान पाहतांच आपले मजकुराची अर्जी लहून सोनोपंताबरोबर पाठवून देणें. म्हणजे त्याप्रमाणें केलें जाईल. जाणोन लक्षांत वागोन आमचे लोभाची पूर्णता समजावी. छ १ माहे जमादिलाखर सन १०६८ हिजरी.

स्वराज्यवृक्षास शाखा फुटू लागल्या



अफजलखानाची स्वारी १५८१ च्या वैशाखांत मुरु झाली. त्या पूर्वी शिवाजी महाराजांनीं बारा मावळें ताब्यांत घेऊन त्यावर एक अधिकारी नेमला होता व ते स्वतः कर्नाटक प्रांतीं स्वारीवर गेले होते. शके

* यावरून शहाजी आपणांस अनुकूल आहे अशी औरंगजेबाची समजूत दिसते.

+ अवतरणांतगत मजकूर शिवाजी महाराजांनीं औरंगजेबास पाठविलेल्या पत्राचा सारांश आहे.

१५७८ च्या मार्गशीर्षांत महमद अदिलशाहा मरण पावला आणि विजा-
पूर दरबारांत यादवी व स्त्री नायकी झाली. त्या गडबडींत स्वराज्याचा
वृक्ष वाढू लागला. महाराज स्वारीवर गेले असले तरी स्वराज्यांतील सरकारी
आज्ञापत्रावर 'प्रति शिवाजी राजे' असा मायना लिहिण्यांत येत असे
हें या पत्रांवरून कळून येण्याजोगें आहे.

नकल

श्री

१५८० आश्वीन शु. १५

मशरुल हजरत कृष्णाजी भास्कर देशाधिकारी व लेखक प्रांत बारा
मावळ यांसि. प्रत राजश्री सिवाजी राजे दंडवत. सुा तिसा खमसेन
आलफ. मौजे कलबोली ताा पौनमावळ व मौजे रावडे ताा पौडखोरे या
हर दो गांवचा सिवेचा कथला लागला आहे म्हणोन पूर्वी तुम्हांस आज्ञापत्र
सादर केलें होतें. त्यावरून तुम्हीं मौजे मारास जाऊन कथळा मनास
आणिला. त्यासि आरजोजी ढमाला हा म्हणो लागला की आपले गांवची
सीव खरी. आपण दिव्य करून. त्यावरून सर्व देशक मेळवून दिव्या-
चा तह दिल्ला. इतकियामध्ये दुसरे दिवसी आरजोजी ढमाला देशमुख
ताा पौडखोरें [गैरहजर] जाला. सबब नरहरी दिवाकर देशकुलकर्णी
ताा पौनमावळ व हावजी पाा मौजे कलबोली ताा मार याणीं हुजूर
पुरंदरचे मुकामी [येऊ] न विदित केलें. त्यावर साहेब करणाटक प्रांतीं
मसलतीस गेले. त्या प्रांतीहून आलिथावर जो निवाडा करणें तो करितील.
तो परियंत मौजे कलबोली ताा पौवनमाळ व मौजे रावडे ताा पौडखोरे
या हरदो गांवांमध्ये टकियाचे कासेची जमीन आहे. ते अमानत आसो देणें.
या पत्राची प्रति घेऊन असल नरहरि दिवाकर देशकुलकर्णी ताा पौवन-
माळ याचे हवाला करणें. जाणिजे. छ १३ माहे मोहरम. मोर्तब सुद.
रुजु सुरनवासि सुद सुद बार. बार.

[चतुर्थ संमेलन वृत्त शके १८३८ पृ. ७०]

भोसल्यांचें क्षत्रियत्व



येथें दिल्लें पत्र शहाजीनें अहली अदिलशाहाला (शके १५७८ मध्ये अहमद अदिलशाहा वारल्यानंतर) लिहिलें आहे. ह्यांत शहाजीने आपला निर्देश महाराज शहाजी राजे अशा मायन्याने केला आहे. राजा हा किताब इतर कित्येक कुलीन मराठ्यांच्या घराण्यांतल्या प्रमाणें भोसल्यांच्या घराण्यांत हि पिढीजाद आहे. प्रस्तुत पत्रांत शहाजीने अहली आदिलशाहास अशी धमकी घातली आहे कीं अमुक जहागीर ताबडतोब द्यावी; नाहीतर आपण पादशाही खिदमत सोडून देऊं. ही धमकी देतांना शहाजी सहज उद्गार काढतो कीं, दोन चार पातशाहींत आपण नोकरी केली पण कोठें हि आपली इज्जत कमी करून घेतली नाही. हे इज्जतीचे शब्द काढतांना दुजोरा म्हणून आपण रजपुत लोक आहों हें उच्चवंश दर्शक वाक्य शहाजीने पातशाहाच्या नजरेस आणिलें आहे.

खाने अलीशान पैरोजी निशान

अजम अकरम ममलकतमदार दवामयकबालहु व इजललाहु

॥ ५ ॥ अमारत व अयालत पन्हाह शुजाअत व शाहामत दस्तगाह
अजमत व शौक्त इतिहाद एकबाल व इजलाल हमराह अलीशान रफी
अल कदर खुलदमकान उमदेह वजरायेजमा कुद व उमराय नसरत निशान

अजी बद्दिलमाहिद माहाराज शाहाजी राजे सलाम बादज सलाम
महबत आंजम महवतमुराय आंकी. पाा कनकगीर पेश अजी दरंगाह
बंदगसि पेश केली त्याचा मुबादला आपल्यास मन्हमत जाला. या वरी पाा
आनागोंदी हि पेश केली. (पाचा) महिना जाला. हेंनोज मुबादलियाचा
सरंजाम जाला नाही. जमेयतीचा हि दिलासा जाला पाहिजे. कुंदगोलकार

-
- १ येथून पांच सहा ओळी मजकूर मायन्या दाखल आहे. २ बादशाही सेवेत.
३ अर्पण केला. ४ तथापि

मनेवारे आपले जागी व तामगौड तफेंस तसवीस देउनु फसाद केली आहे. त्यास गोशमाल व्यावयाबद्दल हजरत जान्हपन्हा साहेबी आपल्यास रजा दिल्ली. ते तफेंस मैसूरकराची हि सरहद नजदीक आहे. बगैर संगीनात मुराई * दफे होऊनु पातशाही नामोश राहत नाही. आजी वास्ते हजार दीड हजार जाजती कामाचे लोक ठेविले आहेत. बगैर जागीर लोकांची समजावीस होत नाही. तरी दर बंदगीस अर्ज करुन अनेगोंदीच्या मुबादलियाचा सरंजाम केला पाहिजे. यास ऐवज ए तफेंस कर्यात अकोलोज व तपे टेभुरणी व भतग्राम अगर पेडणे हे कदीम मुलकात देणें. सदरहु देणें नसेल तरी व मामले पादशाहवादेखाले जागा नसेल तरी पाा वडेय या मामले मजकुराखाले चंजाऊरकरास दिधले आहे ते तन्ही मुबादलियास दिधले पाहिजे. आपण हरामखोर मनेवार चंजाऊरकरास गोशमाल देउनु सोडउनु घेउनु. हरामखोर मनेवारास दिधल्यात काय फायदा ? कुल मनेवाराचे हेजीब मीर जुमला बराबरी गेले आहेत व पाा मुसलकल आपली जागीर पेशजी भिस्त रोजी रस्तुमजमा बराबरी माहोली-हून हुजूर आलों ते वख्ती चौ लाखाची जागीर दिधली. त्यामर्थें मुसलकलचा फर्मान आपले नांवें दिधला. या वरी दुसरे वख्ती मरहुमी खाने अजम असदखानाचे गुजारतीने लक्ष्मेश्वराचे वख्ती मोकरीर आली ते हि



वख्ती व तिसरियाने हि मरहुमी खाा अहमदखान याचे वख्ती मोकरीर फर्मान दिधले ते हि वख्ती मुसलकलचा फर्मान आपले च नावें आहे. ऐसे तीन वख्त आपले नावे फर्मान पाा माा चे आपले नावें आहेत. या फर्मानाच्या नकला पादशाही दफतरी असतील त्या काहाडून पाहिल्या पाहिजेत. आपले भाई व फर्जेद याचे दिलासिया बाा क + + + + विले व फर्मान त्याचे नावे करुनु दिधले. तरी ते

काय मसमुवाली हरकसीने गलथ. हुजूर मा + + करणारी करुनु मुसल-
कलचा मुबादला पंधरा खेडी कर्याती कारवे आपली जागीर त्रिबकजीस
द्यावया काय निसवत धरिते. हजरत साहेबाचा तरी कौल करारदाद आप-
ल्यास आहे की तुमचे जागीर पैकी एक चावर कसीदगी करणें नाहीं. जरूर
एक वखत पादशाही कामा बा कांही कसीदगी केले तरी अवलसवाईन
मुबादला देउनु बाजद कसीद करावे. आमी अकार्तुकाचे बोले करुनु आपले
जागिरांत नाहक गैराहिसाबी पादशाह खलेल कराविताती. तरी आपण
रजपूत लोक अजी तलग पेशजी हि दोघा चौ पादशाहीत खिदमत केली.
आमा गैराहिसाबी जाजती सोमुनु कम इजतीन व गैरमेहेरवानीन पेशजी
हि खिदमत केली नाही व पुढे हि न करू. उमेदीने आपण आजी दीड
वर्ष जाजती सोसिली ते या च दमा की थोरले हजरत साहेबाचे नवोजीस
व हजरत साहेबी हि जहांवशी केली आहे व वखत हि एकजवाचा समजोनु
आपण सबूरी करुनु तहमुलें करावयास तैकसीर केली नाही. पेस्तर हजरत
साहेबास आपली दरकार असेल तरी हिसाबी आपला सरजाम सदरहु
केला पाहिजे आणि दरकार नसेल तरी खुसनुदीन रजा दिघली पाहिजे.
आपल्यास असलाद पुन्याई मामल्याची हि हवस काही राहिली नाही.
एखादे आपले हिंदूचे तीर्था बसौनु हेंक तालाची बंदगी करुनु हजरत
साहेबास द्वा देउनु, फर्जद भाई आहेती यां पासुनु खिदमत घेतली पाहिजे.
अगर त्या हि पासुनु. खिदमत घेणे नसेल तरी त्यास हि रजा द्यावी. बाजे
भाइबंद जेथे आपली पोटे भरिताती तेथे हे हि भरितील. अमा नाहक
आपल्यास बदनाम केलें न पाहिजे. दरी बाब हजरत बंदगीस हाली अर्ज-
दास्त पाठविली आहे. तरी बडे भाईने हि हजरत बंदगीस अर्ज करुनु
सदरहु प्रमाणें अनागोदीच्या मुबादलियाचा सरजाम व पंधरा खेडियाचा
फर्मान आपल्याच नावे देविला पाहिजे अगर आपल्यास खुषनुदीन रजा
दिघली पाहिजे. व पा कनकगीर व अनागोदी हि दरगाह बंदगीस पेश


१० परंतु ११ मेहेरवानीतले १२ सहन १३ कमी १४ संतोषानें १५ परमे-
श्वराची १६ सेवा.

केली. एक कपली खेडे दिडा दो हजारचे तेथे आपण राहिलों होतो. तेव्हाडे आपल्यास असो दिधले पाहिजे. तेथे वाग आपण केले. हवासीर जागा आहे. तरी दरगाहबंदगीस अर्ज करुन मोंकरर करुन देण म्हणौनु मसुरलदौलत सावंतराउ यांस लिहिले होते. सावंतराउ मााइलेनें अर्ज केला. अमा हजरत साहेबी हुकूम फर्माविला कीं अनेगोदीच्या मेहतानास कपली पाहिजे; सोडून देणे, म्हणौनु राऊ मााइलेने लिहिले. यावरी आपल्यास राहावयास जागा हि नव्हती; व तामगौड तर्फेहून हि ताजी खबर आली की कुंदगोलकरास आपले लोकांनी शिकस्त दिधली होती. अमा तो मागती सवारौनु कोटास एउनु दिलगोव्याची फिकीर करितो. मदत नव्हता जागा राहणार नाही. अजी वास्ता हजरत साहेबी हि पेशजी च रजा दिधली होती. म्हणौनु छ ४ माहे सौवाली कपली साहेबाचे लोकाचे व कनकवेलीकराचे लोकाचे हवाले करुन आपण स्वार जालों. एक मजली आलियावरी आनेगोदीकार व हलालखोर हे दूर गलथ मालूम करणाराचे बले करुनु आले आहेत. ते हि पादशाही लोकावरी हिसा करुनु कपली त्याजपासुनु घेतली हे खबर आपण कपलीस आलियावरी पाहरा रात्री आपल्यास आली हांती. ते पेशजी च लिहिली आहे. पेशजी सिदी अजम सिर्द, संबूल आलियावरी आनागोदीस व कपलीस व बाजे विलायतीस दखल होऊ देतील की ने दितील हे दि पेस्तर रोशन होईल. सेंभरा वर्षांचे मुठमर्द त्यास गोशमाल देउनु मुठमर्द हरामखोरास जेही देविले असतील त्यास याचा जबाब पुसिला पाहिजे. साहेब अजी सबा जमजम स्वार होउनु येतील म्हणौनु सबूरी करुनु दीढ महिना राह साहेबाचे यावयाची पाहिली. आमा साहेबाचे यावयास मातल जाले. मग आपण पादशाहाचे रजेवरुनु स्वार होउनु बलदारी नजदीक आलो पुढे हि मजली दरमजली तामगौड-तर्फेस जात आहो इत्यादि.

१ वा पत्रांत आलेला ' रजपूत ' शब्द मराठा भाषेतील आहे असें ठाण्याचे संशोधक रा. बि. ल. भावे यांचे मत आहे.



औरंगजेब व दारा शिकोचे शरि [पृ० ६८ अ.]



अफजलखान

[पृ० ६९ अ.]

अफजलखानाची भेट व त्याचा मृत्यु



१

अफजलखान व शिवाजी महाराज यांच्या भेटीचें वर्णन शिवदिग्विजय-कारानें (पृ. १६८) असें दिलें आहे:—

खान पालखीतून उतरोन आपले लोकांत उभे राहिले. परस्पर लोकांच्या भेटी दहापांचांच्या कार्याकारण अगत्या अगत्य करविल्या. कृष्णाजीपंत खानाकडून नावें सांगण्यास महाराजाकडे आले होते. महाराजाकडून पंताजीपंत व विठ्ठलपंत मरढेकर उभयता खानाकडे होते. लोकांची भेट होतांच खानाची व महाराजांची भेट व्हावी, ते समयी खानांनीं पंताजीस विचारिलें कीं “ राजे हेच काय ? ” पंताजीनीं “ होय ” म्हटलें. राजांनीं कृष्णाजीपंतांस विचारिलें. त्याणीं हि “ खान हेच ” म्हणोन सांगितलें. शब्द ऐकतांच महाराजांची सुरत उंच सडपातळ होती; त्यास भेटीस घातला त्या हातें खानांनीं मल्लयुद्धाचा पेंच धरून, बगलेंत दाबून, कऱ्यार चालविली. महाराज पराक्रमी, धैर्यवान्त; अंगांत बख्तर होते. त्यांत अंग चोरून कऱ्यार लागू पडूं दिली नाहीं. हत्यार कोरेगार न जालें. हें कळोन दुसरा पेंच लावावा, तो महाराजांनीं चपळता करून ~~ह्यातून~~ हात लाविला. त्याचे पुर्वीच उजवे हातांतील पट्याचे हातानें, वार पायांचे लवणीस लावितांच महाराज त्याचे हातांतून सुटले व खानांनीं हि ढकलले. तेणेंकरून खानाचा वार निर्फळ जाला. ‘ शिवाजीनें मारा ’ ऐसा शब्द खानांनीं गर्जून, मोठ्या घोषें केला. नंतर कोथळा सावरून, समसेर काढून, महाराजांचे डोईवर वार चालविला. तो जिरे डोईस व पागोटें थोर होते; त्यामुळे तोहि हात कोरेगार जाला नाहीं. गव्हाइतकी माधा जखम लागली. महाराजांनीं पट्याचा हात चालविला तो उजवे

बाहुट्यावरून उरापर्यंत शरीराचे दोन भाग केले. त्या वारानें खान तत्काळ भूमी धरून गतप्राण जाले.

२

अफजलखानाच्या वधाची हकीगत जेथे—शकावर्लीत दिली आहे ती अशी:—

[शके १५८१ च्या] वैशाख मासी अदलशाहा पादशाहा यांचे फरमान मावळच्या देशमुखास आले कीं ' अफजलखानास सामील होणें'. त्यास केदारजी खोपडे अफजलखानाजवळ होते. खंडोजी बिन धर्मोजी खोपडे देशमुख ताा उत्रोली हे अफजलखानाकडे गेले. कान्होजी नाईक जेथे यास मावळच्या देशमुखाबरावरी फरमान आला होता. तो घेऊन व आपले पांच जण पुत्र घेऊन राजश्री स्वामीच्या दर्शनास राज-गडास गेले. राजश्री स्वामीस परवाना दाखविला. तेव्हां राजश्री स्वामी बोलिले कीं " तुमचे सेजारी केदारजी व खंडोजी खोपडे देशमुख ताा उत्रोली हे अफजलखानाकडे गेले. तुम्ही पादशाही हुकूम मोडून राहिले म्हणजे वतनास अपाय होईल. जिवावरी गोष्ट येऊन संकट पडेल. याकारितां तुम्हीहि जाणें. " त्यावरी कान्होजी नाईक बोलिले कीं ' महाराजांनीं आपली क्रिया घेऊन तुमचे हार्तुं दिले तेच क्रिया व इमान आपला शाबूत आहे. वतन साहेबाच्या पायावरी ठेविले, आपण व आपले सा [मुलगे] साहेबापुढे स्वस्त होऊं. तेव्हां जें होणें तें होईल. ' कान्होजीनें येंसें बोलोन शफत केली. त्यावरी राजश्री स्वामी बोलिले कीं ' हातावरी पाणी घेऊन वतनास घालणें. ' अज्ञेप्रमाणें वतनास हातावरी पाणी घेऊन सोडिले. तेव्हां बोलिले कीं ' आपला कविला कारीस आहे तो तळेंगावाकडे घेऊन जाणें. ते समई दादाजी कृष्ण यांस कल्याणचा हवाला होता त्यास बोलाऊन आणून त्यांचे वडील पुत्र रखमाजी

दादाजी आपणाजवळ ठेऊन कान्होजी नाईकांनी आपला कबिला व दादाजी पंताचा कबिला राजश्री स्वामीचे आज्ञेप्रमाणे तळेगांवास दमढेरीयांच्या गांवीं ठेविला. राजश्री स्वामीची व कान्होजी नाईक यांची क्रिया बेल-रोटीवरी हात ठेऊन जाली. त्याउपरि बांदलांचा जमाव व हैबतराव सिलिंबकर व पासलकर व दमाले व मरळ, डोघार बोलाऊन आणून अंतस्थ यांच्या विद्यमाने क्रिया घेऊन हाशमाचा जमाव खरा केला.

राजश्री पंताजी गोपिनाथ यांस अफजलखानाकडे हेजिबीस पाठविलें आणि प्रतापगडाखाली भेटी द्यावी ऐसी बोली केली.

कार्तिकमासी अफजलखानानें प्रतापगडास कृष्णराव हेजीब राजश्री स्वामीकडे पाठविला. त्यांस वखें देऊन प्रतापगडाखाली भेटी व्हावी हा निश्चय करून मागते पाठविले. तेव्हां अंतस्थे विचार कान्होजी जेधे व सरकारकून बैसोन राजश्री स्वामीनीं विचार केला कीं, 'मुसलमान बेमान आहे. बांदलाचा जमाव जाउलीस व दराच्या रानांत रहाणें. कदाचित् भेटीचे समयीं त्यानें बेइमानी केली तरी त्याचें लष्कर *पारांत आहे तें डोंगरास चढू न देणें. आणि निवडक माणूस घेऊन आपली मदत करणें. कदाचित् श्रीअंबेच्या वरदे अफजलखान मृत्यु पावला तरी इशारतीचे आवाज गडावरी होतील. तेव्हां पारावरी चालून घेऊन अगदीं लष्कर बुडविणें. हैबतराऊ व बाळाजी नाईक सिलीमकर जमावानिसी बोचेवोळीचेऽ घाटी ठेविलें आहेत. ते लष्करास घाट चढू देणार नाहींत' यैसा अंतस्थे विचार जाला आणि बंदोबस्ती केली.

मार्गशीर्षमासी शुद्धपक्षां सप्तमीस गुरुवारी प्रतापगडाचे माचीस अफजलखान बराबर पालवी व हेजीब घेऊन हुदकरासमवेत भेटीस आले. राजश्री स्वामी किल्ल्यावरून उतरून भेटीस आले. भेटीचे समई येकांगी करून अफजल-

* प्रतापगडाच्या पायथ्यास पार नांवाचे खेडें आहे.

ऽ हा घाट चढणें फार त्रासदायक असून तो चढतांना ठिकठिकाणी बसून सरपटत जावें लागतें.

खान जिवे मारला. सीर कापिले. जिवा माहाला व लोक कान्होजी नाईक यांचे पुत्र बाजी सरजाराऊ याणीं युद्धाची शर्त केली. इशारती आवाज प्रताप-गडावरी जाला. तेव्हां कान्होजी नाईक जेवे जमावानिशी व बांदल देखील याणीं पारावरी चालोन घेऊन † लष्करांत मारामारी केली. लष्कर अगदीं बुडविलें. कांहीं पळोन गेले. तेव्हां खंडोजी खोपडा पाडाव जाला. त्यास राजश्री स्वामीनीं शास्त केली. कान्होजी नाईक जेवे व लोक निष्ठा धरून राहिलें त्यांची नवाजीस केलीपवाडा केला त्यामध्ये आहे कीं
“ हनुमंत अंगद रघुनाथाला जेवे बांदल सिवाजीला. ”

मोगलांची स्वराज्यावर धाड



प्राइस्तेखानानें चाकणचा किल्ला हस्तगत करून पुण्यास मुक्काम केला; तेव्हांपासून मोगली सैन्यानें शिवाजी महाराजांच्या ताब्यांतील मुलखांत वारंवार हल्ले करून तेथील लोकांची दुर्दशा करून सोडली. याप्रसंगीं ठिकठिकाणच्या लोकांनीं बायकापोरांना सुरक्षित स्थळीं घाटाखालीं पोहोचवून आपण सावधगिरीनें रहावें, व असें न केल्यास ज्या लोकांना मोगलाच्या कैदेत जाण्याचा प्रसंग येईल त्यांच्या यातनांचें पाप चुकार अधिकाऱ्यांच्या शिरावर येईल असें या पत्रांत समजाऊन सांगितलें आहे.

[खंड १५ ले २७६]

[१५८४ कार्तिक वद्य ७]

माा अनाम सर्जाराऊ जेवे देशमुख ताा रोहिडखेरे. राजश्री सिवाजी राजे सुा सलास सितैन व अरुल. मोगल प्रस्तुत तुमच्या तपियांत धावणीस येताती; म्हणौन जासुदांनीं समाचार आणिला आहे. तरी तुम्हांस रोखा अहडता च तुम्ही तमाम तपियांत गावाचा गाव ताकीद करून माणसें, लेकरे

बाळें, समत तमाम रयेती लोकांस घाटाखाले बांका जागा असेल तेथें पाठ-
विणें. जेथें गनीमाचा आजार पडुचेना ऐशा जागियासी त्यासी पाठवणें.
ये कामास है गै न करणें. रोखा अहडताच सदरहु लिहिणें प्रमाणें अमल
करणें. ऐसियासि तुम्हांपासून अंतर पडिलियावरी मोंगल जे बांद धरून
नेतील त्यांचें पाप तुमचा माथा बैसेल. ऐसे समजोन गांवाचा गांव हिंडोन
रात्रीचा दिवस करून लोकांची माणसें घाटाखाले जागा असेल तेथें पाठ-
वणें. या कामास एक घडीचा दिरंग न करणें. तुम्ही आपली जागा हुशार
असणें. गांवगना हि सडेकडील सेतपोत जतन करावया जे असतील त्यास
हि तुम्ही सांगणें कीं डोंगरवर आसिरा कुबल जागा आसरे ऐस त्यासि
सांगणें व गनीम दुरून नजरेस पडतां च त्याचे धावणीची वाट चुकवून
पलोन जाणें, तुम्ही आपले जागा हुशार असणें. मोर्तब सुद

तेरीख २० माहे रबिलोवल

रबिलावल

रजु सुरानिवांस

सुर सुद

आपल्या मायभूमीचे संरक्षण करणें हें माझें कर्तव्य आहे



षाईस्तेखानाचा पराभव केल्यानंतर नीलप्रभूच्या हस्ते शिवाजी महा-
राजांनीं दक्षिणेंतील मोंगल अधिकाऱ्यास लिहिलें पत्र मॉडर्न रिव्ह्यूत
प्रो. जदुनाथ सरकार यांनीं इंग्रजीत भाषांतररूपानें छापलें आहे. त्याचा
सारांश असा आहे:—

आज तीन वर्षें बादशहाचे मोठमोठे सल्लागार व योद्धे आमचा प्रदेश
काबीज करण्यासाठीं चालून येत आहेत, हे तुम्हां सर्वांस माहीत आहेच.
बादशहा हुकूम फर्मावितात ' शिवाजीचे किल्ले व मूलख काबीज करा. '

तुम्ही जबाब पाठविता ' आम्ही लौकरच काबीज करितों. ' आमच्या ह्या काठिण प्रदेशांत नुसता कल्पनेचा घोडा सुद्धा नाचाविणें काठिण आहे. मग तो प्रदेश काबीज करण्याची गोष्ट कशाला ! भलत्याच खोऱ्या बातम्या बादशहाकडे लिहून पाठविण्यास तुम्हांस लाज कशी वाटत नाही ! कल्याणी वेदरचे किल्ले उघड्या मैदानांत होते ते तुम्हीं काबीज केले. आमचा प्रदेश अवघड व डोंगराळ आहे. नदीनाले उतरून जाण्यास वाट नाही. अत्यंत मजबूत असे साठ किल्ले आज माझे तयार आहेत. पैकीं कांहीं समुद्रकिनाऱ्यावर आहेत. विचारा अफजलखान जावळीवर फौज घेऊन आला आणि नाहक मृत्युमुखी पडला. हा सर्व प्रकार आपल्या बादशहास कां कळवीत नाही. १ अमीरूल उमराव शाइस्तेखान आमच्या या गगनचुंबित डोंगरांत व पाताळास पोचणाऱ्या खोऱ्यांत तीन वर्षे सारखा खपत होता. ' शिवाजीचा पाडाव करून लौकरच त्याचा प्रदेश काबीज करितों ' असें बादशहाकडे लिहून लिहून थकला. ह्या खोडसाळ वर्तनाचा परिणाम त्याला भोवला. ती परिणाम सूर्यास्तासारखा स्वच्छ सर्वांच्या समोर आहे. आपल्या भूमीचें संरक्षण करणें माझे कर्तव्य आहे. आणि तुम्ही कितीहि बादशहाकडे खोऱ्या बातम्या लिहून पाठविल्या तरी मी आपले कर्तव्य बजावण्यास कधीं चुकणार नाहीं.

तळकोकणाची कबजादत व वतन- दारांची व्यवस्था



वतनदार मंडळीवर महाराजांचा बराच कटाक्ष असे. परंतु कित्येक वेळा यांना अनुकूल करून घेण्यापासून बराच फायदा होण्याचा संभव दिसला तेथें त्यांची वतनें कायम ठेवण्याची पद्धति महाराजांनीं अंगिकारिली होती

हे तळकोकणांतील प्रांताची व्यवस्था लावतांना जें धोरण स्वीकारण्यांत आलें त्यावरून व्यक्त होतें. या खेरीज शृंगारपूरचे सुर्वे यांचा बंदोबस्त कोणत्या साली झाला याचा निर्णय या पत्रावरून होण्याजोगा आहे.

खंड २१ पृ. ४ लेखांक ३

श्री

१५८४ वैशाख शु. १४

मसुरल हजरत राजश्री पिलाजी नीलकंठराव सुभेदार नामजाद मामले प्रभावली यासी. सिवाजी राजे दंडवत सुहूरसन इसने सितैन अलफ. साल गुदस्त तळकोकण मुलकाची कबजादत बदल खासा स्वारी तळकोकणांत होऊनु मुलूक कबज जाहला ते वक्तीं शृंगारपूरकर सुर्वे व कोंकणांतील पातशाई अमलदार याणीं बेमानी केली ते नतीजा पोहचोन उधलेन गेले. मुलकांतील रयतीस सरंजामबद्दल वतनदार व रयत यांस सरकारांतून कौल सादर जाहालेवर केसो नायक बिन राघो नाईक मावलंगकर व सारे वतनदार मामले मजकूर सरकारी खिजमतीस हजीर जाहाले. साल मजकुरीं रंगोनाईक बिन केसा नाईक मावलंगकर सरदेमाई मामले मा याणीं किले राजगडच्या मुकामीं हुजूर येऊन अर्ज केला जे आपले सरदेशमुखीचें वतन मामले मा व मामले दाभोले पिडी दर पिडी मातकदम इस्तकबिल पासून ताा सालगुदस्त पावेतो चालत आलें. हालीं तळकोकण साहेबांस अर्जांनी जाले वर साहेबीं सेवकावर मेहरबान होऊन कौल सादर केले यावर आ + + वतनाचे बावे खिजमतीस हाजीर जाहालों. हालीं दिवाणांतून सारी वतनें अमानत जाली. आपले कबिजा हक व लवाजिमा व इनामती अमानत जाल्या. आपण तो साहेबांचे खिजमतीस एकसान असो. साहेबीं मेहेरबान होऊन सेवकाची वतनावर स्थापना केलिया व कुटुंबाम अन देऊन उस्तवारी केलिया उमेद धरून एकसान चाकरी करू; व ये बावे तुझी इलतिमास लिहिली. बाा इलतिमास खातरेस आणून व रयत मासुरीवर नदर देऊन बेकदीम वतनदार याबद्दल नायक मा यास दोनी मामले मा सरदेशमुखी वंशपरंपरेनें करार करून नाईक मा यांस मामले प्रभावलीचे जमाबंदीवर पर्टापछोडी हक लारी २००० दोन हजार रयतनिसबत करार केली असे.

तरी तुम्ही माा माा जमाबंदीवर रयत निसबत सदरहु लारी २००० दोन हजारची सीस्त बसऊन दरसाल नाईक माा देवीत जाणें. दरसाल ताजा सनदचा उजूर न धरणें. मामले दाभोलची पटी पिछाडी हक याची सिस्त होणें. त्यास मामले मााचे अमलदार व वतनदार हुजूर आणविले आहेत ते आलेयावर होईल. या पत्राचा नकल घेऊन असल नाईक मााजवळ परतून देणें. जाणिजे मोर्तब सुद.

तेरीक १२ माहे रमजान

सुरु सुद

मोकासेदाराचें नातें संपलें



[खंड ८, ले ११]

[१५८२ मार्गशीर्ष वद्य ११]

सरंजामी. छ २४ रबिलाखर, सन इहिदे सितैन अलफ. पुणें व इंदापूर व चाकण, सुपें, बारामती ऐसें इनाम हिंदु व मुसलमान यांसी इनाम आहेत. त्यास पेशजी आपणास मुकासा* असतां अफजलखाना आधीं जेणें-प्रमाणें तसलमती ज्यास जें पावत असेल त्यास तेंगेंप्रमाणें देणें, ऐसा तह † केला असे. मोर्तब सुद. मर्यादेंय विराजते.

* महाराजांना पुणें, इंदापूर वगैरे परगण्याचे मोकासे होते व अफजलखानाच्या वधानंतर मोकासेपणाचें नातें विजापूरकराशीं रादिलें नसलें तरी इनामदारांना ज्या रकमा पूर्वी पावत होत्या त्या चालू राहतील असें या जाहीरनाम्याच्या द्वारे कळविण्यांत आलें आहे. षाइस्तेखान पुणें प्रांतांत दाखल झाल्यावेळीं हा निर्णय महाराजांनीं केला आहे. † निर्णय, ठराव.

बाजी घोरपडे व शहाजी



शके १५७० सालीं मुस्तफाखानानें शहाजीस कैद केलें त्या वेळीं बाजी घोरपड्यानें मुस्तफास मनोभावानें मदत केली होती. यामुळें घोरपडे व भोसले घराण्यांत तेव्हांपासून वांकडें आलें; व ते एकमेकांच्या नाशासाठीं झटत असत. पुढें विजापूराहून खवासखान रवाना झाला व त्यास बाजी घोरपडे व वाडीचे सांवत हे मदत करणार ही बातमी शहाजीस कळतांच त्यानें ती आपल्या पराक्रमी मुलास कळविली. आणि घोरपड्यांचें शासन करावें असें सुचविलें. त्याप्रमाणें शिवाजी महाराजांनीं बाजीस धुळीस मिळवून वडिलांची इच्छा पूर्ण केली असें या पत्रावरून दिसतें. तथापि पत्रांतील भाषा कांहीं ठिकाणीं अर्वाचीन भासते व सांवताचा व पोर्तुगीजांचा पराभव झाला तेव्हां शहाजी ह्यात नव्हता. यामुळें या पत्राच्या खरेपणाची शंका येते. कदाचित् हें पत्र शिवाजीनें जिजाबाईस लिहिलें असल्यास बऱ्याच गोष्टींची संगति लागते.

(सावंतवाडी संस्थानचा इतिहास पृ. ७)

श्री

वडिलांचे शेवेसी शिवाजी राजे याणीं चरणावरी मस्तक ठेवून विज्ञापना ऐसीजे. ' बाजी घोरपडे मुखोळकर याणीं स्वधर्म साधणता सोडून यवन दुष्ट तुरुक ह्याचे कृत्यास अनुकूल होऊन दगाबाजीचे हुनरे करून विज्यापुरास येणें घडलें तेथें गुजरला प्रकार निर्वाणचा तो तुम्ही समजलां च आहां. तो हि प्रसंग श्री तुमचा मनोरथ सिद्धीस नेणें व स्वधर्म राज्यवृद्धि करणें म्हणोन पार पडलां. सांप्रत पुन्हा दुर्बुद्धि धरून खवासखान विजापुराहून फौजेसुद्धा रवाना जाहले. त्याचीं हरोळी बाजी याणीं व लखम सावंत व खेम सावंत याणीं प्रतिशापूर्वक जत करून सेना समवेत निघाले, ते तिकडे

१ येथपासून ' सुपुत्र निर्माण आहां ' पर्यंत शहाजीच्या पत्रांतील सारांश.

येत आहेत. तुम्हांस श्रीसांब व अंबा यश देणार पूर्ण आहे. येसमयीं त्यांचे वेढे ध्यावे आण आमचे मनोदय सेवटास नेणार तुम्ही सुपुत्र निर्माण आहां' म्हणोन आज्ञा केली. त्यास बाजी घोरपडे पुढे मुधोळास घरीं कांहीं जमेत-नसीं आले हें कळतांच फौजेनसी आह्मी तेंचक्षणीं स्वारी केली. त्यांचा प्रांत लुटून तळपट जान करून ठाणियास जेरदस्तीत आणिलें. हें जाणोन त्याणीं सर्व जमेतनसीं लढाईस निघाले. युद्ध तारफेचें जाहाले. बाजी मारिले व कितेक खासे लोक पडले. या प्रकारे तो प्रसंग करून लुटून फस्त केले. मत्ता बहुत लागली. पुन्हा आपलेसे करून मुधोळ पंचमहाल आपला करून स्थापिले. यानंतर खवासखान पुढे आला पाहून त्याजवर चाल केली. ते मारीत लुटीत गर्दी केली. खटा होऊन पळू लागले, ते विजापुरास पावविले. यानंतर सावंताचा निशाच करावा म्हणोन त्या प्रांतांत शिरलों तेहि येऊन पावले. मुख्य तळपट करीत चालिलों. ठाणीं व किल्ले तमाम घेतले. सावंत दमोन गेले. गोमंतकराचा आश्रय निघोन फोंड्याचा किल्ला भाडूं लागला. त्यास सुरंग लावून बुरूज उडवून बळ्यानै घेतला. याप्रमाणें एकंदर तें सवस्थान घेतलें. यानंतर फिरंगी याजवर शह देऊन त्याचा प्रांत मारीत चाललों. त्याणीं तह करून तोफा नजराणा पाठविला. सावंत यास तेथें दम न निघे. टोपीकर यास धीर न पडे. त्यांजवरून पितांबर शेणवी कारभारी वकील पाठविले. “ आपण सावंत भोसले कुळीचे आपले पुत्र आहों. सर्फराज करून देसगतऱ्या वतनाची सेवा घेऊन, प्रांताचा ठराव निमे ऐवज व निमे ऐवज सरकारांत वसूल घ्यावा ” ऐसें करून घेतलें. त्याप्रमाणे स्वामींचें पुण्यप्रतापे करून आज्ञे-प्रमाणे घडोन आलों. तें कळावें म्हणोन लि॥ हे विज्ञापना मोर्तब



संरक्षण व संपादन यांचें महत्व एकसारखें



[खं. ८ ले. १०]

श्रीविरदमूर्तिर्जयति

[१५९२ भाद्रपद]

सरंजामी छ रबिलाखर सुगा इहिदे सबैन * अल्फ राजश्री निळोपंत मजमूदार यास वतनीचा कारभार करावयास ठेविलें. माहोली-पासून भिवंडीपावेतां व इंदापूर, पुणें, चाकण कदीम वतनीचा कारभार करावा. यासी पंडित माइलें सहेबासी अर्ज केला कीं “ आजी कामाचे दिवस आहेत. वतनीचा कारभार आणि क कोण्हास सांगावा. आपण बराबरी येऊन दाहा लोक कामें करितील तैसी करून देऊन. गड घेणें पडिलें तरी घेऊन देऊन ” ऐसा अर्ज केला. त्यास साहेबी उत्तर दिधलें कीं “ वतनीं राहाणें हें हि काम थोर आहे. वतनीं राहाणें. येथें तुम्हांस बकशीस इमारतीस पैके पावतील त्यास दरसदे २ दोनीप्रमाणें पावतील ” ऐसे साहेब बोलिलियावरी पंडित माइले बोलिले कीं “ जरी वतनीचें हि काम थोर आहे तरी बहुत बरें. एकानें सिद्ध संरक्षण करावें. एकानें साध्य करावें. दोन्ही कामें साहेब बराबरीनें मानिताती तरी आपण वतनीं राहोन. परंतु इमारतीचे पैके पाववून बकशीस घेणार नाहीं. मोरोपंत त्रिचक व शिवनेर येथे पाठविले आहेत ते गड घेतील व मुलूख घेतील, कामें करितील. साहेब थोर कामास जाताती. तें काम श्रीचे कृपेन होऊन येईल. त्यास राजश्री मोरोपंतांस मेहेरबानीनें पंचवीस फुलें दिधलीं तरी आम्हांस हि वीस फुलें द्यावी. ऐसा साहेबी निश्चय केला पाहिजे. ” त्यावरी साहेबीं ऐसाच तह दिधला.

* येथें खंड ८ मध्ये सितैन असें छापले गेलें आहे. परंतु सितैन ऐवजीं सबैन पाहिजे, असें आंतील मजकुरावरून ठरतें. १ येऊं २ देऊं ३ हें राज-नीतिविषयक मत शिवाजी महाराजांच्या तोंडचें आहे; व या वाक्याची निळो-पंतानें केलेली फोड चांगली मार्मिकपणाची आहे. नवीन संपादन व जुनें राखणें या दोहीची महती महाराज एकसारखी मानीत. ४ शिवाजी महाराज ५ निर्णय

चाकरी करणार नाहीं मदत देऊं




शहाजीच्या हयातीत शिवाजी महाराजांनी विजापूरकराशीं बरोबरीच्या नात्यानें तह केला होता व त्यांत ' आम्ही चाकरी करणार नाहीं, वक्त-शीर मदत देऊं ' असें ठरलें होतें. रघुनाथ पंडितास तंजावरच्या स्वारींत लिहिलेल्या पत्रांत महाराजांनींच वंयकौजीशीं ठरविलेल्या कलमबंदीत या गोष्टीचा उल्लेख केला आहे. (शिवदिग्विजय पृ. ३३०) तो असा:—

१ विजापुराकडून सनदी अम्मल आहे. कांहीं दौलताबादेकडून इकडे येतां त्यांचा अंमल तहांत घेतला. त्याखेरीज जरबेनी कित्येक पाळेगार बसांत आणून, खास अंमल केला. त्यांत इजमायली जमेत कमकसर आहे. तशी विजापूरकराकडे पांच हजार फौजेनिशीं चाकरी करावी लागते. त्यास पांच हजार फौजेनीं चाकरीचें कलम. आमचा त्यांचा तह झाला त्यांत आम्ही चाकरी करणार नाहीं, वक्तशीर मदत देऊं, इमानें इतबारें मेहनत करूं असें तीर्थरूप असतां ठरलें आहे. त्यास चाकरी तुम्हांकडे नाही. सबब चाकरी बदल वक्तशीर काम लागेल त्यासमयीं तुम्ही फौज देत जावी. न दिल्यास त्याचा जाब तुम्हांस विचारूं. खर्च पडेल त्याचा पैसा घेऊं.

१ वरघाटी, हिंगणी बेरडी, देऊळगांव वगैरे पाटिलक्या व देशमुख्या व नाडगौड्या वगैरे वडिलार्जित वतनें आहेत. त्याविशीं तुम्ही बोलूं नये. आम्ही वाहिवाटूं.

दाहाचा मागणी पण मिळाला एक



* आपले बरोबरीचे राजांत श्रेष्ठ, सर्व उमरावांत थोर, काबील कुल महत्कुपेचें पात, मुसलमानी धर्मरक्षक, शिवाजी राजे याणीं बादशाही कुपचे उभेदवार होऊन जाणावें कीं:—

* औरंगजेबाचे शिवाजीस पुरंदरच्या तहानंतर उत्तर.

सांप्रत तुमचें पत्र बहुत नरमाईचें राजे जैसिंग यांचे भेटीबद्दल कळलें. कृत्य माफ व्हावें म्हणोन घेतलेयाचे पाहून गोड (१) ध्यानास आला. यापूर्वीं तुमचें मनांतील हाशील सरकार कामगारांनीं समजाविलें होतें कीं, “ तुम्हीं आपले कृत्यांचा पश्चात्ताप करून, या दौलतीचे आश्रयास येउन तीस किल्ले आपणाकडील इकडील कामगारांचे स्वाधीन करून बारा किल्ले व त्याजखालील एक लक्ष होनांचा मुख्य-निजामशाहीचे किल्ले व मुख्य-पैकीं-त्याच प्रकारें आणखी चार लक्ष होनांचा मुख्य, तळकोकणांतील विजापूरकरांचे इलाख्याचा, जो हालीं तुम्हांकडे चालू आहे व पांच लक्ष होनांचा मुख्य बालेघाटपैकीं, विजापूरचे इलाख्यापैकीं, येणेंप्रमाणें एक-दराचा फर्मान बादशाही मागता व चाळीस लक्ष होन-दरसाल तीन लक्ष प्रमाणें-पेशकशीबद्दल देऊ ” म्हणतां. ऐशीयास तुमच्या गोष्टी-ज्या तुम्ही तूट अदंशा न पाहतां केल्या त्या-माफीजोग्या नाहींत. तथापि राजे जैसिंग याणीं लिहिल्यावरून तें सर्व माफ करून तुमच्या मनोरथाप्रमाणें बारा किल्ले देतो. त्याचा तपशील खाली लिहिला आहे. व त्यांच्या खालचा मुख्य देउन आणखी हुकूम केला आहे कीं जो मुख्य नऊ लक्ष होनांचा त्यापैकीं चार लक्ष होनांचा तळकोकणपैकीं विजापूरकरांचें इलाख्यापैकीं हालीं तुम्हांकडे चालत आहे तो बंदोबस्ताकरिता इकडील सरकारांत आला; सबब बालेघाटी पांच लक्षांचा मुख्य, विजापूर आमचे हातीं येईल त्या आधीं तुम्हीं त्यांजकडून घेतल्यास व चांगलें फौजेमुद्दा राजे जैसिंग यांस मिळोन बादशाही कामांत याचे मर्जीप्रमाणे कोशीस केल्यास, विजापूर फत्ते झाल्यानंतर तुम्ही पेशकसीचे ऐवजाचा भरणा केल्यानंतर, तुम्हांकडे बहाल ठेऊ. हली आमचे (आपले) चिरंजीवास पांच हजारी मनसब

१ नजराणा २ येथपर्यंत महाराजांनीं पुरंदरच्या तहानंतर जैसिंगामार्फत औरंगजेबाकडे पाठविलेल्या अर्जाचा सारांश झाला. यापुढें अर्जाचें उत्तर

३ यावरून महाराजांनीं दाहा लाखाचा मुख्य मागितला होता. पैकीं फक्त एक लाखाची मान्यता दिली; चारास साफ अमान्यता दिली आणि पांचाचे नुस्तें अभिवचन मिळाले.

व पांच हजार स्वार—की एकएकाचीं दोन दोन तीन तीन घोडीं असावीं—याप्रमाणें देऊन, तुम्हांकरितां पोषाख पाठवून, हा फरमान आपले पंजाब्या चिन्हासुद्धां पाठविला आहे. तरी तुम्ही इकडील लक्षांत वागोन बादशाही काम लहान मोठें सुद्धां करून हें सर्व आपले ऊर्जिताचीच गोष्ट असें समजत जावें. छ ५, रबिलावल सन ८ जुलूस मुा सन १०७७ हिजरी.

औरंगजेबाशीं तह



[खंड २० पृष्ठ ४८]

उपरि हजरत पातशाहा जादेसाहेब अलम औरंगाबादेस साहेबसुबा जाला ते वख्ती माहाराज राजश्री सीवाजी राजे यांचा सलाह जाला. आनंदराऊ व प्रतापराऊ दाहा हजारा स्वारांनिशीं चाकरीस दिधले * नीराजी राहूजी वकील हजूर औरंगाबादेस राहिले ते वख्ती अंबाजी तुराफ वादिया यानें पंताजीपंत सरकारकून यांजवळ भीड देखोन त्यांस सटावटा करून राजश्रीजवळ पंताजीपंतांनीं जाहीर केलें कीं ' सुपाचें देशपांडेंपण आपलें आहे. साहेबीं आपणास तें वतन दिधलें पाहेजे. त्यावरी राजश्री

४ औरंगजेबानें शिवाजीस पाठविलेलें हें पत्र व मागें दिलेलीं दोन पत्रें अस्सल नसून भाषांतर आहेत. मूळ पत्रें फारशी आहेत. त्यांचीं हीं भाषांतरें शंभर वर्षांपूर्वीं कोणीतरी केलीं असावीं.

* आप्रा येथाल कैदेंतून सुटून देशीं परत आल्यावर महाराजांनीं दोन वर्षे सभेटाचें बोलणें कायम ठेवलें; व दाहा हजार स्वार बादशाहाच्या तैनातिस देण्याचे कबूल केलें. या कराराप्रमाणें आनंदराव, प्रतापराव व सभाजी यांची रवानगी औरंगाबादेस शाहाजाद्याकडे झाली होती.

राजेसाहेब बोलिलें कीं ' आपण वतनाता कजिया मनास आणीत नाहीं. हें काम औरंगाबादेस साहेबसुबा हजरत बाहादूरशा ओहेत तेथें जाऊन कजिया करून तेथें जो कजिया फईसल तो आपणास मंजूर आहे. ' त्यावरून पंताजीपंती अंबाजी तुराफ औरंगाबादेस पाठविला. तेथें अमानताचा परवाना चाली लाविला. तों खबर औरंगाबादेहून मल्हार विठ्ठल गुमास्ता याणें लिहिली. मग कासीद सुपियासि आला तों गंगाजी मुद्रल हवालदार याचे कचेरीस विठ्ठल महादेऊ व त्रिंबक गोमदेऊ व रामाजी बाबाजी व तिमाजी मल्हार कुळकर्णी कसबाचे करीत होते ते ही बैसले होते तों खबर एकाएकी च आली. मग गंगाजीपंती कागद पाहोन बहुत कष्टी जाले.

लष्करास शिस्तीचा उपदेश



“ ह्या लेखांकांतील सर्व शब्द शिवाजीच्या तोंडचे आहेत. हें पत्र शिवाजीनें सांगितलें व बाळाजी आवजीनें लिहिलें. ह्या पत्राची भाषा कारकुनी नसून साहेबी आहे. शिपाई लोकांनीं अमुक रीतीनें कां वागावें व अमुक रीतीनें कां वागूं नये ह्याची फोड शिवाजीनें शिपायास करून दाखावली आहे. हें पत्र केवळ आज्ञापत्र नाहीं. पत्रांत जरब अतोनात दाखविली आहे. परंतु ती शिपायांच्या हिताची आहे अतें आंतांल मजकूर वाचून शिपायांना हि वाटावें असा ह्या पत्रांत रोख आहे. हा हुकूम कारकुनाचा नसून खुद्द साहेबचा म्हणजे शिवाजीचा असल्यामुळें सैनिकांच्या आदरास तो विशेष पात्र झाला असेल हें उघड आहे. ह्या पत्रांत मराठा व कुणबी असा भेद केला आहे ” असा इ० संशोधक राजवाडे यांचा अभिप्राय आहे.

श्रमिवानी शंकर

खं. ८ पृ. २३

१५९६ वैशाख शुद्ध १५

मशरुल अनाम राजश्री जुमलेदारानी व हवालदारानी व कारकुनानी दिमत पायगो मुक्काम मौजे हलवर्ण ताा चिपळूण मामले दामोळ प्रति राजेश्री शिवाजी राजे सुा अर्बा सन्नै व अलफ. कसबे चिपळूणी साहेबी लष्कराची विले केली आणि याउपरि घाटावरी कटक जावें ऐसा मान नाही. म्हणून एव्हां छावणीस रवाना केलें. ऐसीयास, चिपळूणी कटकाचा मुकाम होता याकरितां दामोळच्या सुबेयांत पावसाळ्याकारणें पागेस सामा व दाणा व वरकड केला होता तो कितेक खर्च होऊन गेला. व चिपळूणाआसपास विलातींत लष्कराची तसवीस व गवताची व वरकड हरएक बाब लागली. त्याकरितां हाल कांही उरला नाही. ऐसैं असतां वैशाखाचें वीस दिवस, उनाळा, हे ही पागेस अधिक. बैठी पडली. परंतु जरूर जालें त्या करितां कारकुनाकडून व गडोगडी गह्या असेल तो देवऊन जैसी तैसी पागेची बेगमी केली आहे. त्यास तुम्हीं मनास माने ऐसा दाणा, रातीब, गवत मागाल. असेल तोंवरी धुंदी करून चाराल. नाहीसैं जालें म्हणजे मग कांहीं पडत्या पावसांत मिळणार नाही. उपास पडतील. घोडी मरावयास लागतील. म्हणजे घोडी तुम्ही च मारिली ऐसैं होईल, व विलातीस तसवीस देऊं लागाल. ऐशास, लोक जातील, कोणही कुणब्याचे-थील दाणे आणील, कोणही भाकर, कोणही गवत, कोणही फाटे, कोणही भाजी, कोणही पाले, ऐसैं करूं लागलेंत म्हणजे जीं कुणबीं घर धरून जीव मात्र घेऊन राहिले आहेत ते हि जाऊं लागतील. कितेक उपाशी मरायला लागतील म्हणजे त्याला ऐसैं होईल कीं मोगल मुलकांत आले त्याहून हि अधिक तुम्हीं ! ऐसा तळतळाट होईल ! तेव्हां रयतीची व घोडियांची सारी बदनामी तुम्हावरी येईल. हें तुम्हीं बरें जाणून, सिपाई हो अगर पावखलक हो, बहुत यादी धरून वर्तणूक करणें. कोणही पागेस अगर मुलकांत गांवोगांव राहिले असाल त्याणीं रयतेस काडीचा अजार द्यावयाची गरज नाही. आपल्या राहिल्या जागांतून बाहीर पाय घालाया गरज नाही. साहेबी खजानांतून वाटणिया पदरीं घातलिया आहेत. ज्याला

जें पाहिजे, दाणा हो अगर गुरें दोरें वागवीत असाल त्यांस गवत हा, अगर फाटें, भाजीपाले व वरकड विकावया येईल तें, रास घ्यावें, बाजारास जावें, राम विकत आणावें. कोण्हावरी जुळूम अगर ज्याजती अगर कोण्हासी कलागती करावयाची गरज नाहीं. व पांगेस सामा केला आहे तो पावसाळा पुरला पाहिजे. ऐमे तजवीजीनें दाणा रातीच कारकून देत जातील तेणें-प्रमाणें च घेत जाणें; कीं उपास न पडतां रोजवराज खायला सांपडे आणि होत होत घोडीं तवाना होत ऐसें करणें. नसती च कारकुनासी धसपस कराया, अगर अमकें च द्या तमकें च द्या ऐसें म्हणाया, धुंदी करून खासदारकोठींत, कौठारांत शिरून लुटाय़ा गरज नाहीं. व हालीं उनाळ्याला आहे तइसें खलक पागेचे आहेत, खण घरून राहिले असतील व राहातील, कोण्ही आगश्या करितील, कोण्ही भलते च जागा चुली रंधनाळा करितील, कोण्ही तंबाकूला आगी घेतील, गवत पडिल आहे ऐसे अगर वारें लागलें आहे ऐसें मनास ना आणिता म्हणजे अविस्वाच एखादा दगा होईल. एका खणास आगी लागली म्हणजे सारे खण जळोन जातील. गवताच्या लहळ्यास कोणीकडून तरी विस्तो जाऊन पडला म्हणजे सारें गवत व लहळ्या आहेत तितक्या एकेएक जाळीं जातील. तेव्हां मग कांहीं कुणबियांच्या गर्दना मारल्या अगर कारकुनांस ताकीद करावी तैसी केली तन्ही कांहीं खण कराया एक लाकूड भिळणार नाहीं, एक खण होणार नाहीं; हें तो अवघियाला कळते. या कारणें, वरी ताकीद करून, खासे खासे असाल ते हमेशा फिरत जाऊन, रंधनें करिता, आगश्या जाळिता, अगर रातीस दिवा घरांत असेल, अविस्वा च उंदीर वात नेईल, ते गोष्टी न हो. आगीचा दगा न हो. खण, गवत वांचेल तें करणें. म्हणजे पावसाळा घोडीं वाचलीं. नाहीं तर मग, घोडीं बांधावीं नलगेत, खायास घालावें नलगे, पागा च बुडाली !!! तुम्हीं निसूर जालेत !!! ऐसें होईल. याकारणें तपशिलें तुम्हांस लिहिलें असे. जितके खासे खासे जुमले-वार, हवालदार, कारकून आहा तितके हा रोखा तपशिलें ऐकणें, आण हुशार राहणें. वरचेवरी, रोजाचारोज, खबर घेऊन, ताकीद करून, येणें-प्रमाणें वर्तणूक करितां ज्यापासून अंतर पडेल, ज्याचा गुन्हा होईल,

बदनामी ज्यावर येईल, त्यास,—मराठ्याची तो. इज्जत वाचणार नाही, मग रोजगार कैसा ?—खळक समजो जास्ती केल्यावेगळ सोडणार नाही. हें बरें म्हणून वर्तणूक करणें. छ १२ सफर.

अष्टप्रधानांची व मुख्याधिकाऱ्यांची कामे



श्री

कानूजावर्तो राज्याभिषेक शके १ आनंद नाम संवत्सरे ज्येष्ठ वद्य १३ त्रयोदशी भोमवासरे.

मुख्य प्रधान यांणीं सर्व राजकार्य करावें. राजपत्रावर शिक्षा करावा. सेना घेऊन युद्धप्रसंग व स्वारी करावी व तालुका ताब्यानांत स्वाधीन होईल त्याचा रक्षून बंदोबस्त करून आज्ञेत वर्तावें. सर्व सरदार सेना [यांणीं] याजबरोबर जावें. त्यांणीं सर्वासमेत चालावें. येणेंप्रमाणें मोर्तब कलम १.

सेनापती यांणीं सर्व सैन्य संरक्षण करून युद्धप्रसंग स्वारी करावी. तालुका स्वाधीन होईल तो रक्षून हिशेब रुजू करून आज्ञेनें वर्तावें. फौजेच्या लोकांचें बोलणें बोलावें. सर्व फौजेचे सरदार यांणीं त्याजबरोबर चालावें. मोर्तब कलम १.

अमात्य यांणीं सर्व राज्यांतील जमाखर्च चौकशी करून दसरदार, फडणीस [हे] यांचे स्वाधीन असावे. लिहिणें चौकशीनें आकारावें. फडणिसी चिटणिसी पत्रांवर निशाणें करावें. युद्धप्रसंग करावे. तालुका जतन करून आज्ञेत चालावें. मोर्तब. कलम १.

पंडितराव यांणीं सर्व धर्माधिकार, धर्म, अधर्म पाहून शिक्षा करावी.

१ नियमावली २ अमलांत, अधिकारांतील ३ निशाणी, चिन्ह

शिष्टांचें सत्कार करावे. आचार, व्यवहार, प्रायश्चितपत्रें होतील त्यांजवर संमत चिन्ह करावें. दानप्रसंग, शांति, अनुष्ठान तात्काळ करावें. मोर्तब कलम १.

सचिव यांणीं राजपत्रें शोध करून अधिक, उणें अक्षर मजकूर शुद्ध करावा. युद्धप्रसंग करून तालुका स्वाधीन होईल तो रक्षून आज्ञेत वर्तावें. राजपत्रांवर चिन्ह संमत करावें. मोर्तब कलम १.

न्यायाधीश यांणीं सर्व राज्यांतील न्याय, अन्याय मनास आणून बहुत धर्म करून न्याय करावे. न्यायाचीं निवाडपत्रें यांजवर संमत चिन्ह करावें. मोर्तब. १.

मंत्री यांणीं सर्व मंत्रविचार राज्यकारणें यांतील सावधतेनें विचार करावे. आमंत्रण, वांकनिसी त्यांच्या स्वाधीन. तालुका जतन करून युद्धादि प्रसंग करावे. राजपत्रांवर संमत चिन्ह करावें. मोर्तब कलम १.

सुमंत यांणीं परराज्यांतील विचार करावा. त्यांचे वकील येतील त्यांचे सत्कार करावे. युद्धादि प्रसंग करावे राजपत्रांवर संमत चिन्ह करावें. मोर्तब कलम १.

चिटणीस यांणीं सर्व राज्यांतील राजपत्रें लिहावीं. राजकारणपत्रें, उत्तरे लिहावीं. सनदा, दानपत्रें वगैरे महालीं हुकुमी यांचा जाबता फडणिसी अलाहिदा त्याप्रमाणें लिहावीं. हातरोखे, नाजूकपत्रें, यांजवर मोर्तब अथवा खास दस्तक मात्र; वरकडांचा दाखला चिन्ह नाहीं. चिटणीसांनींच करावें मोर्तब. कलम १.

फौजेचे सबनीस बक्षी यांणीं सर्व फौजेची हजेरी चौकशी करावी. यादी करून समजवावें. रोजमुरा वाटणें, सत्कार करावा, युद्धादि प्रसंग करावा. मोर्तब. कलम १.

सेनाधुरंधर यांणीं विनी करावी, आघाडीस जावें, फडफर्मास करावी, लूट करणें, मना करणें, चौकशी, ताकीद त्यांजकडे. पुढें असून सेना रक्षण करावी. मोर्तब. कलम १.

किल्ले, कोट, ठाणीं, जंजिरे येथील कायदे करून दिले त्याप्रमाणें हवालदार, सुभेदार, कारखानीस, सबनीस, सरनौबत, तटसरनौबत, लोक यांचे

जाबते करून दिले त्याप्रमाणें चालून सावधतेनें स्थळें रक्षार्वात. तोंगिरी बदली हुजूरून व्हावी. बेजमी नेमणूक तालुकेदार यांजकडे. दरवाजा, कित्या [यांजवर] हवालदार याचा हुकूम, शिके त्याच्या नांवचे. कार-खानिशी, सबानिशी, जाबता अलाहिदा असे. मोर्तब. कलम १

मुभे मामले तालुकदार यांस ज्याजकडे जें नेमलें तें त्याणीं जाबत्या-प्रमाणें चालावें. हुजूरचे दरखदार चिटणीस, फडणीस, मुजूमदार यांच्या इतल्यानें चालून हिशेब गुजराव. मोर्तब. कलम १.

बारामेहालचे अधिकारी याणीं आपापलें काम दुरुस्त राखून हिशेब आकारून दफतरांत गुजरावें. मोर्तब. कलम १.

दैरूणी म्हालचें कामकाज दिवाण नेमून दिले त्याणीं सर्व पाहून करावें. चिटणीस, फडणीस याणीं आपलाले दरखाचे कागद लिहावे. त्यांजवर निशाणाचिन्ह दिवाणांनीं करून त्यास समजून मोर्तब. कलम १.

आठरा कारखान्यांचे अधिकारी याणीं खासगीचे अधिकारी यांच्या इतल्यांत चालून दफतरी हिशेब गुजरावे. मोर्तब. कलम १.

आवादारखाना चिटणीस यांजकडे सरफखाना मुद्रां अधिकार सांगितला. मजालसी, विडे, अत्तरगुलाब व हारतुरे, फळफळावळ, खुषबई खरेदी जमाखर्च याणीं करून हिशेब दफतरी गुजरावा. मोर्तब. कलम १.

पोतनीस याणीं पोते जमाखर्च लिहिणें करावें. नजरपेशकसी जमा करावी. पोतदार याणीं पारख करावी. मोर्तब. कलम १

पागा जुमलेदार, सरदार याणीं कैद करून दिली त्याप्रमाणें चालून सेनापति व प्रधान यांच्या समागमें कामकाजें करावीं. मोर्तब. कलम १.

अष्टप्रधान यांजकडे पेटे व तालुके व स्वारीस जाणें त्यांस दरखदार सर्व

४ दूर करणे, काढून टाकणे ५ बारामहाल: पोते, कोठी, पागा. दरजी, टंकसाळ सौदागिरी, इमारत, हवेली, पालखी, थडी, चौबीना, शरी महाल ६ अंतःपुर जनानखाना ७ जलस्थान, येथें स्वच्छ पाणी गार व सुवासिक करून ठेवावयाचें ८ बिज्याचें साहित्य ठेवावयाचें स्थळ

हुजूरच्या नांवें, त्यांच्या दाखल्यांनीं पत्रव्यवहार करावा. स्वारीस जावें त्यांस मुतालीक करून दिले त्याणीं सर्व व्यवहार चालवावा. हुजूर राहावें. कलम मोर्तब. १.

एकूण कलमें वीस. मोर्तब.

ब्राह्मण म्हणून कोण मुलाहिजा करतो ?



[खंड ८]

श्री शंकर प्रसन्न


१५९६ माघ शु० ३

पृ. २७

मशहूरुल हजरत राजश्री शिवाजी विनायक सुवेदार व कारकून सुवे मामले प्रभावळी. प्रती राजश्री शिवाजी राजे दंडवत. सुहुरसन खमम सबैन व अलफ. दौलताखान व दरिया सारंग यांपां ऐवज व गह्ना राजश्री मोरो-पंत पेशवे याणीं वराता सुवे मजकुरावरी दिवल्या. त्यांस तुम्हीं कांहीं पावले नाही, म्हणोन कळों आलें. त्यावरून अजब वाटले कीं ऐसे नादान थोडे असतील !!! तुम्हांस समजलें असेल कीं याला ऐवज कोठें तरी ऐवज खजाना रसद पाठविलिया मजरा होईल म्हणत असाल. तरी पद्मदुर्गे वसवून राजपुरीच्या उरावरी दुसरी राजपुरी केली आहे. त्याची मदत व्हावी, पाणीं फाटीं आदिकरून सामान पावावें, या कामास आरमार बेशीनें पावावें, तें नाही. पद्मदुर्गे हबशी फौजा चौफेर जेर करीत असतील. आणि तुम्हीं ऐवज न पाववून, आरमार खोळवून पाडाल ! एवढी हराम-खोरी तुम्हीं कराल. आणि रसद पाठवून मजरा करूं म्हणाल, व्यावरी साहेब रिशतील कीं काय ? हे गोष्ट घडायची तऱ्ही होय न कळे कीं हबशियांनीं कांहीं देऊन आपले चाकर तुम्हांला केले असतील ! त्या करितां ऐसी बुद्धी केली असेल ! तरी ऐशा चाकरांस ठीकेठीक केले

पाहिजेत ! ब्राह्मण म्हणून काण मुलाहिजा करूं पाहतो ? याउपरि तऱ्ही त्यांला ऐवज व गह्या राजश्री भोरोपतीं देविला असे तो देवितलिल. तो खजाना रसद पावलियाहून अधिक जाणून तेणेंप्रमाणें आदा करणें कीं ते तुमची फिर्याद न करीत व त्यांचे पोटास पावोन आरमार घेऊन पद्म-दुर्गाचे मदतसि राहात तें करणें. याउपरि बोभाट आलियाउपरी तुमचा मुलाहिजा करणार नाहीं. गनीमाचे चाकर, गनीम जालेस, ऐसें जाणून बरा नतीजा तुम्हास पावेल. ताकीद असे. रवाना छ २ जिल्काद.

सनातनधर्म व महाराष्ट्रधर्म



सनातनधर्माच्या विरुद्ध भक्तिमार्गाचा उदय होऊन मराठ्यांच्या मनाचा कोतेपणा नाहीसा झाला व तेणेंकरून चोहोबाजूनें स्वतंत्र होण्याची उत्कट इच्छा मराठ्यांच्या मनांत बाणली व मराठ्यांनीं स्वराज्य स्थापिलें अशी कार्यकारणपरंपरा कैलासवासी महादेव गोविंद रानडे यांनी आपल्या “ मराठ्यांच्या सत्तेचा उत्कर्ष ” या ग्रंथांत लाऊन दाखविली आहे. तिचें खंडन करतांना रा. राजवाडे ह्मणतात [खं. ४ प्रस्तावना पृ. ११५-११६]:—

बौद्धधर्माचें प्राबल्य उत्कट होऊन सर्व भारतवर्ष त्या धर्माच्या आवरणानें गुरफटून जात असतां श्रीमच्छंकराचार्याचा उदय होऊन सनातन धर्माची स्थापना इसवी सनाच्या सहाव्या, सातव्या व आठव्या शतकांत हिंदुस्थानाच्या व महाराष्ट्राच्या बऱ्याच भागांत झाली. ह्या तीन शतकांत भारत वर्षांतून बौद्धधर्माचें निष्कासन यद्यपि बहुतेक झालें तत्रापि बौद्धधर्मासारखाच जो जैनधर्म तो गुजराथेच्या उत्तरेस व महाराष्ट्राच्या दक्षिणेकडील कोल्हापूर वगैरे प्रांतांत दहाव्या व अकराव्या शतकापर्यंत प्रबल होता. बाराव्या शतकाच्या सुमारास जैनधर्माच्या विरुद्ध लिंगायतांचा पंथ

व मानभावांचा पंथ महाराष्ट्रांत सुरु झाला. जैनांच्या, लिंगायतांच्या व मानभावांच्या संसर्गाने सनातन धर्माच्या गोटांतील लोकांच्या हि मनावर कांही परिणाम झाले व त्यापैकी कांहींनी भक्तिमार्ग, उपासनामार्ग ह्या नांवाखाली मोडणारी सनातनधर्माची एक निराळीच शाखा स्थापिली. ह्याच शाखेला संतमंडळीचा अथवा संताळ्याचा भक्तिपंथ म्हणून म्हणतात. जैन, लिंगायत व मानभाव ह्यांच्यांत कमजास्त प्रमाणाने जातिभेद व्यवहारांत मानीत नाहीत. संताळ्यांत विठोबाच्या मंदिरांत तेबढा जातिभेद मानीत नाहीत. व्यवहारांत मानतात. ह्या भक्तिपंथाची स्थापना महाराष्ट्रांत तेराव्या शतकांत झाली. संताळ्याची ही स्थापना झाल्यावर कांही कालाने देवगिरी येथील मराठ्यांचे राज्य नष्ट झाले व यवनांची सत्ता महाराष्ट्रांत तीनशे वर्षे म्हणजे १३१८ त देवगिरी घेतल्यापासून १६१९ त अहमदनगरची मनसबगिरी शहाजीला मिळे तो पर्यंत बहुतेक अव्याहत चालली. ह्या तीन शतकांत संताळ्यांचेच प्राबल्य महाराष्ट्रांत फार होतें. संत झटला म्हणजे अत्यंत पंगुपणाचा केवळ मूर्तिमंत पुतळाच होय. इहलोक हा संताचा नव्हेच. राजा कोणा असो, सारा कोणी घेवो, संताला त्याचे कांही नाही. असल्या ह्या संत मंडळीच्या हातीं विचाराची दिशा जाऊन महाराष्ट्र तीन शतके पंगु बनून राहिले. सनातनधर्माला त्रासून महाराष्ट्रांतील लोकांनी जी धर्मक्रांति केली तिचे स्वरूप हें असें होतें. ह्या धर्मक्रांतीने धर्मोन्नति व राष्ट्रान्नति होण्याचे एकीकडेच राहून उलटी धर्मावनती व राष्ट्रान्नति मात्र झाली. कालांतराने यवनांच्या अमलाखाली पायमल्ली झालेली पाहून मराठ्यांचे डोळे उघडले. ह्या पंगु संताळ्याचा त्यांना वाट आला आणि सनातनधर्माकडे, गोब्राह्मण प्रतिपालनाकडे व चातुर्वर्ण्याकडे त्यांनी पुनः वाव घेतली. ह्या उपरतीच्या वेळीं रामदास-स्वामी, रंगनाथस्वामी, मोरयादेव वगैरे सनातनधर्माभिमानी विचारी साधु पुरुष उत्पन्न झाले; व महाराष्ट्रांस महाराष्ट्रधर्माचा उपदेश करते झाले....

.....संताळ्याच्या उपदेशाने महाराष्ट्रांत नवीन जोम आला म्हणून न्यायमूर्ति रानडे म्हणतात तो खरा प्रकार नसून समर्थानी काढिलेल्या नवीन रामदासी पंथाच्या उपदेशाने तो चमत्कार घडून आलेला आहे.

सहिष्णुता हें संतांचें व्रत पडलें. तेव्हां गाईचा वध झाला, ब्राह्मणाचा छळ झाला, धर्माचा उच्छेद झाला तरी संतांची सहिष्णुता कांहीं चळली नाहीं. सर्वस्वाचा नाश झाला तरी आपलें कांहींच गेलें नाहीं ही संतांची बालंबाल खात्री. अशांच्या हातून राष्ट्राची राजकीय उन्नति व्हावी कशी ? तोच समर्थांचा उदय होण्याच्या सुमारास काय प्रकार झाला तो पहा. आपल्याला कांहीं मिळवावयाचें आहे, गोब्राम्हणाचें प्रतिपालन करावयाचें आहे, सनातन धर्म स्थापावयाचा आहे, स्वराज्याची प्राणप्रतिष्ठा करावयाची आहे असे प्रवृत्तिपर विचार लोकांचे मनांत उत्कटत्वेकरून बाणू लागले व राजकीय उन्नति होण्यास प्रारंभ झाला. ह्या राज्यक्रांतीला समर्थानीं उपदेशिलेल्या महाराष्ट्रधर्म कारण झाला, संतांचा निवृत्तिमार्ग कारण झाला नाहीं.

श्रीसमर्थानीं स्वहस्ते लिहिलेलें पत्र



श्रीरामसमर्थ

श्री संप्रदायाचीं कागदपत्रें

पृ. १

उत्तमगुणाळंकृत रघुनाथभक्तिपरायेण परोपकार राजमान्य राजश्री रघुनाथभट गासांवी यांसां. स्नेहपूर्वक सूचना. तुमचा निरोप घेउनु हेलवाकीहून स्वार जालों ते सुखरूप चाफलास पावलों. संकल्पाची समारादना हि जाली. पुढें शरीराचा उपचार हि हळु हळु होतों. तुमचें मन मजबुरी

१ रघुनाथभट हे श्रीसमर्थांचे उपाध्ये होते.

२ या वेळीं समर्थांचे वय ६७ वर्षांचे हांते, त्यांना हळवाकच्या घळींत हिंवा ताप जडला होता व त अद्याप पूर्णपणें त्यांतून बरे झाले नव्हते असें दिसतें.

बहुत आहे ते तुमचे आवडीच्या गुणें कल्याण होईल ऐसें नेमस्त चिन्ह दिमत्तें. आपणे ते कर्कष सीतलाईमध्ये बहुत चि श्रम पावलों तो माझा सकळ श्रम घेउनु मज निरोप दिधला तो उपकार देव जाणें. येविसी चीत चमत्कारलें ते पत्री किती म्हणौनु लिहावे ; माझे भरिष्ट तुम्ही घेऊन मज उष्ण देशासी पाठविले, हा उपकार श्रीरघुनाथजीस जाला. मज रघुनाथजी वेगले कांणही जिवलग नाही. आपण जाला समाचार रघुनाथजीस विदित केला. याउपरी माझे ठायी तुम्ही आहा. रघुनाथ कृपचा प्रत्यये तुम्हास आल्यावरी प्रचीतीसीं कलों येईल, बहुत काये लेहावें ; वेदमूर्ती दिवाकर भट गोसांवी तेथे आल्यावरी तुम्ही माझा समाचार घेयासी ये प्रांतास आले पाहिजे. स्नेह बहुत असों दीजे. हा पत्तार्थ हे इतुके म्या आवडीच्या कळवळ्यानें लिहिलें आहे. मनेमन साक्ष असेल. परंतु तुम्हास उपचारसा वाटोन रजीस होल तरी न होणें. जैसा दिवाकरभट तैसे तुम्ही, हा इत्यर्थ आहे. बरें कललें पाहिजे. तुमचा आमचा येकांत प्रसंग जाल्यावरी मग ऐसें लिहिता न ये, म्हणौनि ये संधीमधे प्रसंग फावला पुढें फावेना म्हणौनि लावे करुन लिहिलें. वरकड इतर भाव मनामधें असेल तरी रघुनाथ साक्ष असे. तुम्ही रंजीस न होणें आणि जें आहे तें लिहिलें यामधे मिथ्या स्तुती नाही. तुम्ही सर्वश आहा. तुमचे जे काही आहे ते सकल माझें चि आहे. म्या मज माझ्या मनास येईल तैसें लिहिलें येथे तुमचें काये गेले ; कांहीं चिंता न कीजे. तुम्ही आमचे चि आहा, तुम्ही आम्ही सकल देवाचे आहों. शरीरभेदावरी न जाणे. अंतरस्थिति पाहिल्या उपरी कलो येईल.

३ दिवाकर भट रघुनाथभटाचे व्याही ४ विस्तारानें किंवा सुद्धाम जासुदाबरोबर



समर्थ-शिवाजी परिचय



श्रीगुरुभक्तपरायण मोक्षश्रिया विराजित दिवाकर गोसावी या प्रति भास्कर गोसावी नमस्कार विनंति. उपरि श्रीचे उछाहास होनु पनास भिक्षेस मिळाले ते भानजी गोसावी बराबर पाठविले. पावतील. शिवाजी राजे याजकडे भिक्षेस गेलों. त्यानीं विचारिलें “ तुम्ही कांठाल ? कोण ? कोणाठिकाणीं असतां ? ” त्यावरून आम्हीं बोललों कीं “ आम्ही रामदासी. श्रीसमर्थीचे शिष्य. चाफळास हों. ” मग ते बोलले कीं “ ते कोठे राहतात ? व मूळ गांव कोण ? ” त्यावरून मी सांगितलें कीं “ गंगातीरचे जांबचे राहणों. प्रस्तुत चाफळास मठ करून श्री देवाची स्थापना करून उछाह मोहोछव चालू करून आम्हा सर्वास आशा कीं “ तुम्ही भिक्षा करून उछाह करीत जावा. ” सांगितल्यावरून आम्ही हिंडत आहों ” असें बोलतां राजेश्रीनीं दत्ताजीपंत वाकेनिवीस यास ‘ प्रति-वर्षी श्रीउछाहास दोनशे होनु देत जाणे ’ ह्मणून पत्र पाठविलें तें हो + + स येतील. कलवे फाल्गुन शुभा २ शके १५८० * हे विनंति.

[सज्जनगड व समर्थ रामदास पृ. ११०]

समर्थ-शिवाजी भेट



श्रीराम

श्रीरामदासस्वामी

श्रीगुरुभक्त परायण राजमान्य राजेश्री दिवाकर गोसावी यांसी. प्रति-पूर्वक केशव गोसावी नमस्कार उपरि येथील कुशल. आपण पत्र पाठ-

* शके १५७६ पासून दहावर्षें शिवधरच्या घळींत दासबोध लिहिण्यासाठी श्रीसमर्थानीं बसण्याचा संकल्प केल्यानंतर दिवाकर गोसावी चाफळच्या मठासाठीं भिक्षामागण्यास शिवाजी महाराजाकडे गेला होता त्याची हकीमत या पत्रांत आहे.

विलें तें पावलें मजकूर समजला. राजेश्री शिवाजीराजे भोसले हे समर्थाचे भेटीस येणार म्हणोन लिहिलें तें समजलें. मी येणार होतों. परंतु माझी प्रकृति फार बिघडली. येणें होत नाहीं. मी इकडून अकास येणेंसाठी लिहिलें. परंतु अकाचे हि येणें व्हावयाचे नाहीं. गांवीं भानजी गोसावी तेथे असतील. राजे यांची पहिलीच भेट * आहे. वाडीचे लोकांस खट-पटेस आणावें. उपयोग होईल. झाडी बहुत आहे इकडून उदईक तिवक गोसावी व विठ्ठल गोसावी व दत्तात्रय गोसावी उदईक पाठवून देतो. श्रीचे उत्साहास भिक्षेचे धान्य जें मिळालें तें अश्वत्थ भट मसुरकर या समागमे पाठविलें. दत्ताजी पंताकडून दोन शे होतु उत्साहास पाठविले. ते आले असतील लोभ करावा. मिती चैत्र वद्य. १ शके १५९४ हे विश्वसि.

[सज्जनगड व समर्थ रामदास पृ. ११२]

चाफळ संस्थानास मिळालेली छत्रपतींची सनद.



श्री. १६०० अश्वीन शु० १०

श्रीसद्गुरुवर्य, सकळतीर्थरूप, श्रीकैवल्यधाम, श्रीमहाराज, श्रीस्वामिचि सेवेसी. चरणरज शिवाजीराजे यांनीं चरणावर मस्तक ठेऊन विज्ञापना जे-मजवर कृपाकरून सनाथ केले. आज्ञा केली की, तुमचा मुख्यधर्म, राज्य-साधन करून, धर्म स्थापना, देवब्राम्हणांची सेवा, प्रजेची पीडा दूर करून, पाळण, रक्षण करावें; हें व्रत संपादून त्यांत परमार्थ करावा. तुम्ही जें मनीं

* ' पहिलीच भेट ' या शब्दावरून श्रीसमर्थ व शिवाजी महाराज यांची यापूर्वी गांठ पडली नसावी असा. तर्क प्रो. गो. चि. भाटे यांनीं केला आहे परंतु या मठास महाराजांनीं दिलेली ही पहिली भेट असा अर्थ करणेंच जास्त सयुक्तिक दिसतें.

धराल तें श्री सिद्धीस पावील. त्याजरून जो जो उद्योग केला व दुष्ट तुरुख लोकांचा नाश करावा, विपुल द्रव्यें करून राज्यपरंपरा अक्षय चालें ऐसीं स्थळें दूर्घट करावी, ऐसें जें जें मनीं धरिलें तें तें स्वामीनी आशीर्वादाप्रमाणें मनोरथ पूर्ण केलें. याउपारि राज्य सर्व संपादिलें. तें चरणीं अर्पण करून सर्व काळ सेवा घडावी ऐसा विचार मनीं आणिला. तेव्हां आज्ञा जाली की, “ तुम्हांस पूर्वी धर्म सांगितले तेच करावें. तीच सेवा होय. ” ऐसें आज्ञापिलें. यावरून निकट वास घडून, वारंवार दर्शन घडावें; श्रीची स्थापना कोठें तरी होऊन सांप्रदाय, शिष्य-भक्ती विस्तीर्ण घडावी ऐमी प्रार्थना केली. तेही आसमंतात् गिरिगव्हरी वास करून, चाफळीं श्रीची स्थापना करून सांप्रदाय शिष्य दिगंत विस्तीर्णता घडली. त्यास चाफळीं श्रीची पूजा, महोत्सव, ब्राह्मणभोजन, अतिथि, इमारत सर्व यथासांग घडावें. जेथें जेथें श्रीच्या मूर्ति स्थापन जाहल्या तेथें उत्सव, पूजा घडावी. यास राज्य संपादिलें त्यांतील ग्रामभूमी कोठें काय नेमावी ते आज्ञा व्हावी. तेव्हां आज्ञा जाली की, ‘ विशेष उपाधीचें कारण काय ? तथापि तुमचे मनीं श्रीची सेवा घडावी हा निश्चय जाहला. त्यास यथावकाशें जेथें जें नेमावेसं व टेल तें नेमावें व पुढें जसा सांप्रदायाचा व राज्याच्या वंशाचा विस्तार होईल तसें करीत जावें. ” या प्रकारें आज्ञा जाहली. यावरून देशांतरी सांप्रदाय व श्रीच्या स्थापना जाहल्या त्यास ग्रामभूमीची पत्रें करून पाठाविली. श्रिसंनिध चाफळीं एकशे एकवीस गांव सर्वमान्य व एकशे एक-विस गांवीं आकरा विटे प्रमाणें भूमी व आकरा स्थळीं श्रीची स्थापना जाहली. तेथें नैवेद्य, पूजेस भूमी, आकरा विघेप्रमाणें नेमिली आहे. ऐसा संकल्प केला आहे तो सिद्धीस नेण्याविषयीं विनंति केली. तेव्हां संकल्प केला तो परंपरेनें शेवटास न्यावा ऐसी आज्ञा जाहली. त्यावरून सांप्रत गांव व भूमी नेमिले. तपशीलः—


१ मौजे चाफळ, मौजे नाणेगांव.....वगैरे गांवें ३३.

२ मौजे दहीफळ बुहुक, परगणें ढवळी श्रीश्रेष्ठाचे समाधीकडे देहे. २

३ गांव गंना जमीन विघे चारशे एकोणीस.

धान्य, गहूरा हरजिनसी खंडी १२१ एकशें एकवीस एकूण वंदोवस्त सर्वमान्य गांव तेहतीस व जमीन बिघे गांवगन्ना चारशे एकुणीस व कुरण एक श्रीचे पूजा, उत्साहाबद्दल संकल्पांतलि सांप्रत नेमिलें व उत्साहाचे दिवसास व इमारतीस नक्ती ऐवज व धान्य समयाचे समयास प्रविष्ट करीन येणेंकरून अक्षय उत्साहादि चालविण्याविषयी आज्ञा असावी. राज्याभिषेक शके ५, कालयुक्ताक्षि नांम संवत्सरे अश्विद शुद्ध दशमी, बहुत काय लिहिणें हें विज्ञापना.

मराठे लोकांचें गोमटे व्हावें



हें पत्र मुघोळच्या मालोजी घोरपड्याला शिवाजी महाराजांनीं लिहिलें आहे. शहाजी राजे भोसलें यांना कैद करणारा जो बाजी घोरपडे मुघोळकर त्याचा मुलटा मालोजी घोरपडे. या पत्रांतील “ बहुत काय लिहिणे ” हें वाक्य समातीस स्वतः शिवाजी महाराजांनीं लिहिलें असावें असें सुप्रसिद्ध इतिहास संशोधक वि. का. राजवाडे यांचें मत आहे. हें पत्र वडोद्यांतील चिटणीसांच्या दप्तरांतलें आहे. [मरस्वतीमंदीर]

श्रीमहादेव

१५९८ फाल्गुन.

राजश्री मालोजी राजे घोरपडे यांसीः—

अखंडित लक्ष्मी आलंकृत राजमान्य प्रति राजश्री शिवाजी राजे जोहार. उपरि. पूर्वीं निजामशाहीतून आमचे बाप कैलासवासी महाराज इमराईम आदिलशाहा पादशाहाचे कारकीर्दीस इकडे आले. त्यास, ईमराईम आदिल-शानें पादशाही कारभाराचा मदार महाराजाचे सिर्री टाकिला. तेव्हां महा-

राजांनै हा विचार कीं, पादशाही मदारे आपले हातास आला असतां आर्षी तों आपले जातीचे लोक मराठे यांला हातीं धरून सरदारकी करून पोटे भारीतात ते पादशाही वजीर करावे, पादशाही कामें यांजकडून करऊन नामांश होय, इजती थोर पावेत तें करावें. म्हणून तुमचे बाप बाजी घोर पडे सरदारकी करून होते ते आणून पादशाहास भेटऊन पादशाही वजीर केले. त्या दिवसापासून तुमच्या बापाच्या हातें व तुमच्या हातें पादशाहीचीं कामें होत आलीं. पादशाहांनीं तुमचें चालावेलें. ऐशा तीन पिढ्या पादशाहाच्या, दोनी पिढ्या तुमच्या जाल्या. ऐशियास, महाराजांनै तुमच्या बापास इतकें बरें केलें हें स्मरण न धरून, जेव्हां कांहीं मुस्तफाखानानें महाराजास दस्त करावेलें तेव्हां तुमचे बाप बाजी घोरपडे हमी होऊन महाराजास दस्त करून मुस्तफाखाचे हातीं दिल्लें. त्या दिवसापासून तुमच्या घराण्याचा व आमच्या घराण्याचा दावा वाढत चालिला. तो कित्येक झगडियांत तुम्हीं आमचे लोक मारिलें व आम्ही तुमचे लोक मारिले. आदिकरून तुमचे बाप बाजी घोरपडे यांला आमचे लोकीं झगडियांत मारिलें. ऐसा परस्पर दावा चालिला होतां. ऐशियास सांप्रति राजकारण वर्तमान तरीः-दक्षणेचे पादशाहा तीन, निजामशाहा, आदिलशाह, कुतुबशाह. त्यामध्ये निजामशाही पादशाही बुडाली ते समई निजामशाही उमदे वजीर होते त्यांनीं आदिलशाही दरगाहशीं रुजुवाती करून आपणास रोजगारास जागा केला. हालीं आदिलशाही बहलोलखान पठाणीं धेतली. पादशाहा लहान लेकलं, नांव मात्र, ते. आपले कैदेत ठेविले आहेत. आणि तख्त व छत्र विजापूरचा कोट पठाणानें कबज केला आहे, कांहीं गुबारून मिळाला नाहीं. ऐशियास, दक्षणेचे पादशाहीस पठाण जाला, हे गोष्टी बरी नव्हे ! पठाण बळवला म्हणजे एका उपरि एक कुली दक्षिण्यांची घरें बुडवील, कोण्हास तगो देणार नाहीं, ऐसें आम्हीं समजोन हजरत कुतुबशाहा पादशाहा यांसी पहिलेपासून रुजुवात राखिली होती. त्यावरून सांप्रत हजरत कुतुबशाहांनीं मेहरवानी करून 'हुजूर भेटीस' येणें म्हणून दस्तखत सुबारक व

दस्तपंजियानसी फर्मान सादर केला. त्यावरून आम्ही येऊन हजरत कुतुब-शाहाची भेटी घेतली. भेटीचे समई पादशाही आदर्ब आहे की शिरभोई धरावी, तसलीम करावी. परंतु आम्ही आपणावरी छत्र धरिले असं ही गोष्ट कुतुबशाहास मान्य होऊन शिरभोई धरणे व तसलीम करणे हे माफ केले. पादशाहा तिकडून आले; आम्ही इकडून गेलो. पादशाहांनी बहुतच इज्जती होऊन, गळ्यास गळा लाऊन भेटले. आम्हास हातीं धरून नेऊन जवळीं बैसाविले. कितीएक मेहेरवानी जाहीर केली आणि कुतुबशाहाचा व आपला घटी बरेपणा करून घेतला. याउपरी राजकारण विषई हजरत कुतुबशाहांनी महादण्णापंतांस व आम्हांस एकाचित करून ऐसा तह केला की, जो काय उभयवर्गीं तह द्यावा तो आपण कबूल करावाच. ऐसा कुल मनसबा व मदार आम्हावरी टाकिला आहे की, 'आपली पादशाही जितकी वाढवूं ये तितकी वाढवणें, पठाणाची नस्तनावूद करणें; दक्षणाची पादशाही आम्हा दक्षणीयांच्या हातीं राहे तें करावें' म्हणून. त्यास हा मनसुबा ये प्रसंगी आमचे हातास आल्याउपरि आम्ही हाच विचार केला की जे कांहीं आपलें जातीचे मराठे लोक आहेत ते आपले कटांत घेऊन कुतुब-शाहासी त्यांची रुजवात करावी, दौलत देवावी, त्यांचें हातें पादशाही काम घेऊन पादशाहाची पादशाही दरार्ज करावी, आणि तुम्हा लोकांच्या दौल-ताहि चालेत, घरें राहेत, तें करावें. आपल्या जातीच्या मराठिया लोकांचें बरें करावें हें आपणास उचित आहे ऐसे मनावरी आणून तुमचा आमचा वडिलापासून दावा वाढत आला तो आम्ही मनांतून टाकून, निःकपट होऊन, तुम्ही मराठे लोक, कामाचे, तुमचें बरें करावें ऐसे मनीं धरून, हजरत कुतुबशाहासी बहुत रीती बोलोन, तुम्हांस हजरत कुतुबशाहाचा कौलाचा फर्मान घेऊन पाठविला आहे. तरी तुम्ही कुलीन, आमचा भरोसा मानून, देखत पत्र, हरएक उपाये, पठाणापासून निघोन मजलदरमजल भागानगरास आम्हांपाशीं येणें. त्यास, तुम्ही तरी स्वार होऊन व मजल-दरमजल यालच. परंतु आपला कुली खुलासा, नेमस्त मुदा व इतबारी

हेजीब बहुत सत्वर पुढें पाठवून देणें. कीं, तुम्हांहुन पुढें चार दिवस आम्हांपासीं यावे ऐसा पाठवून देणें. म्हणजे हजरत कुतुबशाहास अर्ज करून दौलतेचे नेमस्त करून, कौलाचा फर्मान दस्तपंजेमुबारक घेऊन फर्मान व लुगडी मोहताप तुम्हांस पाठऊन देऊन. ते घेऊन, येऊन, आमचे हातें हजरत कुतुबशाहास भेटणें. ए प्रसंगीं ऐसें तुमचे दौलतीचें काम मजबूत करून देतो कीं, पुढें बहुत बरें केलें ऐसें तुम्हीं आठवावें; तुमचे पुत्रपौत्र आठवीत, व दौलत थोर होए व हजरत कुतुबशाहाचे काम तुमचे हातें होऊन ये ऐसा समय आहे. ऐशियास तुम्ही कदाचित ऐसा विचार कराल कीं आदिलशाहाचें आपण दो पिढींचे वर्जीर आणि आतां विजापुराकडून कुतुबशाहींत राजेयांचे बोले कैसें जावें ? तरी, जे समई खवासखान धरिला, विजापूरचा कोट पठाणें घेतला, विजापुरचा पादशाहा धाकटा आहे त्याला कैदेंत ठेविलें तेंच समई पादशाही बुडाली ! विजापूर पठाणाचे हातास गेलें ! आतां आदिलशाही कैची ? आणि उगीच तुम्ही तेथें आपली आदिलशाही आहे म्हणोन गुतून राहिले आहां ! जरी पठाणाचीच चाकरी करोन राहो म्हणाल, तरी, पठाण कांहीं तुम्हांस थोर दौलत देणार नाहीं. आणि पठाणास तरी हजरती कुतुबशाहा व आम्ही व तमाम दखणी मिळोन चालोन घेऊन बुडवीतच आहों ! तुम्ही मराठे लोक आपले आहा तुमचें गोमटें व्हावें म्हणून पष्टच तुम्हांस लिहिलें असें. जें काय तुम्हास पठाण देतो त्याची दुगुणी आम्ही कुतुबशाहापासून तुम्हास देवातच असो, किंवा ह्याहून अधिकहि होऊन येईल तरी करून देऊच. सर्वप्रकारें तुमचें गोमटें करून. एविशीं आम्हापासून अंतर पडे तरी व मागील दावियाचा किंतु मनांतून टाकिला एविशीं आम्हांस श्री ——देवीची आण असे तुम्हीं निःसंदेह होऊन येणें. हेजीब आपला पुढें पाठविणें; त्या हातीं, आम्हांसी घरोबियानें बरें वर्तावें, मागील दावियाचा किंतु मनांतून टाकिला, ऐसें आपला आराध्य व कुळस्वामी असेल त्याची शपथ लिहून पत्र हेजिबा हातीं पुढें पाठवून देणें. आम्ही सर्व प्रकारें तुमचें गोमटें करावयासी अंतर पडो न देऊन. बहुत काय लिहिणें.



छत्रपति शिवाजी महाराज

[पृ. १००.

- (१) धर्मो रक्षति रक्षितः १४ नमो भगवते वासुदेवाय ॥ १॥
- (२) धर्मो रक्षति रक्षितः १४ नमो भगवते वासुदेवाय ॥ १॥
- (३) धर्मो रक्षति रक्षितः १४ नमो भगवते वासुदेवाय ॥ १॥
- (४) धर्मो रक्षति रक्षितः १४ नमो भगवते वासुदेवाय ॥ १॥
- (५) धर्मो रक्षति रक्षितः १४ नमो भगवते वासुदेवाय ॥ १॥
- (६) धर्मो रक्षति रक्षितः १४ नमो भगवते वासुदेवाय ॥ १॥
- (७) धर्मो रक्षति रक्षितः १४ नमो भगवते वासुदेवाय ॥ १॥

गृहकलह बरा नव्हे



श्री महादेव कुलस्वामिनी

श्री सहस्रायु चिरंजीव अखंडीतलक्ष्मीअलंकृत राजश्रिया विराजित राजमान्य राजश्री व्यंकोजी राजे प्रति राजश्री शिवाजी राजे, आशीर्वाद. येथील श्रेम जाणोन स्वकीय कुशल लेखन केलें पाहिजे. उपरि कैलासवासी साहेबी* कैलासवास केला, त्यास आज तेरा वर्षे जाली. महाराजांचे पैके व जडाव व हत्ती व घोडे व मुद्दख अवघे ही राजश्री रघुनाथपंती तुम्हांला राज्यावर बसवून संपूर्ण राज्य तुमचें हातीं दिलें. ऐशियास आमचा अर्धा-वांटा तेरा वर्षे तुम्हीं च खादला. आम्हीं जरी तुम्हांजवळीं मागावें, तरी बहुत दूर होतां. बऱ्या बोलें तुम्हीं देणार नव्हां; म्हणून तेरा वर्षे सबुरी केली. मनामध्ये ऐसा विचार केला की, बरें, महाराजांचे पुत्र ते ही आहेत, खाती खात मालाचे धनी च आहेत. जे समयी आम्हाला पावेल, ते समयी आम्हीं वेव्हार सांगोन घेऊं; असें मनीं धरोन होतां. ऐशियास राजकारणप्रसंगें आम्ही कुतुबशहाचे भेटीस भागानगरास गेलों. तेथून कर्नाटकांत गेलों. चंजीस आलों. चंजी घेतली व येल्लूर तर्फेचा मुद्दख घेतला, व सदर खानास (शेरखानास ?) झगड्यांत मोडून गर्दीत मेळविलें. खानाचे हातीं मुद्दख होता तेवढा ही घेतला. त्यावरी मजल दर-मजल कावेरीतीरास गेलों. तेथून तुम्हांस पत्रें लिहिली कीं, राजश्री गोविंदभट गोसावी व राजश्री काकाजीपंत व राजश्री निळोबा नाईक व राजश्री रंगोबा नाईक व तिमजी यक्षियार राज असे भले लोक आम्हां-पाशी पाठविणें, म्हणून तुम्हांला बहुतां रीतीं लेहून पाठविले. त्यावरून सदरहू भले लोक आम्हांपाशी पाठवून दिले. त्या भल्या लोकांशीं बहुत रीतीं धरोबियाचा व्यवहार सांगून, आमचा अर्धा वांटा आम्हांस बऱ्या

बोलें द्या, म्हणून सांगून पाठविलें. व त्या बराबरी राजश्री वालंभट गोसावी राजश्री कृष्ण ज्योतिपी, व कृष्णाजी शेखजी असे आपले तफेंने भले लोक दिले. हे भले लोक तुम्हांजवळीं जाऊन बहुतां रीती बोललें की, गृहकलह करूं नये. आपला अर्धा वाटा मागतात तो द्यावा. असें बोललें. परंतु कष्टबुद्धि तुम्हीं ऐसी मनीं धरिली की, या समयांत आम्हीं थोर राजे जालो आहों. आम्हांसी आपण खांसा भेटीस येऊन आम्हां जवळ नरमी बहुत दाखवावी, आणि आमचा वाटा बुडवावा. तेरा वेंपें सारें राज्य आपण च खादलें. पुढे ही आपण च सारें राज्य खावें, अशी बुद्धि मनीं धरून, वाट्याचा निवाड्याचा तह न करितां आपण खांसा च आमचे भेटीस आले. यास आमची व तुमची भेट जाहली. त्याउपरी आम्हीं बहुतां रीती तुम्हांसी बोलिलो, की आमचा अर्धा वाटा द्या. परंतु तुम्ही वाटा द्यावा हा विचार मनीं धराचना. मग जरूर जाहले, की तुम्ही धाकटे भाऊ, आपण होऊन आमचे भेटीस आल्यास तुम्हाला धरावें आणि मागावा, ही गोष्ट थोरपणाचे इज्जतीमध्ये लायख नव्ह. यानिमित्त तुम्हाला चंजाउरास जाण्याचा निरोप दिला. तुम्ही चंजाउरास गेली. त्याउपरी गृहकलह वाढवूं नये, वाढावल्याने पहिले युगी पांडव कौरव बहुत कष्टी जाले, ते मारी भारताची कथा मनात आणून, गृहकलह वाढविलिशां उभय पक्षां कष्टी होईजे, ऐस मनांत जाणून, राजश्री शामजी नाईक व राजश्री कोन्हेरीपंत व शिवजी शंकर यां हातीं मागें बहुतां रीती सांगून पाठविले, की तुम्ही व आम्ही वाटे करून वेळूं; परस्परें समाधानें राहूं. परंतु तुम्हीं दुयोधनासारखी दुष्ट बुद्धि धरून संधि न करावा, युद्ध करावें, ऐसें च मनीं धरिलें. ऐशियास आम्हांला रायगड प्रांतें बहुत कांहीं कार्य होतें. यानिमित्त चिरंजिव संताजी भोमले, राजश्री रघुनाथपंत व राजश्री हंबीरराव असे ते प्रांतीं ठेऊन आम्ही स्वार होऊन तोरगळ प्रांतास आलों. येथें अशी खबर ऐकिली की तुम्हीं तुरुक लोकांच्या बुद्धीस लागून. आमचे लोकांशीं झगडा करावा, ऐसें मनीं धरून, आपली सारी जमैंत एकवट करून, आमचे लोकावर पाठवून दिलेली. ते वालगोडपुरास आले. तुमचे लोक चालून आल्यावर, तुमचे आमचे लोकांत थोर झगडा जाला. तुमचे

लोक पराजय पावले. प्रतापजी राजे, व भिकाजी राजे व शिवाजी डवीर ऐंसे तिथे धरिले, व कितीएक लोक मारिले, कितीएक लोक पळून दाणादाण होऊन गेले. ऐसा समाचार ऐकिला. हें ऐकून बहुत नवल ऐंसे वाटलें कीं कैलासवामी महाराज, त्यांचे तुम्ही पुत्र, बहुत थोर लोक, ऐंसे असून कांही विचार करीत नाहीं, व धर्माधर्म विचारीत नाहीं. ऐंसे अमतां कष्टी व्हाल याचें नवल काय ? तुम्ही म्हणाल कीं, कैसा विचार करावा ? तरी ऐसा विचार करावा होता कीं, अधर्मे करून तेरा वरें आपण सारें राज्य खादलें तें खादलें; आतां अर्धा वांटा मागतात, तो त्यांचा त्यांला द्यावा, आणि आपण सुखी राहावें. ऐसा विचार करावा होता. दुसरा विचार करावा होता, कीं श्रीदेवाची व श्रीची कृपा त्यांवरी पूर्ण जाली आहे. दुष्ट तुरुकांला ते मारितात. आपल्या सैन्यांत तुरुक लोकच अमतां जय कैसा होतो, आणि तुरुक लोक कैसे वाचूं पाहतात. हा विचार करावा होता; आणि युद्धाचा प्रसंग पाडावा नव्हता. परंतु दुर्योधनासारखी बुद्धि करून युद्ध केले आणि लोक मारविलें तें जाहलें. पुढें तरी हट्ट न करणें. तेरा वरें तुम्हीं सारें राज्य खादलें तें खादले. याउपरी कित्येक प्रांत आमचे आम्हीं घेतले असेत. अरसी, वंगरुळ, कोलार, हमकोट, शिराळकोट व किरकोळ जागे व चंजाऊर असे जे जागे तुमचे हातीं उरले आहेत, ते आमचे लोकांच हाती देणें; आणि जमेत, पैका व जडाव व हत्ती व घोडे यांचा अर्धा वांटा देणें. ऐसा विचार करून आम्हांशीं संधि करणें तुम्हीं, ऐसा निर्मलपणें संधि केलिया, आम्ही आपणापासून तुंगमंद्रेअल्याड पन्हाळ प्रांतें तीन लक्ष होनाची दौलत देऊं. अथवा आम्हां जवळील दौलत तुम्हांला मानना तरी कुतुबशाहास अर्ज करून त्यापासून तुम्हांस तीन लक्षांची दौलत देऊं. असे दोनही विचार तुम्हांस लिहिले आहेत. यां दोनहीमधील एक मनीं धरून मान्य करावें. दहाचें हातीं न देणें. आपल्या आपल्यांत आपण कलह करावा आणि कष्टी व्हावे याचें कांहीं प्रयोजन नाहीं. याउपरी तरी आमचा आपला संधि व्हावा ऐशी बुद्धि मनीं धरून वांटियाचा व्यवहार निर्गमून टाकणें, आणि सुखी राहणें. गृहकलह बरा नव्हे. आम्ही रीतीनें वडीलपणें आजवरी तुम्हांला सांगितलें, आतांही सांगतों.

ऐकाल तरी बरें. तुम्ही सुख पावाल. न ऐकाल तरी तुम्हीच कष्टी व्हाल. आमचें काय चालतें ? व्हूत काय लिहिणे. ” (मोर्तब)

[इतिहाससंग्रह. तंजा. राजघराणें. पृ. ३६]

उत्तर वयांत वैराग्य धरावें



श्री.

“ श्रियासह चिरंजीव अखंडित-लक्ष्मी-अलंकृत राजश्रिया विराजित राज-मान्य राजश्री महाराज व्यंकोजी राजे प्रती राजश्री शिवाजी राजे आशीर्वाद. येथील क्षेम जाणोन स्वकीय कुशल लेखन करणे विशेषः—कित्येक दिवस जाले, तुमचें पत्र येत नाहीं. याकारितां समाधान वाटत नाहीं. सांप्रत राजश्री रघुनाथपंती लिहिलें कीं तुम्हीं आपले ठायीं उदासवृत्ति धरून पहिले सारखे आपले शरीर संरक्षण करीत नाहीं. सणवार उत्सवादिक हें हो कांहीं करीत नाहीं. सेना बहुत आहे. परंतु उद्योग करून कार्यप्रयोजन करवावें हें हो कांहीं करीत नाहीं. वैराग्य धारिलें आहे. एखादे तर्थाचे ठायीं बसून कालक्रमणा करूं, ऐशा गोष्टी सांगतां म्हणोन विस्तारें लिहिलें होतें. तरी या गोष्टी आम्हांस बहुत अपूर्व वाटल्या कीं, कैलासवासी स्वामींनीं कसे कसे प्रसंग पडले ते निर्वाह करून, यवनांच्या सेवा करून, आपल्या पुरुषार्थें बाजी संवारून, उत्कर्ष करून घेतला. शेवट बरा निर्वाह केला. तें सर्व तुम्हीं जाणतां. त्यांच्या साह्यतेस त्यांच्या बुद्धि—युक्ति सर्व ही तुम्हांस उपतिष्ठोन त्यापासून शहाणे जाले आहां. त्याउपरी आम्हीं ही जे जे प्रसंग पडले, ते निर्वाह करून कोणे तऱ्हेन राज्य मिळविलें, हे जाणतां व देखत आहां. असें असोन तुम्हांला असा कोणता प्रसंग पडला जे इतक्यांच्याचमध्ये आपल्या संसाराची कृतकृत्यता मानून, नसतें वैराग्य मनावरी आणून, कार्यप्रयोजनाचा उद्योग सोडोन, लोकांहातीं रिकामपणीं द्रव्य खाऊन, नाश

करवणें व आपल्या शरीराची उपेक्षा करणें; हें कोण शहाणपण व कोणती नीति ? व आम्ही तुम्हांस वडाल मस्तकीं असतां चिंता कोणे गोष्टीची आहे ? याउपरी सहसा वैराग्य न धरितां मनांतून विषण्णता (काढून) कालक्रमणा करीत जाणें. सणवार, उत्साह पूर्ववत करीत जाऊन तुम्हीं आपलें शरीरसंरक्षण बरें करीत जाणें. जैमिनी सेवक लोकांनां रिकामें न ठेऊन, कार्यप्रयोजनाचा उद्योग करून, त्यांपासून सेवा करून, पुरुषार्थ व कीर्ति अर्जणें. तुम्ही त्या प्रांते पुरुषार्थ करून संतोषरूप असल्या, आम्हांस समाधान व श्लाघ्य आहे कीं कनिष्ठ बंधु असे पुरुषार्थी आहेत. रा. रघुनाथ पंडित त्या प्रांती आहेत. ते कांहीं इतर नव्हेत. आपले पुरातन. तुम्हांसी कोणे रीतीनें वर्तावें हें निपुण जाणतात. आम्हांस मानितात तैसें तुम्हांस मानितात. आम्हीं त्यांचे ठायी विश्वास ठेविला आहे. तैसा विश्वास तुम्ही ही ठेवून, कार्यप्रयोजनास परस्परे अनकूल व साह्य होऊन वर्तत जाणें. पुरुषार्थ व कीर्ति अर्जणें. रिकामें बैसोन, लोकांहातीं नाचीज खावून काल व्यर्थ न गमावणें. कार्यप्रयोजनाचे दिवस हे आहेत. वैराग्य उत्तरवयीं कराल तें थोडे. आज उद्योग करून आम्हांस ही तमासे दाखविणें. बहुत काय लिहिणें. तुम्ही मुक्त असा. ” (मोर्तब. मर्यादेय विराजते.)

[इतिहाससंग्रह—तंजावरचें राजघराणें. पृ. ४२]

जिजियापट्टीच्या निषेधार्थ औरंगजेवाम पत्र



अकबरानें बंद केलेली जिजियापट्टी औरंगजेवानें पुनः सुरू केली याबद्दल औरंगजेवास निषेधप्रदर्शक व झणझणीत भाषेत लिहिलेंलें असें एक पत्र पाठ-विण्यांत आलें. या पत्राचा लेखक कोण यासंबंधी ऑर्म, टॉड, प्रो. सर-कार धगेरे ग्रंथकारांनीं मेवाडचा राणा यशवंतसिंग, उदेपूरचा राणा राज-

सिंग, शिवाजी महाराज आणि संभार्जा अर्शी निरनिराळीं नांवे सुचविली आहेत.परंतु 'सातारकर महाराजांच्या बखरीत दिलेल्या या फारशी पत्राच्या विस्तृत गोपवाच्यावरून हे पत्र शिवाजी महाराजांनीं लिहिलें असावें असें दिसतें. ' मआसिर-इ-अलमगिरी ' नांवाच्या फारशी ग्रंथांत दिलेल्या तारखेवरून जिजियापट्टी शके १६०१ च्या वैशाखांत सुरू केली असें ठरतें. तेव्हां त्यानंतर लौकरच हे पत्र लिहिलें गेलें असावें:—

नेकीची इच्छा करणाऱ्या, सत्यवचनी शिवाजीस ईश्वराची कृपा व पादशाहाची मेहेरवानी हे सूर्याप्रमाणें प्रसिद्ध आहे. त्याचा धन्यपणा मानून नंतर पत्र लिहितों कीं प्रालब्धयोगानें हुजुरून निरोपाशिवाय आलों परंतु. यथायोग्य आहे. सेवेसि हजर आहे. ही चांगली सेवा उत्तम प्रकारें हिंदुस्तान व इराण व तुराण व रूम व शाम येथील पादशाहास व उमराव व मोंगल व राजे व राणे यास वगैरे लोकांस जाहीर आहे. त्यापेक्षा आपलें अंतःकरण समुद्राप्रमाणें आहे. त्यास हें विदितच जाहलें असेल. याजकरितां किती गोष्टी आबालवृद्धाच्या कल्याणास्तव लिहिल्या जातात. आम्ही इकडे आल्यावर पादशाई खजिना रिकामा जाहाला व मारें द्रव्य खर्च जाहाले. याजकरितां हिंदु लोकांपासून जेजिया पट्टीचे द्रव्य उत्पन्न करून पादशाईचा क्रम चालविला आहे असें ऐकण्यांत आलें. त्यास पूर्वी अकबर पादशाहा याणीं बावन वर्षे पादशाही केली. यामुळें एकंदर हिंदु वगैरे लोकांचे धर्म चांगले चालले व ते धर्मस्थापनेविशी मदत ठेवीत होते. सबब ' जगद्गुरु ' असी त्याची कीर्ति जाहाली. व त्यास हरएक स्थळीं यश येत होतें. पुढें नुरोदिन झ्यांगीर पादशाहा याणीं बेवीस वर्षे ईश्वरी लक्ष ठेऊन पादशाई केली. नंतर स्वर्गास पोहोचले. उपरांत शहाजहान साहेब किराण पादशाहा याणीं बत्तीस वर्षे पादशाहाई करून कीर्ति मिळविली. जो पुरुष जिवंत असतां लौकिकवान व माघे ज्याची कीर्ति त्याजला अचल लक्ष्मी प्राप्त जाहाली असें आहे. तेव्हां "पादशाहा याणीं जेजियापट्टी घेण्यास ते समर्थ होते, परंतु सारे लहान मोठे जन ईश्वराचे आहेत" असें जाणोन त्याणीं कोणावर जुलूम केला नाही. याजकरितां सर्वांचे मुखी त्यांची स्तुति आहे. ज्याची जसी नेत तसी त्यास

वरकत. त्या पादशाहायाचो दृष्ट प्रजेचे कल्याणावर होती. व आपले कारकीर्दीस कितीएक किले व मुख्य गेले. बाकी राहिले ते हि जातात. रयत लोक खराब आहेत. व सौदागर पुकारा करितात की हरएक माहालचें उत्पन्न लाखास एक हजार येणें कठिण जाहलें आहे. पादशाहाचे घरी दरिद्राचा वास जाहला. तेव्हां पदरचे मंडळीची अवस्था कळतच आहे की कितिएक लोकांस पोटास मिळत नाही. त्याजवर जेजियापट्टी म्हणोन हिंदुलोकांवर आपण कर वसविला. तो मुलगा जाहला म्हणजे दहा रुपये व मुलगी जाहली म्हणजे पांच रुपये असा चक्र वसविला. या प्रकारचे करण्यांतच पुरुषार्थ पादशाहा समजतात. व तैमूर पादशाहाचें नांव बुडवितात असें जाहलें आहे. व कुराणांत ईश्वर जगाचा व मुसलमानाचाच आहे येविसी वाईट अगर चांगलें हे दोनी ईश्वरानें निर्माण केलें आहे हे रद्द करून महेजतीत यवन लोक बांग देतात व देवाल्यांत हिंदुलोक घंटा वाजवितात. याजकरितां कोणाचे धर्मावर दोष ठेविल्यास ईश्वरानें लिहिलें तें रद्द केल्यासारखें हाते. न्यायाचे मार्गानें जेजियापट्टीचा कायदा केवळ गैर. ज्यावर जुलूम जाहाला, त्याण खेद करोन “ हाय, हाय ” म्हणोन मुखानें धूर काढिल्यास त्या धुरानें जितके लौकर जळेल तितके अग्नी जलदीनें जळतां इसबदास (:) जाळणार नाही, ऐमे आहे. याजवर हिंदु लोकांस पीडा करण्यांतच धर्म आहे असें मनांत आले असल्यास राजा राजसिंग याजपासून जेजियापट्टी अगोघर घ्यावी. मग इकडून देण्यास कठीण नाही. परंतु गरीब मुंग्या चिलटा सारखे आहेत. त्यास उपद्रव करण्यांत मोटेपणा नाही. पदरची मंडळी अग्नी गवतानें झाकितात हें आश्चर्य वाटतें. राज्याचा सूर्य प्रतापाचा उदयचळापामून तेजस्वी असो. *

[वार्षिक इतिवृत्त शके १८३७ पु. १६६]

* बखरीतून घेतलेला हा उतारा व टोंड किंवा सरकार यांनी इंग्रजांत दिलेली अवतरणें यांत नांवासंबंधीच्या एक दोन ठिकाणाव्यतिरिक्त कोठें हि फरक नाही.

महाराष्ट्रवर्णन



अदमास अडीचशे वर्षांपूर्वी वेंकटाध्वरि नांवाच्या कर्नाटकी पंडिताने ' विश्वगुणादर्शचंपू ' नांवाच्या संस्कृत ग्रंथांत तत्कालीन लोकस्थितीचे विहंगमदृष्ट्या वर्णन केलें आहे. त्यांत प्रत्येक प्रश्नांची अनुकूल वाजू विश्व-वसु नांवाच्या गंधर्वानें व प्रतिकूल वाजू कुशानूनें वर्णन केली असून यांच्या संभाषणांत गुजराथ, महाराष्ट्र, आंध्र व कर्नाटक या देशांचें व तेथील लोकांचे गुणदोषवर्णन मार्मिक रीतीनें आणलें आहे. महाराष्ट्रांतील लोक-स्थिती सांगतांना तेथील ब्राह्मण वैदिकधर्म व वेदाध्ययन या विषयी उदा-सर्ग असून फार्शी, उर्दू वगैरे यावनी भाषा शिकतात; यवनांची सेवा कर-तात, खोटे जमाखर्च लिहितात व थोड्या विद्येवर पांडित्याचा आव घालितात; त्याचप्रमाणें इतर जाती म्हणजे मराठे ठिकठिकाणीं हिंडून लुटालूट करतात वगैरे दोष दाखविले आहेत पण विश्वावसूनें ' हे दोष अंशतः खरे आहेत असें मान्य केलें तरी त्यांच्यातहि अन्तर्मुख दृष्टीचे व धर्मबुद्धीचे ब्राह्मण आहेत व मराठ्यांनीं पराक्रम गाजविला नसता तर ब्राह्मण व हिंदुधर्म यांचा भरतखंडांतून उच्छेद झाला अमता हें लक्षांत आणून त्यांच्या दोषा-वर पांघरूण घालणेंच योग्य आहे ' असें म्हटलें आहे.

विश्वावसुः—

महाराष्ट्राभिख्यो मधुरजलसांद्रो निरुपमः ।

प्रकाशो देशोऽयं सुरपुरनिकाशो विजयते ॥

गृहस्था यत्रामी गुणजलधयः केऽपि विभवेः ।

समृद्धःश्रद्धातो मुदुरातिथिपूजां विदधते ॥

कुशानुः—

अपारैर्व्यापारैरहहिह नयन्तो दशदिशा ।

स्वयस्नातोः संध्यां विदधति न जानु स्वसमये ॥

त्यजन्तः स्वां वृत्तिं द्विजकुलभवा ग्रामगणकी ।
 भवंतो हंताऽमी कथमपि च जीवंति बहवः ॥
 उपनयनविवाहावुत्सवैकप्रधानौ ।
 कलिविभवत एषां कालभेदानभिज्ञौ ।
 विजहाति न कदाचिद्वेदपाठैकयोग्ये ।
 वयसि च यवनानीवाचनाभ्यासमेते ॥
 अज्ञानामविरामलौकिकवचो भाजामभीषां पुनः ।
 मन्त्रोच्चारण एव पर्यवसितं मौनव्रतं कर्मसु ॥
 ग्रामायव्ययलेखनेन नयतां कालानशेषानहो ।
 पारंपर्यत इदृशामिह नृणां ब्राह्मण्यमन्यादृशम् ॥
 कुक्षेः पूर्त्यै यवननृपतेभृत्यकृत्यानि कर्तुम् ।
 विक्रीणीते वपुरपि निजं वेतनैरेतदास्ताम् ।
 विप्रो भूत्वाप्यहह गणनानैपुणैर्वचयित्वा ।
 स्वर्णस्तेयं रचयति पुनः स्वामिनां पोषकानाम् ॥
 वेदैर्व्यासः स इह दश यो वेद वेदाक्षराणि ।
 श्लोकं त्वेकं परिपठति यः स स्वयं जीवै एव ।
 आपस्तंबः स किल कलयेत्सम्यगौपासनं यः ।
 कष्टं शिष्टक्षतिकृतिकलौ काश्यपमृच्छति विद्याः ॥
 विस्वावसुः—किं अरे भुंसुरेषु एवं दोषमुद्धोषयासि ।
 अत्रापि संति बहवः कालिताग्निहोत्राः
 शास्त्रार्थबोधकुशलाः किल शांतिमन्तः ॥

२ कुलकर्णकी व जमाखर्ची कारकुनीचा धंदा ३ लग्नं व मुंजी केवळ
 उत्सावाच्या दृष्टीने व केव्हां तरी उरकून घेतात ४ वेदाध्ययनाच्या वयांत-
 यावनी लिपी व भाषा पढाविण्यांत गर्क असतात ५ पोट भरण्या साठी यवनरा-
 जाची नोकरी करतो ६ वेदाची दहा अक्षरें येणाऱ्याला हे लोक व्यासाचा
 अवतार समजतात ७ बृहस्पति ८ अग्नीची उपासना ९ शिष्टांची हानी
 करणारा आचार १० ब्राह्मणांत

अन्तर्मुखाः सततमात्मविदो महान्तो ।
 निर्धूतबाह्याविषया निगमोर्ध्वनिष्ठाः ।
 शुचिर्भूताः स्नानैः श्रुतिहितपुराणोक्तानियमात् ।
 अपूतानां स्पर्शानवहितहृदोऽमी विजहतः ।
 सुराभ्यर्चो कृत्वा शुचिकृतमदन्त्यन्नमनघम् ।
 महाराष्ट्रे देशे विलसति महानेष हि गुणः ॥
 चमूनेर्यमनेन वा जनपदाधिकारेण वा ।
 द्विजव्रजउपव्रजन् प्रभुपदं महाराष्ट्रजः ।
 न वृत्तिमिह पाठ्यद्यदि धरासुराणां ततो ।
 भवेद्यवनवोष्टितं भुवनभेतदब्राह्मणम् ॥

कृशानुः— अस्वेवमथाप्यत्रत्यानां आद्येतरवर्णानां पुनरतिदुः-

सहं चेष्टित पश्य ।

देशेदेशे लंपटाः पर्यटन्तो भंजभंजं ब्राह्मणादीनशेषान् ।

हारं हारं हन्त सर्वस्वमेषां पापा एते स्वोदरं पूरयन्ति ॥

विश्रावसुः— सत्यमेवं तथापि एतेषां चेष्टितं सहनीयम् । तथाहि ।

मायाचुंचुतया भयावहगतिः प्रत्यर्थिपृथ्वीभुजाम् ।

माहाराष्ट्रभटच्छटौ रणपटुर्नोपर्यटत्येव चेत् ।

देवब्राह्मणवर्गनिग्रहकृतो देशांस्तुरुष्का इमे ।

निष्प्रत्य्यूहं मनोरथा वितनुयुर्निर्देवभूमिसुरान् ।

देवक्षोणीसुराहितकृते दारितम्लेच्छैषक्तेः ।

११ वेदमार्गांत गढलेले १२ देवांस नैवेद्य दाववून १३ सेनाधिपत्य व सरकारी अधिकार संपादन करून ब्राह्मणांनी ब्राह्मण्यांचें संरक्षण न केलें तर यवनांच्या कचाटींत सापडून हें जग अब्राह्मण बनले १४ आद्येतर म्हणजे मराठे वगैरे लोक देशोदेशी लुटालूट करीत फिरतात अशी कृशानु तक्रार करतो १५ गनीमीकावा १६ शत्रुपक्षाच्या १७ महाराष्ट्रवीरांचे समूह १८ निर्विघ्न १९ करतील २० ब्राह्मण २१ म्लेच्छांचा पराभव करणाऱ्या महाराष्ट्रीयीयांच्या चेष्टा सहन करणें अवश्य आहे

मह्यां सह्यं कथमपि महाराष्ट्रयूथस्य चेष्टा ।
 भैयाधिव्यूहप्रतिहतिकृतां व्यक्तमुग्रौषधानाम् ।
 कायारोग्य प्रणयिहृदयैः काटवं मर्षणीयम् ।

समर्थाचीं ओवीबद्ध पत्रें



श्रीसमर्थांनीं शिवरायास पाठविलेल्या पत्रांतून पुढें दिलेल्या ओव्या
 निवडल्या आहेत.

निश्चयाचा महामेरू । बहुत जनासी आधारू । अखंड स्थितीचा
 निर्धारू । श्रीमंत योगी ॥ १ ॥ नरपती हयपती । गजपती गडपती ।
 पुरंदर आणि शक्ति । पृष्ठभागी ॥ २ ॥ यशवंत कीर्तिवंत । सामर्थ्यवंत
 वरदवंत । पुण्यवंत आणि जयवंत । जाणता राजा ॥ ३ ॥ तीर्थक्षेत्रें
 मोडिली । ब्राह्मणस्थानें बिघडली । सकळ तीर्थें आंदोळली । धर्म
 गेला ॥ ४ ॥ देवधर्मगोब्राह्मण । करावयासी रक्षण । हृदयस्थ जाला
 नारायण । प्रेरणा केली ॥ ५ ॥ या भूमडळाचे ठाई । धर्म रक्षी ऐसा
 नाही । महाराष्ट्रधर्म उरला काहीं । तुम्हां कारणे ॥ ६ ॥ कित्येक
 दुष्टांसी मंहारिलें । कित्येकासी धाक सुटले । कित्येकांसी आश्रय
 जाले । शिवकल्याण राजा ॥ ७ ॥ तुमचे देशीं वास्तव्य केलें । परंतु
 समाचार नाही घेतले । ऋणानुबंधें विस्मरण जालें । काय नेणूं ॥ ८ ॥

शिवाजी महाराजांचा अंतकाल जवळ आलेला पाहून आनंदवनभुवनांत
 म्हणजे महाराष्ट्रांत महाराजांनीं कोणती कामगिरी केली याचें स्मरण करतांचां
 श्रासमर्थ म्हणतात:—


२२ रोगांचा नाश करणाऱ्या औषधाचा कडूपणा आरोग्यासाठी सोसावा
 लागतो.

बुडाले सर्व हि पापी । हिंदुस्थान बळावलें । अभक्तांचा क्षयो
जाला । आनंदवनभूवनीं ॥ १ ॥ भीमची धाडिला देवें । वैभवे धाव
घेतली । लांगूळ चाललें पुढें । आनंदवनभूवनीं ॥ २ ॥ येथून वा-
ढला धर्म । रमाधर्म समागमें । संतोष मांडला मोठा । आनंदवनभू-
वनी ॥ ३ ॥ बुडाला भवरग्या पापी । म्लेंच्छसंहार जाहला । मोडली
मांडली छेत्रे । आनंद० ॥ ४ ॥ बुडाले भेदवाही ते । नष्ट चांडाळ
पातकी । ताडिले पाडिलें देवे । आनंद० ॥ ५ ॥ गळाले पळाले गेले ।
जाले देशधडी पुढें । निर्मळ जाहली पृथ्वी । आनंद० ॥ ६ ॥ बंड
पाषांड ऊडाले । शुद्ध अध्यात्म वाढलें । रामकर्ता रामभोक्ता ।
आनंदवनभूवनीं ॥ ७ ॥

छत्तपती संभाजी यांना समर्थींनी पाठविलेल्या पत्रांत या ओव्या आहेत:—
अखंड सावधान असावें । दुश्चित कदापि नसावें । तजवीज करीत
बसावें । एकांत स्थळीं ॥ १ ॥ कांहीं उग्र स्थिति सोडावी । कांहीं सौ-
म्यता धरावी । चिंता पराची लागावी । अंतर्यामी ॥ २ ॥ मागील
अपराध क्षमा करावे । कारभारी हातीं धरावे । सुखी करून सोडावे
कामाकडे ॥ ३ ॥ पाणवठी तुंब निघेना । तरी मग पाणी चालेना ।
तैसें जनाच्या मना । कळलें पाहिजे ॥ ४ ॥ जनाचा प्रवाह चालि-
ला । म्हणजे कार्यभाग आटोपला । जन ठाई ठाई तुंबला । म्हणजे
तें खोटें ॥ ५ ॥ श्रेष्ठीं जें जें मेळाविलें । त्यासाठीं भांडत विसलें । तरी
मग जाणावें फावलें । गलीमासी ॥ ६ ॥ ऐसें सहसा करूं नये ।
दोघे भांडितां तिसऱ्यासी जाये । धीर धरुनि महत्कार्यें । समजूनि
करावें ॥ ७ ॥ आधी च पडलो धास्ती । मग कार्यभाग होय नास्ती ।
याकारणें ममस्ती । बुद्धि शोधावी ॥ ८ ॥ राजीं राखतां जग । मग
कार्यभागाची लगबग । ऐसें जाणोनियां सांग । समाधान राखावें ॥ ९ ॥
सकळ लोक एक करावे । गलीम निवटूनि काढावें । येणें करितां कीर्ति
धावें । दिगंतरीं ॥ १० ॥ आधीं गाजवावें तडाके । तरी मग भूमंडळ
धाके । ऐसें न कैरितां धक्के राज्यास होती ॥ ११ ॥ समय प्रसंग

ओळखावा । राग निपटुनि काढावा । आला तरी कळों न द्यावा ।
जगामार्जी ॥ १२ ॥ राज्यामध्ये सकळ लोक । सलगी देऊनि करावे
सेवक । लोकांचे मना मध्ये धाक । उपजों चि नये ॥ १३ ॥ बहुत
लोक मेळवावे । एकविचार भरावे । कष्ट करोनि घसरावे । म्लेंच्छावरी
॥ १४ ॥ आहे तितुकें जतन करावे । पुढें आधीक मेळवावे । महा-
राष्ट्राज्य करावे । जिकडे तिकडे ॥ १५ ॥ लोकीं हिंमत धरावी ।
शर्तीची तरवार करावा । चढती वाढती पदवी । पावाल येणें ॥ १६ ॥
शिवराजास आठवावे । जीवित तृणवत् मानावे । इहलोकीं परलोकीं
रहावे । कीर्तिरूपें ॥ १७ ॥ शिवराजाचें आठवावे रूप । शिवराजा-
चा आठवावा साक्षेप । शिवरायाचा आठवावा प्रताप । भूमंडळीं ॥ १८ ॥
शिवरायाचें कैसें बोलणें । शिवरायाचे कैसें चालणें । शिवरायाची
सलगी देणें कैसें असे ॥ १९ ॥ सकळ सुखाचा केला त्याग । करुनि
साधिजे तो योग । राज्यसाधनाची लगबग । कैसें केली ॥ २० ॥
त्याहुनि करावें विशेष । तरी च म्हणवावें पुरुष । याउपरी आतां
विशेष । काय लिहावें ॥ २१ ॥

बाटलेल्या ब्राह्मणाची प्रायश्चित्त-शुद्धि



[खं. ८ ले. ४०] श्रीमहालक्ष्म्यै नमः [१६०८ चैत्र शु. २]

॥ श्रिसकलगुणालंकरण अखंडित लक्ष्मी अलंकृत राजमान्य राजश्री देश-
मुख देशपांडे व ज्योतिषी व उपाध्ये व समस्त वेदमूर्ती वस्ती कसवे
हरसूल प्रांत अवरंगाबाद व समस्त महाराष्ट्र कोंकण देशस्थ विद्वद्वैदिक
गृहस्थ गासावी यांसीः—

पौष्य उपाध्ये व मोरेश्वर पंडितराव आशीर्वाद अनुक्रमें नमस्कार.

उपरि. गंगाधर रंगनाथ कुळकरणी कसवे हरसूल हा ब्राह्मण मोंगलापासी सेवेसी होता. कित्येक दिवस चाकरी करीत असतां मोंगली यावरी बलात्कार करून बाटविला. भ्रष्ट करून यास तीन महिने बंदखानी निबंध ठेविला होता. तेथें यवनासी अन्नोदकसंसर्ग घडला. त्यानंतर यास भाग्य अडीच मदीं मनसब देऊन चाकर करून ठेविला. पांच वर्षे चाकरी करीत होता. स्नानसंध्यादिक कमें करितां न ये यास्तव राहिले. पांचा वर्षांत अन्नोदक संसर्ग केला नाही. दौलत करीत असतां भाग्याचें सुख टाकून, अंतःकर्णी अनुताप मानून आपले जातींत यावें यास्तव दौलत संपत्ती सर्व टाकून, अनुतापास्तव राजश्री छत्रपती स्वामीपाशी रायगडास येऊन एक वर्ष गंगाधर रंगनाथ “ दरवारीं आपणास प्रायश्चित्त द्या ” म्हणऊन सरकार-कून व न्यायाधीश व उपाध्ये व दानाध्यक्ष व भलेभले व ब्राह्मण व समस्त आपले ज्ञातीस शरण येऊन प्रायश्चित्त मागत होता. त्याउपरि राजश्री समस्त-राजकार्यधुरंधर वर्णाश्रमधर्मप्रतिपालक राजश्री छंदोगामात्य स्वामी यास सर्व वर्तमान विदित जालें. त्यानंतर त्याहीं ब्राह्मणांचे कष्ट व अनुताप बहुत देखोनी राजश्री छत्रपती स्वामीस याचा वृत्तांत विदित केला. छत्रपती कृपालु होऊन प्रायश्चित्त द्यावयासी आज्ञा दिली. त्याउपरि आम्हीं राजश्री छंदोगामात्य यांचे सभेसी समस्त विद्वद्भेदिक ब्राह्मणांचे संमतीनें मिताक्षरादि निबंध पाहोन, प्रायश्चित्त निर्वाह करून गंगाधर रंगनाथ यासी प्रायश्चित्त संकल्प सांगोन श्रंयात्वेस पाठविला. तेथें श्रीगिरिप्रदक्षिणा तीनशे साठी व यात्रा दोनी इतुकें चतुर्विंशत्यद्ध प्रायश्चित्त पूर्वोत्तरांगसहित केलें. यथाशास्त्र प्रायश्चित्त विध्युक्त प्रकारें केलें.....त्यावरून आम्हीं आपले पंक्तीस भोजन देऊन यासी शुद्धिपत्र दिलें. हा ब्राह्मण शुद्ध जाला, संव्यवहार्य जाहाला. याउपरि यासी तुम्ही अन्नोदकादि व्यवहार यथापूर्व करीत जाणें. जो कोणी याचा ब्राह्मण्याविषयी संदेह मानील तो देवब्राह्मण द्रोही, महापातकी जाणिजे. शके १६०८ सोळा शतें आठ क्षय संवत्सर चैत्र शुद्ध द्वितीया भौमवार ह विज्ञप्ति. * मोर्तव.

* याखाली मोरेश्वर पंडितराय, कविकलश, वैदिक व प्रल्हाद निराजी वगैरे पंचाविस सखा आहेत

संभाजीची योग्यता



शिवाजीचाच मुलगा पडल्यामुळें शिवाजीच्या कर्तृत्वांशीं संभाजीचीं तुलना केली जाते. दोघे हि पुरुष संनिकट आल्यामुळें एक अतिशय उच्च तर त्याचे विरोधानें दुसरा अतिशय नीच समजला जातो. शिवाजी लोकोत्तर पुरुष होऊन गेला, त्याचे हातून राज्यसंपादन झालें, तेव्हां अर्थात त्यास देवाप्रमाणें मान मिळूं लागला. ह्या प्रकारांशीं संभाजीच्या आचरणाचा विरोध स्पष्ट होऊन व्यसनामध्ये, पराक्रमशून्यतेमध्ये, व इतर हरएक दुर्गुणामध्ये संभाजी जितका दिसतो तितका हीन खचित नाही. चांगुलपणांत तो लोकोत्तर नव्हता तसा हीनपणांतही तो लोकोत्तर नव्हता. त्याच्या ठिकाणीं असाधारण असें कांहीं नव्हतें. त्याची व्यसनं त्याच्या जबाबदारीच्या मानानें किती हि निघ दिसली, तरी तत्कालीन परिस्थितीच्या मानानें ती असान्य नव्हती. म्हणून शिवाजीस ह्या ओकास तर संभाजीस त्याच्या विरुद्ध ओकास उभें करणें वाजवी नाही. संभाजीच्या नाशांचीं मुख्य कारणें दोन आहेत, एक नव्हे. केवळ त्याच्या अंगच्या व्यसनामुळें अगर दुर्गुणामुळें एवढें मोठें अरिष्ट राष्ट्रावर आले असें नाही. दुसरें एक जबरदस्त कारण आहे, तिकडे सहसा कोणाचें लक्ष जात नाही. प्रतापी मोगल बादशाहीच्या अखिल व प्रचंड शक्तीशीं संभाजीला निःसह्य झगडावें लागलें; तसें शिवाजीस लागलें नाही. संभाजीच्या सारखीं संकटे शिवाजीवर येतीं, तर त्याची हि त्रेधा उडाल्यावाचून राहतीना. मात्र कांहीं तरी युक्ति योजून तशीं संकटे शिवाजी स्वतःवर एकदम येऊ देत नसे. आणि संभाजीस तर कावा असा मुळींच माहीत नव्हता. शिवाजी विजापूरकराशीं लढला. तर संभाजीनें प्रत्यक्ष औरंगजेबाशीं मोठ्या जोरानें टक्कर मारिली; आणि अनेकवार त्या बलवान बादशहास त्यानें सतावून अगदी हताश केलें. यामुळेंच मरणाचे पूर्वीं मोगलांच्या भीतीनें तो संगमेश्वरी जाऊन लपला असेल हें संभवत नाही. सारांश आज राजपुरास तर उद्या

भडोचेस, आज हवसाणांत तर उद्या फोंड्यावर असा जा एकसारखा विजेसारखा चमकत होता, ज्यानें अनेक मुख मारून मोगल बादशहास जर्जर केलें, गंगेच्या तीरी सहा हजार विश्वासघातकी लोकांचा मोठ्या शिताफीनें समाचार घेतला, ज्यानें वाघाप्रमाणें शत्रूवर उडी घालण्यास कधीं हि जियाची पर्वा केली नाहीं, त्यास औरंगजेबासारख्या बलिष्ठ बादशाहानें व्यसनाधीनतेच्या वन्य अवस्थेंत विश्वासघातानें पकडलें आणि नाचतेनें त्याचा शिरच्छेद केला म्हणून आम्ही तज्जातीयानीं हि संभाजीचा तिरस्कारच केला पाहिजे असें नाहीं. वर सांगितलेल्या कर्तव्यगारीबद्दल थोडाबहुत सन्मानाचा अंश त्यास आपणाकडून मिळणें रास्त आहे. निदान संभाजी विषयी नालस्ती पुराव्याशिवाय आपण खरी मानली नाहीं म्हणजे पुष्कळ झालें. कारण संशयाचा फायदा आरोपितास देणें हें निःपक्षपाताचे मर्म होय.

[सरदेसाईकृत मराठी रिसायत, भाग २ पृ. ६०२]

मालवण सिंधुदुर्गची हकीकत व ब्राह्मणाचा निर्धार



सिंधुदुर्ग किल्ल्याच्या उपाध्येपणाचा तंटा लागल्या वेळीं दादभटानें मागली हकीकत सांगितली ती अशी [काव्येतिहाससंग्रह; पत्रें, यादी वगैरे लेखांक ४२१]:—

महाराज राजश्री थोरले कैलासवासी स्वामी यांणीं राज्य आक्रमण करीत असतां कुडाळ प्रांतास जमाव पाठवून कांहीं मुखूख कवदस्त करीत केवळ प्रांत मजकुरी होती. ते समयी महाराज राजश्री बसनुरें प्रांती मोहिम करा-

वया निमित्त आरमाराच्या जमावानिशीं मौजे मजकूर एथे आले. त्याउपर दर्यामध्ये बेट मौजे मजकूर एथे आले. नजीक दृष्टीस पडलें तेव्हां ' या बेटाचें नांव काय ' म्हणून पुमिलें. त्यावर कृष्ण सांवत देसाई व भानजी प्रभुदेसाई प्रांत मजकूर यांणीं सांगितलें कीं 'या बेटाचें नांव कुरटे.' त्यावरी राजश्री स्वामी बेटावरी येऊन जागा पाहिला तें स्थळ उत्तम, विस्तीर्ण, आटोपसारखें दिसलें. त्याउपरी राजश्री स्वामीनीं आज्ञा केली कीं या जागीं विलंद किल्ला बांधून वसवावा. म्हणून आज्ञा करून किल्ला बांधावयास हुकूम केला. आणि आरमाराच्या जमावानिशीं राजश्री स्वामीनीं बसनुरावरी मोहीम केली. जंजिरा बांधावयास राजश्री स्वामीनीं मुहूर्त करिते समयां पंडितराव व उपाध्ये ज्योतिषी होते, तथापि आज्ञा केली कीं 'पेस्तर संपूर्ण प्रांत हस्तगत करणें आहे. हें कृत्य होतच आहे. ऐशियास गांवींचा उपाध्या असावा.' म्हणून अपणास व आपला मामा जानभट अभ्यंकर उपाध्ये मौजे मजकूर अमे दाखल्यास धरून आणून छ. १४ जमादिलावल सन खंमस सितैन मार्गशीर्ष बहुल २ ते दिवशीं किल्ला बांधण्यास मुहूर्त करून चिरा भूमीमध्ये वसविला; आणि सिंधुदुर्गे असें नांव ठेवलें. आणि आपणास व आपला मामा जानभट यांस राजश्री स्वामीनीं सांगितलें कीं 'तुम्ही ब्राह्मण या जागीं सुखरूप राहणें. कांहीं शंका मनामध्ये न धरणें. प्रांत मजकूर हस्तगत जाहालाच आहे. कांहीं किंचित अद्दलशाई—कुडाळापासून माले फोंड्यापर्यंत—ठाणीं आहेत, तीं दहशत खाऊन जातील. ' महाराज राजश्री स्वामींचें राज्य प्रबळ होत आहे चिंता न करणें, झणून अभय देऊन सांगितलें. त्या उपर आम्हीं येथें राहिलों. पळून जावें तर यत्न नाही. त्यावर आपला मामा जानभट यांणीं आपणास सांगितलें कीं 'तू म्हणजे एका पायानें धीर्ण आहेस. तुझे वस्तुं हर कोठे जावते येवते असा अर्थ नाही. येथें राहणें. जंजिराचे उपाध्यपण चालवणें. जो उपाय होईल त्यावर आपला योगक्षेम करणें म्हणून सांगितलें. त्या गोष्टीस आपण मान्य होऊन या स्थलीं राहिलों. आपला मामा जानभट मालवणीं जाऊन राहिला.

महाराज राजश्री स्वामींचें राज्य प्रबळ होऊन कुडाळापासून फोंड्याकड वाडी शिवेश्वर देवाचे महाल पर्यंत ठाणीं बसविलीं. अहलशाई ठाणीं निः-
शेष निघोन गेलीं. आपल्या मनाच्या ठायीं निर्धार जाहला जे ' या उपर
अहलशाईचा प्रसंग होत नाही. हेंच राज्य प्रबळ जाहलें. ' असा निश्चय
चित्ताचे ठायीं केला आणि या जागीं राहिलों.....असें असतां महाराज
राजश्री संभाजी राजे तत्कारूढ जहाले. त्याउपर सहासात वर्षांनीं शाल-
मतावर्ष फौजेनिशीं प्रांत मजकुरीं आला. त्यामुळें संपूर्ण प्रांत उध्वस्त जहाला.
किती एक मनुष्यें तांब्रांनीं धरून नेलीं. तांब्राच्या भयास्तव ज्यास जिकडे
मार्ग जहाला तिकडे मनुष्यें निघून गेलीं. जानभट आपला मामा मालवणा-
मध्ये कुटुंबसह होता, तो तांब्राच्या धामधुमीकरितां परांगदा होऊन
गेले. कुडाळप्रांतीं संपूर्ण धामधुमी जहाली. त्या उपरांतिक खेममावंत
देसाई प्रांत मजकूर याणीं महाराज राजश्री स्वामींच्या राज्याची निष्ठा
सोडून तांब्राचा अवलंब धरिला; आणि तांब्राकडील फौजदार महंमद अव्वस
व अबदुल राजखान यास जमावानिशीं कुडाळास आणिलें. त्यांच्या स्वाऱ्या
मुलखामध्यें होत्या. एकवेळ मौजे मजकुरीं स्वारी येऊन कित्येक लुटी ना-
गवा करून मनुष्यें धरून नेलीं. मौजे मजकूरचे देव श्रीनारायण व रामेश्वर
एथें गोवध करून देवस्थानें भ्रष्ट केलीं. जंजिर्याच्या मनुष्यास बाहेर जावयाक-
रितां मोंगलाच्या भयास्तव सावंताच्या रस्काकरितां जागा नाही. कोठून
दाणा गळ्या येणें तो राहिला. मनुष्यांस अन्न नाही. जो कोणी मूठमर्दीनें
दळींकडे जाऊन भाजीपाला आणून उदरपोषण करी तो वांचला; व किती-
एक मनुष्यें जंजिराच्या लोकांची मयत जहाली. असा प्रसंग जाहल्यावर
चाकर लोकांखेरीज जंजिरे मजकुरी जे कोणी हांते ते बिदनूर प्रांतीं जाऊ
लागले. ते समयीं जंजिराचा मुद्राधिकार राजश्री कृष्णाजी मोहिते यांस
होता. त्याणीं व जंजिर्याचा तट-सरनोबत व नाईकवाडी याणीं आपणास
पुसिलें कीं 'तू ब्राह्मण म्हणजे एका पायानें धीण आहेस. तुझ्या वस्तु कोठें

जावते असें नाही. जंजिरामध्ये अत्राचें दुर्मिश्च जहालें. त्याहीमध्ये कर्नाट-कांतून वाणी उदमी उकडे तांदूळ आणितात ते कांहीं ब्राह्मणाच्या प्रयोजनाचे नव्हत. आम्ही मराठे लोक भाजीपाला खाऊन धन्याची जागा जतन करीत आहों. आमच्या निष्ठेस फलदाता ईश्वर आहे. आम्हां चाकर लोकांस सुटका नाही. तू ब्राह्मण कर्नाटकास जाणार तर सुखरूप जाणें. आम्हीं निरोप देत असों. ' म्हणून आपणास सांगितलें.

त्यावर आपण उत्तर दिलें की ' आपण ऐथें आहां. मागें तुम्हांमध्ये राहून उपाध्येपण करून सुख भोगिलें आणि तुम्हांस कांहीं काल विलग पडल्यावर टाकून जावें ही गोष्ट ईश्वरास बरी मानवणार नाही व महाराज राजश्री स्वामींनी जे समयी सिंधुदुर्गास मुहूर्त केला ते समयी आपल्या मामास विचारिलें की, येथें ब्राह्मण कोण राहतो. ते समयी आपला मामा बोलिला की 'आपला भाचा दादंभट येथें राहून उपाध्येपण करील' म्हणून बोलून महाराज स्वामींचें दृष्टोपुढें आपणास उभें केलें. आपण ते समयी महाराजासन्मुख बोललों की आपण येथे राहून उपाध्येपण करीन म्हणून सांगितलें. ही गोष्ट आपल्या चित्तामध्ये आहे. ते केवळ महाराज स्वामी-जवळ मी भाष्य दिल्यासारखी जाहली. त्या गोष्टीस अतां माझ्या हातून अंतर करवत नाही. होणार प्राक्तनाधीन आहे कोठेंहि गेलों तरी सुटणार नाही. असें असतां ही जागा टाकून आपण जात नाही. तुम्हाबरोबर जसें होईल तसें होऊ ' म्हणून बोललों. त्याउपर जंजिऱ्याचे नायकवाडी यांणी व लोकांनी आपलें समाधान केलें की, ' आम्हानिमित्त तुम्हीं म्हणून इतका निर्धार केला त्यास आम्ही जें अन्न मिळवूं त्यामध्ये तुमच्या प्रयोजनाचे सुरई तांदूळ व नाचणे जे मिळतील ते तुमच्या कुटुंबास देऊन भाजीपाला आणूं त्यांतील विभाग तुजला देऊ' म्हणून समाधान करून सांगितलें. त्यावरून आपण राहिलों. त्यास जंजिऱ्यामध्ये पांच वर्षेपर्यंत मोठें महारण व कांडील दुःखामध्ये गडकरी यांच्या घरी लग्न, मुहूर्त, हव्यकव्य, बरें वाईट जो प्रसंग जाहला तो संपादिला. ज्यानें आपल्या उचितानें जें दिलें

११ उकडे व सुरई असे दोन प्रकारचे तांदूळ असतात. उकडे तांदूळ भात शिजवून नंतर तयार केलेले असतात, ते ब्राह्मण खात नाहीत.

तें तितकें घेऊन लक्षशः मानिलें. न्यून पूर्ण बोलिलें नाहीं. ' कार्य निमित्तें जे सर्व प्रसंग धामधुमाकरितां तुटका जाहला असेल तो पदार्थ द्यावयास हे लोक अनमान करणार नाहींत. पदरी नाहीं तेव्हां मजलाच कोटून देणार ! ' असें चित्तामध्ये मानून कार्य-प्रसंग संपादिले. कोणाचेंहि न्यून पडू दिलें नाहीं. व कोणा समागमें खटला न केला. याप्रमाणें पांच वर्षे दुःखाचीं घालविली. उपरांतीक सुभिक्ष प्रसंग होत चालला. महाराज राजश्री राजाराम चंदी प्रांती असतां राजश्री रामचंद्र पंडित अमात्य विशाळगडीं राहून संपूर्ण तांब्र कोंकण प्रांत प्रवेश केला होता त्यास दहशत लावून निःशेष घालविला. इत्यादि.

दाभोळची देशमुखी व वतनाची आसक्ती



आदिलशाहींत सरकारी कामांत कांहीं चूक झाल्यामुळें दाभोळच्या ब्राह्मण देशमुखोंच वतन जप्त होऊन शिवाय त्यांस मुसलमान करण्यांत आलें. त्या देशमुखीसाठीं आदिलशाही अमलांत, शिवशाहींत आणि राजारामाच्या कारकीर्दींत शिरके यांनीं किती उपद्राप केले हें लक्षांत घेतलें असतां आमच्या लोकांची वतनावरील विलक्षण आसक्ती वाचकांस कळून येईल. महाराष्ट्राच्या इतिहासाचा नीटपणीं उलगडा होण्यास ठिकीठकाणच्या वतनदार घराण्याचे हितसंबंध व सौयरिकी यांची माहिती मिळविली पाहिजे:—

मामले दाभोळ येथील देशमुखीवतन पूर्वी ब्राह्मणांचें. त्यास त्या ब्राह्मणांपासून इदलशाहा पातशाहासी हरामखोरी जाली. याबद्दल त्यास मुसलमान केलें. आणि देशमुखीचें वतन कित्येक वर्षे अमानत असतां, शृंगारपुरी

सूर्याजी राजे सुवें यांनीं पिलाजीराव शिरके यांसी आपली लेक दिल्ली. त्यांणी पातशहास विजापुरी अर्ज पोंचविला. त्यावरून पिलाजीराव यांस दाभोळ मामल्याचें देशमुखीचें वतन मन्हामत केलें. त्याचा भोगवटा व्हावा तों छत्रपति थोरले स्वागीस तळकोंकण काग्रजि जालें. यास्तव न जाहला. त्या उपरी कांहीं वर्षांनीं थोरले शिवाजां महाराज्यांनीं आपली लेक राजकुवरबाई गणोजीराव यांसी दिल्ली. व पिलाजीराव शिरके यांची लेक जिऊबाई संभाजीराजांस केली. या उपरि कोंकणांत लखम सावंत फिसाहत करून, वसाहत होऊं न देई. याजकरितां महाराजांनीं पिलाजीरायास सावंताकडे पाठविलें. त्यांनीं सावंतास आणून राजास भेटवून तह करून दिल्ला. ते समयां महाराज कृपाळु होऊन ऊर्जित करावयावरी आले. ते समयां 'चिरंजीव राजकुवरबाईस पुत्र होईल, त्यास मामले दाभोळ येथील देशमुखीचें वतनाचा भोगवटा चालत नाहीं, तें वतन करून देऊं' असें बोलले. त्याजवर राजश्री राजाराम साहेब ताम्राचे दाटीचे प्रसंगें कर्नाटकांत चंदीप्रांते गेले. तिकडे ताम्राच्या फौजा झुलफुकारखान जाऊन चंदीस वेढा घातला. ते समयां गणोजीराव मोगलांचे चाकर असतां त्यांनीं स्वामीस व सौभाग्यवती ताराबाई व राजसबाई व राजकुंवरमहित चंदीहून काढून रात्रीची अरणीस पावविली. त्या सेवेमुळें राजश्री राजाराम संतोषी होऊन " काय पाहिजे तें मागा " ऐसी आज्ञा केली. तेव्हां गणोजीराव यांनीं विज्ञासि केली जे " दाभोळचे देशमुखी इदलशहांनी अनामत केली होती ते त्यांनीं आपले बाप पिलाजीराव यांसी दिल्ली. परंतु भोगवटा न जाहला. त्या वतनावर कोणी वतनदार नव्हता म्हणून चंदीचे मुक्कामी राजश्री खंडोबळाळ चिटणविस यांस दिल्ली आहे. ऐमीयापी आपणास ' आपण देऊं ' ऐसें अभयवचन पूर्वील आहे. त्याचप्रमाणें आपणास पुत्र जाला आहे. त्याचें नांव पिलाजीराव ठेविलें असे. तरी तें वतन आपणाम घावें. त्यावरून राजश्री खंडो बळाळ यांचें समाधान करून, त्यांस दुसरें वतन देऊं केलें. आणि दाभोळचें देशमुखीचें वतन गणोजीराजे यांसी देऊन, पत्रें करून दिल्ली; व खंडो बळाळ यांस पत्रें दिल्ली होती. येळुराहून स्वामी स्वार होऊन, स्वराज्यांत स्वदेशीं आले. त्याजसमागमें रामोजी विन कान्होजी

शिरके-गणोजीरावाचे पुतणे- देशीं आले त्यांजपार्शी वतनाची पत्र दऊन इकडे पाठविले.

[वतनपत्रें; निवाडपत्रें, वगैरे पृ. ८३]

३ स्वातंत्र्य संरक्षणार्थ युद्ध



औरंगजेबानें झुलपिकारखानाकडून रायगडास वेढा देवविला. तेव्हां त्यांतून राजाराम छत्रपति निसटून प्रतापगडास गेले. नंतर तेथून चंदीस गेले. इकडे शाहु व एसूबाई मोगलाच्या हातीं लागलीं. अशा आणीबाणीच्या प्रसंगी मराठ्यांनीं एक लाख फौज जमवून मोगलाशीं स्वातंत्र्याप्रीत्यर्थ शेवटपर्यंत लढण्याची हिंमत धरली. त्या प्रसंगीं येथें दिलेलें पत्र लिहिण्यांत आलें आहे. मराठ्यांत दुफळी अमल्यामुळें शत्रु शिरजोर झाला होता परंतु त्यांनींच एकोप्यानें राहण्याचें ठरविल्यावर गनीमाचा हिसाब काय असा लेखकानें आवेशाच्या भरांत प्रश्न केला आहे. [खं. १५ ले. ३४७]

श्री

१६१२ चैत्र वद्य ८

स्वास्ति श्री राज्याभिषेक शके १६ प्रमोद नाम संवत्सरे चैत्र बहुल अष्टमी मंदवासरे राजमान्य राजश्री बाजी सर्जाराऊ जेधे देशमुख यासि राजाआज्ञा (अभय दिव्हे) ऐसी जे मा रतनोजी सिंदे व शंकराजी दगा याजदरादरी कितेक एकनिष्ठपणाचा गोस्ती सांगोन पाठविल्या. सांगितल्या-प्रमाणें विहित जालें. ऐसियासि हे मन्हाट राज्य आहे. तुम्ही लोक त्या राज्याची पोटतिडीक धरितां तरि ते प्रांते कितेक राजकारणें आहे ते

चालणा करून ++ ण जमाव करून सावधपणें राहोन स्वामीकार्य जे दृष्टीस पडेल तें मनांत आणून हस्तगत करून ठेवणें. हुजूर लेहोन पाठविणें. तेणेंप्रमाणें हुजूरून विल्हे केली जाईल. या प्रांतीचें वर्तमान तरी राजश्री छत्रपति स्वामी स्वारी करून कर्नाटक प्रांतें गेलियावरी तिकडे जमाव लस्कर चाळीस हजार व हशम एक लाख पंचवीस हजार जमाव जाला आहे. पुढें हि आणखी जमाव होतच आहे. ते प्रांतीं कुल पुंड पाळेगार तमाम एऊन भेटले आहेत. जमेती पोखती जाली आहे. तुत पुढे राजश्री केसो त्रीमळ या प्रांतें खाना केले आहेत. या बरोबर संगिनात स्वार पंधरा हजार व हशम पंचवीस हजार देऊन खाना केले आहेत. ते हि कादळ प्रांतें तुंगभद्रेच्या तीरास आले आहेत. खजाना हि एक लाख होनु या बराबरी आहे. त्यास आणावयास राजश्री धनाजी जाधव व मंताजी घोरपडे सेना-पंचसहली पाठविले आहेत. ते हि आठा पंधरा दिवसां एतील. ते आलियावरी तो जमाव व हुजूरचा जमाव ऐसे करून त्या प्रांतें स्वारी होईल. तरी हें पत्र तुम्हास मादर केलें असे. तेणेप्रमाणें जमावानसी सावध असणें. त्या प्रांतें आलियावरी तुमची हि सरंजामी एथें माा रतनोजी सिंदे व शंकराजी ढंग एही रद्दबदल केली त्याप्रमाणें चालऊन * विता

तैनाती सालीना होनु

गांव

५००८० खासा

४ इसाती

५०० मताजी जेधे

२ वेतनंत गांव

१०००

६

सदरहु प्रमाणें हजार होनु तैनाती व गांव इसाती व मुकासे मिळोन सा गांव कार्यभाग जालीया देऊन. तरी तुम्ही आपली खातरनिशा राखोन स्वामीच्या पायासी एकनिष्ठता धरून स्वामिकार्य माध्य होए ते गोष्टी करणें. गनीमाचा हिसाब काय आहे ? तुम्ही लोक जेव्हां मनावरी घरितां तेव्हां गनीम तो काय आहे. ? गनीमसा तुम्ही लोकां केली आहे. ते

तुम्हीच लोक या राज्याची पोटतिडीक धरितां तेव्हां औरंगजेबाचा हिमाव धरीत नाही. ऐसें बरें समजोन लिल्ल्याप्रमाणें वर्तणूक करणें. व औरंगजेबानें मन्हाटे लोक आहेत त्यास मुसलमान करावे ऐसे केले आहे. त्यापैकीं मुसलमान केले मा नंतोजी राजे व साबाजी घाटगे व जानोजी राजे व कित्येक ब्राह्मण हि ए प्रांतींचे बाटविले. पुढें हि तलबा गेला आहेत. तिकडून तमाम मन्हाटे लोक होते ते आपला जमावानसी आम्हाकडे एताती. हालीं राा हाणवंतराऊ निवाळकर व सटवोजी निवाळकर बाजे सरदार आले आहेत. पुढें हि कितेक एताती. ऐसे गनीमाचे लष्कर उठोन हुजूर जमाव होत आहे. ईस्वर करितो तरी फते च आहे. लिहिले प्रमाणें हिमती धरणें. जाणिजे छ. २० जमादिलाखर सुा तिसैन अलफ. आज्ञा प्रमाण.

उशींतल्या कागपत्रांची चोरी



चिपळूण येथील देशकुलकर्ण्यांचे मूळ पुरुष नरसीपंत. त्याचा नातू काळो परशराम वतनाचें काम चालवीत असतां दावेदारांनीं मारिला. पुढें त्याचा मुलगा अंतो काळो लौकरच मरण पावल्यामुळें वृत्ती चालविण्याची जबाबदारी काळो परशरामाची बायको गोतमाई इच्छावर आली. तिनें तिमाजी भास्कर व गंगाजी भास्कर हेळवाककर यांस मुतालीक नेमिलें. हेळवाककरांनीं गोतमाईस विश्वास दाखवून वतन आपल्या मालकीचें बनविण्याचा विचार केला. तेव्हां:—

“ विजापुराहून अफजलखानास राजश्री सिवाजी राजे यावरी नामजाद केले. अफजलखान वजीर, त्याही बराबरी पादशाहाचीं फर्मानाचीं डौलें करून घेतलीं होती, हें वर्तमान तिमाजीपंतांस श्रुत जालि-

यावरी याहीं कामी श्रियानतराऊ यांस वप करून या खेरीज तीनसे नांवा विजापुरास पाँचवाव्या ऐसा करार-दाद करून फर्मानाचीं डौलें होतीं त्यां-पैकीं आपल्या नांवें [एक] फर्मान करून घेतला. त्यामध्ये गौतमाबाईची अफलाद लेहोन रुजु पडे ऐसे करून जाहिराणा न करतां चिपोलणाम आले. ऐसियास माहाजर पाहिजे म्हणौन जेथें स्नेह त्यास द्रुत करून फर्मानाप्रमाणें माहाजर करून घेतले. अनकूल होते तेवढियाच्या साक्षी घेतल्या. केशव सेट व गांगसेट सेटिये हे नामधारीक. यांची साक्ष अलबता असावी म्हणौन प्रमंगो-चित्त त्यास सांगितलें. त्याही उगेच मान्य केलें सें केलें. आणि त्या अपरोक्ष गौतमाईस आणून पुसिलें कीं “तिमाजी पंतीं आपल्या नांवें पादशाही फर्मान करून घेतला. आतां महाजर करिताती. कितेकांनीं साक्षी केल्या. आम्हांस हि साक्ष करा म्हणौन आमचे भेटास आले हें वर्तमान तुम्हांस कांहीं कललें कीं नाहीं. ” त्यावरी ते कष्टी होऊन बोलिली कीं “ हें वर्तमान आपणास आजीवरी कलले नाहीं. ” तेव्हां सेटीनें पुसिले कीं “ तुम्हांपासीं कांहीं कागद-पत्र वतनाचे आहेत कीं काय ? ” त्याउपरी ते बोलिली कीं ‘ आहेत. ’ त्याउपरी तन्ही सावध होऊन कोण्हास दृश्य न होता जतनेनें वागवणें. त्या-वरी बाइकोची जात. कागद दुसरे जागा ठेवावयास यौजेना तेव्हां चिरकुटें घालून उसां घ्यावयास उसी करून त्यामध्ये कागदपत्र होते, तेवढे अशेष घालून उसी ठेविली. रोज उठोन उसी दडपून पाहतां कागद दरम्यान आहेत ऐसें कलत गेलें. तो तिमाजीपंतास अगत्य जालें कीं आपण फर्मान व माहाजर आपले नांवें करून घेतला. परंतु गौतमाईपामी कागदपत्र अस-तील त्याचा अंतस्तें शोध करून हस्तगत करावे म्हणौन कार्याकारण ती-पासीं येऊन आपले कितेक सुखदुख तिचे मन द्रवे ऐसे करू लागले. उसा उसी होती तेथें हात चालवून उसीमवे कागद आहेत ऐसा तर्क दिमोन आला. तव्हा प्रसंग पाहोन खडेंयाचे गुंडाळे करून उसीमध्ये घालोन पहिले कागद ठेविले होते ते काढून घेऊन खडें ठेवले. गौतमाआई सदा पहात असे तैसे पाहू लागली. तीं पहिल्याच प्रमाणें कागद आहेत ऐसें प्रत्ययास येत गेले. त्यावरी कितेका दिवसी संदेह निर्माण झाला म्हणोन उसी उघ-डून कागद पाहों लागली. तेंव्हा बुके फुरसी खरडे हे कलताच तिमाजी

पंतांच्या घरांत जावून पांच बोंबा मारून “ फर्मांना मध्ये माझे लेकीचा औष म्हणोन लिहितां तरी तू माझ्या बटकीचा लेक की काय ? ” असा घोकरणा केला. ”

* सत्याग्रहाचा मासला

यानंतर बरीच घालमेल होऊन माहादाजी अनंत सुभेदार यांच्या कारकीर्दीत तिमाजीपंताची हकालपट्टी झाली; व गौतमाईच्या बाहिणीचा मुलगा कृष्णाजी सोमनाथ याची वतनावर नेमणूक झाली. परंतु संभाजीच्या कारकीर्दीत पुनः वाद उपस्थित झाला तो असा:—

“ राजश्री संभाजी राजे यांच्या कारकीर्दीस राजश्री आनाजीपंती प्रसंग केला की संगमेश्वराच्या देशकुलकर्णास कोणही खावंद नाही. तेवढे वतन सोहबी मेहरवान होऊन आपणास मन्हामत करावे. त्यावरून मनास आणून संगमेश्वरचे वतन देशकुलकर्णाचे अनाजीपंतास दिले. तेच प्रसंगी राहुजी सोमनाथ अनाजीपंतास बोलिले की ‘ तुमचे सिवसेजारी आपणास हि एक वतन द्यावे ’. त्यावरून राहुजीपंतास चिपोलणचे देशकुलकर्ण वतन करून दिले. त्या फडास कृष्णाजीपंती जाऊन सा महिने वाद सांगितला. परंतु सरकार कारकुनापुढे याचे मांडेना. राहुजीपंतांचा मुतालीक माहालास आला. हे वाद सांगत जर्जर जाले तऱ्ही दरबारीचा पिछा सोडिला नाही. इतक्यांत राजश्री कबजीबावा संगमेश्वरीहून रायगडास जातांबराबरी राहुजीपंत चिपोलणास आले. माहाजर करोन ध्यावा म्हणोन लोकास तशीफा ध्यावयास दोन दीडे कपडे खरेदी करून अगोदर आपण चिपोलणास आले. राजश्री कबजीबावा परशरामी येऊन भोजनास राहिले. ते प्रसंगी कृष्णाजीपंती विनाजी बराबरी दोघे त्याचे पुत्र देऊन कबजीबावा बाहेर येतांच तीघांनी पायावरी घालून ध्यावे ऐसें सिकवून पाठविले. तेणेंच प्रमाणें या तीघांनी येऊन कबजीबावाच्या पायावरी घालून “ जुलूम होतो दाद द्यावी ” म्हणोन अर्ज केला. त्यावरून कबजीबावा अनतापी होऊन कोनेरीपंत कारभारी यास

रागेजोन सांगितलें कीं “ यो बडा जंज्याल. हमारे नजीक किस सबब ह्याल हुवा ? इसका करी देखकर निशा करो. फेर हमारे पास गरगशा आने न चौ ” म्हणोन सांगितलें. त्यावरून कोनेरीपंती त्यास उठवून “ उदैक तुमचा निवाडा करितों ” म्हणोन आपणाकडे आणिले. कुल हकीकत कृष्णाजी पंतांच्या मुखांतरे रायगडी आइकिली च होती. त्यावरी कबजी-बावा भोजनास बसले ते समई पंडितांनीं येऊन न्यायनीतीच्या शास्त्राच्या चर्चा केल्या त्यामध्यें सहज एकाचे वृत्तिछेद करून दुसऱ्यास दिल्ल्यानें त्या पापास जोडचि नाहीं म्हणोन वाक्यें चालिल्लीं. ते च समई कोनेरपंत येऊन कबजीबावास सांगितलें कीं “ त्या ब्राह्मणाची मनसुफी बरहक मनास त्याचें वतन खरें येथें संदेह नाहीं. राजद्वारीं बलात्कार होऊन त्या गरीबाचा उच्छेद होतो ” म्हणोन सांगितलें. त्याच्या सांगण्यास आणि शास्त्राच्या वाक्यास एक जालें. त्यावरून त्याचें मन द्रवोन राहुजीपंतास सांगोन त्याचें वतन दूर करून याचें यामच द्यावें ऐसा आपले मनीं निश्चय केला. तो चिपोलणीं राहुजीपंती त्वरा करून माहाजर करून लोकास तश्रींफा द्यावयासि तमाम लोकास ताकीद करून चोटे पडवीस जमा केले. तो कृष्णाजीपंती विनाजसि सांगितलें कीं तूं दोषे मुल घेऊन सभागण वठली असेल तेथें उभे राहोन ठसासा “ जुलूम होतों ” म्हणोन बांबा मारा. म्हणोन त्यांस सांगोन पाठविलें. त्याचप्रमाणें यांही केलें. त्यावरून मूलारंभीं अप-शकून मानून तमास लोक भरारा एकाकेंच उठोन आपल्या घरास गले. राहुजीपंत हिंसलेसें तोंड करून, खटे होऊन परशरामास गेले. कबजी बावाची हि भेट्टी होतांच कबजी बोलिले कीं “ राहुजी पंडित, तुम बुडे होकर राज्याजीका निशा करकर गरीब बमणका वतन लेकर तुम लेते हो. ये मनसुफी हम जानता नई. ” म्हणोन निघंसून सांगितलें. कबजी बावा स्वार जाले. राहुजीपंत हि डोलीमध्ये बसोन त्या बरोबरी गेले. तो वाटेंत कृष्णाजीपंती जाऊन डोली उभी करून राहुजीपंतास बोलिले कीं “ राहुजी नाना, तूं म्हातारा जाला आहेस. उद्या मरून जा-शील. तुजपाशी पटकुल अपरांपर असत! तुझ्या पुत्रास काय उणें आहे ! हे टाकून माझ्या आंगावरील घोंगडी जुनी बलात्कारानें हिरोन घेतोस हें तुजें

काण भूषण ? ” ऐसे होऊन बोलतांच राहुजीपंती दोन्ही हात जोडून “ या उपरी तुझ्या वतनाच्या वाटेम अजीपासून जाईल तो तुझ्याच बटकीचा लेक असेल ” म्हणून सांगान कृष्णाजीपंतास निराप देऊन राहुजीनाना स्वार होऊन गेले. हे कलम वारलें. तरी कृष्णाजीपंती भगवीं कापडें करून उपोषणें आरंभून रोज राजे बाहेर येतांच मुजरा करूं लागले. या-उपरि राजे गांगोलीस आले. तेथें हि पिछा सोडिला नाहीं. एके दिवशीं राजे डोहो बांधिला होता तेथें होडिया घालून खुशालीम जागा कला होता तेथें राजे येतांच कृष्णाजीपंती उभे राहोन हाका मारिल्या. “ साहेब सर्वज्ञ, शास्त्राचा अर्थ, स्वतः पंडिताचा निशा होय ऐसा करिताती. ऐसे असोन माझें पारपत्य होत नाहीं. ” म्हणून अर्ज केला. त्यावरून राजांनीं प्रल्हादपंतास पुसिलें. त्यांहीं सांगितलें कीं “ थोरले माहाराज होते ते थोराची भीड पडली तरी एकाचे वतन काढून दुसऱ्यास सहसा दिल्लें नाहीं. आणि साहेब माहाराज-पुत्र. भिडेभाडेन या ब्राह्मणाचें वतन खरेंखुरें असतां बलात्कारां काढून दिल्लें. ” त्यावरून राज्यांनीं राहुजीपंतांचें कुलकर्ण दूर करून कृष्णाजी पंतासच करार करून राजश्री प्रल्हादपंती राजपत्न व आपलें पत्र वेंकाजी निंबदेव दामोलेस सुबेदार होते त्यास आणून आपलें वतन चालवूं लागले. ‘ या उपरि दुसऱ्यास खल्ले कराययाम गरज नाहीं ’ ऐसें राजपत्र खरेंखुरें होऊन त्रिलाकुसूर चालऊ लागले.


त्याउपरि राहुजीपंत मृत्य पावले. दोघे पुत्र कासी राहुजी व अंबक राहुजी यास घेऊन राहुजीपंताची स्त्री राजश्री रामचंद्रपंतापासी विशालगडास गेली. तेथे या कुलकर्णाचा प्रसंग केला. तेथें चालवावें हें अगत्य देखोन त्यास दोन तकसिमा, कृष्णाजी पंतास एक तकसाम देऊन समजाऊन पाठवाचें ऐसा तह केला. परंतु कृष्णाजीपंत नाइकेत. “ कुडीमध्यें आत्मा आहे तों सोडून जात नाहीं. देह वा पातयेत् । अर्थ वा साधयेत् ॥ ” हे गोष्ट चितांत धरून मरणास धरणें घेत बसलें. रोज उठोन राहुजीपंताची स्त्री, बाजी आणि कृष्णाजीपंत देहावर संकल्प करून फड सोडिला नाहीं. तेव्हां एके दिवशीं रामचंद्रपंतास राग येऊन बलात्कारें कृष्णाजीपंतास गडाखाले घातले. उघडे बोंडके दरवाजापार्शी येऊन योगासन घालून बसिले.

तां राजश्री नारो नीलकंठ—रामचंद्रपंताचे वडील भाऊ—जंजिरे विजय-
दुर्गाहून रामचंद्रपंताचे भेटिस विशालगडास आले. त्यास आणावयास
पुढें सामोरे रामचंद्रपंत गेले. तां दरवाजियापामी कृष्णाजीपत उघडे
बोडके आसन घालून बसले होते ते देखिले. तेव्हां पंताचें मन द्रवोन
बराबरी दिवटिया देऊन गडावरी पाठविले. दुसरे दिवशीं प्रसंग पडला
तो राहुजीपंताच्या पुत्राची भीड मोडेना. कृष्णाजीपत ऐकेतना. तेव्हां
एखादा अनर्थ होणार; कृष्णाजीपत तामसी. जिवाचवर उदार होणार.
तेव्हां सभासद भले लोकी कृष्णाजीपंतास बहुतां प्रकारें सांगितलें कीं
“तुमचें कुलकर्ण उद्या तुमच्या हातास येईल. प्रस्तुत ये प्रसंगीं पंतीं तह
केला कीं दोन तकसिमा त्यास, एक तकसीम तुम्हांस देताती ते तुम्ही मान्य
करा” म्हणौन नाना प्रकारें बोध केला. त्यावरून शांत होऊन कार्याकारण
प्रसंगानरूप मान्य करून आले. तां मोगलांचा धुंदकार जाला. जागा जागा
फौजा येऊन साताच्यास सर्फखान बिलगला. सेख निजाम विशालगडास
येऊन वेढा घातला. तमाम कोकण मोगलास कबूल जाले. अगदी वतनदारी
विष्कळीत जाली. राहुजीपंतांचे मूल परभारे च भोगिरीस गेले. त्याउपरि
कितेका दिवसीं निवळ होऊन लोक आपापले जागा येऊ लागले. तो
राजाराम चंदी मोगलियांनीं घेतलिवावरी त्याप्रांताहून सातारियास येऊन
राहिले. तेथे सारे कारकून आले. तेथे हरीपंत—कृष्णाजीपंताचे पुत्र-साता-
रियास गेले. राजे माडीवर बसले होते. त्यास जाऊन भेटले. वर्तमान निवे-
दन कलें. तेव्हां राजांनीं हरीपंताबराबरी चोपदार देऊन कोनरीपंत न्याया-
धीश याकडे पाठविले. त्यास जाऊन भेटले. त्यास पाहिली हर्काकत कळली
च होती. व याही आपले स्वमुखें सांगितलें. तेव्हां कागद करून द्यावे
म्हणौन कोनरपंत राजास पुसावयाम आले. तेव्हां परशुरामपंती + +
मारिला कीं “विनाजीच्या च पुत्रांनीं उपभोग करावा ऐमें पत्र करून
देणें.” हरीपंताचें नांव नाहीं म्हणौन खल्ल पाडिले. कोनरपंत हरीपंतास
म्हणो लागले कीं ‘तुमचें नांव लेहावयास तुम्हापासी कांहीं कागदपत्राचा
आधार अमेल तरी दाखवा. त्यावरून तुमचे नांव लेहोन पत्रें करून
देतां.’ तेव्हां हरीपंतापासी विनाजीनें पत्र लेहोन दिल्ले होते कीं “आपल्या

पुत्रांनी व हरीपंती मिलोन वतनाचा उपभोग वीपपरंपरेने करावा ” म्हणून पत्र होतें तें कोनेरपंतास दाखविलें. त्यावरून राजास व परशुरामपंतास सांगोन तें पत्र दाखवून ‘ याचे नांव लेहोन द्यावे ’ ऐसी परवानगी घेऊन पत्रांमध्ये गचें हि नांव लेहोन राजपत्रें करोन सिध केली. तों राज्यास कांहीं पैकियाची गरज लागली. म्हणून कोनेरपंताकडे ऐवज न्यायाधिशीची तें प्रसंगी होती तेवढीवरी ऐवज नांवनिशीवार लिहिला. त्यामध्ये हरीपंताच्या नांवें दोनी सें रुपये घेणें म्हणून लिहिले. त्यावरून दो शा रुपयाचें त्वष्ट यास लाविलें. रुका न मिळे. कागदपत्र तयार जाले. तेव्हां कर्जवाम मिळाले तैसे घेऊन दोनी सें रुपये घेऊन कागदास सिके होऊन हरीपंतास निरोप देविला. ते दरवाजियास आले. तो राहुजी-पंताच्या दोघा पुत्रांनी मोरगिरीहून येऊन दरवाजियापासी हरीपंतास अरगटून माघोर राजसंनिध नेलें. राजापाशी सांगितलें की “ आपणास चिपोलणचे कुलकर्णाचे वतन संभाजी राजे यांनी दिल्ले आहे. तेणेप्रमाणें साहेबी द्यावे.” त्यावरून राजाराम बोलिले की “ दाजीनें एकाचें वतन काढून एकास काय समजोन दिल्ले ? आम्ही मनास आणून ज्याचे त्यास च सरे. तुम्हांस निसबत नाहीं. या उपरी कुलकर्णाची चर्चा करायास गरज नाहीं ” म्हणोन पत्र सांगोन हरीपंतास वतनाच्या वतनावरी पाठविले हे कलम.*

[द्वितीय संमे. वृ. १८३६ पृ. ६६]

यवनास भग्न करूं तेव्हां खंडणी द्या



औरंगजेबाच्या अफाट सैन्यापुढें मराठ्यांचा प्रथम टिकाव न लागल्यामुळें राजाराम छत्रपति जिजीकडे गेले. परंतु त्यांना आपण पुनः महाराष्ट्रांत

* चित्रमयजगत् १९१४ फेब्रुवारीचा अंक पहा.

परत येऊन यवनांची हकालपट्टी करू अशी खात्री होती. दक्षिण महा-
राष्ट्रांतील संस्थानिकांना देखील हा गोष्ट संभवनीय दिसत असल्यामुळे ते मरा-
ठ्यांशी या धोरणाने गुप्त तह करून सलोख्याने वागण्यास तयार असत.
अशा पैकीं सोंध्याचे संस्थानिक हे एक होते. हे यद्यपि मोंगलांचे अंकित
बनले होते तरी राजाराम छत्रपतींशीं आतून संबंध ठेवीत. याचा फायदा
घेऊन मराठे मुत्सद्दी या संस्थानिकांशी कशा प्रकारचे करारमदार ठर-
वात याची कल्पना येथें दिलेल्या पत्रावरून येण्याजोगी आहे:—

अप्रकाशित. सोंधेकर-दत्तर] श्री [१६१८ आषाढ शु. १५
+महादेव

राजश्री सवाई सदाशिव नाईक
सोंधें गोसावी यांसी.

०॥ छ अखंडितलक्ष्मी आलंकृत राजमान्य

प्रति राजश्री राजाराम छत्रपति. उपरि तुम्ही माा बायाजी विठल व
रायाजी रत्नमांगद यांपमागमे पत्र पाठविलें होतें तें पाऊन लिहिला अभि:-
प्राव व उभयेतांनीं कित्येक स्नेहाचें प्रसंग मुखवचनीं सांगितल्यावरून त्या-
सारिखें अंतःकरणास आणून त्याचें उतर उभयेता मशारूनइलेस सांगून
त्यां हातीं तुम्ह,स लिहिलें व आम्ही आपलें उतर हि पाठविलें. थैसें उभ-
येपक्षी उत्तर प्रतिउत्तर पाठवीत असता मग तुम्ही आपणाकडील भले
मनुश राा कोनेरपंत यांचे विद्यमाने राा मध्वाजी रत्नमांगद यांसमागमें
निर्वाहपूर्वक सांगून पाठविलें. तेंही राजश्री शंकराजी पांडित सुमंत व राज-
श्री निलो कृष्ण यांचे गुजारतीनें विदित केलें कीं उभयेपक्षी पूर्वापर स्नेह
सारोधार चालोन आला आहे व पुढें हि उतरोतर चालावा थैसीयासी
पंजमाहाल देशदुर्गादि आपणांस मोकळ करून पारंपरा चालवें थैसे निर्वाह
करून भाषापत्र द्यावें यासी देऊं करार केले मळता होन प्रलयेघटी२२२००
बावीस हजार दोन सें नेम करून लिहून पाठविलें. यावरी यासी मान्य करून

+ हीं अक्षरे मूळपत्रात बाळबोर्धीत लिहिलीं आहेत. या पत्रांत पुढें श्रीची आण
असें म्हटलें आहे त्या ठिकाणीं श्री महादेवाची आण असें समजावें.

सदरहु पंजमाहाल देशदुर्ग तुम्हास आम्ही आपुले मनःपूर्वक भाव संवत्सरीं मोकरी करून दिले व्हा.....येकून माहाल ५ पांच व कोट ४ च्यार व गड ४ च्यार यामी नख्त होन प्रलय घटी बावीस हजार दोन से घेऊन तुम्हास सदरहु माहाल ५ व कोट ४ व गड ४ दिल्ली आहेत. तुम्ही आपले वौशपारपरेनं अनुभवून सुखरूप असणें. तुमचे देश विलायत सोंधें देहाये देखील हुडवा वगैरे मुद्दक तालुका बंकापूर व आम्हीं क्रियापूर्वक दिल्लें. माहाल पांच व कोट च्यार व गड च्यार यैसें तुमचे असें सदरहु विलायेतीस आम्हांकडून उपसर्ग होऊं देणार नाही. यामी दरसाल पैके आम्हाम देवे तरी हालीं तुम्ही यवनामी देत आहा त्यास भग्न करून मग तेंच द्रव्य आम्ही घेऊन. यावितरिक्त तांब्रांचे कवजांतील राज्य तुम्ही बांधून घेणें त्यासी दरसाल तुम्ही काय द्रव्य देणें करार कराल ते च आम्ही आपले सामराज्य वैभोगादि तें द्रव्य तुम्हापासून घेणारास भग्न करून तेच प्राा दरसाल द्रव्य आपण सालेसाल घेऊं. ते हि मुद्दक तुम्हास च चालवून देऊं. शत्रूचा उपसर्ग तुम्हास जालियानें त्याविशई आपली फौज पाठऊन उपराला करून स्नेहामी कधी अंतर पडणार नाही. क्रियापूर्वक दिल्लीया वचनासी या लिहिलेमध्ये काहीं अंतराय पडेल तरी आम्हास आपले श्री चाआण अमे. अंतःकर्णपूर्वक या प्रसंगाची श्रीचा बेल व कसेची माल व रोटी काढून पाठविलें आहे ते घेऊन तुम्ही याच प्राा स्नेह चालऊन दिवसें दिवस अभिवृद्धी करणें + बहुत लिहणे तरी सुज्ञ असा मर्यादेयं विराजते.

पौ धातसंवत्सरे आपाढ सुा १५

राजमाता येसूबाईवरील कठिण प्रसंग



हैं पत्र मातुश्री येसूबाई साहेब (म्हणजे संभाजी महाराजांच्या पत्नी) याणीं अहमदनगरच्या किल्यांत कैदंत अमतां श्री देव, चिंचवड, यांस लिहिलें आहे. त्या वेळीं येसूबाई साहेबांची फार हलाखीची स्थिति झाली होती. संकटाचा परिहार व्हावा या हेतूने त्यांनीं चिंचवडकर देवांकडे पत्रद्वारे धाव घेतली आहे. [वार्षिक इतिवृत्त शके १८३७ पु. २९८]

॥ श्रीशंकर

१६२७ वै. शु. ७

राजश्री श्री देव स्वामीचे सेवेसी

॥ श्रीमत् परमपूज्य तपोनिधी मुक्तिदायक सकलगुणालंकरण देव-मान्य वरदमूर्तीपरायण राजमान्य राजश्री


आज्ञाधारक सेवेसी मातुश्री येसूबाईसाहेब दोनी करकमल जोडून चरणावरी मस्तक ठेऊन साष्टांग नमस्कार विनंति. उपरि. येथील क्षेम तागाईत वैशाख सुध सप्तमी गुरुवार जाणऊन मुकाम अमदानगरीं दुर्गांत स्वामीच्या आशीर्वादेंकरून यथास्थित असे. स्वकीय कुशल—लेखन—आज्ञा केली पाहिजे. विशेष. बहुत दिवस जाले. स्वामींनीं आशीर्वादपत्र पाठवून बालकाचा परामृश केला नाहीं. याकारितां चितास स्वस्थता होत नाहीं. तें देव जाणें. तरी स्वामींनीं येणारा मनुष्या बराबरी प्रतिक्षणीं आशीर्वादपत्र पाठवीत गेलें पाहिजे. विशेष. आमचें वर्तमान तरी स्वामीपासी सत्यच लेखन केलें पाहिजे. चिरंजीव दाजी तों पृथ्वीपतीसमागमें गेले. आम्हांस सार्वभोमाची आज्ञा जाली कीं 'अहमदानगरास जावें.' आज्ञेप्रमाणें आम्हांस अहमदानगरास घेऊन आले. तेथें आलियांवरी आजी पांच मास जाले. परंतु खर्चाची

बहुत तंगचाई जाली. काय निमित्त तरी सार्वभोम दूर गेले. आमचा तनखा जो दिल्ला तेथें ताम्रानीं व हरिमक्तानीं व कांहीं काळानें करून प्रति-कूल जाली, यामुळें द्रव्य येणें राहिलें. येथें अहमदानगरीं साहुकारांचें पांच सात सहस्र ग्रहस्वें जालें. आतां कोण्हीं देत नाहीं. मागिल्या च पैकियास तगादे लाविले आहेत. त्याच्यामुळें बहुत कष्टी होतों. तो दुःखसागर स्वामीस काय म्हणऊन ल्याहावा ? स्वामीच्या सेवेसी रायाजी जाधव पाठविला असे. तरी माहाराज कैलासवासी स्वामी गेल्या तगा-ईत आपणावरी हा कसाला प्राप्त जाला. इंगळास वोळंवे लागले. बरें. होणार भविष्य त्यास यत्न काय आहे ? आतां एक स्वामी वितरित आणीक कोणाचा भरवसा या समयांत नाहीं. एक स्वामीच क्लेश परिहार करितील. इतराच्यानं कांहीं होणें नाहीं. तरी सारांश गोष्टी कीं ब्रह्मस्वा-पासून मुक्त केलियानें बहुत कीर्ति स्वामीची आहे. आणि पाऊसपाणी जाल्ल्यावरी स्वामी ज्या पासून देवितील त्यास प्रविष्ट करून. परंतु हा समय आम्हांवरी कठीण पडला आहे. आपले कोणी येथें प्रतिपक्षी नाहीं ऐसा प्रसंग प्राप्त जाला आहे. याचें निवारण करणार स्वामी आहेत. माझी उपेक्षा केली न पाहिजे. वरकड चिरंजिवाकडील सामराज व आमचें वर्तमान रायाजी मुखांतरीं चरणापाशीं विनंति करितां श्रुत होईल, तें सत्यच मानणें. विशेष ल्याहावें तरी आपण अज्ञान, मूढ असे. लिहितां येत नाहीं. अथवा ज्ञान हि नाहीं. त्याहि वरी आपणाजवळीं कोण्ही शाहणा कारकून नाहीं. आवाक्षराची क्षमा केली पाहिजे. कृपा आशीर्वाद निरंतर करीत गेलें पाहिजे. कृपा आसो दीजे. जाणजे मो

सेवेसी सेवक बसवतानें न्बरणावरी मस्तक ठेऊन सां दंडवत विनंति उपरी लिला परिसिजे. मी सेवक असे. आशीर्वादपत्र पावीत जाणें. जाणिजे हे विनंति.

रा छ ११ माहे मोहरम सन ४९ हे विज्ञापना.

संताजीचा पराक्रम



सर्व सरदारमंडळी मिळोन फौजा जमा केल्या. तीस चाळीस हजार फौज जमली. जुलफिकारखान यांस पादशहा यांनी रायगडास पाठविलें. त्यांनी येऊन मोर्चे दिले. हें वर्तमान पन्हाळ्यास समजल्यानंतर 'रायगडास वेढा पडला, आपण पायबंद लावावा, म्हणजे ओढ पडेल, रायगडाचा वेढा उठेल' म्हणोन आपली फौज तयार करवून बाळ जोशी संगमेश्वरकर यांकडून मुहूर्त आणऊन अमात्य यांनी धनसिंगराव जाधवराव मुख्य सरदार, पोटी सरदार—पथकें त्यांचे स्वाधीन केले. त्यांत संताजी घोरपडे यांचें पथक हि स्वाधीन केलें. फौजेसुद्धा धनसिंगराव जाधवराव याणीं मसलत करून श्रीमंहादेवाकडे गेले. कारण पादशहाच्या फौजेची ओढ आपल्याकडे पडावी मैदान मुलकांत लढाई द्यावी. 'मराठी फौज आहे' असें पादशहास कळावें. याजउपरि पादशहास 'मराठी फौज आली' हें वर्तमान तुळपूराचे मुक्कामी समजल्यानंतर रणमस्तखान व शास्ताखान फौजेसुद्धा रवाना केले. त्यासमयीं जाधवराव यांस संताजी घोरपडे बोलिले कीं "पादशहा याची फौज एक दोन मुक्कामावर आली आहे. फलटणचे आश्रयास आपण लढाई द्यावी. पाठीवर डोंगर असावा. माझ्याबरोबर दोन हजार स्वारसडे एकांडे निवडक द्यावे. शिवाय माझे पथकानिशीं तुळपूरचे मुक्कामी जाऊन बरायखुद पादशहा याजवर मी छाप घालितों. मराठे आहेत असें खाशास कळवून येतों." या प्रकारें बोलिले असतां जाधवराव 'फार चांगलें ! शाबास !' असें बोलून घोरपडे यांचे खास पथकाशिवाय दोन हजार निवडक एकांडे व विठोजी चव्हाण असे बरोबर दिले. तितक्यानिशीं संताजी घोरपडे निघोन डोंगराच्या आश्रयानें जेजुरीस श्रीचें दर्शन करून, दिव्याच्या घाटाखाली जाऊन झार्डीत मुक्काम केला. तेथून मध्यरात्रीचे

१ पायबंद लावणे=बाहेरून हल्ला करून वेढ्याचे कामास व्यत्यय आणणे
२ श्रीभुमहादेव ?

अमलांत तुळापूरचे मुक्कामी जावयास मार्गानें जातांना ऐलीकडे तीन कोशांवर छबिन्याचे स्वारांची गांठ पडली. त्यास सांगितलें कीं “पादशहाचे लष्करांतील हिंदु सरदार शिकें व मोहिते वगैरे आहेत त्यांजकडील आम्ही छबिन्यास गेलों हातां. मुवादल्यास आले म्हणून माघारे जातों.” अशी पक्की खूण सांगितल्यावरून त्याणीं हि मार्ग दिला. याणीं लष्करांत शिरून छापा घातला. त्या काळीं लाखो फौज असतां दोन तीन हजार स्वारानिशीं छापा घालून बहुत तसनस करून पादशहाचे डेऱ्याचे तनावे तिघे बंधु घोरपडे व चव्हाण याणीं तोडून डेऱ्याचे सोऱ्याचे कळस दोन्ही घेतले. याजकडीलहि स्वार थोडेबहुत पडले. पादशहाचे फौजेचा दुभाग करून गटांनिशीं निघोन सिंहगडाचे झाडींत आले. सिंहगडावर प्रतापराव गुजर यांचा लेक मिदोजी गुजर हे किल्लेवर होते. त्यास वर्तमान कळलियानंतर खाली येऊन याशीं भेटले. यांची बरदास्त केली. जखमी हांते ते त्यांच्या स्वाधिन केले. ते किल्यावर नेले. दोन मुक्काम त्या झाडींत करून तेथे निघोन भोरावर येऊन, पुनः घाटाखाले उतरून, रायगडाचे संधान राखून जुल्फकारयांचे फौजेवर छापा घालून, त्यांची तसनस करून, त्यांतील पांच हत्ती घेऊन पारघाट चढून, वाई सातारेवरून पन्हाळेस येऊन, महाराजांचे दर्शन घेऊन पादशहाचे डेऱ्याचे कळस आणलेले पुढे ठेवले. पांच हत्ती पुढे केले. त्यासमयीं महाराजांची मर्जी बहुत खुष होऊन, वस्त्रें भूषणें देऊन, तिघे बंधु व चव्हाण यांस किताबती दिल्या. प्रथम लढाई शिवाजी महाराजांचे नांवावर केली, यश आलें, आणि बादशहाचे डेऱ्याचे कळस हस्तगत जाले; पांच हत्ती मिळाले हा संतोप मानून संताजी घोरपडे यांस ममलकतमदार ही किताबत व दुसरे बंधु बहिरजी घोरपडे यास हिंदुराव झणून व तिसरे बंधु मालोजी घोरपडे यांस अमीरुलउमराव व विठोजी चव्हाण यास हिंमत-बहादर अशा किताबती देऊन शितोळे यास घोरपड्याच्या पथकाची सरनोबती सांगितली. याप्रमाणें संताजी घोरपडे यांचा पराक्रम पंत अमात्य याणीं पाहून महाराजाम सक्त विनंति केली कीं “संताजीचा पराक्रम अतिपराकाष्टेचा. किताबत दिली ही यास योग्य नव्हे. आपले फौजेंत सेना-

पति माहीं. पूर्वी हंसाजी हंवरिराव मोहिते बडिकर होते, हे वारले, सांप्रत त्यांचें कोणी नाहीं. सबब घोरपडे यांस सेनापतीची वस्त्रें घावीं. मर्दुमी बहुत केली. पादशहाचे डेऱ्याचे कळसच आणून जुल्फकारखान यांचे पाच हत्ती आणिले. त्यापेक्षा यांची मर्दुमी कोठवर वर्णावी ? यास्तव स्वामींनी कृपा करून पदाधिकार द्यावा. ” असें ऐकोन महाराज बोलले कीं “आमचे मनांत धनसिंगराव जाधवराव यांस हें पद द्यावें असें होतें. परंतु तुमची मर्जी यास देण्याची तरी देतों ” असें सांगोन सेनापती पदाची वस्त्रें संताजी घोरपडे यांस शके १६१० विभवनाम संवत्सरे श्रावण शुद्ध ५ स दिली. तिकडे धनसिंगराव जाधवराव याणीं फलटणचे मैदानांत पादशहाच्या फौजेशीं आरेतुरेच्या लढाया पांच वेळा उभे राहून दिल्या. शास्तेखान व रणमस्तखान यांच्या पांच तोफा पाडाव केल्या. ते नामोहरम जाले. धनसिंगराव यांचा मुक्काम फलटणावर अमतां शास्तेखान यांकडे कांहीं मराठे सरदार होते त्यास सांगोन धनसिंगराव यांचे फौजेवर छापा घालविला. तो संभाळून त्यांचीच तसनस करून जाधवराव तोफा घेऊन आपल्या सलतनतेमुद्धा पन्हाळ्यास येऊन पाँचले. श्रावणमासाचा माहिना, पाउसाळा बहुत. किल्लेवाली माचीस येऊन मुक्काम करून राहिले. हें वर्तमान छत्रपतीस कळलेवर जाधवराव यांस भेटून बहुमान वस्त्र देऊन जयसिंगराव हा किताब दिल्या. इकडे पादशहा याणीं मनांत विस्मय केला कीं “मराठी फौज बुडाली म्हणत होतों; परंतु कायम दिसती. संभाजीचा कविला रायगडी ठेऊन त्याचा धाकटा भाऊ पन्हाळ्यास राहून फौज जमवून आम्हांशीं लढाया देतो. तरी दुतर्फा यास पायबंद लावावा ” म्हणोन रायगडास जुल्फकारखानाचे पुस्तपन्द्यास कांहीं फौज पाठविली व कांहीं पन्हाळेकडे रवाना केली. .

राजाराम महाराजांचें चरित्र.

स्वामिद्रोहाचें शासन



सोंधेकर दफ्तर—अप्रकाशित]

[१६२९ चैत्र शुद्ध १५]

श्री

राजश्री सवाई बसवलिंग नाईक

गौसावी यासी

उपरि हिंदुराव घोरपडे याणी दुर्बुध धरून तांब्रासी अनुसंधान लावून कितेक स्वामिद्रोहाचा अर्थ योजिला यास्तव राजश्री जयेंसिंग जाधवराउ सेनापति व हंवरिराउ मोहिते सरलस्कर याणी त्यास नतीजा पावविला. समूल नाश करावा तों त्याणें स्थलांतर करून फिरत आहे. यैसीयासी हिंदुराउ स्वामिद्रोही. त्याचा समूल नाश करणें हें स्वामीस अवश्यक. यास्तव त्यास स्वामीनीं जिल्हे व मुकासे दिल्ले होते ते कुल दूर करून तो जेथें जाईल तेथें जाऊन त्याचा निःशेष निपात करावा किंवा हस्तगत करून निर्वध-युक्त हुजूर पाठवावें यैसी उभयेता राउ मशारइलेस पारेछिन्न आज्ञा केली आहे. कदाचित् पालेगार लोक अविचार बुधीनं त्यास मदत देतील अथवा पत्रादिमुखें अनुसंधान लाविताल तरी जो नतीजा हिंदुरायास तोच नतीजा त्यास देऊन स्थल देखील खणोन काढणें ऐसा निर्वाह केला आहे. यैसियासी तुम्ही पाहिलेपासून स्वामीसीं निष्ठेनं वर्तत आले आहा. स्वामीची दया ही तुम्हावरी विशेषच आहे. हा अर्थ तुम्हांस निष्ठंक कलावा यास्तव हें पत्र लेखन केलें असे. तरी कदाचित् हिंदुरायांनीं तुम्हाकडे पत्र अगर मनुष्य पाठविलें तरी पत्र न घेतां माणूस मारून बाहेर घालणें. त्या-कडील हेजांवि तुमचे स्थली होता त्यास कैद करून भानजी बलाल हेजांवि याचे स्वाधीन करणें. जाणजे बहुत काय लिहिणें.*

१-२ येथें 'त'चा पाय मूळ लेखांतच मोडलेला आहे.

* पत्राच्या पाठांमाणें एवा कोपन्यांत ' पौ सवजितु संवत्तर चैत्र शुद्ध १५ मी ' असें लिहिलें आहे.

टोपीकर वरकड सावकारासारखे नव्हेत



हैं राजनीति विषयक प्रकरण कोल्हापूरकर संभाजी राजे यांचे अमात्य रामचंद्रपंत बावडेकर यांनी लिहिले असून ते विविधज्ञानविस्ताराच्या ५ वे वर्षाच्या (इ. स. १८७२) अंकांत क्रमशः प्रसिद्ध झाले होते. या राजनीतीत अनुभवाच्या व व्यवहाराच्या कमोटीस उतरणारे बरेच नियम दिलेले आहेत व एकंदर प्रकरण चांगले वाचनीय व विचारणीय आहे. रामचंद्रपंताने शिवाजी महाराजांपासून ते पिढ्यापर्यंतच्या राजकीय घडामोडी पाहिल्या होत्या व त्यांत प्रामुख्याने भाग हि घेतला होता. यामुळे राजनीतीचे नियम सांगण्यास तो सर्वतोपरी अधिकारी होता. याची एकंदर नऊ प्रकरणे आहेत; पैकी येथे पांचवे प्रकरण दिले आहे.

साहुकार म्हणजे राज्याची व राजेश्रीची शोभा. साहुकाराच्या योगाने राज्य अबादान होते. न मिळे त्या वस्तुजात राज्यांत येतात. ते राज्य श्रीमंत होते. पडले संकटप्रसंगी पाहिजे ते कर्जवाम मिळत. तेणेकरून आले संकट परिहार होते. साहुकाराचे संरक्षणामध्ये बहुत फायदा आहे. याकरिता साहुकाराचा बहुमान चालवावा. कोणविषयी त्याजवर जलाल अथवा त्याचा अपमान होऊ न द्यावा. पेठांत दुकाने, खलारा घालवून हत्ती, घोडे, जरमिना, पशमी आदिकरून वस्त्रजात, रत्ने, शस्त्रे आदिकरून अशेष वस्तुजात यांचा उदीम चालवावा. हुजूर बाजारामध्ये हि थोर थोर साहुकार आणून ठेवावे. वर्षसंबंधे तसे च लग्नादि महोत्साही हि त्यांचे त्यांचे यांग्यतेनुरूप प्रतिष्ठेने बोलावून आणून वस्त्रपात्र देऊन समाधान करीत जावे. परमुलखी जे जे सावकार असतील त्यांची समाधाने करून आणावे. त्यास अनुकूल न पडे च तर असतील तेथे च त्यांचे समाधान रक्षून आपली माया लावून त्यांचे मुतालीक आणवून त्यांस अनुकूल जागा दुकाने देऊन ठेवावे. तसे च दर्यावर्दी सावकार यांस हि बंदरोबंदरी कौल

पाठवून आमदरफती करावी. साहुकारामध्ये फिरंगी व इंग्रज व वलंदेज व फराशीस व डिंगमारादि टोपीकर हे हि लोक साहुकारी करितात, परंतु ते वरकड सावकारासारखे नव्हेत. यांचे खावंद प्रत्येक प्रत्येक राज्य च करीत आहेत. त्यांचे हुकुमानें त्यांचे होत्साते हे लोक या प्रांती साहुकारीस येतात. राज्य करणारास स्थळलोभ नाही असें काय घडों पाहते ? तथापि टोपीकरास या प्रांती प्रवेश करावा, राज्य वाढवावें, स्वमतें प्रतिष्ठावी हा पूर्णाभिमान. तदनुरूप स्थळोस्थळी कृतकार्य हि जाले आहेत. त्यास ही हद्दी जात; हातास आलें स्थळ मेल्यानें सोडावयाचे नव्हेत. यांची आमदरफती आले गेले इतकी च असू द्यावी. त्यास केवळ नेहमीं जागा कधी हि देऊं नये. जंजिऱ्यासमीप तों या लोकांचें घेणें जाणें सहसा होऊं देऊं नये. कदाचित् वखारीस जागा देणें जाली तर खाडीचे मोबारी समुद्रतीरीं न द्यावी. तसें च ठिकाणीं जागा दिल्यानें जोपर्यंत आपले मर्यादेनें आहेत तों आहेत. नाही ते समर्थी आरमार, तोफा, दारुगोळी हेंच त्यांचें बळ. आरमार पाठीशीं देऊन त्यांचे बळें त्या बंदरीं नूतन किल्ला च निर्माण करणार. तेव्हां इतकें स्थळ राज्यांतून गेलें. याकरितां जागा देणें च तर लांब खाडी गांव दोन गांवां राजापुरी सारखी असेल तेथें फराशिसास जागा दिल्या होता त्या न्यायें दोन प्यार नामांकित थोर शहरें असतील त्यामध्ये जागा द्यावा. तो असा कीं तीच जागा शहराचे अहारी, शहराचा उपद्रव चुकवून नेमून देऊन वखारा घालाव्या. त्यास इमारतीचें घर बांधूं देऊं नये. याप्रकारें राहिले तर बरें. नाही तर याविणें प्रयोजन नाही. आले गेले असून त्यांचे वाटे आपण न जावें; आपले वाटे त्याणीं न जावें इतकें च पुरे. गनीमाचे मुलखांतील—गनमाचा मुलूख मारिले यामुळें अथवा दर्यावर्दी मुळें—साहुकार सापडले तर अवसर पाहून त्यांशीं खंड करावा. खंडाचा वसूल घेणें तो हि त्यास राखून घ्यावा, खंड फारीक जाल्यावर थोडी बहुत त्यांशीं मेहेमानी करून बहुमानें त्यास त्यांचें स्थळास पाववून द्यावें. गनीमाकडील सेवक लोकांस जें शासन आहे तें सावकार लोकांस उचित नाही.

चिटणीसांची राजनिष्ठा



कायस्थ प्रभूच्या

इतिहासाची साधनें

श्री

१६५५ चैत्र शु. ५

पुस्तक १ अंक १

स्वस्तिश्री राज्याभिषेक शके ६१ आनंदनाम संवत्सरे चैत्र शुक्ल पंचमी गुरुवासरे क्षत्रियकुळावतंस श्री राजा शाहु छत्रपति स्वामी याणीं राजकार्य लेखन धुरंधर विश्वासनिधि राजमान्य राजश्री जिवाजी खंडेराव चिटणीस यासी आज्ञा केली ऐसीजे, तुम्ही विनंति केली “ आपले वडील आज्ञे व तार्थरूप याणीं सेवा केली त्याजवरून कृपालु होऊन चिटणीसांचा दरक वतनी वंशपरंपरेनें करून दिला; व कारखानिसी व जमेनिसी हे दोन धंदे सर्व राज्यांतील वंशपरंपरेनें करून देऊन शपथयुक्त पत्रें करून दिली. त्या अन्वये स्वामीनीं हि अभयपत्र दिलें. चिटणीसी वेतनास गांव जमिनी मोकासे लावून दिले तें इनाम चालावेसें अभय वचन दिलें. त्याप्रमाणे पत्र करून देऊन चालविलें पाहिजे ” म्हणून. त्यावरून पूर्वीपासून कागदपत्र वृत्त मनास आणितां तुमचे आज्ञे बाळाजी आवर्जा थोरले कैलासवासी स्वामीनीं राज्य साधन केलें ते समयीं बहुत श्रम साहस करून उपयोगी पडले. त्या नंतर दिल्लीचे जाण्याचे प्रसंगी संकट पडलें असतां बराबर फार सेवा केली व राज्याभिषेकाचे समयीं उपयोगी पडून मनोरथसिद्धि केली. त्याजवरून संतोष होऊन अष्ट प्रधानांतील पद द्यावयाची योजना केली असतां ‘चिटणीसीच वतनी वंशपरंपरेनें द्यावी’ विनंति केली. त्यावरून प्रसन्न होऊन शपथयुक्त पत्र करून दिलें. नंतर थोरले महाराज कैलासवासी जाले. यावर कैलासवासी तार्थरूप स्वामी याणीं कोणी गैरवाका समजाविल्यावरून राज्यभार प्रसंगी सरकारांतून मुत्सद्दियास शिक्षा केल्या, त्यांत त्यासहि केली असतां तुमचे वडील खंडो बह्ताळ याणीं बहुत निष्ठेनें वागून स्वामीस गोव्याचे लढाईत शूरत्व करून समुद्राचे भरतीस स्वामीचा घोडा पोहोर्ण

लागला असतां धरून उडी टाकून घेऊन निघाले. याजवरून बहुतच संतोष होऊन शपथ करून वचन दिलें. सर्व राज्य केलें. तोहि प्रसंग यवन यांचे प्राबल्य होऊन जाला. स्वामीसहि यवनांचे सन्निध जाणें आलें. तेथें गेलें असतां कैलासवासी काकासाहेब चंदीकडे जाऊन राज्य रक्षण करण्याचे प्रसंगास लागले. तेव्हां जातेसमयी त्यानीं संकट प्राप्त जालें असतां त्यास काढून देऊन आपण क्लेश भोगिले. त्यानंतर चंदीस जाऊन तेथें हि शेवा निष्ठे केली. तेथें संकटाचा प्रसंग प्राप्त होऊन निघणें दुर्घट पडलें असतां झुलपुकारखान व गणोजी शिर्के यांस देऊन त्यांचे मोर्च्यातून पाळण्यांत बसवून काढून घेऊन येऊन देशी सेवा केली. त्यानंतर काकासाहेब समाप्त जाले. यवनास दिल्लीचें व्यसन प्राप्त जालें. तेव्हां स्वामीस त्याणीं निरोप देऊन लावून दिलें. देशी येणें घडलें असतां काकासाहेब यांची स्त्री आईसाहेब यांस आपला पुत्र घेऊन राज्यकारभार करण्याची इच्छा होऊन दुर्बुद्धि धरली. फौज देऊन सेनापति व परशराम त्रिंबक प्रतिनिधी रवाना केल. त्या बरोबर खंडोबास दिलें असतां स्वामीस गुप्तरूपें भेटून सेनापति व सरदार यांच्या खातरजमा करून सर्वांस स्वामीच्या लक्षां आणलें. लढाई जाली. प्रतिनिधी पळून गेले. विजयी होऊन राज्यकारभार साधन प्रसंगांत सर्व स्थळें व सरदार व प्रतिनिधी सरकारांतून यांस स्वामी-लक्षां लागण्याचे उपयोगी बहुत केलें. पुढें तुम्ही हि त्या अन्वयें स्वामीचे ठ यां एक निष्ठता धरून आंग्रे वगैरे मातुश्रीचे लक्षांतील सरदार, स्थळें वगैरे स्वामीचे लक्षां वागण्याचा उपयोग करिता यावरून तुम्हांवर कृपा करणें अवश्यक जाणून चिटाणिसी तुम्हांस शपथयुक्त वतनी दिली आहे. ते व कारखा- निसी व जमेनिसी हे दोन धंदे राज्यांतील दिले. त्याप्रमाणें करार करून चिटाणिसी वतनास गांव व मोकासे व जमिनी लागल्या आहेत. इनाम करार करून दिले. येणेंप्रमाणें महाल गांव जमिनी एकंदर ४५ तुम्हांस इनामी करून दिले असत. तरी तुम्ही व तुमचे पुत्रपौत्रादि वंशपरंपरेनें सदरहु दरक अनुभव करून सेवा करून सुखरूप राहणें. जाणिजे. खास दस्तुर. येणेंप्रमाणें सेवा केली असे. वतनी धंदे करून इनाम खाणें. बहुत काय लिहिणें मोर्तब.

धन्यासी मर्यादेनें असावे



खं. ८ ले. ९९]

श्री.

[१६५० शके.

राजश्री पंत अमात्य हुकुमतपन्हा स्वामीचे सेवेसी

द्वारकोजी यादव कृतानेक साष्टांग दंडवत. यानंतर आपण वार्तिका सम-
वेत आम्हांस पत्र पाठविलें तें प्रविष्ट होऊन सविस्तर वर्तमान कळों आलें.
“ या राज्यांत थोरले महाराज राजश्री याणीं आम्हां लोकांचीं
घरें वाढविलीं. तीर्थरूप राजश्री निळोपंत आजें; राजश्री रामचंद्रपंत बाप,
त्यामागें आम्हीं सेवा केली. काळ साह्य होता तो धर्णी यांनीं वाढविलें.
आजी तागायत चालत आलें. तीन पिढ्या सेवा केली त्याचें सार्थक जालें !
ज्याणीं दिलें त्याणीं घेतलें हा दंडकें कोठें हि नव्हता ! या राज्यांत पाहिला !
विश्वास कारकून पाठवावा तरी कोणी पाय घेईनात ” ऐसें कितेक पर्यायें
लिहिलें. तरी तुम्ही सरकारकून, या राज्यांतील परंपरागत सेवक, सर्वांनीं
तुम्हांजवळून सिकोन जावें असें असोन धण्याचे पायाशीं अमर्यादा होऊन,
धण्यास कितेक शब्दारोप ठेऊन लिहिलें. तरी धण्यासी तुम्ही अथवा कोणी
शब्द ठेवावा ऐसें नाहीं. आबालवृद्धापर्यंत धण्यांनीं लोभ धरून, अंतरे,
महदंतरे पडलीं तरी क्षमा करून, सर्वांपराब पोटांत घालून चालविलें. लहा-
नाचे थोर केले. पुढें त्यांचीं महत्वे विशेष वाढवावीं हेंच चित्तीं सर्वात्मना
आहे.....तुमचे तीर्थरूप राजश्री रामचंद्र पंडित याणीं थोरले महाराजा-
संनिध कोणें रीतीनें वर्तणूक केली हे लोकांत कीर्ती प्रख्यात आहे. महाराजें
राजश्री या प्रांतीहून चंजीप्रांते जाणें जालें तत्समई संपूर्ण राज्य व लोक

१. भगवंतराव रामचंद्र यांस कोल्हापूरकराकडे वळवून आणण्यासाठी द्वार-
कोजी यादव बुद्धिवाद सांगत आहे. २ शिवाजीमहाराज, ३ पर्यंत ४ प्रघात,
पद्धति ५ राजाराम छत्रपति

लोकपाळ-स्वामित्व राजश्री पंडित माशारनिले यांचे गळा घालोन खासा स्वामीनी चंजी प्रांते स्वारी केली. त्यामागे सबळ रिपुवर्ग यांचा उद्भव जाहला. तत्समई यवन उन्मत्त होते. त्यास इत्यादि अमर्यादकास शासनं करून, त्यांचा संवहार करून दमसई केलें. राज्य शर्थीनें राखिलें. तदोत्तर महाराज राजश्रीचें आगमन चंजीहून या प्रांते जालें. तेव्हां पंडितमशारनिले याणीं बहुत-विशेषाकारें नम्रता धरून जाते समई, राज्य व लोक लोकपाळ व गड किले स्वाधीन केले होते, त्याप्रमाणें धण्याचे धण्यासंनिध वोपून आपण विनांत प्रकारें होऊन “ पुढे सेवकास आज्ञा कर्तव्य काय ? ” म्हणून पंडित मशारनिले याणीं विनांति केली. हे किमर्थ ? कीं “ आपण ब्राम्हण-लोक, परंपरागत सेवक; जीवित हें क्षणभंगूर आहे. ज्या धनियाचे कृपां-जळें हें पद प्राप्त जालें त्यासी निमकहराम न होता कल्याणाभिवृद्धी इच्छि-ल्यानें आपल्यास श्रेयस्कर. येणेंकरून धर्म, अर्थ, काम, मोक्ष चतुर्विध पुरुषार्थ प्राप्त होतात. मागे पुढे कोणी दूषण ठेवीना. ऐसें अभ्यंतःकरणें विवेक वर्तत आले जे “ हे श्रीचे वरदी राज्य. यासी दिल्लीश्वरादि कोणी स्वधर्मकर्तव्यतेस प्रवर्तले त्यांचा गर्व हत होऊन पराभव पावते जाले. या-कारितां धण्यासी मर्यादेनें अयावें. ” ऐसें चित्तांत आणून तुमचे वडील चालत आले. तुम्हांमहि पंडित मशारनिले याणीं सकलविद्यासंपन्न केलें च होतें. त्यामागे आपण प्रतिदिनी पुराणश्रवण देवब्राह्मणाचे ठायीं भक्ति धरिली. धर्मशास्त्र इत्यादि सर्व हि नीत तुम्हांस करतलामल. तेव्हां सर्व अर्थ तुम्हांस न कळेसा काय ? असें असोन कोणेंक गोष्टीचा युक्त विचार नाही. “ राणोजी घोरपडियाची व आपाजी सितोळियाची स्पर्धा वाढ-ली ” म्हणोन लिहिलें. तरी ते जाले तीरा मराठे माणूस. तुम्ही सरकार-कून, तुमचे वक्रानें त्याणीं वर्तावे. कोणी बर्दराह वर्ततील तरी तुम्हा लोकां-नीं बुद्धिवाद सांगावा जे ‘ धण्यासी हे अमर्यादा कार्याची नव्हे, परिणाम लागणार नाही. ’ ऐमे तुम्हा लोकांच्या नीति असोन ते आपण एक होऊन धण्यासी बळा बांधिली. वल्गना हि मनःपूत केल्या. प्रांतांत उपद्राप

कला. मुलूक मारिला. रयत देशांतरास उठोन गेली....प्रस्तुत तुम्ही पत्रें दिवाणांत लिहिलीं त्यांत निर्भत्सना करून लिहिलें. यांत तुम्हा लोकांस भूषण कोणतें ? पदें कागदीपत्रीं लिहावीं हे सामान्याची कमाई ! तुम्हांस योग्य नाही. जीं पत्रें येतात त्यांत किमपि तुमचे निष्ठार्थ नाही. जें लिहिणें तें विडंबर लिहिता. यावरून तुम्हांविशीं धण्यास अर्ज करणारानें कसा काय करावा ? ' या राज्यांत विवेक विचार, शहाणे लोक, मध्य, चतुर, विद्यावंत नाहीत. राजश्री शाहू राजे यांचे राज्यांत सरकारकून लक्षाचे लक्ष जिल्हे मामले खाऊन सुखरूप आहेत. ' म्हणून लिहिलें. तरी तिकडील मरकारकुनानें अथवा सरदारानें धण्यासी अमर्यादा केलीसी नाही. धण्यामी निष्ठेन वतोन कीर्ती संपादून घेतल्या. यद्यपि कोणी अमर्याद वर्तणुकेस प्रवर्तले तरी तत्क्षणीं त्यास शिक्षा होईल. या भयें करून जे आहेत ते बहुत मर्यादेन अमतात. धणी हि त्यांचे निष्ठेप्रमाणें भूषणें वाढवितात. जिल्हे मामले देतात. त्याजला स्वामिमेवेवितरिक्त दुसरें नाही. सुखरूप दौलता खाऊन आहेत. त्यांची साक्षी उपसाक्षी देऊन तुम्ही लिहिल्यानें साम्यतेस येणार *नाहीं. इत्यादि

औरंगजेबाचा आपल्या मुलास उपदेश

—:५५:—

औरंगजेबानें आपला मुलगा बाहादुरशाहा यास उपदेशपर असें एक पारशांत पत्र पाठविलें होतें. त्याचें मराठींत भाषांतर सातारच्या प्रतापसिंह महाराजांच्या दस्तरांत सापडलें. तें ' इतिहास आणि ऐतिहासिक ' मासिकांत ' ऐतिहासिक विविध विषयांच्या पहिल्या खंडांत ' (पृ. ८६-८७) छापलें आहे. त्यांतील तात्पर्य असें —

* मुल्लें पत्र फार मोठें आहे. व जोरदार भाषेचा नमुना या दृष्टीने तें फार महत्त्वाचें आहे. त्यांतील लहानसा भाग येथे दिला आहे.

हे प्राणा, हे प्रिया, कित्येक गोष्टी श्रेष्ठ वहीवर हजरत शाहाज्याहां पातशाहा याणीं लेहून ठेविल्या आहेत. त्या माझे हृदयांत होत्या. मी इच्छितो कीं तुम्हीं ही जिवास जपमाल करा. गोष्टींचा तपसील:-वाईट माणसांचे तोंडीं लागू नये. बुद्धिमान व सुशील यांची सोबत ठेवावी. सत्पात्रास न मागतां द्यावें. प्रयत्नें करून चांगला मनुष्य हर कोटून तलास करून संग्रहीं बाळगावा. मूर्ख येकांतांत घेऊं नये. विपत्तींत धैर्य धरावें. चांगल्या मनुष्यापासून गोष्टी गेली असतां हि त्यांस दुखवूं नये. क्षमा करावी. सांप्रत्य चांगली मनुष्ये फार आहेत त्यांसी संघटन करावें. कांहीं पदार्थ गळ्या पडून मागूं नये. निस्पृह लोक राज्यांत असणें ही ईश्वरकृपा आहे असें जाणावें. कुलीन व बुद्धिमानासी मसलत करावी. गैर कायदा गोष्ट ऐकू नये, व तसें वर्तू नये. शत्रूच्या गौरवावर इतवार ठेऊं नये. जे कांहीं आरंभिलें तें सिद्ध न जालें तत्तापि खेद करूं नये.

औरंगजेबाचा अंतकाळ



औरंगजेबाच्या अंतकाळाची हकीकत 'मनूची'ने विस्तृतपणें दिली असून ती 'मराठी रियासत' भाग २ मध्ये भाषांतर रूपानें आली आहे. त्यांतील महत्वाचा भाग असा आहे:—

अहमदनगरास परत येण्याचें बादशहाच्या मनांत नव्हतें. म्हैसुरावर स्वारी करण्याचा त्याचा इरादा होता. इतक्यांत बातमी अली की अफगाणिस्तानांत बंड होऊन शहाअलमची फौज कापली गेली. 'औरंगजेब मरण पावला असें समजून शहाजादा अजीमतारा गुजराथच्या सुभ्यावर होता तो निघून भावाशी लढण्यासाठीं आगऱ्यावर जात आहे आणि दुर्गादास अजीमवर चालून आला आहे' या बातम्यांनीं गोंधळून जाऊन

व वजरींच्या वगेरे विनंतीस मान देऊन बादशहा देवापुराहून परत फिरल आणि त्यानें अजीमतारा यास परत बोलाविलें. या गोंधळानें फौजेत व लोकांत बादशहाची फजीती उडाली ; जाणि जो तो त्याची टर उडवू लागला. त्यावरून बादशहानें जास्तच चिडून असा हुकूम काढिला कीं आपल्या कृत्याबद्दल जो कोणी चकार शब्द काढील त्यास 'देहान्त शिक्षा' मिळेल. या हुकुमानें लोकांचीं तोंडें इतकी बंद झाली कीं अहमदनगरास एवढी मोठी फौज मुक्यासारखी चालत आली. रणवाद्यें सुद्धा बंद होतीं अशा वेळीं मराठे बादशहावर चालून आले; बादशहाच्या तंबूजवळच एक हजार फौज त्यानीं कापून काढिली ; आणि सेनापतीस पकडून त्याजपासून पांच लाख दंड घेऊन सोडून दिलें. ह्या प्रसंगी प्रत्यक्ष बादशहा त्यांचे हातीं सहज सापडला असता. पण मराठे लोक म्हणाले 'बादशहास मारल्यापासून आमचा फायदा नाही. तो जिवंत राहिल्यानेंच आमचा धंदा चांगला चालतो !'

एकदा बादशहानें झुल्फिकारखानास मराठ्यांवर पाठवितांना कानमंत्र सांगितला. तो म्हणाला 'हें पहा, शत्रूंशीं प्रसंग पडला असतां, कपट, खोटे बोलणें, धरसोड, खोऱ्या शपथा इत्यादि वाटेले तो प्रकार प्रसंगानुसार उपयोगांत आणण्यास कमी करूं नको. नाहीं नाहीं त्या युक्त्या व लबाड्या योजीत जा. पण हातांत घेतलेल्या कामांत यश मिळविल्याशिवाय राहूं नको.'


एकसारखा लढाईचा विषय बादशहाचे मनांत घोळत असतो. पालखींत बसून कूच करीत असतां, तलवार म्यानांतून काढून वरचेवर पुसतो, उगाच थोडीशी इकडे तिकडे परजतो, पुनः परत ठेवतो. धनुष्य बाणांचें हि असेंच करितो. येणेंकरून तो लोकांत दाखवितो कीं 'मी अजून वाटेले तशी लढाई करण्यास तयार आहे. लोक आपले हुकूम मानीत नाहीत हें बादशहास ठाऊक आहे म्हणून स्वतःच लढाईवर जाण्याचा त्यानें निश्चय केला. तो सदासर्वदा ईशचिंतनांत निमग्न आहों असें दाखवितो. रमजानच्या उपवासांत जमिनीवर डोकें ठेवून सारखे चौवीस चौवीस तास


भजन म्हणत असतो. अशा वर्नाने मोळ्या भावड्यांच्या चित्तास वाटू लागतं की बादशहा खरोखरच मोठा सत्पुरुष आहे.

परंतु त्याच्या छावणी इतकी घाणेरडी जागा पृथ्वीवर दुसरी नसेल दररोज असंख्य माणसं व जनावरं मरून एकच घाण सुटलेली असते. जनावराप्रमाणेच मेलेल्या माणसांना दोरी बांधून ओढून नेतात आणि अंगावर असेल नसेल तें बुचाडून जवळ कोठे खाडा असेल त्यांत टाकून देतात. कोल्ह्याकुठ्यांची मात्र चैन असते, प्रवासी लोकांस पहिला मोठा धाक मराठ्यांचा पण मराठ्यांच्या हातून सुटायें तों बादशहाचे जकात अधिकारी जास्तच लुबाडणारे आहेत. कोणाजवळ कांहीं द्रव्य आहे असा सुगावा लागला म्हणजे पुरे. खुशाल ते सर्वस्व हरण करून प्रवाशांना मारून पुरून टाकतात. अशी ही ह्या साधु बादशहाची राज्यव्यवस्था आहे.

अहमदनगरास आल्यावर बादशहास अति पस्तावा झाला. आपण कशाला ह्या मराठ्यांच्या युद्धांत पडलों असे त्यास होऊन गेलें. दिल्लीस निघून जावें तर दक्षिणचा सर्वच प्रदेश हातचा जाणार. आणि इतक्या वर्षांचे श्रम व खर्च सर्व पदरांत, म्हणून त्यास दक्षिण देश सोडतां येईना. मुलें, नातू, पणतू मिळून निदान सतरा आसामी वीस पंचवीस वर्षांच्या वरचे त्याच्या कुटुंबांत आहेत. नातवांच्या दाढ्या पिकू लागल्या. बादशहा मरतो केव्हां आणि आपण राज्य बळकावतो केव्हां अशी प्रत्येकास विचरना लागलेली आहे. पण मराठे लोकांस जिंकून बाह्यशाच्या मनास समाधान देण्याचें सामर्थ्य एकांत नाहीं. मराठे तर बेसुमार दांडगाई करू लागले आहेत, एक टोळी दिल्लीवर; तर दुसरी बंगाल्यांत ओरिसा, डाका, राजमहालकडे; तिसरी कर्नाटकावर तर चौथी सुरतेवर असा सारखा धुमाकूळ चालला आहे. सन १७०६ त त्यांनीं सुरत, भडोच व गणदेवी लुटली. कोणत्या म्हणजे मुलखांत ते नाहींत अशी जागा नाहीं. अजीम व कामबक्ष हे दोन मुलगे बादशहाच्या मरणाची वाट पहात टपून जवळ बसले आहेत. त्यांची धास्ती बादशहास अहोरात लागलेली आहे. आपली फौज ह्यास मिळेल म्हणून बादशहा फौजेस नेहमी लांबलांबच्या प्रांतांत पाठवून आपण बहुतेक सडाच राहतो. अहमदनगरास तो एकदा सडकून

दक्षिण हिंदुस्थान.





आजारी पडला तेव्हां तो मेल्याची गप्प उठली ; आणि मग जो काय गोंधळ सर्व राज्यांत उडाला तो कांहीं विचारूं नये. तो खरोखरी मेल्यावर पुढें काय होणार हें त्यास जिवंतपणीं डोळ्यासमोर दिसून आलें.

अहमदनगरास पांचव्यावर आपलें इतिवृत्त संपलें असें बादशहास वाटूं लागलें. आपण आतां थोड्या वेळानें मरणार अशी खात्री होतांच बाद-शहानें वजीर असदखान यास जवळ बोलविलें; आणि त्याजकडून खजीना खोलवून फौजेचा चढलेला सर्व पगार आपल्या समक्ष देऊन टाकला. मरण समयी तो बोलला ‘ मी आतां सुखानें मरणार; कारण मुलमानी धर्माच्या शत्रूंचा नाश करण्यांत मी कसुर केली नाही एवढें तरी लोक माझ्या-विषयीं खात्रांनें म्हणतील.’ ‘वडील मुलगा शहाअलम यानें आपल्या पश्चात राज्यावर यावं’ अशी व्यवस्था करण्याविषयीं जवळच्यांनीं त्यास आग्रह केला असतां तो म्हणाला मीं कोण त्यास नेमणार ; परमेश्वराच्या हातची ही गोष्ट आहे. दोन प्रहरानंतर दोन तासांनीं बादशहाचें प्राणोत्क्रमण झालें.

शिवाजी महाराजांचें जयसिंगास पत्र



‘ नागरीप्रचारिणी पत्रिका ’ नांवाच्या हिंदी त्रैमासिकांत बाबू जगन्नाथ-दास यांनीं शिवाजी महाराजांचें, जयसिंगाच्या नांवें, फारशी भाषेंत लिहिलें कविताबद्ध असें एक पत्र प्रसिद्ध केलें आहे. तें कदाचित बनावट असलें तरी त्याचा लेखक औरंगजेबाचा समकालीन व इतिहासाचा मर्मज्ञ असला पाहिजे अशी फारशी भाषाभिज्ञांची खात्री झाली आहे. तें येथें सारांश रूपानें दिलें असून त्यावरून शिवाजी महाराजांच्या वेळेच्या व ताराबाईच्या वेळेच्या ध्येयांत किती फरक पडला होता याचा उलगाडा होण्याजोगा आहे.

हे श्रेष्ठ सरदारा, तुझ्यामुळे राजपुतांची मान उन्नत आहे. तुझ्यामुळे बाबरवंशाची राज्यलक्ष्मी अधिक प्रबल झाली असून तुझे सहाय तिला मिळत आहे. हे प्रबल व प्रौढ जयशाहा ! 'सेवाचा' (= शिवाजीचा) प्रणाम व आशीर्वाद स्वीकार. परमेश्वराने तुझे रक्षण करून तुला धर्माचा व न्यायाचा मार्ग दाखवावा. मी असे ऐकले आहे की मजवर हल्ला करण्यासाठी व 'दख्खण' जिंकण्यासाठी तू आला आहेस. हिंदूंचे हृदय व नेत्र यांच्या रक्ताने तू जगांत यशस्वी होऊ पहात आहेस. पण तुझ्या हे लक्षांत आले नाही की याने तुझ्या तोंडास काळोखी फासली जात आहे; कारण या कृत्याने देशावर व धर्मावर आपत्ती ओढवली आहे. जर तू क्षणमात्र अन्तर्मुख होऊन आपल्या हाताकडे व झग्याकडे विवेक-दृष्टीने पाहशील तर हा रंग कोणाच्या रक्ताचा आहे व या रंगाचा रंग इह-पर लोकां काय होणार हे तुला समजेल. जर तू आपणहून दक्षिणदेश जिंकण्यास आला असतास तर माझे शिर व डोळे तुझ्या रस्त्यावर विछान्याप्रमाणे पसरल असते. मी तुझ्या घोड्याबरोबर मोठी सेना घेऊन आलों असतो आणि देशाच्या एका टोकापासून दुसऱ्या टोकापर्यंतची भुमि तुला जिंकून दिली असती. पण तू सज्जनाना फसविणाऱ्या औरंगजेबाच्या थापास भुलून इकडे आला आहेस तेव्हा या वेळी तुझ्याशी कोणता डाव खेळावा हे मला समजेनासे झाले आहे. जर तुला सामील व्हावे तर त्यांत मर्दपणा नाही; कारण मर्दलोक प्रसंगाची सेवा करीत नाहीत. सिंह कधी भित्रपणा दाखवीत नाही. बरे;जर मी तरवार व कुन्हाड यांचा उपयोग केला तर दोनही बाजूनी हिंदूंचीच हानी होणार.मोठ्या दुःखाची गोष्ट ही आहे की मुसलमानांचे रक्त पिण्याखेरीज इतर कामासाठी माझ्या तरवारीस म्यानांतून बाहेर पडावे लागेल ! जर या लढाईसाठी स्वतः तुर्क आला असता तर आम्हां वीरपुरुषांना घरघसत्या शिकार लावल्याप्रमाणे झाले असते. पण जेव्हा अफजलखान व शाहस्ताखां यांच्या हातून काम झेपत नाही असे दिसले तेव्हा तुला आम्हांशी युद्ध करण्याकरितां नेमले आहे; कारण स्वतः औरंगजेब आमचा मारा सोसण्यास समर्थ नाही. हिंदूलोकांत कोणी बल-

शाली राहू नये आणि सिंहांनी आपसांत लढून घायाळ व भ्रांत व्हावें आणि गिधाडांना जंगलाचें स्वामित्व प्राप्त व्हावें अशी औरंगजेबाची इच्छा आहे. ही गूढ नीति तुझ्या ध्यानांत येत नाही यावरून त्याच्या जादूनें तुला भूल पाडली आहे असें प्रत्ययास येतें. तूं जगांत बरे वाईट पुष्कळ प्रसंग पाहिले असशील; बागेंतून तूं फुलें व कंटक या दोहींचा हि संचय केला असशील; पण आम्हां लोकांशीं युद्ध करून हिंदूंचें शिर धुळीस मिळविण्याचें काम मात्र तूं करूं नये. प्रौढ वयांत अल्लडपणा न करतां सादीच्या या वचनाचें स्मरण कर “ सर्वच ठिकाणीं घोडा फेकतां येत नाही. कधीं कधीं ढाल फेकून पळून जाणें योग्य असतें. ” व्याघ्र, मृगादि प्राण्यांवर व्याघ्रता करतो; पण सिंहाबरोबर गृहयुद्ध करण्यास प्रवृत्त होत नाही. जर तुझ्या तीक्ष्ण तरवारींत पाणी असेल व घोड्यांत दम असेल तर हिंदु-धर्माच्या शत्रूवर हल्ला करून इसलामाचें जड मूळ खोदून टाक. जर या देशाचें राज्य दारा शिकोह यांस मिळालें असतें तर आम्हां लोकांवर त्यांनीं कृपा, अनुग्रह केला असता. पण तूं जसवंतसिंहास दगा दिलास व उच्च नीच यांची पारख तुला करता आली नाही. आजवर किरकोळ शत्रूंशीं गांठ पडल्यामुळें तुझा दम कायम राहिला आहे. परंतु तू आतां सिंहाशीं युद्ध करण्याची धिटाई करून आला आहेस. एवढ्या धावपळीनें तुला काय मिळत आहे ! तूं मृगजळाच्या मागें धावत आहेस. एखाद्यानें फार परिश्रम करून एखादी सुंदरी हस्तगत करावी आणि ती आपल्या शत्रूच्या स्वाधीन करावी अशा तुच्छ व्यक्तीसारखा तूं आहेस. तू या नीचाच्या

१ शहाजहानाचा सर्वांत वडील मुलगा दारा शिकोह हा अकबराप्रमाणें हिंदु-मुसलमानांना ममतेनें वागवावें या मताचा होता. जेव्हां त्याचा श्यामगडच्या लढाईत पराभव झाला तेव्हां तो सिंध प्रांतांतून जसवंतसिंहाच्या संमतीनें आज्ञा मीरास आला. परंतु जयसिंहाने पत्र पाठवून जसवंतसिंगाचें मन कलुषित केल्यामुळें दारास अजमीर येथें सहाय मिळू शकलें नाहीं व औरंगजेबानें शेवटीं त्याचा पराभव केला.

कुपेचा काय अभिमान धरतोस ! जुझारसिंहाच्या कामाचा परिणाम काय तुझ्या लक्षांत नाही !

कुमार छत्रसाल यांजवर तो कशा प्रकारची आपत्ती आणू पहात होता हे तू जाणतोस. या खेरीज इतर हिंदुलोकांवर या दुष्टाच्या हाताने काय काय अनर्थ आले आहेत हेही तुला माहीत आहे. इष्ट हेतु साधण्यासाठी तो बापाचा व भावांचा खून पाडण्यास भीत नाही. राजभक्तीची सबब सांगत असशील तर तू शहाजहानाशी कसे वर्तन केलंस याचे स्मरण कर. जर विधात्याने तुला अकलेचा अंश दिला असेल व मर्दपणाची तुला चाड असेल तर तू आपल्या जन्मभूमीच्या संतापांत आपली तलवार तापीव व अत्याचारांच्या दुःखाने पडणाऱ्या आसवांनी तिला पाणी दे. हा प्रसंग आम्ही लोकांनी आपसांत लढण्याचा नाही कारण हिंदुलोकांवर या वेळी मोठे कठिण कार्य येऊन पडले आहे. आमची पोरंबाळे, देश, धन, देव व पवित्र देवपूजक या सर्वांवर त्याच्यामुळे पराकाष्ठेचे दुःख कौमळले आहे. आणि हाच क्रम आणत्या काही दिवस चालेल तर आम्हां हिंदुलोकांचे चिन्ह देखील पृथ्वीवर राहणार नाही. मूठभर मुसलमानांनी आमच्या एवढ्या देशावर प्रभुत्व गाजवावे ही मोठ्या आश्चर्याची गोष्ट आहे. पण हे प्रभुत्व त्यांच्या पराक्रमाचे फळ नव्हे. जर तुला अकलेचे डोळे असतील तर पहा. आम्हा बरोबर तो कशा गोड गोष्टी बोलतो व चेहऱ्यावर कसकसे रंग आणितो; आमच्या पायांत आमचीच बेडी अडकावतो व आमच्याच तरवारीने आमची शिरे कशी कापतो ते लक्षांत घ्या. आम्ही लोकांनी या वेळी हिंदु, हिंदुस्थान व हिंदुधर्म यांच्या संरक्षणार्थ

२ ओडशाचा राजा जुझारसिंह बुंदेला याने जहांगीर व शहाजहान यांची इतकी एकनिष्ठपणे सेवा केली होती की त्याला ' राजा ' ही पदवी व चार हजाराची मनसब मिळाली. परंतु औरंगजेबाने पुढे त्यास क्षुल्लक कारणावरून पदच्युत केले व जुझारसिंहास जंगलांत वणवण करीत फिरावे लागले.

३ छत्रसालाचा बाप चंपतराय याने औरंगजेबास पुष्कळ वेळा सहाय दिले होते. परंतु पुढे किरकोळ कारणावरून वैमनस्य येऊन चंपतरायास आत्महत्या करावी लागली. नंतर छत्रसालाने शिवाजीची मदत मागितली.

फार जोराचे प्रयत्न केले पाहिजेत. तरवारीस पाणी देऊन (जशास तसे या न्यायाने) तुर्कांचा जबाब तुर्कीतच दिला पाहिजे. जर तू मारवाडचा राजा जसवंतसिंग व मेवाडचा राणा राजसिंह यांच्याशी ऐक्य करशील तर फार मोठे काम होईल अशी आशा आहे. चौहकडून उठावणी करून तुम्ही या सर्पांचे डोके दगडांनी ठेवून टाका; म्हणजे कांही काळपर्यंत तरी त्याला दक्षिण प्रांतांत आपले जाळे पसरतां येणार नाही. तेवढ्यांत मी व माझे भालवहादर वीर विजापूर व गोवळकोंडा येथील दोनहि बादशहांना जिकनो मेघासारखी गर्जना करणाऱ्या सैन्यानिशीं मुसलमानांवर तरवारीचा पाऊस पाडीन; आणि सर्व दक्षिण देशांच्या पटावरून इस्लामाचे नांव किंवा चिन्ह धुऊन टाकीन. त्या नंतर कार्यदक्ष वीर व भाला चालविणारे घोडेस्वार यांना बरोबर घेऊन प्रचंड लाटा व कोलाहल माजवणाऱ्या नदीप्रमाणे दक्षिण देशांतील पहाडांतून बाहेर पडून मैदानांत येईन; आणि अत्यंत जलदीने तुम्हा लोकांच्या सैवस हजर होईन; व व तुम्हांस हिशेब विचारीन. चौहीकडून भयंकर युद्ध उपास्थित करून रणांगणांत दंगल माजवून आम्ही लोक आमच्या सेनेच्या लाटा दिल्ली येथील त्याच्या जर्जर झालेल्या घरांत पोहचूं. म्हणजे त्याच्या नांवांचे औरंग (राजसिंहासन) राहणार नाही व जेब (शोभ) हि राहणार नाही. तसेच त्याची अत्याचाराची तरवार राहणार नाही व कपटाचे जाळेहि राहणार नाही. शुद्ध रक्ताने भरलेली नदी वाहवून आम्ही आमच्या पितरांच्या आत्म्यांचे तर्पण करूं. हे काम कांही फार कठिण नाही. फक्त हृदय व डोळे आणि हात यांची अवश्यकता आहे. दोन अंतःकरणे एक होतील तर पहाड तोडतां येईल व मोठया सैन्याच्या समूहाच्या ठिकच्या उडवितां येतील. या विषयासंबंधी मला तुझ्याशीं फार बोलणें चालणें करावयाचें आहे. तें पत्रांत लिहिणें सयुक्तिक नव्हे. तू म्हणशील तर मी समक्ष तुझ्या भेटीस येईन व माझा बेत तुला कळवीन. तरवारीची शपथ, घोड्याची शपथ, देशाची शपथ व धर्माची शपथ घेऊन मी सांगतो कीं अगें करण्यानें तुझ्यावर आपत्ती येणार नाही. अफजलखानाचा शेवट कसा झाला हें लक्षांत आणून तू शकित होऊ नको. त्यानें बाराशे लढवये हबशी माझा घात करण्यासाठी ठेवले होते. त्याच्यावर मी

प्रथमच हात चालविला नसता तर या वेळीं हें पत्र तुला कोणी लिहिलें
 अस्तें? मला तुझ्यापासून अशी भीति नाहीं कारण तुझ्या माझ्यांत कांहीं
 शत्रुत्व नाहीं. जर मला तुझे उत्तर अनुकूल आलें तर रात्री मी एकटा
 तुझ्या भेटीस येईन. शास्त्रेखानाच्या खिशांतून मी जें पत्र काढून घेतलें
 आहे तें गुप्त पत्र मी तुला दाखवीन. तुझ्या डोळ्यावर संशयाचें पाणी
 शिंपडून तुझी सुखनिद्रा नाहीशी करीन. तुझ्या स्वप्नाचा खरा खरा फलादेश
 करून नंतर तुझा जबाब घेईन. जर या पत्राचें उत्तर माझ्या मनाजोगें न
 येईल तर मी आणि माझी तीक्ष्ण तरवार आहे व तुझी सेना आहे.
 उद्या सूर्य आपलें मुख संध्याकालांत लपवील तेव्हां माझा अर्धचंद्र (तर
 वार) म्यानांतून बाहेर पडेल. बस. कल्याण असो.

स्वामिकार्यार्थ आत्मार्पण करणारा वीर



खंड १७ लेखांक २९]

श्री

[शके १६२५ पौष शुद्ध १५]

राजश्री शामजी हरी नामजाद व कारकून

वर्तमान भावी प्रांत मावळ गोसावी यांसी

अर्वाडितलक्ष्मी अलंकृत राजमान्य सेवक शंकराजी नारायण
 सचिव. नमस्कार. सुा सन अर्वा मया व अलफ. मा प्रतापजी हैबतराऊ सि-
 लिखकर देशख तर्फ गुंजनमावल याचे बाप संताजरीऊ सिलखकर वतना-
 मुळें राजगडीं नामजाद ठेविले अशास किल्ले मजकुरास औरंगजेबाचा परी
 घ आला. खासा मोर्चा मार्चा सुवेला किल्ले मजकूर येथें तटानाजिक भिडला
 आणि लगट केला. ते समई संताजीराव याणी हिंमत धरून गनीमसी
 युद्धप्रसंग शर्तीनसी करून गनीम मारून काढिला. तों अकस्मात गनीमाक-

कडील भांडियांचा गोळा येऊन लागतांच स्वामिकार्यावरी ठार जाले. संता-
जीराऊ याणी शर्ती करावयाची तैसी केली. गनीम मारून काढिला. मशार-
नुले स्वामिकार्यावरी खर्च जाले. अशास इनामाची तिर्जाई व हकाची चौ-
थाई देशमुखापासून दिवाणांत वसूल घ्यावया तह आहो. त्यास प्रस्तुत संता-
जीराऊ स्वामिकार्यावरी खर्च जाले; याकारितां प्रतापराव सिलंबकर देशमुख
ताा मजकूर यास इनामाची तिर्जाई व हकाची चौथाई माफ केली असे.
तरी सदरहूचे तोंष्टे साल दरसाल लावीत नव जाणें. प्रतिवर्शी नूतन पत्राचा
आक्षेप न करणें. पत्राची तालीकें लेहोन घेऊन असल पत्र भोवटियास
फिराऊन देणें. छ १३ रमजान सुरु सूद बार पौ छ २१ मिनहू.

औरंगजेबाची कानउघाडणी



औरंगजेबाचा एक मुलगा प्रथम संभाजीकडे आला आणि नंतर तेथून इरा-
णास गेला. तो इराणच्या शहाची मदत घेऊन हिंदुस्थानावर केव्हां चाल
करून येईल याचा नेम नाही अशी धास्ती औरंगजेबास वाटत असल्यामुळे
आपल्या मुलानें परत आपणाकडे यावें अशा हेतूने औरंगजेब पत्रें पाठवीत
असे. त्यास उत्तर देतांना शहाजादा अकबर यानें एका पत्रांत बापाच्या
कारकीर्दीवर खरमरीत टीका केली आहे. तें पत्र 'मनूची' नें समग्र
दिलें आहे. त्यांतील मुद्याचा भाग असा आहे:—

बाबा, तुमचेंच उदाहरण मी नेहमी डोळ्यापुढें ठेविलें आहे.
इतकें चांगलें उदाहरण दुसऱ्या कोणाचें सापडणार ? ज्या रजपुतांनी अक-
बर, जहांगीर व शहाजहान यांस मनापासून साह्य केलें त्यांचा आश्रय मी

केला यांत वाईट तें काय केलें ? जसवंतसिंग तुमच्या भुलथापास भुलला नसता तर तुम्ही आज हिंदुस्थानचे बादशहा झाले नसता. असे हे रजपूत लोक आपल्या राज्याचे खांब होते. पूर्वी फौजेत रजपूत पाहिजे असले म्हणजे एकाचे ठिकाणी शंभर उमेदवार येत. हल्लीं तुम्ही तीन तीन वधें डांगोरा पिटून सुद्धां दहा पांच माणसें जमा होत नाहींत. हा प्रभाव कशाचा ? आज इतके तुमचे अंमलदार आहेत, पण एकाची तरी तुमच्यावर खरी भक्ति आहे काय ? फौजेतील सर्व लोक दारिद्री झाले आहेत. कोणापाशीं हत्यार नाहीं. एक कवि किंवा ग्रंथकार निपजत नाहीं. व्यापाऱ्यांची व धनिकांची लूट होते व खून होतात. रयत धुळीस मिळाली, दक्षिणचा प्रदेश जो पूर्वी केवळ स्वर्गलुब्ध वाटत होता तो हल्लीं ओसाड, निर्जन व निर्धन झाला आहे ! विजापूर, औरंगाबाद हीं केवढीं मोठीं व सुंदर शहरे, पण हल्लीं मातीशिवाय तेथें जास्त काय आहे. तुम्हीच सांगा, ह्या सर्वांचें कारण काय तर तुमचा परधर्मद्वेष. तुम्ही हिंदूवर जिझिया बसविला, त्यानें लोक सर्व तुमच्यावर उठले; जाळपोळ व लूट करू लागले, त्यानेंच देश धुळीस मिळाला.

तुमच्या राज्यांत एक तरी प्रकार असा आहे काय की ज्याची मला तारीफ करता येईल ? थोर थोर पुरातन घराणीं सर्व धुळीस मिळालीं. सर्वत्र लुचांचा बाजार भरला आहे. राज्यकारभार सर्व हलकट लोकांच्या हातांत आहे. हातांत जपमाळ, काखेंत कुराण आणि डोक्यास मोठेसे पागोटें असले म्हणजे तुमचा त्यावर पूर्ण भरंवसा. अशी मंडळी तुमच्या राज्याचे आधारस्तंभ !

असा सर्व राज्याचा नाश झालेला मला पाहवेना. तेव्हां अत्यंत कष्टांन मी देशत्याग करून इकडे आलों. आतां मी शांत आहे. परमेश्वर तुम्हांला दीर्घायुष्य देवो. मीच परत येऊन राज्य करावें म्हणतां, त्यास तुम्ही राज्य सोडून मक्केस चालते व्हा म्हणजे मी येऊन दाखवितों कसें राज्य करावयाचें तें. आजपर्यंत काय करामत होती ती तुम्हीं करून दाखविलीत. आतां वृद्धापकाळीं परमार्थसाधनच तुम्हांस योग्य आहे. जास्त लिहून तुम्हांस त्रास होईल म्हणून पत्र पुरें करितों.

भुतें घालणें व देवभोळेपणा



खंड १७ लेखांक ४३] श्री. श्रीरोहिडमल

करीना बाबाजी कोंढालकर यास चांदजी कोंढालकर यानें भुतें लाऊन घर बुडविलें. गुणाजी कोंढालकर दसरियाचा घट उठविला ते दिवसीं मुखवटा व रुमाल भगतानें श्री यास वाडला होता. तो गुणाजी घेऊन जाऊ लागला. त्यावर चांदजी बोलिला कीं “ गुणाजी पाटील ! हा रुमाल माझे तरवास बांधावयास देणें. ” गुणाजी बोलिला कीं “ चांदजी ! हा देवाचा रुमाल देवास असों दे; तुला हि देत नाहीं, मी हि घेत नाहीं. आल्या दसरियास देवाचा देवास पांघरून ” म्हणून गुणाजी बोलिला. त्यावर गुणाजीची व चांदजीची बोली जाली, म्हणऊन कटकटले. तेच दिवसीं गुणाजी घरीं गेला. घरीं गेल्यावर त्याला हॉव येऊन डोईं दुखू लागली, म्हणून बाळोजी देवास अंगारियास आला. देवास प्रसाद लाविले. देवानें प्रसाद दिले कीं “ चांदजीनें देव व भुतें पेंसली ” म्हणून बाळोजी चांदजीस म्हणूं लागला कीं “ तूं माझ्या बा ला अंगारा दे. ” तो अंगारा देईना मग च्यार दिवसांनीं गुणाजी मेल्ला. त्यावर मूठमाती घावयास श्रीजननीजवळ गेला. तेथें बाळोजी चांदजीस बोलिला कीं “ तूं रगताचा टिळा लाविलास. ” चांदजी सोरे गांवकरियादेखत बोलिला कीं “ मी टिळा लाविला. अझून काय जालें ? ” त्यावर गुरें वासरें कितकि मेल्लो. बैल मेले. मी कोठें गेलों नाहीं. त्या देवास पुढें तो म्हणे कीं “ माझी लाग मीच मारतों. त्यास माझे लेक दोन. थोरला लेक भुतांनीं मारिला. धाकटा लेक याचे डोळे गेले. आंधळा जाला. ” या उपर सन खमस खमसैनांत एक म्हस दोन महिने चारापाणी खाईना. देवास पुसे. तो म्हण “ माझी लाग ” त्यावर चापजीस म्हणे कीं “ तू माझी म्हस वाचव ” तो काहीं आंगारा नेदी. मग मी श्री राजजाईस गेलों. तेथें मनास आणिल. तिनें सांगितलें कीं “ चापजीनें तुजवर देवभुतें घालून तुझे घर व तुझा बाप—लेक मारि-

ला हैं खरें. तू त्याच्या गला पड ” म्हणऊन गांवास आलों. श्री राणजा-ईचा भगत राणेजी गौलाहि आणिला. देवळी पांच जण भले लोक मेल-ऊन राणेजी गौलीयानें श्री रोहिडमलास प्रसाद लाविले. त्याणेहि प्रसाद दिलें कीं “ चापजीनें भुतें लाऊन याचें घर मारिलें हें खरें .” तो हुबेर घालू लागला कीं “ माझी भुतें नव्हत.” त्यावर राणो गोला चापजीस बोलिला कीं “ तू हि भगत आहेस. तूंच आपले हातें प्रसाद लाव. आणि देवास पूस हें खरें कीं काय ! ” मग चापजीनें आपल्या हातें प्रसाद लाविले ‘ मी भुतें लाऊन बालोजीचें घर बुडविलें हें खरें कीं काय ! ’ देवानें प्रसाद दिला कीं “ चापजी ! तूच भुतें लाऊन बालोजीचें घर बुडविलें हें खरें . ” ऐसें पडतालेयोनसीं सांगितलें. मग चापाजी बोलिले कीं “ बरें . तुझे अंगी कलंक लागिले. आतां हे हस पाय पसरून मरते . तिला निकालसपण अंगारा लाव. तें उठली म्हणजे हें खरें. नाही-तर देवभगत सांगतात हें अगदी लटकें . ” त्यास चापाजीनें त्याचे हसीस अंगारा लाविला. दोन महिनें म्हस पडली होती ते उठेन गुरांत जाऊन चरो लागली इत्यादि.

४ दुहीचे दुष्परिणाम



मराठ्यांना बुडविण्यासाठी औरंगजेब महाराष्ट्राच्या उरावर वावरतांना दिसत होता तो पर्यंत स्वामिनिष्ठा व संकटाची जाणीव या दोन भावनांनीं प्रेरित होऊन मराठे एकजूटीनें वागले. शिवाय प्रत्येकास जहागीर व लूट मिळविण्याची पूर्ण सुभा असल्यामुळें स्वामिनिष्ठा व स्वार्थ यांचाहि मेल बसे. पण औरंगजेबाच्या मृत्युनंतर शाहूची सुटका झाली तेव्हां सर्वत्र परि-स्थिति पालटली. मोंगलांचा निःपात झाल्यामुळें महाराष्ट्राच्या स्वातंत्र्या-

वरचें संकट टळलें. परंतु कोल्हापूरकर व सातारकर असे दोन धनी झाल्या-
मुळें मराठ्यांची स्वामिनिष्ठा दुभंगली. व ज्या धन्याकडून आपणास अधिक
जहागीर किंवा मोठी पदवी मिळेल त्याच्या पक्षास आपणास मिळण्यास
हरकत नाही असे महाराष्ट्रांतील सरदारांना वाटूं लागलें. या दुहीनें दाहा
बारा वर्षें महाराष्ट्रास फारच हतबल केलें. कारण शाहु व ताराबाई यांनीं प्रतिपक्षां-
कडील सरदार फितूर करून आपला पक्ष प्रबळ करण्याचा प्रयत्न केला.
शेवटीं कोल्हापूरदरबारांत दुफळी माजून व ताराबाईस कैदेत टाकून राज-
सबाईचा मुलगा संभाजी गादीवर आला तेव्हां ही यादवी कमी झाली. परंतु
सातारकर व कोल्हापूरकर यांमधील भाऊवंदकीचें भांडण ताराबाई व राज-
सबाई यांच्या मधील सवतिमत्सरानें तात्पुरतें मंदावलें इतकेंच. त्याचा
बीमोड असा केव्हांहि झाला नाही. ही दुहीची कीड मराठी राज्यास
अगदी अखेरपर्यंत भोंवली. या यादवीत कोणता सरदार कोणत्या पक्षास
मिळाला ही गोष्ट फारशी महत्त्वाची नव्हती. परंतु स्वार्थासाठीं फितूर
होऊन शत्रुपक्षास मिळण्याचें जें वाईट वळण या वेळीं लागलें तें शेवटीं
मराठ्यांच्या नाशास कारण झालें.

आपापसांत फंदफितूर



[१६३३ अ. भाद्रपद व. ७]

स्वास्ति श्री राज्याभिषेक शके ३८ खर संवत्सरे अधिक भाद्रपद बहुल
सप्तमी भृगुवासरे क्षत्रियकुलावतंस श्री राजा शिवछत्रपति याणीं समस्त
सेना-धुरंधर-विश्वासनिधि राजमान्य राजश्री जयसिंग जाधवराव सेनापति
जपतन मुलूख यांस आज्ञा केली ऐसीजे. तुम्ही विनंतीपत्र शुद्ध एकादशीचें
पाठाविलें तें काल षष्ठी गुरुवारी प्रविष्ट जाहलें. सारांश लिहिला कीं
“आपली निष्ठा स्वामींच्या चरणीं. स्वामींची सेवा करावी आणि यशस्वीति

संपादावी. दुसरे राजश्री जाधवराव स्वामींच्या पायाव्यतिरिक्त दुसरें दैवत जाणत नव्हते. राज्यांत दुही निर्माण जाहली ते प्रसंगी त्यांनीं प्रतिज्ञापुरःसर स्वामीसंनिध बोलोन स्वार जाहले. परंतु कालगतीनें सर्वांची बुद्धि एका प्रकारें जाहली. तन्मुळे त्यांचा हेतु पूर्ण करावा हें अंतःकरणी धरून आजीपर्यंत याचमानी राहून राजश्री आप्पाजी थोरात, दमाजी थोरात, शहाजी निंबाळकर, संताजी पांढरे आदिकरून सामील करून घेऊन, शाहूनीं केल्या लोभाची आस्ता न धरितां, त्यासी वैमनस्य दर्शवून राजश्री परशराम पंडित प्रतिनिधी व राजश्री खंडेराव दाभाडे स्वामींच्या लोभाचे सेवक ह्या प्रसंगांत असावे या अर्थें “ आपल्या समाधानास या उभयतास पाठवणें ” म्हणोन मुद्दा सांगोन पाठविला. त्यावरून उभयतांस व राजश्री.रामसिंग मोरे यास शाहूनीं पाठवून दिले. त्यांच्या व आपल्या भेटी जाहल्या; व राजश्री हैयतराव निंबाळकर सरलष्कर आले. यांचीही भेटी जाहली. तों अगोदर आपण व राजश्री थोरात, खंडेराव दाभाडे व संताजी पांढरे बसोन घाट घटला होता. तो सरलष्कर यांस सांगतांच त्यांचे चित्तीं हेंच होतें. मग हे व आम्ही अवघें वर्तमान सरदार कटांत घेऊन राजश्री परशराम पंडित प्रतिनिधि यांस विचारांत घेतले. त्यास स्वामींची द्राही फिरविली. खुशाली केली आणि गडकिल्यास आम्ही आपली व पंडित मशारनिव्हेची पत्रें पाठविली आहेत. याउपरी नीट सातारियाखाले चालोन जाऊन राज्यांतील दुही निःशेष करितों. स्वामीनीं खुशाली केली * पाहिजे ” म्हणोन हें वर्तमान विशदें लिहिलें. तें श्रवण गोचरें करून संतोषातिशय जाला, तो पत्रारूढ किति काय म्हणून करावा ? कार्यकर्ते, पराक्रमी, मायेचे हिंदु सेवक असावे ते तुम्हासा-

* येथपर्यंत धनाजी जाधवरावाचा मुलगा चंद्रसेन यानें शाहूच्या पक्षांतील मंडळी फोडण्यासाठी काय काय डाव योजले आहेत याची हकीकत देणारें जें पत्र भाकट्या शिवाजीस पाठविलें होतें त्याचा सारांश झाला यास उत्तरा दाखल कोल्हापुर दरबाराकडून हें पत्र लिहिण्यांत आले आहे. त्याचा मुख्य भाग येथून सुरू झाला.

लिखेचं कृतकमें असावे. पूर्वोत्तर स्वामीचे कृपेचा अर्थ व राा (धनाजी)
 जाधवराव यांनी कैलासवासी राा स्वामीचे वेळेपासून राज्याभिवृद्धी विषयी
 केले श्रम-साहस व सांप्रत दुहीमुळें राज्याभिवृद्धीस जाला अपाय, चित्तांत
 आणून, पुढें स्वामीचें राज्य वृद्धीतें पाववून यशकीर्ति संपादावी हें मनीं
 धरून हें महत्कार्य सिद्धीतें पाववून जो अर्थ विशदें लिहिला तो उचित व
 यथार्थच लिहिला. तरी तुम्ही दीर्घदृष्टेच आहां. हें राज्य ममग्र ताम्राकांत
 जालें असतां कैलासवासी स्वामींनीं लहानापासून थोरास
 आपली माया लावून अवघियांवरी सद्यत्वे कृपाभूतवृष्टी करून दिनप्रति-
 दिनीं राज्य वृद्धिगत पावविलें. ते प्रसंगीं कैलासवासी स्वामींचे संपूर्ण कृपेस
 पात्र एक जाधवराव जाले ते आपल्या कर्तृत्वावरी व हुकुमवारदारी एक-
 निष्ठेवरी जाले. राज्याभिवृद्धीविषयी त्याहीं कांहीं सामान्य कसाला श्रमसा-
 हस केला नाहीं. जीविताची तमा न धरितां स्वामिकार्यांच तत्पर राहून
 कैलासवासी स्वामींनीं जे समर्थी हुकूम केला ते समर्थी कर्नाटकांत फौजार्नी,
 धावोन जाऊन कैलासवासी स्वामीस प्राप्त जालीं संकटें निरसन करून
 स्वामिगौरवाचें सुख त्यांहींच अनुभविलें व सेवावमें करून त्यांहींच कैला-
 सवासी स्वामींस संतुष्टविले. तेव्हां कैलासवासी स्वामीस मशारनिव्हेधिना
 दुसरे प्रिय कीं प्राण होते असें नाहीं. सर्व प्रकारें कार्यास येतील हा भर-
 वसा दृढ मनीं मानिला होता. तदनुरूपच राव मशारनिव्हेनीं स्वामींचें
 चरणीं चित्ताल्य करून औरंगजेबासारखा मोठा शत्रु राज्यांत पसरला
 असतां आपल्या शूरत्वाच्या व कर्तेपणाच्या योगें शत्रूचा हिसाव न धरितां
 राज्याच्या संरक्षणार्थ असाधारण कसाला केला. स्वामींच्या तपोबलप्रभावे-
 कडून शत्रु पराभव पावविल्याचें यश मशारनिव्हेस प्राप्त जाहलें. तदनंतर
 ससुद्रवल्यांकित अवनिमंडळ निःकंटक करून स्वामींचें शासन चालवावें
 आणि कृतकार्य व्हावें हा हेतु रावमशारनिव्हेनीं धरून हुजूर येऊन मनसबा
 योजिला. तो दुहीचा प्रसंग प्राप्त जाहला. ते समर्थी स्वामीस दुसरा
 कोणाचा भरंवसा होता कीं काय ? दुही निःशेष करावी हे आंगेजणी राव
 मशारनिव्हेनीं करून प्रतिज्ञापुरःसर स्वामींचे सेवेसी संतोषकारक व हौस
 जाणून स्वार होऊन गेले. त्यास वैपरीत्य कालवशें सर्व लोकांस एक प्रक-

मोह प्राप्त जाहला. तन्मुळें राव मशारनिळे कृतसंकल्प सिद्धीतें न पावला. त्यांचे पुत्र तुम्ही. त्याच सारिले कृतकर्म आहां. तुम्हां वितरिक्त त्यांचा संकल्प शवटास नेणें आणखी कोण करूं पाहतों ? व दुहीमुळें राज्याभिवृद्धीस अपाय जाला हा विचार मायेच्या सेवकाविना दुसऱ्याचे मनांत येऊं पहातो कीं काय ? ज्यास यश कीर्ति संपादनें अगत्य त्यासच हा विचार. ते तुम्ही मायेचे यशकीर्त्या दक्षित सेवक म्हणूनच हा दीर्घदृष्टीचा विचार तुमच्या चित्तांत आला; आणि जाधवराव यांचा कृतसंकल्प 'दुही निःशेष करून समुद्रवलयंकित पृथ्वीत स्वामीचें शासन चालवून कृतकार्य व्हावयाचा' होता तो सफल कराव्या उदित होऊन बुद्धिवैभवंकडून समग्र सेना नानाप्रयत्ने व द्रव्यसाहित्येंकडून ज्यांचे त्यापरी सजली जाऊन आपल्या विचारांत घेऊन राजश्री परशराम पंडित प्रतिनिधी व खंडेराव दाभाडे व मानसिंग मोरे यांस आपणाजवळीं आणावयाचा विचार कल्पून त्यांस आणून एकाग्रतेनें संपूर्ण स्वामीचें राज्य स्वामीचे सेवेसी तत्पर केले आणि आपलें कर्तव्य प्रगट करून जाधवरावांचा संकल्प सिद्धीतें पावविला. ही गोष्ट कांहीं सामान्य केली नाहीं. हे तुमची दीर्घदृष्टी व आंगेजणी व बुद्धीचे वैभव व शूरत्वाचा प्रसंग चित्तांत मनन करून पाहतां दुसरी साम्यता आहे असें नाहीं. अतएव स्वामीच्या राज्याचा अभिमान श्रीस संपूर्ण आहे; व जाधवराव याणीं कैलासवासी स्वामीची सेवा त्रिकर्ण बुद्धीनें करून संपूर्ण कृपा संपादिली होती. तद्योगें तुम्हांसारिले बुद्धिप्रगल्भ पराक्रमी पुत्र त्यांस होऊन स्वामीचे शेवेसी तत्पर जाहले. हे कडून स्वामींनीं राज्यांतील दुही निःशेष मानून संपूर्ण पृथ्वीत स्वामीचें शासन चाललेंच असें मनांत आणून तुमच्या भरोशानें स्वामी निश्चित आहेत. तदनुरूपच तुम्ही सातारियाखाले येऊन निग्रह करावा आणि राज्यांतील दुही नाहीशी करावी ऐशा विचारें फौजानिशी येत आहां. ती गोष्टीची त्वरा करून योजिला मानस हा पराक्रमेंकडून अल्प कालें सिद्धीतें पाववून पुढें अनुपदेकडून ताम्राक्रांत राज्य साधावें. एकाग्रता होय तें करणें आणि संतोषाचें वर्तमान हुजूर लिहून पाठविणें. स्वामींनीं खुशाली केली पाहिजे सुरूणून तुम्ही हर्षेंकरून लिहिलें तरी यापेक्षां दुसरा संतोष काय आहे ?

तुमच्या विनंतिपत्राचा लेखनार्थ श्रवण होतांच स्वामींनी तोफांचे आवाज करवून खुशाली कर्तव्य ते बहुत केली. राजश्री परशरामपंडित प्रतिनिधी यांस स्वामींच्या चरणावितरिक्त दुसरा निजध्यास नाही. त्याचे अंतरी हाच मानस होता तो श्रीकृपे अविघ्नतेने घडला; आणि त्याणी आपण एकरूप होऊन गड किल्यांस पत्रे पाठविली. स्वामींनी पंडित मशारानिल्ले स्वामीचे मायेचेच सेवक आहेत. स्वामींच्या राज्याभिवृद्धीविषयी त्याही बहुत श्रम केले आहेत. अपायकरून त्यास दगा जाला होता तेही राजश्री जाधवराव याणीच त्यांचा अभिमान धरून संकटांतून रक्षिले. त्यामागे तुम्ही त्यास अंतर न दिले. हा सविस्तर प्रसंग—तुमचे मायेचा—पंडित मशारानिल्ले यांनी हुजूर लिहिला होता. तदनुरूप स्वामींनी त्यास समाधानयुक्त पत्र विस्तारें पाठविलें आहे. गडकिल्ले यांस त्याही तुम्ही पत्रे पाठविली. गोष्ट उत्तम केली. ते तुम्ही अखत्यारीचे सेवक आहां. पुढें हि ज्याम जें लिहिणें तें लिहिणें. तें लिहून समस्त स्वामींच्या पायाशीं एकनिष्ठें वतत तें करणें. स्वामींनी हि हुजरून गड किल्ल्यांस व हशम लोकांस पत्रे पाठविली आहेत. “ राजश्री हैबतराव निवाळकर सरलष्कर यांची चित्तवृत्ती स्वामीचे चरणीं सट्ट आहे. स्वामींनी मशारानिल्लेस समाधानपत्र पाठविलें पाहिजे ” म्हणून; तरी त्यांचे बाप राजश्री हणमंतराव होते त्याणी कैलासवासी स्वामीचे वेळेपासून त्यांची व स्वामीची सेवा निष्ठेनें करून स्वामीची कृपा बहुतच संपादून घेतली होती हें प्रसिद्ध आहे. त्यामागे मशारानिल्ले यांनी हि आपली माया स्वामींस बहुतच लाविली आहे. त्यांचे सर्व प्रकारें स्वामींस अगत्य आहे. हल्लीं तुमच्या लिहिण्यावरून स्वामींनी त्यांस समाधानपत्र सादर केलें आहे. “ राजश्री रावजी थोरात व खंडेराव दामाडे व संताजी पांढरे याणीं ये प्रसंगीं बहुतच कसाला करून कार्याची प्रघटना केली त्यास समाधानपत्रे पाठवावी. स्वामी धनी आहेत ” म्हणोन तरी मशारानिल्लेनी सेवाधर्मासहित उत्तमपणास योग्य चित्तीं तोच प्रसंग करून तुमच्या चित्ताचें ठायीं एकरूप होऊन महत्कार्य संपादिलें; यणेंकरून स्वामी त्यावरी संतुष्ट आहेत. त्यांची हि विनंतिपत्रे हुजूर आलीं होती. त्यांनी तुमच्या कर्तव्याचा प्रसंग बहुतच विशदें लिहिला आहे. तरी ते

सेवक लोभ करून चालवावे असेच आहेत. स्वामींनी व्यास चित्तानुरूप समाधानपत्रें पाठविली आहेत. वरकड हि तुमच्या लिहिण्याप्रमाणें ‘राजश्री मानसिंग मोरे, राजश्री शाहाजी निंबाळकर, हणगोजी नाईक निंबाळकर व मरिजी पवार आदिकरून कुल सरदारांस समाधानपत्रें व नावांस जागेवून पत्रें पाठवावया आज्ञा केली पाहिजे,’ म्हणोन लिहिलें. त्याप्रमाणें समाधानपत्रें पाठविली आहेत. समस्तास देऊन दिलासे करणें. अतःपर कोणी सेवक-लोकीं विलक्षण कालगतीकरून घडोन आल्या आचरणाचा संशय मनांत आणावा असें नाहीं. मध्यें कांहीं दिवस कालाची कुटिल गति होती. अन्यथा तुम्हांसारख्या सेवकलोकांस आणि स्वामींच्या पायाचा वियोग होणें होता कीं काय ? याकारिता स्वामींच्या चित्तीं कोणी एकाचें वैषम्य कीं संदेह नाही. अवघ्यांहीं तुमच्या विचारें स्वामिकार्याची आंगेजणी करून कार्य-सिध्दी करावी. अशाच स्वामींनी अवधियास आज्ञापत्रीं आज्ञा केली आहे. याउपरि शीघ्रतेनें चित्तानुरूप स्वामिकार्य सिध्दीतें पाववून संतोषाचें वर्तमान लिहून पाठविणें. तुम्हीं वंशजपणास जे गोष्टी योग्य तेच गोष्टी संपादून कीर्तीस पात्र जाला. सर्व गोष्टीनें मातोश्री साहेब व स्वामी हि बहुत संतोषी जाहले. याउपरीं दुसरें जें कर्तव्य तुम्हीं लिहिलें तें निःशेष करून स्वामीसंतोषाचें वर्तमान लिहून पाठवून द्यावें. बहुत लिहिणें तरी तुम्हीं सुज्ञ असा. मोर्तब असें [भारतवर्ष, पत्रें, लेखांक ५०]

देशमुखीसाठीं एका जातीच्या दोन जाती



वाईच्या देशमुखीसाठीं शिवशार्हीत व मोगलाई अमलांत पिसाळ मंडळीचें आपसांत तीस चाळीस वर्षेपर्यंत एकसारखें भांडण सुरू होतें. संभाजी छत्रपतीच्या कारकीर्दीअखेर सूर्याजी पिसाळानें रायगड हस्तगत करण्यास औरंगजेबास मदत केली, व पुढें तो बाटून मुसलमान हि झाला.

यानंतर शाहूच्या कारकीर्दीत हा तंटा पुनः उपस्थित झाल्यावेळीं शाहू-
नें धनाजी जाधवाचें सांगणें न ऐकतां निम्मी देशमुखी पुनः सूर्याजीकडे
देण्याचें ठरविलें. त्या वेळीं सूर्याजी विरुद्ध भीड घालू पाहणाऱ्या धनाजीस
सूर्यराव मोठ्या अभिमानानें सांगतो कीं 'मी एका जातीच्या दोन जाती
पाहून देशमुखी सोडविली.'

श्री

देशमुखी प्रांत वांई राजश्री नागोजीराव नाईक पिसाळ मूळ पुरुष
याशी नऊ गांव चालत होते. त्यांनीं आपले पुत्रांस गांव वाटून दिले.
याशी तपसीलः—

थोरले बायकोचे पुत्र ५ पांच.
त्यापैकी दोघांचें नकल झालें.
तिघे पुत्र राहिले. यांशीं गांव दि-
ल्ले ४॥ याशी तपसील.
२ राजश्री सूर्याजीराव पिसाळ.
१ चांदक संमत हवेली.
१ तडवळें संमत कोरेगांव
मोकदम तेथील धुमाळ व झांजुरणें
१ राजश्री रामोजी नाईक
याशी लहासुरणें संमत कोरेगांव.
साळ याशी मरटें संमत निंब.
-॥- मौजे वोझडें निम्में निम्में
तिघाशे देशमुखीचा हक्कदारी
हिशास रुपये ५ पांच

धाकटे बायकोचे पुत्र तीन.
यांशीं गांव ४॥.
यांशी तपसील.
-॥- मौजे वोझडें निम्में.
३ संमत कोरेगांव.
१ कटाकपूर किन्हई भोसल्याची
१ पाडळी फाळक्याची
१ सोनकें संमत वाघोली
धुमाळाची.

सदरहू येणेंप्रो। वांटणी आपले आपली खात होते. कोणाचा तंटो भांडण हा कालपर्यंत नाही. सदरहू न्याहारखान गोरी यानें मातुश्री पिलाऊ यांजपासून देशमुखी घेतली. आणि फिरोन कोणी पिसाळाची देशमुखी म्हणेल त्यास पायलीभर मीठ चारावें अमें झालें. यावर राजश्री सूर्याजीराव पिसाळ याणीं पातशाहापार्शी जाऊन गळा कफणी घातून दिवा दिवट्या लाऊन फिर्याद केली. मग पातशाहापार्शी अर्ज करून न्याहारखान तगीर केला. ते समयी वतनास खर्च सावकाराचें कर्ज घेऊन दोन लक्ष रुपये खर्च केला. पादशाहास व दरबार खर्च करून वतन बहाल करून घेतलें. मग सूर्याराव वाईस आले. ऐशियास पिलाऊ पिसाळ याशीं पुत्र नव्हता. त्याणीं आपले दीर गंगाजी नाईक यांचा पुत्र दत्ताजी नाईक आपले ओटियांत पुत्र म्हणून घेतलें. ते व सूर्याराव एक होऊन पातशाहापार्शी वतनाचा मजकूर जो जाला, तो सूर्याराव याणीं दत्ताजी नाईक याशीं निवेदन केला. त्यावरून दत्ताजी नाईक समाधान पावले. दत्ताजी नाईक सूर्याराव यासी बोलिले जे:—पिसाळाचे वंशी तुम्ही खस्त करून गेले होते, त्यास दोन लक्ष रुपये खर्च करून वतन मोडविलें, त्यास जो खर्च पडला तो तुम्ही सांभाळणें, आणि देशमुखीचें वतन निम्में तुम्ही खावें, निमें आपण खावें ऐसा करार होऊन श्रीकृष्णातीरीं रवीधोंडीजवळी देशपांडिये व देशक व कसबे मजकूरचे पाटील व चापशेट व म्हाजण समस्त मिळऊन गंभीर सागर गोसावी याचे मठीची एक रोटी आणून दत्ताजी नाईक याणीं आपले हातीं घेऊन श्रीकृष्णेंत उभे राहून रोटी निम्में बरोबर करून अर्धी रोटी आपले लेंकाचे हातीं केशवजी नाईक याचे हातीं दिली. निम्में रोटी अर्धी सूर्याराव पिसाळ याचे पुत्र पदमसिंगराव याचे हातीं निम्में दिली. त्याजवरी तेच प्रसंगीं निम्में देशमुखीचें वतन निम्मेचें पत्र सूर्याराव याशीं करून दिलें. वाई देशांतील गांव निम्में निम्में तारोतार व इसाफती व इनाम तारोतार निम्में वाटून दिलें असे. दत्ताजी नाईक याणीं सूर्याराव याशीं शिक्यानिशीं आपल्या हातें कागद करून दिला. त्यावर दत्ताजी नाईक बोलिले जे:—एक शिक्षा असू देणें. त्यांस सूर्याराव बोलिले जे:—तुम्ही निम्मे देशमुखीचा शिक्षा करणें


आम्ही निमें देशमुखीचा शिक्षा करूं. त्याजवरून उभयतांचें भांडण लागलें. त्याजवरी माहाराज छत्रपति स्वामी मोंगलाईहून या प्रांती आले. त्यास तुळापुरी मुक्कामी दत्ताजी नाईक जाऊन स्वामीस गैरवाका विदित करून सारे देशमुखीचीं पत्रें करून घेतलीं. धनाजी जाधवराव यांचे विद्यमानें पत्रें घेतलीं. हें वर्तमान सूर्याजीराव याशी विदित नव्हतें. हें वर्तमान सूर्याराव याशी कळिल्यावरी सूर्याराव याणीं थोरात यांचे हातें महाराज छत्रपति स्वामीचें दर्शन घेतलें. सदरहू देशमुखीची हकीगत सदरहू प्रो. मांगितली. आणि मोंगलाईत असतां ही महाराज छत्रपति स्वामीसही वर्तमान दाखल होतें. त्यास स्वामी बोलिले जेः—तुमचे निम्में देशमुखीचें वतन तुमचे तुम्हास देऊं. निमें दत्ताजी नाईक यास देऊं. ऐसा करार होऊन मजल दर मजल सातारियाशीं आले. तेथून पुढें मजल दर मजल पन्हाळियाशीं गेले. तेथून पंचगंगेवर गेले. तेथें धनाजी जाधवराव याणीं स्वामीस अर्ज केला जेः—वांई देश खराव झाला आहे. अवघे देशक बरोबर आहेत. याशी कौल, वस्त्रें, घेऊन रवाना करणें, ह्मणोन अर्ज केला. त्याजवरून दिव-
 श्याच्या सलामाच्या समई वस्त्रें मदरेस आणविलीं. ते समई धनाजी जाध-
 वराव सेनापति याणीं स्वामीस अर्ज केला जेः—दत्ताजी नाईक देशमुख याशीं वस्त्रें देणें. त्याजवरून महाराज स्वामीनीं मंदिलाचा पदर घेऊन हात वर केला. ते समई सूर्याराव याणीं महाराज स्वामीस थोरलें महाराज स्वामीची द्वाही दिली कीं, दोही हातीं दोन मंदिले घेऊन दोघांचे हातीं दोन पदर देणें, त्यास धनाजी जाधवराव बोलिले जेः—दत्ताजी नाईकास वस्त्रें देणें. मग सूर्याराव याणीं धनाजी जाधवराव याशी जाब दिला जेः—
 “मी कांहीं जाधव यादव नव्हे ! तुम्ही कन्हाडची देशमुखी दहा हजार रुपयाची घेतली ! ऐसा कांहीं आपण नव्हे ! आपण आहे तो दत्ताजी नाईकाचा तुरा आहे ! तुरुकांढीस देशमुखी पडली होती. त्यास दरबार खर्च लाखोलाख रुपये खर्च करून एक जातीच्या दोन जाती पाहोन देश-
 मुखी सोडविली. ” त्याजवरून महाराज छत्रपति यांनीं मंदिलाचा हात वरत, होता तो मांडीवरी ठेविला. त्याजवरी मागती धनाजी जाधवराव महाराज स्वामीस बोलिलें जेः—दत्ताजी नाईक याशी वस्त्रें देणें. त्यास महाराज

स्वामी बोलिले जे:—गोही देत असतां बळजोरीनें वस्त्र कसें घावे. आर्षी वाळांची समजावणी करणें. तोंवर वस्त्र राहूं देणें. मग तमाम कचेरी गेली. त्याजबरोबर सूर्याराव ही गेले, आणि कचेरीचे बाहेर बसले. मग महाराज स्वामीनीं सूर्याराव याची याद केली. जंगनाथ चोपदार याशीं आज्ञा केली कीं, सूर्याराव कोठें आहेत, त्यास बोलाऊन आणणें. ते गोष्टी सूर्याराव यांनीं ऐकून हुजूर महाराजापाशीं उभे राहिले कीं, आपण येथें जवळ आहोंत. महाराज बोलिले जे:—अम्हांस नजर देणें. तुमचें वतन तुम्हांस निम्मेच्या सनदा करून देतां, आणि निम्मेच्या सनदा दत्ताजी नाईक याशीं ही देशमुखीच्या करून देतां. त्याजवरून सूर्याराव याणीं राजश्री राजजी थोरात व मुलतांजी थोरात व दमाजी थोरात यांजकडे जाऊन त्याजपासून कर्ज घेऊन सोंनें, रुपये १५,००० पंधरा हजाराचे व नक्त रुपये १५,००० येकूण तीस हजार रुपये नजर, महाराज स्वामीस देऊन व दत्ताजी नाईक यांनीं ही धनाजी जाधवराव याचे गुजारतीनें नजर स्वामीस देणें ती दिल्ली. त्याजवरी रांगणाचे मुक्कामी राजश्री दत्ताजी नाईक याशीं निम्में देशमुखीचीं पत्रें करून दिल्लीं. व सूर्याराव पिसाळ यास ही निम्में देशमुखीचीं पत्रें करून दिल्लीं. शिक्याचा मजकूर उभयतांनीं महाराज स्वामीस पुशिला. त्याजवर हि महाराज स्वामी बोलिले जे:—वांई देशाची लावणी करणें. आम्हीं हि त्या प्रांते आल्यावरी शिक्याचा मजकूर विल्हेस लाऊं. त्याजवरी उभयता देशास आले. महाराज स्वामीची छावणी जाहली. मग दुमरें वर्षीं महाराज स्वामी या प्रांतीं आले. किल्ले वंदनगडावरी छावण्या करून राहिले. मग वंदनचे मुक्कामी गंगाजी नाईक व दत्ताजी नाईक व त्यांचे भाऊ कुल पिसाळ मिळाले, तेथून कूच होऊन मराठियावरी राजश्री स्वामींचा मुक्काम जाहला- तेथें तमाम अष्ट प्रधान व चंद्रसेन जाधवराव असे होते. ते समई सारे पिसाळ उभे करून महाराज स्वामीनीं गंगाजी नाईक याशीं विचारिलें जे:—सूर्याराव तुम्हांस काय होते? ते बोलिले जे:—माझा पुतण्या होय. त्यावरी दत्ताजी नाईक याशीं विचारिलें. त्यास दत्ताजी नाईक बोलिले जे:—गंगाजी नाईक आपले बाप, व आपले भाऊबंद सारे सूर्याराव याशीं मिळाले. मग दत्ताजी नाईक

बोलिला जे:—सूर्याराव आपला भाऊ नव्हे. त्याजवरून महाराज स्वामिस राग आला. मोगलाईतील न्याहारखानानें देशमुखी घेतली होती ती सूर्याराव यानेंच सोडविलो असें महाराज स्वामीस विदित होतें. आणि हल्लीं ही येथील मजकूर कित्येक लोकांनीं निवेदन सूर्याराव यांजविशीं केला होता. त्याजवरून देशमुखीचें वतन अमानत करून जोत्याजी केसरकर सर देशमुख यांचे हवाली देशमुखीचें वतन केलें असे. सूर्याराव हि यांच्या हाताखाली देशमुखीचा कारभार करीत होते. त्याजवरी महादजी गणेश यांच्या हाताखाली सूर्याराव कारभार करीत होते. त्याजवरी मोरो जिवाजी देशपांडे यांच्या हवाली देशमुखीची मुतालकी करून सूर्याराव यांशीं महाराज छत्रपति बोलिले:—मौजे वोझडें हा गांव कुलबाब कुलकानू देखील हक्कदार देखील दरोबस्त खाऊन सुखरूप राहणें. असें असतां जनाई जाधवीण भुईजकर इनें महाराज स्वामीस अर्ज करून राणोजी नाईक पिसाळ यांशीं वोझडेंपैकीं दोन चाव्हर जमीन बरोबर चोपदार देऊन मोजून पदरी घातली. दोन चाव्हर खात होते. याशीं साक्ष देशाधिकारी व देशक.

[खं. ३ ले. ६४ पृ. ६४.]

हरणाचा तंटा



चंद्रसेन जाधवराव मोगलाईतील चौथाई सरदेशमुखी बाबतीचे अंमल बसवावे, उगवावे म्हणून फौजा सनदा देऊन, पोखत सामान तयारी करून देऊन रवाना केले. दमाजी थोरात पाटस तर्फेतील हिंगणगांव येथें गढी करून पुंडपणा करीत होते. स्वाऱ्या करू लागले. व उदाजी चव्हाण हे करवीर प्रांतीं अथणीकंड राहून वडगांव येथें असोन उभयतांहि संभाजीराजे यांचे लक्षांत राहून, सातारा प्रांतापर्यंत स्वारी करावी, चव्हाणचौथाई म्हणून घ्यावी; गांव लुटावे, मारावे असें करूं लागले. महाराजांनीं सर्व कारखाने किल्ला सातारियावरी ठेवून वरता वाडा बांधविला. शाहु—तलाव


म्हणून तळें केलें. कांहीं लोक वरत, [कांहीं] खाली रहावे असें केलें. जाधवराव सेनापति यांचे पदरी बाळाजी विश्वनाथ बाबतीच्या मामलती करून होते. ते फौजेंत जाधवराव यासमागमें होते. एके समयी लष्करचें कूच जालें. रवे पडली. त्यांत हरण उठलें. त्याचे मागे पिराजी राऊत म्हणून—बाळाजीपंत यांजकडील पथकांत—शिलेदार होते ते लागले. पुढे मुकाम होऊन डेरे राहुच्या जाल्या त्यांत व्यासराव म्हणून ब्राह्मण कारकून जाधवराव यांजकडील होते त्यांचे राहुटीत हरण शिरलें. त्यांचे मागे पिराजी राऊत लागून गेले. राहुटीत पाठीशी आले म्हणून व्यासराव राहुटीचे तोंडी उभे राहिले. तों हे जाऊन “ आमची शिकार द्यावी ” म्हणू लागले. तेव्हां व्यासराव “ आम्ही ब्राह्मण, आमचे राहुटीत आलें, पाठीस निघालें. तें देतां नये. मारू नये ” बोलले. राऊतहि आग्रहास आले जे “ आमची शिकार आम्ही नेऊं. ” असा उभयतांचा आग्रह. तेव्हां पिराजी राऊत याणीं भाला टाकिला. तों हे पुढे जाले यांस लागला. जखम जाली. हें पाहून पिराजी राऊत जाऊन बाळाजीपंत यांस वर्तमान कळविलें. “ अशी गोष्ट घडली. या उपरि बचाव करणें आपणांकडे आहे ” म्हणून सांगितलें. तों हें वर्तमान सेनापतीस समजलें, ‘ ब्राह्मणावर वार टाकिला, जखम शिकारीसाठी केली, हें अयुक्त जालें म्हणून पारपत्य शिक्षा त्यास करावी ’ असें ठरवून बाळाजीपंत नानांस सांगून पाठविलें जें “ तुम्हांकडील स्वारांनें ब्राह्मणावर जखम केली त्यास पाठवून द्यावा. चौकशी करून शिक्षा जाली पाहिजे. ” तेव्हां बाळाजीपंत नानांनीं सांगून पाठविलें “ हरणावर भाला टाकिला तों राव मध्यें आले याजमुळें लागला. अपराध खरा. परंतु सरकारच्या पदरचे लोक आहेत. येऊन अम्हांपाशीं पोचलें. पाठीस पडले. त्या अर्थी क्षमा करावी. पारपत्य करणें, तैनात बुडवणें, घालवणें, दूर करणें आम्हींच करितों. ” असें सांगून पाठविलें असतां सेनापति आग्रहास पडले जे “ त्याचें पारपत्य च जालें पाहिजे. पाठवून द्यावे. ” ते समयीं बाळाजीपंत हि आग्रहास आले. कळोन स्वार पथके रवाना केले

१ रांग लागलो. २ बाळाजी विश्वनाथ. ३ चंद्रसेन जाधवराव, घनाजीच. मुलगा.

जे “ सुप्रयुक्तं राजत हातीं न देत तरी हल्ला करून पथकं लुटून, धरून आणावें. ” हें वृत्त कळतांच हेहि पथक तयारी करून कूच करून निघोन चालले. लोकांस ताकीद केली जे “ जमून जाऊं नये. थोडे थोडे टोळ्या करून चहू वाटेनें जिकडें जसें कळेल तसें निभावून जेजुरी, सासवड येथें सर्वांनी येऊन पावावें. ” आपण शे सवाशे स्वारांनिशीं एका मागें निघोन चालिले. हें वर्तमान जाधवराव यांस समजलियावरून दोन तीन हजार फौज जमवून पाठविली. “ त्यांच्या मागें जाऊन जेथें सांपडतील तेथून धरून आणावे ” सांगून रवाना केले. बाळाजीपंत याणीं अंबाजीपंत पुरंदरे यांचे हातून सचिव याशीं राजकारण करून पुरंदर किल्ल्याचे आश्रयास जाऊन राहिले. बाळाजीपंत फौज गेली त्याचे हातीं लागले नाहीत. हें वर्तमान कळलियावरून [सेनापतींनीं] आपण खासा फौजसुद्धा कूच करून बारामतीवरून सुपें येथें येऊन सचिव यांसी सांगून पाठविलें जे “ बाळाजीपंत यांस तुम्ही आश्रय देऊं नये. दिव्हा असतां आम्हांस तेथें येणें प्राप्त आहे. तुमचे मुलकाची खराबी होईल. ” यावरून सचिव याणीं बाळाजीपंतास सूचना केली “ तुमचा परिणाम येथें लागणार नाही. ” या उपरि आपला परिणाम महाराजांस शरण जाऊन आश्रय केल्यावाचून लागत नाही; ऐसा विचार करून पांडवगडची माची थोर, जागा बिकट. लोक सुद्धा दम खावयास योग्य आहे तेथे लोक ठेवून महाराजाकडे सांगून पाठवून, विचार आणवून, तेथें जावेसें करून पांडवगडचे माचीस जाऊन उतरले. आणि अंबाजीपंत पुरंदरे यांचा व खंडोबल्लाळ यांचा स्नेह आहे; यांचे वाद प्रकरणीं जाणें येणें त्यांत स्नेह जाला होता. त्यांचे विद्यमानें बोलणें करावें म्हणून त्यांस पाठविलें. त्याणीं जाऊन भेट घेतली. आणि उभयतां मिळोन महाराजापाशीं बोलणें केलें जे “ बाळाजीपंत शहाणे, कर्ते, शिपाई, मोठे माणूस. याजवर सेनापतीनें असें गुदरले म्हणून स्वामीस शरण आले. रक्षिलें पाहिजे ” ऐसें समजाविलें. यावरून आपणास चांगलें माणसाचा संग्रह करणें आहे; तेव्हां जाधवराव आग्रहास पडले

त्यास समजोन सांगोन घडेल तसें करणें. म्हणून अभयपत्र देऊन हुजूर यावें सांगितलें. [चिटणीसकृत शाहुचरित्र.]

मराठ्यांना दिल्लीस आमंत्रण




पादशाईत पादशाहा यांशीं सर्वाध्यक्ष सैद होऊन वजीरी कारभार करू लागले ते निजाम उन्मुलुक वगैरे सरदार यांस असह्य जालें. आणि दोनभाग होऊन एकमेकांस घालवावें ऐशी मसलत वाढली यावरून औरंगाबादेस हसन अल्ली खान सैद होते यांस आलम अल्लीखान सैद याणीं लिहिलें जे “जुल्यकारखान वगैरे सरदार याणीं फरोखशहास अनुकूल करून बखेडा आरंभिला आहे.” यावरून हसन अल्ली याणीं संक्राजी मल्हार यांस “ मसलत कशी करावी ? तुम्ही येथें सुभ्याचें काम बंदोबस्त राखावा; आपण फौज जमाव घेऊन दिल्लीस जाऊन बखडो मोडितां ” विचारिलें. ते समयीं संक्राजी मल्हार याणीं मसलत सांगितली कीं “ शाहू राजे पादशाहींतून सुटून आले. सर्व आपले दौलतीचा बंदोबस्त केला. मातबर सरदार व कर्ती माणसें, मुत्सद्दी, कार्यकर्ते जमविले. फौज, पागा, कारखाने मोडलेले जमविले. आणि फौजसुभे मोठेमोठे पाठवून मुलूख अंमल काबीज केला. त्यांशीं सख्य करावें. म्हणजे ते सहजच आपले सुभ्यांत उपद्रव करणार नाहींत. त्यांची फौज व लोक मदतीस बरोबर घेऊन जावें म्हणजे थोर मसलत व मोठी कायें घडून येतील. नाहींतरी मसलत दुर्घट आहे. ” यावरून हसन अल्ली बहुत खुष होऊन ‘तुम्ही पूर्वीं त्यांचे पदरीचे. तुम्हींच या कामास जाऊन तह ठरवून पन्नास हजार फौज त्यांची कुमकेस बराबर यावी [असें करावें]. त्याचा खर्च देऊन व त्यांचे मतलब काय असतील ते येथे करावयाचे व पादशाहापाशीं करून घ्यावयाचे ते कबूल करावे. आणि दक्षिणेंत जे आमचे तर्फेचे कामावारी राहतील त्यांची मदत त्याणीं राखावी ऐसें ठरवून यावें ” सांगितलें. तेव्हां संक्राजीपंत याणीं मनांत विचार केला जे “ महाराजांचा प्रताप, दैव

विचित्र आहे. गुण ही सर्व राजचिन्हें दिवसेंदिवस वृद्धीस पावावें ऐसेंच आहे. आपण पूर्वी पासोन त्यांचे पदरचे त्यांचें अन्न भक्षिलें आहे. त्यांचें दर्शन होईल. त्यांची सेवा घडावी ऐसा योग सहज प्राप्त जाला आहे. ” म्हणोन हसन अल्लीखानापाशी जाऊन मसलत सिद्ध करितों ऐसें मान्य केलें त्यांनी बराबर लवाजिमा मातबर, हत्ती घोडे व पांच हजार फौज, स्वार, गारद ऐसे मोठे योग्यतेचा दिल्ला व महाराजांस पोशाख वस्त्रें जवाहीर हत्ती, घोडे, उत्तम पदार्थ ऐसे देऊन रवाना केले. ते आले. संक्राजी म्हणार पूर्वाचे आपले सचिव व सैदाकडून वकीलीस येतात कळोन महाराजांनी प्रतिनिधी व अष्ट प्रधान व सरदार सर्व आणविले. संक्राजीपंत आले त्यास सामोरे जाऊन मोठे योग्यतेनें भेटी जाल्या. त्याणीं नजर केली. सरकारांतून *बादली चादर घातली. त्यांस राहण्यास जागा याचे लवाजम्या सुद्धा राहण्याजोगी नेमून देविली. यानंतर बोलण्यास प्रारंभ केला तेव्हां संक्राजीपंत यांनी सैदाची बोलणीं सर्व विदित केली. “ यांत महाराजांचीं कायें असतील ते आज्ञा करावी त्यास दरमहा काय तो नेमावा ” वोलले. ते महाराजासीं मानलें आणि सांगितलें जे “ पूर्वीं जैसिंग राजे येऊन महाराजांचा तह होऊन दिल्लीस जाते समर्थी स्वराज्य दरोबस्त पावले, घाट, कोंकण, वरघाट, बालाघाट चालावा. सहा सुभे दाक्षिणेंतील चौथाई व सरदेशमुखी चालावी ऐसा तह जाला त्याप्रमाणें चालावें. मातुश्री व कविले तेथे राहिले ते येणें घडावे ” ऐसे मतलब ते निवडोन यादी करून फौज घेऊन जाण्यास मुख्य प्रधान बाळाजी विश्वनाथ व खंडेराव दाभाडे सेनापति व संताजी भोसले परसोजी भोसले सेनासाहेब सुभा यांचे पुत्र व पंवार विश्वासराव ऐसे सरदार व पन्नास हजार फौज नेमिली. त्यास दररोज पन्नास हजार रुपये या प्रमाणें पंध्रा लक्ष रुपये दरमहा पावावा ऐसें ठरावून मतलबाची यादी करून दिल्ली.....आणि सध्याच ठाणि-यांत मोगलाई अमलाचे सुभे होते व स्वराज्याचे जिमेचे बाहेर राहून अमल घत होते ते मोगलाई ठाणीं सदरीं लिहिलीं तीं उठवून दरोबस्त अमल

स्वराज्याकडे यावा ऐसें सांगितलें. ते संक्राजीपंत याणीं सैदास लिहून मत-लबाची यादी तह ठरावून आणिला. व ठाणेदार यास सौडचिठ्या आणून मोंगलाई अमल उठवून “ दरोबस्त अंमल स्वराज्याकडे मतलब दिल्लीहून व्हावयाचे ते करून तेथून देतों ” ऐसा तहनामा ठरावून पाठविला. शके १६३६ जयनाम संवत्सरे; सन खमस अशर मया व अलफ याप्रमाणें तह होऊन संक्राजीपंत याणीं महाराजास मेजवानी सर्व अष्टप्रधान व सरदार व कारखानदार व राजमंडळ यांस वस्त्रें जवाहीर यथायोग्य देऊन केली. महाराजांनीं हि पंतास मेजवानी त्याजकडील मुत्सद्दी कारकून व सरदारसुद्धा वस्त्रें, जवाहीर, हत्ती, घोडे बराबर दिले. आणि औरंगाबादेस जाण्याचा निरोप दिल्या. ते निघोन गेले.

मल्हार रामरावकृत थोरले शाहूचरित्र. पृ. ३७-३९

एसूबाईच्या सुटकेसाठी खटपट



गुप्ते दफ्तर]


[१६३९ फाल्गुन शु-५

स्वस्ति श्री राज्याभिषेक शके ४४ हेमलंबी नाम संवत्सरे फाल्गुन शुभा ५ इंदुवासरे क्षत्रियकुलावतंस श्री राजा शाहु छत्रपति स्वामी याणीं राा राा यादवराउ मुनशी यास आज्ञा केली ऐसीज. तुम्ही माघ बहुल १३ चें विनंतिपत्र पाठविलें तें फाल्गुन शुद्ध ४ स प्रविष्ट होऊन वर्तमान विदित जालें. “सरदेशमुखीचा परवाना पहिले जाला होता तो गलत करून हल्लीं नवा परवाना सिद्ध करविला. त्याची नकल काजीचे मोहरेनिशीं पाठविली असे. व पहिले पेंसकसी मोकरर जाली होती त्याचप्रमाणें जरा बाजरा रदबदल करून स्वामीस कळण्यास पाठविली आहे. यावरून सेवकाचे चाकरीच

मजुरा हाईल” म्हणोन कित्येक प्रकारें लिहिलें. ऐशास जो पूर्वी प्रबानपंतीं निर्वाह केला होता त्यासंबंधें दुसरी बोली असलेली याकरितां तुम्हीं सेवक लोक व तुम्हांस जे लिहिणें तें लिहावें लागलें. येथील आज्ञेवरून तेथें तुम्हांस रदबदलेस जोर पोंहोचला आणि पहिलेच मोकरर बेरजेवरी काम होऊन आलें. तथापि तुमच्या शहाणपणास अगर कष्ट मेहनतीस स्वामीनी शब्द लाविला ऐसा अर्थ नाही. हे प्रसंगीं तुम्ही श्रमसाहस केलेली तदनुरूप तुमचें उर्जित करणें आवश्यकच आहे. तुम्ही आपले मनांत कदापि विपर्यास न मानणें. पुढें हि स्वामिकार्यावरी एकनिष्ठपण राहोन स्वराज्याची सनद सत्वरच तयार करून घेणें. राा शंकराजीपंताच्या व तुमच्या लिहिल्यावरून चौथाई व सरदेशमुखी परवाना व स्वराज्याची सनद ऐसे तीनहि मतलब तों विल्हे लागले. राहिले मातुश्री येसूबाईसाहेब व चिरंजीव राा मदनसिंग यांचें आगमन जालें आणि स्वामीची व त्यांची भेटी जाली म्हणजे नवाबाच्या वचनाप्रमाणें राा शंकराजीपंत दरम्यान पडिले व तुम्ही कष्ट मेहेनत केली त्याची सार्थकता होऊन अवघेच मतलब सिद्धीस पावले. तर मातुश्रीचेविशीं व चिरंजीवाचेविशीं प्रतिक्षणीं स्मरण देऊन त्यांचे अविलंबें आगमन होय ते गोष्टी करणें. विस्तारें राजश्री शंकराजीपंत यांचे पत्रीं लिहिलें आहे त्यावरून कळेल. बहुत काय लिहिणें.

[मराठी रियासत म. वि. पृ. १०३]

कर्नाटक कीं दिली ?



बाजीराव बल्लाळ व चिमणाजी बल्लाळ बहुत कर्तें शहाणे निघाले. राज्यवृद्धीची उमेद धरून बहुत पराक्रम करून दाखवावा, महाराजांची कृपा, संपादावी म्हणोन “ आपणास हिंदुस्थानची चौथाई सरदेशमुखी साधण्याच सुभा सांगावा ” म्हणोन विनंति केली. हें महाराजांनीं ऐकून बाजीराव

यांजवर बहुत संतोषी जाहले. महाराजास हिंदुस्थान साथ करवायाच बहुत मानस. यावरून प्रतिनिधी व सर्व मुत्सद्दी जमा करून विचार पुसिला. तेव्हां श्रीपतराव प्रतिनिधी याणीं “ पादशाहाचा तह जाला आहे. स्वामीचा मनोदय हिंदुस्थान साथ करण्याचा आहे तोहि घडोन येईल. आधीं कर्नाटक प्रांत थोरले महाराजांनीं साथ केलेला गेला आहे. तो साथ सर्व फौज पाठवून करावा. नंतर ही मसलत करावी. ऐसे आमचे विचारे दिसते ” बोलले. यावरी ते समयी बाजीराव याणीं उत्तर केलें कीं, “ प्रतिनिधि अशी मसलत काय देतात ? पादशाही कमजोर जाहली. कांहीं जीव राहिला नाहीं. बरेबडे बहुत जाले आहेत. पादशाहा आमचे कुमकेनें पादशाही रक्षावी असें इच्छून आहे. यांत च त्याचे हि बरेबडे मोडावे. आपला स्वराज्य अंमल पूर्वीं बसला नाहीं तो बसवावा. किलिजखान नजीक. त्याचा तह विघडून खटला करतील याचा हिसाब काय धरावा ? [असें म्हटलें तर] राज्य कसें करावें ? आणि थोरले महाराज याणीं जातीनें औरंगजेब शहाजादेपणांत येऊन दौलताबादची पादशाही घेऊन औरंगाबाद वसवून सुभा करून राहिले. त्याचा हिसाब न धरितां विजापूर भागानगर पादशाहींतील अंमल बसविला. व त्याचे सुभ्यांतील अंमल घेतला. यानंतर हि संभाजी महाराज याणीं सर्व दौलत फौज बुडविली.पूर्वीं मोठीं मोठीं कायें वडीलीं केलीं तशीं न करावी तरी मोठीं पदे कशास धरावी ? आम्हांस सनदा मात्र द्याव्या. फौज, खजीना सर्व स्वामीचे चरणाचे प्रतापें करून सिद्ध करितों. राज्य साथ करितों. किलिजखान याचा हि शह राखून हिंदुस्थानची मसलत करितों. दोन्ही आम्ही आटोपतों. कर्नाटकची मसलत करणें त्यास पादशाही बुडविली [आहे]. पूर्वींचीं राज्यें विजापूर, भागानगर याजखालील मुख्य साथ जाले च आहेत. हे घरांतील मसलत आहे. हुजुरांत व मोठे सरदार यांतील कोणीतरी रवाना होऊन मसलत जाली म्हणजे सहज साथ होईल. हे प्रतिनिधींनीं मसलत संभाळावी. थोरले महाराजांचा संकल्प हिंदुस्थान काबीज करावे ऐसा राहिला. त्याजसाठीं स्वामीचा अवतारउदय जाला. पुण्यप्रतापहि तसाच आहे यास्तव आधीं हें साथ करावें आणि संकल्प शेवटास न्यावा. पादशाहानीं आपण होऊन

बलाऊन नेऊन तह करावा जैसे दिवस श्रीनें प्राप्त केले. त्यास बाळाजीपंत नाना जाऊन सर्व राजकारणें, हिंदुस्थानचे राजे रजवाडे याचीं करून सिद्धता जाली आहे. महाराजांचा प्रताप जें कार्य मनीं धरिलें तें घडोन यावें ऐसा आहे. यास्तव यासमयीं हा उद्योग करावा हें उत्तम आहे. ” ऐसे बोलिले. यावरून महाराज बहुत संतुष्ट होऊन बोलले जे “ बाळाजी-पंत नानाच्या उदरीं तुम्हीं जन्मला तें युक्त आहे. तुम्हांसारखे कतें पदरीं असतां हिमालया पलीकडील हि किन्नरखंडीचे राज्य साधता येईल. मग या मसलतीचें काय अशक्य आहे ? तुम्ही हिंदुस्थान प्रांती जावें. इकडील सर्व सरदार व हुजरात व मानकरी फौज आहे. तेव्हां निजामउन्मुल्ल याणीं शेखी केलियास पाहता येईल व कर्नाटक प्रांती हि फौज रवाना करून सोडिता येईल. ” ऐसें सांगोन महाराजांनीं बाजीराव यास वस्त्रें बहुमान व सनदा देऊन निरोप दिल्या.

मह्याररामरावकृत शाहू महाराजांचें चरित्र पृ- ४४- ४६.

राजबधूचा समेट.



१

तह जाहला त्या समयीं प्रथम स्वारी साधारण नाम संवत्सरी सन इहिदे सल्लासीन माघमासी साताऱ्याहून श्रीमन्महाराज शाहूराजे यांजकडून श्रीमन्महाराज राजश्री संभाजीमहाराज छत्रपति यांसि न्यावयास आले व नांव-निशी श्रीपतराव प्रतिनिधी व नारोराम मंत्री व अंबाजी पुरंधरे पेशव्यांचे मुतालिक व कृष्णाजी दामाडे व निंबाळकर व पांढरे व कित्येक नामी-नामी सरदार किले पन्हाळियाच्या मुकामी फौज सुद्धा आले. श्रीमन्महाराज राजश्री संभाजी महाराज छत्रपति साहेबांस सर्वत्रांनीं नजरा व दुस्त

व जडजडाव, जवाहीर, हत्ती, घोडे नजर करून सत्के करून जोहार केले त्या उपरि पद्धतीप्रमाणें चादरा त्यांसि देऊन विडे होऊन ते किल्ले खाली उतरले. उपरांतिक महाराज स्वामींची स्वारी किल्ल्याखाली होऊन देवळें नावली एथें मुक्काम जहाला. तेथून कूचदरकूच जाऊन वाठारावरी मुक्काम केला. शाहूराजे उमरजेवरी होते. श्रीपतराव व नारोराम मंत्री वाठाराहून पुढें ऊमरजेस गेले आणि शाहूराजे यांसह कन्हडा पुढें जखीणवाडीच्या नजीक माळावरी घेऊन आले. त्यांजबरोबर संपूर्ण सरकारकून व नामीनामी सरदार वगैरे फौजा लक्ष पावेतों जखीणवाडीहून रावताची कोरगिरी वाठारा पावेतों म्हणतां दोन्ही सैन्यें मिळून दोन लक्षपर्यंत जथ जहाला. श्रीमन्महाराज राजश्री संभाजी महाराज छत्रपति सोन्याच्या अंबार्यांत स्वार होऊन समागमें सरकारकून व सरदार व नामीनामी खांसे सरदार दहापांच हजारपर्यंत होते, कोरगिरीतून मुजरे घेत स्वारी जहाली. श्रीमन्महाराज उभयतां बाणाचे खास्तीवरी उभे राहून मध्यें लोक फरक करून बनवा टाकिल्या. नामीनामी लोकानिशीं शाहूमहाराज घोड्यावर स्वार होऊन आले. श्रीमन्महाराज राजश्री संभाजी महाराज छत्रपतींची स्वारी हत्तीवरी होती ते घोड्यावरि स्वार होऊन बनवा बिछावल्या होत्या तेथें येऊन उभयतां महाराज घोड्यावरून उतरले. परस्पर संनिध येऊन, ऐक्यता होऊन शाहूमहाराज यांच्या पायावरि डोई श्रीमन्महाराज राजश्री संभाजी महाराज छत्रपति यांणीं ठेविली. महाराजांनीं परस्परे उभयतां बंधूंनीं आलिंगनें केलीं त्या वेळेस मोहरा व रुपये व सोन्याचीं फुलें व रुप्याचीं फुलें परस्पर सत्के जहाले. त्या समयीं तोफेची सरबत्ती व नानाप्रकारचीं वाद्यें व शहाजांनै वाजवून आनंद जाहला. फाल्गुन शुद्ध ३ तृतीया मंदवारी दोन प्रहरां याप्रमाणें भेटीचा समारंभ जाहला. तदनंतर शाहूमहाराज याणीं श्रीमन्महाराज राजश्री संभाजी महाराज छत्रपति यांचा हात धरून उभयतां बंधू एक अंबारीमध्ये हत्तीवर स्वार झाले, खवासखान्यांत दोन मोर्चलें घेऊन संभूसिंग जाधवराव बसले. संपूर्ण फौजेच्या कोरगिरीमध्ये जोहार घेत कन्हडापर्यंत गेले कन्हडा नजीक कृष्णातीरी मुक्काम जाहला. दक्षिणातिरी श्रीमन्महाराज राजश्री संभाजी

महाराज छत्रपतींचा मुक्काम, उत्तर भार्गी श्रीमन्महाराज राजश्री शाहूराजांचा मुक्काम होता; त्या डेरियापर्यंत उभयतां महाराज गेले. त्या वेळेस शाहूमहाराज यांची ज्या हत्तीवर स्वारी होती त्या हत्तीस व दुसऱ्या हत्तीस व दोन रंगविलेले घोडे एक रुप्याच्या जिनाचा व एक जरी बादली जिनाचा व दुस्तबादली व जडजवाहीर व ढालतलवार याप्रमाणे देऊन श्रीमन्महाराज राजश्री संभाजी महाराज छत्रपति नदी आलीकडे आपल्या डेऱ्याच्या मुक्कामास आले. कऱ्हाडाहून उमरजेस उभयतां बंधू महाराजांची सडी स्वारी जहाली त्यांणीं श्रीमन्महाराज राजश्री संभाजी महाराज छत्रपतीस हजार रुपये सत्का करून बादली दुस्त व जडजवाहीर व हत्ती व रंगविलेले घोडे बादली जिनाचे दिले. शाहूमहाराजांच्या आग्रहानें उभयतां ऐक्यता असून साताऱ्यासि शिमगी पौर्णिमा व्हावी म्हणून ममतायुक्त बोलून श्रीमन्महाराज राजश्री संभाजी महाराज छत्रपति यांस घेऊन सातारियासि गेले, त्यासमयीं संपूर्ण शहरचे लोक बाहेर येऊन उभयतां बंधूंचा समारंभ पाहून सत्के व खैरात बहूत झाली. आणि साताऱ्यांत पेशव्यांच्या वाड्यांत मुक्काम जहाला. दोन महिने मुक्काम होता. संपूर्ण सरकारकून व नामीनामी सरदार यांणीं श्रीमन्महाराज राजश्री संभाजी महाराज यांसि मेजवानी केली. नऊ हत्ती व चाळीस घोडे व जडजवाहीर व दुस्त असे बहुमान आले. शाहूमहाराज यांणीं खानगी समयीं हत्ती व रंगविलेले घोडे सामानसुद्धा व ढालतलवार व जडावाचा खंजीर व दुस्तबादली दिली, व रोख दोन लक्ष रुपये दिले, आणि खानगी केली. बरोबर सरकारकून फत्तेसिंग भोंसले फौजेनिशीं देऊन श्रीमन्महाराज यांची स्वारी पन्हाळियासि पावती केली. शाहूमहाराज चार कोस घालवीत येऊन माघारे सातारियासि गेले. त्या वेळेस तहनामा जहाला त्याची यादी अलाहिदा असे. कलम.

[काव्येतिहास सं. पत्रें, यादी पृ. ३९३.]

सातारचे शाहु छत्रपति व कोल्हापूरचे संभाजी यांच्या दरम्यान शके १६५३ च्या चैत्र वद्य २ स जो तहनामा झाला त्यांतील कलमें अशी होती.

तहनामा चिरंजीव राजश्री संभाजी राजे यांसि प्रति राजश्री शाहूराजे याणी लिहून दिल्हा. सुरुसन इहिदे मलासीन मया व अलफ फसली ११४० छ १६ सावान विरोधित्त संवत्सरे चैत्र वद्य २ बितपसीलः—

कलम १ . इलाखा वारुण महाले तहत संगम दक्षिणतीर कुल दुतर्फा मुख दरोबस्त देखील ठाणी व किल्ले तुम्हांस दिले असत.

कलम २ . तुंगभद्रेपासून तहत रामेश्वर देखील संस्थानें निमे आम्हांकडे ठेवून निमे तुम्हांकडे करार करून दिली असत.

अलम ३. किल्ले कोपळ तुम्हांकडे दिल्हा. त्याचा मोबदला तुम्ही रत्नागिरी आम्हांकडे दिला.

कलम ४. वेंडगांवचें ठाणें (किल्ला) पाडून टाकावें.

कलम ५. तुम्हांशीं जे वैर करितील त्यांचें पारिपत्य आम्हीं करावें. आम्हांशीं वैर करितील त्यांचें पारिपत्य तुम्ही करावें. तुम्हीं आम्हीं एक-विचारें राज्याभिवृद्धी करावी.

कलम ६. वारणेच्या व कृष्णेच्या संगमापासून दक्षिणतीर तहत निवृत्तिसंगम तुंगभद्रेपावेतों दरोबस्त देखील गड ठाणी तुम्हांकडे दिली असत.

कलम ७. कोंकणांत साळशी पलीकडे तहत पंचमहाल अकोले पावेतों दरोबस्त तुम्हांकडे दिले असत.


कलम ८. इकडील चाकर तुम्ही ठेवू नये. तुम्हांकडील चाकर आम्हीं ठेवू नये.

१ हल्लीच्या सातारा जिल्ह्यांतील बत्तीस शिराळ्याचा पेठा म्हणजे वारुण महाल
२ करवीरकरांनीं हें ठाणें पाडलें नाहीं. ३ कृष्णा तुंगभद्रेचा संगम.

कलम ९. मिरज प्रांत-विजापूरप्रांतींचीं ठाणीं देखील-अथणी, तासगांव वगैरे तुम्ही आमचे स्वाधीन करावीं.

एकूण नऊं कलमें करार करून तहनामा लिहून दिव्हा असे. सदरहू प्रमाणें आम्हीं चालू. यास अंतराय होणार नाही. [इचलकरंजी संस्था-नचा इतिहास पृ. ४२.]

सरंजामी पद्धतीची अवश्यकता



शिवाजी महाराजांच्या कारकीर्दीत सरंजामी पद्धति व जहागीरदार यांची वाढ होऊ न देण्यासंबंधी विशेष खबरदारी घेण्यांत आली होती; पुढें राजारामाच्या वेळीं या पद्धतीचा आश्रय केल्यावाचून मराठी राज्य टिकत नाही असें समजून तत्कालीन मुसद्यांनीं ती पत्करली, आणि शाहूच्या वेळीं आपसांत माजलेल्या यादवीतून मार्ग काढण्यासाठीं कोल्हापूर-कर व सातारकर या दोघांनीं हि ती वाढविली. तिची बेसुमार वाढ होऊन मुख्य सत्तेस बाधा पोचू नये अशी तजवीज करण्यासाठीं माधवरावाच्या कारकीर्दीपर्यंत थोडे बहुत प्रयत्न झाले; पण ते व्यर्थ गेले. तथापि त्या काळीं सरंजामी पद्धति एका दृष्टीनें राज्याभिवृद्धीस अवश्यक होती असें कै. रा. ब. गणपतराव जोशी यांचें मत होतें. त्याचा मथितार्थ असा आहे (मराठी रियासत मध्य विभाग पृ. १३८-१३९) :—

राज्यकारभाराच्या हल्लीच्या स्थितीवरून आपण सत्कालीन स्थितीचा अंदाज करितों; त्या वेळचे स्थितिभेदाचे कित्येक महत्वाचे प्रकार आपण ध्यानांत ठेवीत नाही. अलीकडच्या पांच पन्नास वर्षांत दळणवळणाची साधनें सरकारास चांगली उपलब्ध झाल्यानें एखाद्या मध्यवर्ती राजधानी तून दूरदूरच्या कोनाकोपऱ्यांचा व सरहद्दीचा बंदोबस्त योग्य रीतीनें होऊ शकतो. तशीं साधनें नसल्यास दूरच्या सरहद्दीच्या बंदोबस्तासाठीं कांहीं

तरी विशिष्ट तजवीज सरकारास करावी लागते. या कामी किल्यांची योजना शिवार्जने केली; परंतु राज्यविस्तार झाला म्हणजे ही किल्यांची योजनाहि पुरी पडत नाही. किल्लेदार फितूर होऊन शत्रूस सामील झाल्याची उदाहरणे पाहिजे तितकी आहेत. अशा स्थितीत दूरदूरच्या प्रांतांत जहागीरी देऊन आपल्या भरोवशाचे अनेक स्वतंत्र व जबाबदार सरदार पेशव्यांस मुद्दाम बनवावे लागले. स्वतःच्या वचावासाठी व निर्वाहासाठी या जहागीरदारांस जबाब उदार होऊन शत्रूशी लढावे लागे; आणि सभोवार शत्रु प्रबळ असल्यामुळे, आपल्या सरकाराशी निष्ठेने वागून त्यांकडून आपणास वेळेवर मदत येईल अशी तजवीज त्यांना ठेवावी लागे. बुंदेलखंड, माळवा वगैरे दूरचे प्रांत पेशव्यांनी जिंकिले. तेव्हां तेथे शिंदे, होळकर, बुंदेले वगैरे शूर सरदारांस कायमचे वास्तव्य करून देऊन पेशव्यांनी ठेविले नसतें तर त्या अंदाधुंदीच्या काळांत सातारा राजधानीतून तेथील प्रदेशाचा बंदोबस्त राहू शकला नसता. अकलकोटास फत्तेसिंग भोसल्याची स्थापना झाल्याने निजामाच्या छातीवर दडपण बसलें; आणि मुरारराव घोरपड्याने गुत्तीस राहून कर्नाटकास शह दिला. गुजराथेंत गायकवाडांची व वऱ्हांडात भोसल्यांची स्थापना याच हेतूने झाली. पुढें दक्षिण महाराष्ट्रांत पेशव्यांनी पटवर्धनांची स्थापना याच उद्देशाने केली. अशा जहागीरी निर्माण करितांना होतां होई तो जहागीरदार आपल्या हुकूमतीत वागतील असेच इसम प्रथम नेमण्यांत येत असत. पण पुढें अनेक कारणांनी ते बंडे करीत तो प्रकार वेगळा.

एक छत्री राज्य कोणत्याहि कारणाने मोडलें तरी त्यांत असलेले बरेचसे जहागीरदार अवशिष्ट राहतात. मराठ्यांचें राज्य नाहीसे झालें. परंतु त्या वेळचे अनेक जहागीरदार आज इंग्रजी राज्याखाली संस्थानांच्या रूपाने नांदत आहेत. परंतु मोगल बादशाहींत जहागीरदार नसल्यामुळे ते राज्य नाहीसे झाल्यावर मागे अवशेष काहींच राहिला नाही. आज सुद्धां हिंदुस्थानांत एकंदर पांचशे संस्थानांपैकी मुसलमानी संस्थाने अवधी पांचच आहेत. इराणदेश मुसलमानांनी अल्पकाळांत जिंकिला. बंगालप्रांत इंग्र-

जांच्या हातांत जाण्यास पांच वर्षे पुरली. परंतु महाराष्ट्र देश जिंकण्याचा प्रयोग इंग्रजांना शेषनास वर्षे चालवावा लागला.

५ स्वराज्याचें साम्राज्य



वारणेच्या तहानें कोल्हापूरकर व सातारकर यांमधील यादवी तात्पुरती बंद पडली; तरी तिचें पुनरुज्जीवन करण्याचा प्रयत्न, निजाम, स्वार्थ साधण्यासाठी, करीत होता. तेव्हां निजामाची समूळ सत्ता उलथून पाडण्यासाठी दिल्ली येथील राजकारणांत मराठ्यांचें वर्चस्व प्रस्थापित होणें अवश्यक आहे असें बाजीरावानें ठराविलें. रजपूत राजे देखील या वेळीं मुसलमानांच्या विरुद्ध उभे राहण्यास उत्सुक झाले होते यामुळें सर्व हिंदूंनीं मिळून मुसलमानी पादशाहीची सत्ता हस्तगत करावी ' असा हिंदुधर्म रक्षणाचा मुद्दा बाजीरावास रजपुतांच्या मनांवर बिंबवितां आला. यापूर्वीं फारतर ' स्वराज्याभिवृद्धी ' विषयींचे उद्गार मराठी मुत्सद्यांच्या तोंडून अधून मधून निघत; पण यापुढे हिंदुधर्माचा व दिल्ली सर करण्याचा विचार मराठे बोलू लागले. यामुळें हळुहळु स्वराज्याचें साम्राज्य बनलें.

मल्हारजीच्या तरवारीचा प्रताप



[शके १६५३]

रजपूत रजवाडे यांचा इरादा, कसेंहि करून, सर्वांनीं एकदिल होऊन बादशाहीस धक्का द्यावा. सर्वां जयसिंगास पुढें करून दक्षणी घोडेवाले यांस बगलेंत घेऊन, देवदर्शनाचें मिसें उजनीस आले. एकाएकी उघड होता नये.

सबब इंदुरकर मंडलोईस मल्हारजी होळकरांकडे पाठविलें. कीं 'तुम्ही जुवा-
मर्दीचा इरादा धरला आहे. त्यापक्षां तुम्हांस तमाम राजेरजवाडे लहानमोठे
सामील करून देऊं. दयावहादूर, सुभा उज्जन-पादशाई-आहेत, त्यांचें
पारिपत्य करून धारा उज्जन येथें अंमल तुमचा होऊन पुढे चाल चालू
झाली म्हणजे एक समयावच्छिन्न लहानमोठे रजवाड्यांचे वकील तुम्हापक्षां
आणितों.' अशी मसलत करून इंदूरचे जमीनदार मल्हारजीकडे पाठविले.
मल्हारजी व बाजीराव यांनी मसलत करून बाजीरावास माघारे पुण्यास
रवाना करून, आपण सडा, घोडा राऊत मर्दाना उतरावयाचे उद्देशांत; तों
नंदलाल मंडलोई दोनशे स्वारांनिशी येऊन दाखल झाले. भेटी झाल्या.
सवाई जयसिंगांनी रवानगी करतेसमयीं जे पर्याय बोलण्यांत आले ते सर्व
बोळून आशा तुराशाही विशेष दाखविली. त्यास मल्हारजींनीं आज्ञा केली
'आम्हांस घांटांतील वाट निटोण्याची दाखवावी. दोन प्रहरचे संधीस
आम्हांस त्याजवर नेऊन सोडावें, इकडे दयावहादूर धारचे मुक्कामी येऊन
घाटाचा बंदोबस्त करून होते. परंतु इंदूरकर जमीनदार व वटवाणीकर
या उभयतांनीं अनोळखी घाटवाट काढून सुभ्याकडील बंदोबस्त जागचे
जागीच राहून, नर्मदा उतरून, सूर्योदयापूर्वीं घाट चढोन गेले. उदाजी
पवारहि त्याच वाटेनें उतरून घाटावर होळकरास सामील झाले. उन्हा-
ळ्याचे चैत्राचे दिवस. अदकोशावरून 'हरहर महादेव' करून घोड
घातले. बाहेरचे बाहेर एकसहा कत्तल केली. तोफखाना आपलासा केला.
पायदळ कडब्यासारखें कापलें. दयावहादूर पांच हजार स्वार घेऊन आला
ते नाहीसें करून दयावहादुराचें डोकें हत्तीवर कापलें.* विठोजी बुळे याज-
पक्षां दोन हजार स्वार मागे ठेऊन मल्हाराव आठ हजार स्वारांनिशीं
उज्जनीस येऊन अंमल चालू केला. कांहीं एक अवघड पडलें नाहीं.
एवढा सुभा एका छाण्यांत बुडविला. हा दक्षण्यांचा बेत. काळ श्रीमं-
तांचा प्रताप मल्हारजींचे तलवारीचा. रजवाड्यांचे वकील आले त्यांस
घेऊन पुण्यास आले. तेथें वकीलांची बोलणी होऊन बाजीराव यांजला
समागमें घेऊन माळव्यांत आले. सवाई जयसिंगाचे विचारें दिल्लीचे
आसपास धुमाकूळ उडविला. जाळपोळ अशी केली कीं दिल्लीचे बाहेर

चाळीस कोस ना दिवा ना बत्ती. कुंजपुरा लुटला. फौजेंत सुवर्णाचा संग्रह झाला. बादशाही हालतून माघारे फिरले. सवाई जयसिंग, बाजीराव व होळकर यांच्या भेटी झाल्या. जयसिंगाजवळून तीस लाख रुपये घेतले. तेथून निघोन देशांत आले. [होळकरांची कैफियत पृ. ९-१०]

दयावहादुरावरील स्वारी



मुसलमानांचा पाडाव करून हिंदुधर्माचें पुनरुज्जीवन करण्यासाठी बाजीराव बह्मालाच्या वेळीं रजपूत व मराठे किति एकोण्यानै वागत होते याची कल्पना पुढे दिलेल्या पत्रावरून होण्याजोगी आहे:—

मराठी रियासत मध्यविभाग पृ. ३६९.] [१६५३ कार्तिक शु. ७

सिद्धीश्री १०८ महाराव नंदलालजी प्रधान व भाईजी ठाकर नरहर दासजी कानुनगो संस्थान इंदोर जोग. श्री अमरगढसु महाराजाधिराज श्री सवाई जयसिंगजीकृत प्रमाण बंचजो. अत्र कुशल. तत्र कुशल श्रीजीकी कृपासुं चाहिजेजी. अपरंच. हकीकत एसी के मालवेकी हकीकत आपकी तरफसुं लिखी आई थी वो सब मालुम हुवी. और ता २९ रबिलाखरका पत्र राजश्री बाजीराव बह्माल पेशवा प्रधान दखनसु लिख्यो* की 'आपके संकल्पके माफिक ता २१ के रोज मालपेमे फत्ते हुई. ओर दयावहादुर सुबा रणमे काम आया. इसमे रावसाहेबजी व ठाकर नरहरदासजी व मयारामजी वकील इनने अपने तनमनधनसे भाई बेटे सरदार सुदार्मत दी.

* हें युद्ध धारनजीक तिरला या गांवीं शके १६५३ अश्वीन वद्य ८ रोजी झालें.

१ यांसी २ सुं=डून ३ वाचावे. ४ पाहिजे ५ विशेष ६ कडून * येथून अवतरण संपेपर्यंतचा मजकूर बाजीराव बह्माल नें सवाई जयसिंगास पाठविलेल्या पत्रांतला आहे. ७ रावसाहेब = इंदूरचे जमींदार नंदलाल मंगलोई. ८ सहाय

परंतु मांडवघाटपर पादशाका सुवाने बंदोबस्त ऐसा करा था, कि रस्तेमे तीन सुरंग लगाई थी. और फौज पचीस हजार तयार थी. घाट चढते मरेठी फौज बहोतसी मरने लगी. और जरासो कदम उपर चढे तो मांडव-वालो सुरंग दागे, तो कुल फौज गारद होवे. ऐसे मोकेपर रावसाहेबने खबर दी. और मांडवघाटका रस्ता बदलाकर दूसरे रस्ते-भेरो घाटसे-फौज चढाली. और अपने भाई, बेटे व सरदारोके घाटपर सुरंगमे उडाये. और मुकाबलेमें कट गये. बहोतसी मदत करी के उसका हाल लिख नही सकता.' ऐसा लिखा आया. सो 'आपकुं लिखते हैं कि यहबात आपने तप-सालवार लिखी नहीं. हजारें शाबास है के फकत हमारे 'कोलके उपर आप सब मालवे के सरदार रहकर, अपना धर्मका कल्याण होना, और मालवेमे धरमकी यह बात विचारकर मालवेयेसे मुसलमानोको चोपट किये. और धर्म कायम रखा. हमारा मनोरथ आपने पुरा किया, इसबद्दल हमने पेशवाको लिखा है की 'आपके मरजीके माफीक मालवेके सब सरदारोंका बंदोबस्त अच्छा होगा. जैसा तुम इनकु बहादरीसे लाये हो, इसी माफक उनका मालवेमे जमाव डालना. ऐसा न हो कि इनके पाव पहिले सरीके उठ जावे. तीन बखत मालवेमे आनकर पीछे गये कुछ मिला नहीं. सो इसका पूरा विचार रखना. और दुरंदेश विचार समजना. जादा आपकु लिखनेमें आता नहीं. आप दौना सरदार हो. तारीख ५ जमादिलअव्वल सन इसने सलासीन मया व अलफ.

शनवारवाड्याच्या कोटास मनाई



तीर्थरूप* राजश्री राज तथा राजश्री आप्पा स्वामीचे सेवेसी. विनंति. आजि मंदवारी प्रातःकाळी दरबारास गेलों होतो. राजश्री नारबोवा व १ हकीकत. १० तें. ११ बहुत, फार. १२ वचन. १३ चोपट = हाकलणे, नष्ट करणे. १४ सूझ.

*हे पत्र बाजीराव व चिमाजी यांना लिहिलेले आहे. शाहूच्या दरबारांत (साता-

आणीकहि कित्येक लोक मुजऱ्यास आले हांते. तेव्हां राजश्री स्वामी बोलले कीं “ राजश्री प्रधानपंत पुण्यास कोट बांधितात, येविषयी पहिले हुजरे व कागद पाठविले. परंतु ते गोष्ट न ऐकतां आपलाच हेका करून किल्ला बांधितात. तस्मात् मोंगलाचें पुण्याचें ठाणें बसावें असें त्याच्या मनांत आहे कीं काय ? सिंहगड किल्ला जवळ, तेथें चिंरबंदी कोट पक्कें काम करितात. द्वाही हुजरे याणीं दिली, तथापि मोजीत नाहीत आणि कोट बांधितात. राजश्री सचिव पंताचा किल्ला सिंहगड जवळ आहे. ऐशियास सचिवाकडील किल्यास मोंगलाचा मोर्चा बसवावा असें त्याचे चित्तांत आहे [कीं काय] हें कांहींच कळत नाही. तसेंच जागा जागा किल्ले वाघोली व नांदडे व वाडी व आंबी वगैरे जाणीं किल्ले बांधितात. मोंगलाची आवाई जाली तरी यांतून एकहि ज गा रुजणार नाही; आणि आपलें आपल्यासच प्रतिबाधक कर्म कां करितात ? व वडीलही उगेच डोळे झांकितात. परंतु गळफास वसेल. पूर्वी पिलाजी जाधव वाडा बांधित होते, तेव्हां आम्ही मनाई करीत होतो. परंतु राजश्री चंद्रसेनराव जाधव थोराताची पाठ राखीत यामुळें वाडीस कोट जाला. शेवटीं राजश्री बाळाजीपंत धरिले. तेव्हां तीच वाडी पुरंदरास मोर्चा जाहला व मुख्य हैराण जाहला. आम्हीं सांगत होतो तें न ऐकिलें. शेवटीं त्याच गोष्टीस आलें. तसेंच हेंही कर्म आहे. राजश्री प्रधानपंतांनीं कांहीं पुण्यांत कोट बांधावा असें कांहीं नाही. ” म्हणून बहुत श्रमी होऊन बोलले. चोरपाळतीनें बातमीहि पाठविणार आहेत. “ किल्ला कसा बांधितात ” ? असें आहे. तरी स्वामींनीं राजश्री स्वामीचे आज्ञेप्रमाणें

न्यांत) पुण्यासभोवतीं कोट बांधण्याविषयी काय चर्चा चालत असे याची माहिती या पत्रांत दिली आहे. १ शाहू छत्रपति. २ शाहू महाराज ‘ गढी बांधू नका,’ म्हणत असतां पिलाजी जाधवानें चंद्रसेनाच्या सल्लानें दिवे घाटावर जाधवाच्या वाडीस कोट बांधिला. तो कोट अश्रयाला घेऊन दमाजी थोरातानें पुरंदर किल्ल्यापासून पुण्यापर्यंतचा मुख्य मारून काढिला. त्या गर्दीत बाळाजी विश्वनाथ दमाजी थोरातच्या हातीं सुप्याकडे जात असतां सांपडला. जाधवाच्या वाडीच्या कोटानें पुरंदरला जशी मोंचेंबंदी झाली तशी शनवारवाड्याच्या कोटानें सिंहगड किल्ल्याला होईल व पुढें संकट येईल, हा शाहूच्या म्हणण्याच्या रोख.

किल्ला न बांधावा. हवेली भोवतीं बुरूज न घालितां चार दिवाळी मात्र करावी. जुने काम आहे ते कांहीं फार पक्के तों नाही. परंतु उगोच भ्यासुर दिसते. त्यास पांढरे मातीने भितीचे बाहेरील अंग सारवावे म्हणजे डोळे-फोड दिसणार नाही. अर्थसूचना लिहिला आहे. स्वामी खावंद आहेत. खातरेस येईल ते करावे. विदित जालें पाहिजे. सेवेसी श्रुत होय हे विज्ञापना.

[खं. २ पृ. ६६]

इचलकरंजीकर व घोरपडे



तालूक]

श्री

[१६५७ कार्तिक वद्य ३]

राजश्री व्यंकटराव नारायण गोसावी यांस

अखंडितलक्ष्मी अलंकृत राजमान्य स्नेहांकित राणोजी घोरपडे सेनापति. दंडवत. विनंति उपरि. येथील क्षेम जाणून स्वकीय लेखन करणें. विशेष. नांदणीचे मुक्कामी तुमचे आमचे भेटी जाली. कितेक मनसुबीचे बोली जाली. ते समयी तुम्ही विनंति केली जे “ राजश्री संताजी घोरपडे सेनापति कैलासवासी याणीं आमचे बाप तीर्थरूप कैलासवासी यांस पुत्रपणें नवाजून त्यांचे हातीं सेवा घेऊन त्यांचें ऊर्जित करून चालविलें. त्यामागे आमचे बापांनीं राजश्री राणवासाहेब नेणते होते त्यांम हातीं घेऊन भाऊपणें चालोन जंगनामोश करून सेवा केली. त्यामागे राजश्री पीरसाहेब लहान असतां आमचे बापांनीं त्यांचे नांवें दौलत करून श्रमसाहस बहुतच केला. जंग राखिला. पीरसाहेब प्रबुद्ध जाले (तेव्हां) त्यांपाशीं पूर्वपद्धती-प्रमाणें एकनिष्ठेनें सेवा केली. सेवा करित असतां आमचे तीर्थरूप यांस

३ कोनाड्याची भित.

१ लौकिक, पराक्रम.

देवाज्ञा जाहली. ते समयीं आम्हीं नेणते होतो. आमची मातुश्री लक्ष्मीबाई व आम्हीं उभयतां बहिरेवाडीस होतो. तेथे परिसाहेब येऊन मातुश्रीचें समाधान केलें. आम्हांस मांडीवरी घेऊन पुत्रवत् चालवावें एंसी स्थापना केली.” ते समयीं आम्हांस योगक्षेम चालवावयावद्दल “मामले मिरज येथील वतन देशमुखी व सरदेशमुखी वतन कर्यात १८ अठरा, सरदेशमुखी वतन कर्याती चार एकूण २२ कर्याती वतन आहे. त्यापैकीं परभारे हुजूर चालत आहेत कर्यात इटे व कर्यात भाळवणी. दोन्ही कर्यातीचे देशमुखी व सरदेशमुखी चालत आहे. बाकी देशमुखी, सरदेशमुखी कर्याती सोळा व सरदेशमुखी वतन कर्याती ४ चार. एकूण वीस कर्याती वतन आपलें. त्यास तुम्हां पुत्रवत् आहे. तुम्ही निष्ठेनें वर्तावें, आम्हीं तुमचें चालवावें, हें योजून सदरहू वतन तुमचें स्वाधीन केलें आहे. आमचे नांवाचे वतनी शिके आहेत. ते तुमचे स्वाधीन केले आहेत. वतनाची देखरेखी करून दिवाण-राऊळ समजाऊन वतनबाबेचे हक्क व इनाम व कानूनाब जकाती विश्वा तुम्ही अनुभवून एकनिष्ठेनें सेवा करीत जाणें म्हणून वचन देऊन पत्र दिलें आहे त्याप्रमाणें आम्हीं अनुभवीत आहों. हल्लीं साहेबहि प्रबुद्ध जाला आहे, व त्याप्रमाणें चालवीत आहेत. आणि पत्रहि करून द्यावें ” म्हणून विदित केलें. त्यावरून आम्हीं मनास आणितां तुमचे वीडलांनीं व तुम्ही आजीपवेतो एकनिष्ठेनें सेवा केली. पुढें हि करीत आहों. तुमचे चालवावें हें अगत्य जाणून तुम्हांस वचन दिलें आहे. त्यास तुम्ही प्रस्तुत थोर धंदो करितां हे हि गोष्टीचें आम्हांस समाधान जालें. तुमची स्त्री सौभाग्यादिसंपन्न मातुश्री येईबाई यांचे आमचे भेटी जाली. तुमचें पूर्ववत् चालवावें याजकरितां तुमचे पुत्र चिरंजीव राजश्री नारायणराऊ हे आमचे पुत्र ऐसें जाणोन कृपालु होऊन कसबे इचलकरंजी व मौजे शिरडोण दोन्ही गांऊ इनाम करून दिले आहेत. सदरहु दोन्ही गांव तुम्हांकडे दिलें आहेत. वतन

२ दिवाण = कारभारी मंडळ. राऊळ = राजाचे कुटुंब. ३ शाहू महाराजांच्या दरबारीं राहून मोठमोठ्या सरदारांच्या व मोहिमा करितां. ४ बाळाजी विश्वनाथ पेशवे यांची कन्या अनूबाई.

व दोन्ही गांव अनुभवून सुखरूप राहणें. शालिवाहन शके १६५७
राक्षसनाम संवत्सरे कार्तिक बहुल ३ गुरुवासरे. सुरुसन सीत सलासीन
मया व अलफ. रवाना छ १५ जमादिलाखर. मोर्तब. शिक्का.

बाजीरावाचा कर्जबाजारीपणा व ब्रम्हेंद्रस्वामी



श्री

श्रीमत् परमहंस परशरामबावा स्वामींचे सेवेसी:—


विनंति सेवक अज्ञाधारक बाजीराऊ कृतानेक विज्ञापना. महाराजांनीं खंडूयरोवर आशीर्वादपत्र पाठविलें व कित्येक आज्ञा केली. तरी बावा, आम्हांस काय चिंता आहे ? तुम्ही जालेत गोसावी, आणि आम्हांकडे प्रपंच लाविला. त्या प्रपंचामुळें आम्ही जोड इतकीच केली की वीस लाख रुपये कर्जदार जालों. कर्जदारांचे नरकांत कुजतां इतकेंच मेळविलें. या दुःखास्तव गतवर्षी पिंपरीस आलों तेव्हां सारें तुमच्या हवालीं करून मोकळें होऊन देवाची सेवा करावी हा हेत धरून स्वामीस विनंती केली. स्वामी कृपाळु होऊन आश्वासन दिलें “ भार्गव तुझें ध्यानीं आहे. फत्ते तुझी होईल; व पैकाहि उदंडसा मिळोन कर्ज फिटेल. सर्व साह्यकारी भार्गव आहे. ” तेवढे वचनावर दृष्टि देऊन होतां. त्यास चिरंजीव तुझा तिकडे गेला होता. यश मात्र थोडें बहुत आलें. पैका न मिळाला. लष्करचे हाल श्रीरंगपट्टणचे वेळेस जाले होते तसे च जाले. आपण या गोष्टीचा शोध करावा. आतां नित्य उठोन कर्जदारांचे पायां पडवें. शिलेदारांचे पाया पडतां पडतां कपाळ छिनत चाललें. आतां हीं सुखें आम्हांस नकोत. तुम्हां या आणि आपला कारभार संभाळा. अगर टाकून द्या म्हणाल तरी टाकून उठोन येतां. वरकड तुम्हीं आपल्या पैक्यासाठीं लिहिलें तरी स्वामीनें कांहीं चिंता न करावी. आमचा जीव आहे

तां पैकियाची काय चिंता आहे ? कोणे समयीं पैका पाहिजे तें आम्हांस हि कळतें. पैका पावता करूं च. आतां प्रस्तुत तां आमचा जीव च मात्र आहे. तो येथें येऊन घेणें अगर तेथें बोलवशील तरी सर्वसंग टाकून येतो. तुम्ही थोर देव. तुम्हांस वचनास धरावें तें वचन खरें न जालें म्हणून आम्ही लेकरांनीं तुमची रड तुम्हांपासी रडावी आणि रडतियाची अशी तुम्ही पुसोन परिणाम त्याचा करावा तो कराल. तुमचें झाड लाविलें तोडाल तरी आतां तोडा, वाढवाल तरी वाढवा. या गोष्टीस नादर कोण आहे. तुमचे दबवणीस आम्ही कां भिजूं ? मारशील तरी तूच, बावा, मारशील. यांत हि कीर्ती तुझीच आहे. आणि आम्हां लेकराचे लडिवाळ चालवून कीर्तिरूप होशील तरी तूच होशील. गांवचा मजकूर लिहिला कीं शिष्य पाठविणें त्याचें हवालें करूं. तरी शिष्य मीच आहे. मला बोलवावें; मीच येतो. हा कारभार पाहावासा असला तरी येऊन आटपणें. पाहिजे तरी, आम्ही मुतालीक तुझे. टाकून द्या म्हणाल तरी येतो. नाही, चार दिवस आमचे च हातून ध्यावास असेल तरी तैसीच आज्ञा करावी. आम्ही तां कर्जदाराचे नरकांत बुडालों. तुझे वचनावर अव-
दाचे सालीं जर मला कर्ज व राजा व लोक यांचे देणियापासून मुक्त कर-
शील यास्तव देवाजवळ आमचा प्राण देऊं. आम्हांस लेकरास मुक्त कराल ऐसें वचन अभयपूर्वक आलिया एवढे आठ महिने आणीक जीव धरून पाहूं. यांत जर आम्ही कृत्रिम लिहिलें असेल तरी आम्हांस तुझी च शफत असे. काय तें उत्तर लवकर पाठविणें. तैसीच तजवीज करूं. तू देव कैसा कीं आमची कृत्रिमता किंवा निर्मळता न कळे. ध्यानांत येईना तेव्हां आम्हीच प्राक्तनाचे गाढे. आमचें कपाळ फुटलें ! तुमचा कोप आम्हां गरीबावर कशास ? जे दुष्ट असतील त्यांजवर करा कीं ? तेणेंकरून प्रजा सुख पावे. आज दाभाडे, गायकवाड, बांडे कोटी कोटी रुपये खजीने आणि मीन आम्ही तुझे पायांपाशीं व धन्याचे पायाशीं निष्ठेन वरतों ते अन्नास महाग जालों ! त्यांत आम्ही चिपळुणें, तुझे वाढविले. लाज तुला असावी. लाज धरशील तरी त्यांजवर कोप करा; आणि आमचें उर्जित करून, राहिलें ब्राह्मणाचें काम करून ध्या. नाही

तरी आम्हांवरी कोपराग कशास पाहिजे ? आपले स्वाधीन करून घे आणि आम्हांस मुक्त कर. आणीक एखादा देव पाहून सेवा करूं. पिंपरीसच बोलिले आहां की “ माझा राग तुजवर होणार नाही. कदाचित् रागें भरलों तरी चालणार नाही. ” त्यास आतां लिहिलें की “ पिंपरीस मरत होतो. ज्वरानें शुद्ध नव्हती. ते बोली प्रमाण नाही. ” तरी मरत होतास तरी रात्री च माझे रक्षणास कैसा आलास ? ह्या गोष्टी कैशास लिहिता ? जर आम्ही उमगतों न, तरी त्यां भार्गव च साक्ष असेल. आतां च उठोन संन्यासी होऊन एखादेकडे उठोन जावें ऐसे वाटत नसेल तरी भार्गवाची शपथ आहे. परंतु मागती कांहीं विवेक धरून धीर धरून पाहतों. जर धीर घरवेल तरी धरवून पाहूं. नका म्हणाल तरी आम्ही तों सिद्धच आहों. सेवेसी श्रुत होय. हजार रुपये साताऱ्याहून धावडशीस पावते करणें म्हणून पूर्वीच खंडूचें अगोदर दोन दिवस पत्र लिहून पाठविलें आहे. पावले असतील अगर पावतील. उत्तर पाठवावें हे विनंति.

ब्रम्हेंद्र चरित्र. पृ. ३९

भोपाळचें युद्ध



१

श्रीमंत बाजीरावसाहेब व चिमार्जीआपा असे उभयतां स्वारीस निघाले. छ १० साबान रोजी सांगवी नजीक करवंदबारीनें बाजीराव भोपाळाकडे गेले व आपा परतोन खानदेशांत येऊन तारापुराहून साष्टीकडे गेले. छ १४ जिल्काद निजामुन्मुल्क सिरोजेस होता. तो भोपाळाजवळ चांगली जागा पाहून बाजीराव याची वाट पाहत बसला होता. बाजीरावाचे लष्कर तेथें पोहोंचताच त्याणीं ‘ निजामुन्मुल्क आसरा धरून बसला, तस्मात याचे मनांत भीती आहे ‘ असें समजून छ ३ रमजान रोजी भोपाळजवळ लढाई सुरू केली. त्यांत निजामाकडील रजपूत लोक ५०० पडले. घोडे-

स्वार सात शे मेले. मराठ्याकडलि १०० पडले व ३०० जखमी झाले. ते समयीं बाजीराव दोन बाणांचे टप्पावर उभा राहून ' निजामुन्मुल्क आपली जागा सोडून निघाला असतां त्यांजवर एकदम हल्ला करावा ' अशी वाट पहात होता, परंतु ती जागा त्याणें सोडिली नाहीं. मग बाजीराव याणें फौजेच्या टोळ्या करून निजामा सभोंवतीं गराडा घातला; व त्यास धान्य व गवत वगैरे मिळेनासें केलें. छ १९ रमजान रोजी याप्रमाणें तजवीज केली. निजामास असें संकट प्राप्त झाल्याचें वर्तमान कळतांच त्याचे मुक्तते विषयीं कुमक पाठविण्याची तयारी होऊ लागली. परंतु बाजीराव यांस पक्कें ठाऊक होतें कीं ' खानडौरान वजीर याचें निजामाशीं वांकडे आहे; यामुलें तिकडील फौज येणार नाहीं. ' कदाचित् हैदराबाद व औरंगाबादेकडून मदत येऊ लागल्यास त्याचे बंदोबस्ताविषयीं पेशवे याणीं व शाहु महाराज याणीं रघोजी भोसले यास लिहिलें असतां त्याणें ऐकिलें नाहीं. चिमाजी आपा मात्र लोक जमा करून तापीच्या काठी राहिला होता. त्यास बाजीराव याणें पत्र पाठविलें कीं ' यासमयीं तुला फौज मिळेल ती जमा कर; व दक्षिणेंत पत्र पाठवून फत्तेसिंग भोसले व शंभुसिंग जाधव व सरलष्कर यास आण. बांडे व दाभाडे हे मजकडे येत नसतील तर तूं आपल्याजवळ घेऊन तापीवर राहा. यावेळेस मराठे एकचित्त झाले तर मुसलमान लोक दक्षिणेंतून हाकून घाव. याची संधि हीच आहे. ' निजामुन्मुल्क अशा अडचणींत पडला तेव्हां ती जागा सोडून दूर गेला. परंतु तोफा वगैरे सामान फार होतें. सबब तो माधारा फिरून भोपाळचे किल्ल्यांत शिरला. ती जागा लहान. कांहीं लोक आंत व कांहीं बाहेर असे राहिले. तेव्हां तो नवाब, कांहीं सामान भोपाळ येथें व कांहीं इसलामगड येथें ठेऊन बाहेर पडून दाराईसराई गांवा पावेतों पोहोंचला. तेथें पेशवे याणीं शिंदे होळकर यांस पाठवून मीरमानाखान फौजदार मारला. दोन हजार फौज बुडविली. खुद्द पेशवे याणीं नवाबाचे रोखे जाऊन तीन कोसाचे अंतरानें मुक्काम केला. नवाबानीं पाठ देऊन कुच केलें. भोपाळचे तळ्याचा आश्रा केला; व पेशवे यांजकडील फौजांनीं दाणा वैरण बंद केली. तीन शेर धान्य नवाबाचे लष्करांत झालें. नवाब डेकळाचें कुसू रचून अडचणींत राहिले. रात्रंदिवस तिरंदाजी व गोळी

पेशवे याणीं त्याजवर चालविली. त्यामुळे नवाबाचे लोक रात्रंदिवस घोड्या-
वरील व हत्तीवरील हौदा न उतरतां राहिले. नवाब हौद्यांत बसून राहिले.
अशी फजीती होऊ लागली. तेव्हां छ २६ रमजानीं तह ठरला कीं 'बाजी-
राव यास चंबळा व नर्मदा यामधील मुलुखाचें आधिपत्य प्राप्त होण्यास बाद-
शाहास नवाबांनीं अनुकूल व्हावें; व याशिवाय पन्नास लक्ष रुपये बाजीराव
यांस स्वारी खर्चावद्दल द्यावे. ' असें ठरून लढाई महकूब झाली.

[खंड २१ शकावली पृ. ७६]

२

(ब्रह्मेन्द्र. चरित्र. पृ. ५०) श्री १६५९ पौष वद्य १४

श्रियासह चिरंजीव राजश्री आपा यांसि:—

बाजीराव बल्लाळ आशीर्वाद उपरि येथील कुशल ता। छ २७ रमजान
जाणून आपणाकडील कुशल लिहीत जाणें. यानंतर तुमचीं पत्रें छ ८ रम-
जानचीं वरणगांवचं मुकामचीं विश्रामावरोवरी आलीं व दुसरीं पत्रें छ ११
रमजानचीं आलीं तीं छ २४ रमजानीं पावलीं. लेखनार्थ विस्तारें कळला.
येथील वर्तमान काल पत्र लिहून पाठविलें आहे त्यावरून कळलेंच असेल.
अलीकडील वर्तमान तर नवाब बुनगे कांहीं भुपाळांत व कांहीं इसलामपुरांत
टाकून सलुखाची संदर्प लाऊन कोस दोन कोस चालतात. आपल्या फौजा
चौतर्फी चालवून दाणागळ्या घासलकडी बंद केली. एक रुपयास एक शेर
अन्न जाहलें. तें हि कोणास प्राप्त कोणास अप्राप्त जालें. घोडी पळसाचा
पाला खाऊं लागली. परवा छ २५ रमजानीं मोंगल पठाणांनीं भाड्याचे
बैल खादले. रजपुतास तों केवळ उपास पडो लागले. ऐसा प्रसंग जाहला.
तेव्हां नवाब सर्वांचें दुःख पाहून बहुतच काहिला होऊन सलोखाविशीं त्वरा
केली. बोलीच्या प्रसंगास पहिलेंच आबदुल खेरखान व सयद लष्करखान
व अनवरअल्लाखान होते. सांप्रत आयामल्ल यांहीं सांगोन पाठविलें कीं
बोलीचालीच्या प्रसंगांत आपणास बोलावित्यास आमची अन्न आहे; व
आम्ही तुमचे शुभचिंतक असों. यावरून आयामल्ल यांसहि पाठवून द्यावें,
म्हणवून नवाबास राजश्री आनंदराव पंडित सुमंत यांजसमागमे सांगोन
पाठविलें. त्याजवरून नवाबानें आयामल्ल यांस भेटीस पाठविलें. भेटनंतर

आयामह यांस पहिले त्रिवर्ग यांस सांगोन बोलिचालीचा ठराव केला कीं “माळवा दरोबस्त द्यावा. पादशाही सनद दिल्लीस गेल्यावर करून द्यावी. द्रव्याची बोली पहिली राजश्री धोंडो गोविंद यांचे विद्यमानची आहे, त्याची रजबदल करून जें साधेल तें करून द्यावें. नर्मदे व चमेलमध्यें राजे आहेत त्यांजपासून आम्ही पैके घेतों, तैसा कमपेस घेणें तो द्यावा. राजे यांस निरोप देऊन नबाबांनीं दिल्लीस जावें. कोणेविशीं तफावत न करावी. जे गोष्टीनें आमचें बरें होईल तें करावें.” या गोष्टीनें मजकुरांत द्यावें तेसीं सिबत जाला (१) काल छ २६ रमजानीं सदरुप्रमाणें करार करून नबाबांनीं माळवा दरोबस्त जाहागीर सुभेदारीचे यादीवरी दस्तक करून दिलें. व ‘द्रव्यहि साधेल तें पादशाहापासून करून देऊ’ ऐसें खातदस्तकानिशीं याद लिहोन दिलें. राजश्री पिलाजी जाधवराव व राजश्री बाबूराव मल्हार नबाबाचे दर्शनास पाठवून दस्तकवतानिशीं याद करून दिली. यावर तमाम लष्करास व वाणियास ताकीद करून इरसाल पोहोचवून दिल्हा. अतःपर नबाब आपले बुरंगे बाहेर दक्षिणेस रवाना करून दिल्लीस जातील. सारांश नबाबास अडचणीचा प्रसंग प्राप्त जाला म्हणवुन आपण हावभरी होऊन बुडवावयाच्या सायासास लागावें तर नबाबाची फौज, तोफखाना व बंदोबस्त पाहतां आवधाच ध्यानांत आला. रोहिले, बुंधेले व रजवाडे व सवाईची फौज व खेची व नरवर आदिकरून खासा नबाब देखील तीस पसतीस हजार. या खेरीज तोफखाना.तोहि कोणे प्रकारचा हें तुम्ही जाणतच आहा. सभोंवता आराबा चालून तमाम फौजेनिशीं तोफखान्याचे पाठीं चालावें तर राउत अगर पायीचे माणूस निघावया गरज नाहीं. बंदोबस्तीनें चालत उठावें तर घोडे माणूस बहुत खर्च होऊं लागले. धावयाविणें तग करून बुडवावें तर मोंगल लोक मागें सरखणार. जुंजतां दिसगत लागल्यास चार दिवस निघोन जातील. हा अर्थ व तुम्ही कितीएक विचार लिहिला तो चित्तांत आणून सौरस्याचा प्रसंग संपादिला. जो नबाब चौथाई व सरदेशमुखीची नांवें घेत नव्हता त्यानें ‘ माळवे दरोबस्त ’ ऐसें खासदस्तकानें लिहून [दिलहें] व लिहितां उच्चार केला कीं, “ यामागें कधींच गोष्टी न जाहली ते या प्रसगीं जाहली.” व नबाबांनीं हे गोष्टी मान्य करणें दुरा-

प्रस्त. पुत्राचे नांवें सुभेदारी करून समागमें आणिलें त्या माळव्याची दरो-
बस्त सनत करून देता ! नवाबाच्या चित्तांत कल्पांत आला. परंतु काय
करील ? संकटाचा प्रसंग देखोन घाबें लागलें. जे राजेरजवाडे याचें, आपलें
बरें इच्छून कश्यप धरून होते ते त्यास हातचे सोडावे लागले. हें दुःख
लहान सामान्य न जाहलें. आपा ! राजश्री स्वामीचें तपोबळ, वाडिलांचें
पुण्य समर्थ तरीच ही गोष्टी घडोन [आली]. अन्यथा होणें कळलेंच
आहे. आज पादशाहींत नवाबासारिखा अमीर दुसरा कोण आहे ? याणें
जो पाया घालून दिला तो अवध्यांत श्रेष्ठ आहे. नवाब अतःपर दिल्लीस
जातील व समागमें कोणी घावयाचा तो देऊन नवाब दिल्लीस गेलियावरी
या प्रांताचा व राजवाड्यांचा बंदोबस्त कर्तव्य तैसा करून. होईल वर्तमान
तें लिहून पाठवूं. कांहीं द्रव्य नवाबाजवळ मागावें ही इच्छा होती, परंतु
नवाब द्रव्याचा लोभी. पूर्वी याची साहित्य केली ते समर्थी मन वाढवून
द्रव्य देववलें नाहीं, ते हल्लीं पदरचे देतील हे गोष्टी तशासारखी. दिल्लीस
गेल्यावर सार्वभौमापासून प्राप्त जाहल्यास चुकणार नाहीं. करार जाला यांत
अंतर न करावें ऐसी जानरोटी नवाबांनीं दिली. अतःपर नवाब खता
करतील, कदाचित काळक्रम दुर्बुद्धि निर्माण जाली तर केलें पावतील. श्री
त्यास जय देणार नाहीं. लोभ असो दीजे हे आशीर्वाद.

बाजीराव बल्लाळाची दिल्लीवर स्वारी.



श्रियासह चिरंजीव राजश्री आपा यांसी—

बाजीराव बल्लाळ आशीर्वाद उपरि येथील कुशल तागाईत वैशाख
वद्य छ १५ जिल्हेज मुा नजीक सवाई जयनगर जाणून स्वकीय कुशल
लिहीत जाणें. विशेष. बुनगे बुंदेलखंडाचा राजा जगताराज याचे हवालें



जयपुरचा सवाई जयसिंगजो

[पृ. १९६ अ.



श्रीमंत नानासाहेब पेशवे

करून. घुंटल्यांवाडांत खाना करून, आम्ही मंडे जाहलो. याचे वृत्त मादतखानाचें युद्ध होऊन सरदार आल्याचें वर्तमान विस्तारे लेखन करून चतुर्भुज कासिदा बरोबर पत्ते पाठविलीं. तीं पावोन सविस्तर कळलेंच असेल. सादतखान यमुना उत्तरोन आगरियासी आला. त्यांसी गांठ बालावी. तरी तो आगरियाचा आमरा करून राहिला. तेथें जाऊन युद्ध करावे. तरी तो आश्रियाचा असतां मोडेल न मोडेल कळत च आहे. जरी गंगीय यमुनेच्या संगमी दिल धरून राहावें तरी ते जागा ज वृ न को त र खळ्या फार. खानडवरा व महमदखान बंगम वगैरे दिल्लीहून आगरियाम येत होते व [ते आणि] मादतखान एक जालिया मनसबा मारी पडेल. याजकरितां संगमी राहणें उत्तम नव्हें. दुसरे, मादतखानांनीं पादशहास व खानडवरा व कमरदीखान वगैरे अमीरांस लेहून पाठविलें कीं, “मराठ्यांची फौज यमुना उत्तरोन आली होती, ते बुडविली. दोन हजार स्वार मारिले, दोन हजार नदीत बुडाले. मल्हारजी होळकर, विठोबा बुळे कामास आले. बाजीराव याची धाड आली होती, तिची गत हे जाहली. त्याचे फौजेत बाकी राहिली नाही. आपण यमुना उत्तरोन मराठे बुडवून चंमेली पार करितों.” म्हणून कित्येक गण्या लेहून पाठविल्या. पादशहासी मजुरा करून घेतला. पादशहांनीं खुशाली करून मादतखानास वस्त्रें व मांस्यांची माळ व हत्ती व शिरपाव पाठविला. व वकीलास हि शिरपाव दिला. आपली बाजू मर करून घेतली. वरकड हि अमीराम कित्येक प्रकारें धिः कारून लिहिलें. ते वृत्त राजश्री धोंडो गोविंद याणी वरचेवर लिहून पाठविलें. तात्पर्यार्थ, ‘आमचे फौजेत जीव नाही. केवळ निर्जीव; बुडवून नेस्तनाबूत केली;’ असें लिहीत [लपंडाव] करून दाखविले. मोगली कारभार आपण ऐकत जाणतच आहेत. करावें थोडें, लिहावें फार. पादशहास मत्य मामलें, तें मिथ्या केले पाहिजे. त्याचे विचार दोन; एक सादतखानास बुडवावें किंवा दिल्लीस जाऊन दिल्लीचे पुर जाळावें, तेव्हां मिथ्या होईल. त्यास मादतखान आगरे सोडीनासे देवान आम्ही दिल्लीस जावयाचा निश्चय केला. पुर जाळावें व मराठे आहेत असें पादशहास अवलोकन करवावें ऐसा विचार करून छ २६

जिल्ह्यादी कुच करून, पादशाही रस्ता सोडून, लांबलांब मजला करून, दमनमिय थुडामण जाट याचे मुलखांतून नेवातियाचे सरदे डोंगर किनाऱ्याने चालिलो. खानदौरा व वंगम आगरियाम गेले. यांची व मादतखानाची भेटी छ २ जिल्हेजी जाहली. धोंडोपंत खानदौरापाशी हांते. मादतखानांनी खानदौराम सांगून पाठविलें की “ वाजीराव याची फौज आपण सोडली. बुनगे पळाले. ते खासा हि चमल उतरोन गेलें. अद्याप तुम्ही त्याची खुशामत करितां ! वकील ठेवून घेतला आहे, हा काण्या विचार ? वकीलाम निरोप देण. ” त्यावरून धोंडो गोविंद वकील यांनी निरोप दिल्या. मादतखानानें सांगितलें यावरून वकीलास निरोप द्यावा अमें खानदौराचें थोरपण नव्हतें. परंतु त्याणी त्याचा शक चित्तांत न आणून यांनी निरोप दिल्या. आम्हांजवळ आले. कमर्दीखान व अजमुल्लाखान वगैरे आले. आम्ही त्यांजसी गांठ न घातली. साता कोसांवर उजवे वाजुस आमचे हातें त्यांस टाकून, लांब लांब मजली वसि वीस कोमांच्या करून दोन मजलींनी छ ७ जिल्हेजी दिल्लीस बारापुला व कालिकेचे देऊळ उजवे हातें टाकून, कुशवंदी नजीक शहर येथें मुकाम केला. पुऱ्याम आगी देऊन त्याक शहर करावें; त्यास दिल्ली महास्थळ, पादशाहा बगवात जालियांत फायदा नाहीं. दुसरें, पादशाहाचें व खानदौराचें चित्तांस सद्दख करावयाचे आहे. मोगल यास सद्दख करू देत नाहींत. व अमर्याद केल्यास, राजकारणाचा दौरा तुटतो. याकरतां आगी लावायाचें तहकूब करून, पादशाहाम व बखतमल यांनी पत्रें पाठविलीं. शहरांतून दोन हत्ती व घोडी, उंटें आलीं होती तीं सांपडलीं. लष्करचे लोकांनी शहरचे लोक भवानीचे यात्रेस बाहेर आले होते, त्यास झांबडा झांबड केले. दुसरें दिवशीं बुधवारी पादशाहाचे आज्ञेने बखतमल यांनी उत्तर पाठविलें की धोंडोपंतास पाठविणें; त्यावरून मथारानिल्हेस पाठवावें तरी आम्ही शहराजवळ आलों. यामुळें दिल्लींत गलबला जाला. यामुळें पाठविला नाहीं. “ भला मजुरा व स्वार पाठवून देतो. आम्हीं शहरानजीक राहिल्यानें शहरास उपसर्ग लागेल. याकरितां कुच करून झीलच्या तलावावर जातां. ” म्हणून उत्तर पाठवून आम्हीं कुच केलें.

शहाजवंतून येत असतां पादशहांनीं नवाब मीर हमनखान कोका दरोहा व्हाय चौकी, नवाब अमीरखान व खोजे राजे अफजुलखान, राजे शिवसिंग जमातदार रिमाले अमीर व मुजफरखान नायब बक्षिगिरी आहार्दी याणीं व नवाब मुजफरखान, खानदौराचे बंधु मात आठ हजार फौजेनिमी शहराबाहेर रिकावगंजाजवळ आले. राजश्री सटवाजी जाधव पुढे गेले होते. त्यांची व मांगलांची गांठी पडली. झटापटी होत होती. मशारानिन्हेंनीं आम्हांस सांगोन पाठविलें. त्यांजवरून राजश्री मल्हारजी हांळकर व राणोजी शिंदे व राजश्री तुकोजी पवार व जिवाजी पवार व यशवंतराव पवार व मानाजी पायगुडे व गोविंद हरी पाटोवेल. त्यांचे त्यांचे झुंज होऊन मोगल मांडिले. राजे शिवसिंग वगैरे दहा बारा दरवारी ठार जाले. नवाब मीरहसनखान कोका जखमी जाला. दिगरवादे चौकी पादशहाचे अर्डीच तीनशे मेले. चारशें माणूस जखमी जाहलें. रोजअफजुलखान व अमीरखान व मुजफरखान वगैरे शहरांत पळोन गेले. दोन हजार घोडा पाडाव जाहला. पांच महा हजार पळोन गेले. राजश्री राणोजी सिंदे याजकडील इंदोजी कदम यांमी बोटास गोळी लागोन दोन बोटे गेलीं. बरकड नामांकित माणूस कोणी ठार जालें नाहीं. घोंड. माणूस जखमी जाले. तदनंतर आम्ही झीलच्या तळावर मुक्काम केला. संध्याकाळच्या चार घटका दिवस बाकी राहिला. तां कमर्दीखान पादशहापुगवरून आल्याची बातमी खबर आली. ते च अर्णी आम्ही तयार होऊन गेलो. त्यांचे आमचे फौजेचे युद्ध जाहलें. बारांत गेलेला एक हत्ती राजश्री यशवंतराव पवार याणीं घेतला. घोडी, उंटे लष्करांत आलीं. त्यास दिवस अस्तमानास गेला. रात्रीचा दम धरून चौगीर्द मांगल वेढून बुडवावा, तरी झीलचा तलाव मोळा कोस लांब, उजवीकडे कमर्दीखान, पुढें शहर. दुसरें, आम्ही दिल्लीस गेल्याचें वर्तमान नवाब खानदौरा व सादतखान व महमदवंगम यांमी छ ७ जिल्हेजी मंगळवारी राधाकुंडाचें मुक्कामी कळतांच मडेसड होऊन पंचवीस तीस हजार फौजेनें वंडेलास वत्तीस कोस येऊन मुक्काम केला. दुसरे दिवशीं आलावर्दीच्या नालियावर पंचवीस कोस मुक्काम केला. गुरुवारी प्रातःकाळीं खानदौरा व सादतखान व

बंगस व कमर्दीखान सारे एक होणार. एक झाल्यावर मोसणार नाही व शहर समीप. यास्तव मोंगलास टाकून चहूँ कोसावर मुक्काम केला. आम्हांकडील फिरंगोजी पाटणकरास गोळी लागोन ठार जाहला. वरकड हि दाहा पांच माणूस व घोडी जखमी जाहली. मोंगलाकडील दाहा पांच ठार झाले. दाहा वीस जखमी जाहले. गुह्वारी सादतखान व खानदौरा, बंगस सारे कमर्दीखानाजवळ आले. आलावर्दीपासून झीलच्या तलावापर्यंत मुक्काम करून आहेत. आम्ही मोंगल पाठीवर घेऊन दावांत आणून बुडवावे, या विचारें कुच करून रेवाद, कोटपुतळी, मनोहरपुरावरून आलों. परंतु अद्याप मोंगल सारे आलावर्दी व झीलच्या तळावरी आहेत म्हणोन बातमी वर्तमान आले. व मरिहमनखानचा कोका पाहिल्या झुजांत जखमी जाहला होता तो मेला म्हणोन वर्तमान आलें. खानदौराची पन्नावरी पत्रें राजश्री सवाई जयसिंगजीस गेली. त्यांवरून ते पंधरा मोठा हजार फौज व तोफखाना देखील स्वार होऊन वामावियावर गेले आहेत. खानदौरांच भेटीस जातात. सवाईजीचीं पत्रें ममतायुक्त आपला मुख्य रक्षावा म्हणोन येतात. व आम्हांकडील व्यंकाजी राम त्याजपासी आहेत. त्याजपासून लिहवीत अमतात. आम्ही त्यांचे मुख्याचे वाटेस जात नाही. वाटेनं दाणादुणा देतील. अभयसिंग जोतपुराम आहेत. आम्ही ग्वालर, भडावर प्रांतें आतां बाकी साकी राहिली आहे ते वसूल करून मोंगल मागे मागे आले तरी त्यांस हेरानपेरोसान करून, पाईची धापा देऊन, धांवतां धांवतां च खराब होत तेंच करून, दावांत आणून, गांठ घालून राजश्री स्वामींचे पुण्यें व वडिलांचे आशीर्वादें बुडवितों. आमची चिंता न करणें. मुख्य गोष्टी पादशाहाचे व खानदौराचे चित्तांत सल्लू करायचाचें आहे. मोंगल याणी हिंमत धरली आहे. त्यांतं शीरउपस्त सादतखान आहे. याचा गर्व इत श्रीसंकल्पें जाहलियास सर्व मनोदयानुरूप होईल. जरी मनोदयानुरूप मुख्य जालिया करूं; नाहीतरी सल्लू करीत नाही. दिल्लीभवतां मुख्य खालसा केला. पुढें मोनपत पाणिपत यमुनापार मुख्य राहिला; तांही ताराज करून मोंगल अत्रास महाग होत ऐसें च केलें जाईल. मागाहून होईल तें वृत्त वृक्षांस लिहून पाठवूं. कदाचित् मोंगल दिल्लीस राहिल. तरी आगरियास

जाऊन, अतंवेदीत उतरून, मुख्य कुल मारून ताराज करिता, नवाब निजामन्मूख याणी गडबड केली, रेवा उतरले, तरी तुम्ही मागे शह देणें. पेशजी लिहिलें आहे त्याप्रमाणे करणें. मारून ताराज करणे. इकडेस सक नाही. तिकडेस हि नाहींसा करणें. निजाम याम पायबंद अमलिया उत्तम आहे. लोभ असो दीजे हे आशीर्वाद.

(ब्रम्हेंद्र. चरित्र पृ. २१)

मोंगलांचा विश्वास धरू नये



पैा ल २२ मोहरम

राजमान्य राजश्री बाजीराव पंडित प्रधान यांस आज्ञा केली ऐसीजे. प्रस्तुत तुम्हांकडून विनंतिपत्र येऊन वर्तमान कळत नाही. कांटे आहां, काय विचार, पुढे कोठपर्यंत जाणार; मुख्य, अमीर महवर्तमान, काय करीत आहेत हे मविस्तर दिन प्रतिदिन लिहीत जाणें. मांप्रत आगरेया-नजिक गेलेच असाल, पलीकडील भेटीचा विचार घडणार म्हणून परस्पर ऐकिलें. पेशियास मोंगली मनसुबा; इमान देऊन आपला मतलब साधि-तील. त्यांचा विश्वास मानावा ऐसा अर्थ नाही. याजकरिता शहरांत जाऊन भेट घ्यावयाचा मनसुबा करीत असाल तरी सर्वथा न करणें. भेट न घेतां दुरूनच ज्याचे हातें तुमचें राजकारण असेल त्यापासून आपलें मतलब साधावयाचे ते साधणें. हावभरी होऊन त्याचे विश्वासावरी जाल, याजक-रिता लिहिले आहे. तुम्ही बुधमंत, कार्यकर्ते, यशस्वी सेवक आहांत. विचा-रूस चुकणार नाही हा स्वामीस निशा आहे. तरी बहुत विचारें करून जें करणें तें करून आपली बाजू सर होऊन येई तें करणें. पलीकडील अमीर

तुम्हांसी विंबकावरी आहेत. आणि नबाब निजामन्मुल्क इकडून फारच बळवळ करून त्या प्रांते येत आहेत. त्याचा विचार कांहीं कळत नाही. तरी बहुत बहुत सावधपणें मनसुबा करणें, मांगली विचार तुम्हांस न कळोसा काय आहे. आपला नक्ष राहून योजिला मनसुबा सिद्धीस पावें ते गोष्ट करणें. जो विचार करीत असाल व घडोन येत असेल तो वरचेवरी हुजूर लेहोन पाठवीत जाणें. वरकड सविस्तर रा। महादजी अंबाजी लिहितील त्याजवरून कळों येईल. आन* वृत्त दिनचर्येचे वरचेवर लिहिन. फुड मनसुबा काय? व बोली काय मुद्याची? तेहि लिहिन. फुड कोठवर जान तेहि लिहिन. त्याची मुखभान (?) आहे यावर न जान. त्याचें वाट कदाचित भेटाचा प्रसंग पडला तर लिहिन. मुख्याचे जय भेटाचा प्रसंग पडला तर बलकटी करून, आन लिहिन. बहुत काय लिहिन, सूझ असा.

[मराठी ग्यामत मध्यविभाग पृ. ४०७]

वसईवर मराठ्यांचें निशाण



१

तुमच्या हातूनच पुढें कार्य घेऊं

श्री

शके १६५९ भाद्रपद वा ३०

राजश्री गंगाजी नाईक अणजोरकर व शिवजी नाा अणजोरकर यासः—अखंडितलक्ष्मीअलंकृत राजमान्य. स्तो। चिमणाजी बल्लाळ आशी-वाँद.सु।। ममान सलासीन मया अलफ.सांप्रत वसईवरी हल्ला जाहला ते ममई कार्य न जाहलें म्हणून तुम्हीं कांहीं मनांत दिलगीर न होणें. शाबास तुमची

* येथून अक्षर खाशाचें म्हणजे शाहुमहाराजांचें.

कीं तुम्हीं मन वाढवून मेहनत उत्तम प्रकारं केली ! ज्याणी साहेब कामा-
च्याठाई मन वाढवून कामकाज केलें आहे, त्यांचें सर्व प्रकारे ऊर्जित केलें
जाईल; व कोण्ही साहेब कामावर ठार झाला असेल, त्याचे मांग मुला-
माणसांचे चालविले जाईल. कार्य आजी न जाहले, तरी पुढे तुमचे हातून
घेतलें जाईल. तुम्हीं आपलें समाधान अमों देणें. जाणिजे. छ. २८
जमादिलावल. बहुत काय लिहिणे ? [खड ६ ले. ११५]

२

मीच तुमचा बाजीराव !

श्री

१६६० पौष व. १३

गंगाजान्हवीममान मातुश्रीवेणूबाई काकी वाडिलांचे मेवेसी:—अपत्ये
बाजीराव ब्रह्माल साष्टांग नमस्कार विा येथील ता पौष वद्य १३ पावेतां
स्वकाय लिहित जाणें. विशेष. पौष शुभा ११ स तारापुरावर हल्ला केला ते
समयी बाजी भिवराव तांडांत गोळी लागून कैलासवासी जाहले. ईश्वरे मोठें
अनुचित केल ! तुम्हास मोठा शोक प्राप्त जाला. आमचा तर भाऊ गेला
त्यास, तुम्ही वडील. दुःखाचें पारिमार्जन करून विवेक करावा. त्यांचीं मुले
व चिमणाजी आप्पा आहेत, त्यांचे हि त्याजपेशां अधिक चालेल. परंतु
आमचा भाऊ गेला. बाजू गेली. उपाय नाही. न्यास, चिमणाजी भिवराव
हे पाठविले आहेत. हें मांगतील तें ऐकावें. सारांश, मी च तुमचा बाजी-
राव असा विवेक करून धीर धरावा. मजवर दृष्टी द्यावी. बहुत काय
लिहिणें. लाभ कीजे हे विनंती. [ख. ३ १६७ पृ. १७६.]

वसईवरील शेवटच्या हल्याचें वर्णन

श्री.

१६६१ वैशाख व १

श्रीमंत महाराजश्री परमहंस बाबा स्वामींचे सेवेस. आपलें चिमाजीनें कृतानेक माा नमस्कार. विज्ञापना. येथील कुशल ताा वैशाख वहुल प्रतिपदा पर्यंत मुक्काम वसई स्वामींचे आशीर्वादकरून सुखरूप असो. विशेष. स्वामींचे अभयावरून वसईस मोर्चे माघ शुद्धा दशमीस लाविले. त्यादारभ्य मोर्चे चालविले व धमधमे चार पांच बांधले. सुरंग चालविले. जे जे उपाय स्थल हस्तगत करावयाचे ते केले. फिरंगी यांनी निराकरणाचा मंत्र-पूर्वी युद्ध प्रसंगी मोठ्या मोठ्या मुरांनीं—केले—तदन्वये. फिरंग्यांनीं सुरंगावर व धमधमेयावर गरनाळा टाकिल्या. सुरंग विच्छिन्न केले. पनळ लावून पाणी मोडिलें. आगिचे ओंडे जळके टाकून त्यावर तेल, दारू, गळ टाकून चार चार रोज डोंवराही मारखा करीत. बरकंदाजी व तोफाजी फिरंगियाची निस्सीम म्हणावी तैशी. तथापि स्वामींचा आशीर्वाद व दंड हे सबळ शस्त्र आम्हांजवळ. त्याचे प्रतापे इकडून तोफा लावून फिरंगियांच्या तोफा मना केल्या. सफेल पाडून लेश केली. वसई जागा बांका बुलंद सुरंगाचा उपाय नाही. परंतु स्वामींचे कृपाकटाक्षें सुरंग चालवून दोही बाजूंनीं खांद, वरती तक्तपोशी, त्यावर दोन अडीच हात रेती टाकून सुरंग नेऊन पोहोचोऊन, दानशे पाथरवट लावून, मोठे मोठे चिरे फोडून सुरंगाचे बुधलियाम जागा करून, वैशाख शुद्धा पंचमीस सकल सिद्धता करून, सुरंग लोकांस वाजु वांटून देऊन, नगारेयाची इशारत करून, सुरंग उडतांच सर्वांनीं येलगारास उठावें, बुरजावर चढावें, शिड्या टेकून चढावें ऐसा करार करून. वैशाख शुद्धा ६ बुधवारी दोन घटका दिवस प्रातःकाळचा येतांच सुरंगांस वल्या दिल्या. डावे बाजूचे सुरंग कांहीं उडाले, कांहीं उडणे होते, तां च लोकांनीं उतावळी करून

काटावर चालून घेतले; नां दुसरे सुरंग ते च बाजूचे उडाले, त्याणीं लोक दडपले व जाया व ठार जाले. तेच उजवे बाजूचे सुरंग उडाले, एक दोन उडतां च बुरुजास वाट जाहलीशी देखून लोक वरते चढले, नां दुसरे सुरंग उडाले, त्याणीं वरतें लोक चढले होते ते उडोन गेले. लोक कचरले. हिरमोड होऊन काम बंद पाडिलें. फिरंगी याणीं संभाळून हुके व गरनाळा व रेजगरीचा मार न भूतो न भविष्यति केला. त्याणें लश्करचे लोकांस व हयमास अवमान राहिले नव्हते. उजवे बाजूचा मातवर सुरंग राजेश्री मल्हारजी हांठकर यांजकडील उडणें हांता, त्याचा शोध करून, पुन्हा त्यांत बुधले घालून रंजक दुरस्त करून लोकांची निवड केली. आणि सुरंग उडतां च खामखा निशाणें चढवावींसा कगर करून वैशाख शु॥ ७ गुरुवारी उजवे बाजूचा सुरंग उडविला. ते च समयीं लोक जाऊन बुरूज अर्धा उडाला त्याजवर चढले. फिरंगीयांनीं सफेलीच्या आंतून मेढा घातून पेटी भरून तोफा लाऊन तयार होतांच तेथे फिरंगी वळाऊन हुके गरनाळाच्या दारूच्या पोत्यास आग लावून मार केला. व रेजगरीचा मार मीमे परता केला. लोकांवरी अग्नीचा पर्जन्य करून भाजून काढिले. तथापि स्वामीचे अभय, आशीर्वादाचें वप्रकवच लोकांचे आंगीं होतें, तेणेकरून आगीची तमा न धरितां लोकांनीं हत्यार बरे वंजने केलें. फिरंगीयांनीं मरदुमी. शिपाईगिरी करावी तैशी केली. त्याप्रमाणें इकडील लोकांनीं भारती युद्धाप्रमाणें युद्ध केलें. या मागे युद्धें बहुत जाली. परंतु या लढाईस जोडा च नाही. सर्व स्वामीचा आशीर्वाद. लोक बुरूज मोडीनातमे जाहले. तेव्हा स्वामीच्या दंडकप्रहारें करून फिरंगी धर्मद्वेषे बेहिमत होऊन अष्टमीस प्रहर दिवसाम कबूलास आले. कबूल घेतला. 'आठ दिवसांत कविलासुद्धां झाडून जातोमे' करार केले. याजवरून मार महकूफ केला. फिरंगी याणीं कविले वस्तभाव गलबतांत भरिली. काल वैशाख पोर्णिमेस फिरंगी झाडून गेला. स्वामीचें पुण्येंकरून जागा फत्ते जाहली. लश्करचे व हयमाचे लोक सुरंगाने उडाले व जाया ठार अदमासें पांच हजार किवहुना विशेष होतील. तैमं च फिरंगीयाचे मात आठशे मालीस ठार व या निराळे जखमी जाले. भारती युद्धाप्रमाणें युद्ध जालें. वसई बांकी जागा, पश्चिमेकडून समुद्र, दक्षिणेकडे त्वाडी, पुर्वेकडे

खाजवाचाखल, तिहीकडून किमपि इलाज नाही. एक उत्तरेकडून उपाय. तिकडे हि रेति, धर नाही. स्वामी माक्षात्कार ईश्वराचा अंश; स्वामीनीं, वसई दिली. त्रिवार लिहिले, ते शब्द अन्यथा कसे होतील ! वरकड वसईची गोष्ट मानवी लोकांनीं म्हणावी असें नाही ! वसई स्वामीचे आशीर्वादे फत्ते जाली. श्रीचें सुदर्शन धर्मद्वष्ट्याचे मस्तकीं वज्रप्रहार होऊन टोपीकर म्लानत्व पावले. अन्यथा वसई वसई होती ! व फिरंगी आगीचा पुला होता ! स्वामीचे कर्तृत्वास पार नाही ! स्वामीचा महिमा स्वामी जाणत ! आम्हा मानवी लोकांस काय कळे ? “वसई फत्ते होतां च सवाशे पुतळी पाठवून देणें व श्री भुलेश्वरास सव्वाशे रुपयांचा मुगुट घातला ” म्हणोन आज्ञा केली. याजवरून स्वामीचे आज्ञे प्रमाणे वसई फत्ते होतां च श्रीनिवास केदार याजवरोवर पुतळ्या सव्वाशे व श्रीभुलोवाम मुगुट सव्वाशे रुपयांचा घातला ते रुपये १२५ सव्वाशे स्वामीचे सेवेशी पाठविले आहेत. प्रविष्ट होतील. आम्ही लेंकरें स्वामीचीं असे. सर्व प्रकारे कृपा करणार स्वामी समर्थ आहेत. स्वामीचे वितरित्त दुसरें दैवत आम्हां काय आहे ? मारांश, स्वामीच्या आशीर्वादे व दंडाच्या प्रतापें कार्य सिद्धीतें पावले असे. स्वामीचा महिमा आम्ही वर्णावयास नामर्थ्य धरीत नाही. श्रीनिवास केदार पुतळ्या व रुपये देऊन रवाना केले आहे ते लवकरच पावतील. वर्तमान त्वरेनें विदित व्हावे यास्तव हें पत्र पुढें रवाना केलें असे. मंवेसी श्रत होय. हे विज्ञापना.

[खं ३ ले. २७ पु. २१]

४

पाश्चात्यांचें उपमर्दन

श्री

१६६१ ज्येष्ठ व. ६

श्रीमत् महाराज श्री परमहंस बाबा स्वामीचे मंवेसी. अपत्ये चिमाजीनें कृतज्ञेक साष्टांग नमस्कार विज्ञापना येथील कुशल तागाईत ज्येष्ठ बहुल

षष्ठीपर्यंत स्वामीचे आशीर्वाद करून यथास्थित असे. विशेष. मामाजी बरा-बर स्वामींनी आशीर्वाद पत्र पाठविलें, तें प्रविष्ट होऊन मंतावावाही जाहली वसई फत्ते जाहली त्यावरून स्वामींनीं मजला कित्येक कृपा-उत्तरें गौरवून दाशरथी आदिकरून साक्षउपसाक्ष देऊन आज्ञा दिली. तर सर्व मामर्थ्य स्वामीचे आशीर्वादाचे. वसई 'दिल्ली, दिल्ली' हे उत्तरें त्रिवार स्वामींनीं लेख केली व स्वामींनीं पाटमास मज दर्शन दिलें तेथें हि वसईविशीं अभय दिलें. तदनुरूप स्वामींनीं वसईवर मुदर्शन प्रेरून धर्मदंष्ट्यांचा निःपात केला. येरवी वसई मई होती असें [नवतें] व टोपकर अग्निरूप होते. त्याच्या सर्व शक्ती कुंठित करणे हा प्रताप स्वामीचा, आम्हां मानवी लोकांचे हें कृत्य नव्हे. श्री रघुनाथ [याणीं] वानरां हस्ते समुद्री पाषाण तरवून लंकादिच त्रिकुटाचळाचे मर्दन केलें. तैमंच श्रीकृष्ण यादवाहस्ते प्लेच्छादि देत्यांचे निर्दळण केलें. याच प्रकारे पाश्चात्यांचें उपमर्दन स्वामींनीं करून वसईत ध्वजारोपण केलें. स्वामी मूर्तिमंत ईश्वररूप आहत. स्वामींचा प्रताप कर्तृत्व वर्णावयाम आमची बुद्धी नाही. प्रपंचिक विचारें स्वामींनीं मज महत्व देऊन आज्ञा दिली. तर हे सर्व भूषण स्वामींचे आहे. मी स्वामींचा असे.

[का. इ. सं. पत्रे पृ. ४९]

चिमाजीचें अभिनंदन



वसईच्या किल्ल्यावर मराठ्यांचें निशाण लागल्याचें आनंदकारक वर्तमान ऐकून एका सरदारानें आपले विचार चिमाजी आपास लिहून कळविले; ते असे:—

श्रवण बहुत आनंद जाला. त्याचा विस्तार लिहिता विस्तार आहे. वसई [म्हणजे तेथे] एक्या तोंडानें झुंजावें; कोट विलंद, गच्ची रुंद; मोर्ची अथवा सुवंग

चालवीन म्हटल्यास पाणी लागते. फिरंगे यासारखे झुंजणार. अमें अमोन-अप्र-
 तिम तर्तूद करून उघडे सुदंग चालविले. त्याणीं हि प्रत्योपकार यथाविध केला.
 तत्रापि स्वामीचें पुण्य व पराक्रम अप्रतिम. तन्मुळें त्याजवर सलाबत बसून
 ईश्वरावर तवकल केली. तन्मुले फिरंगी यावर सलाबत बसली. दक्षिणची फौज
 म्हणजे मऊ लागले म्हणजे बेजरब घेणार. कठीण लागलें म्हणजे फिरोन पहाणें
 नाहीं. ऐशी पूर्वापार या राज्यांतील तऱ्हा. [असें] सरदारांत कर्म जाहले नाहीं.
 पुढें हि होणें नाहीं हा तो निश्चय च आहे. स्वामी केवळ ईश्वरी अवतार
 तन्मुळें ह्या फौजेस ह्या हिमती जाहल्या. ज्या प्रकारें वानराकरवून लंका
 घेविली त्या प्रकारें हे गोष्ट जाहाली. दक्षिणी फौजेस उपास करून व
 छातीचा कोट करून झुंजावे हे हिंमत पूर्वी कोणी केली ऐसे ऐकिलें हि
 नव्हतें. परंतु स्वामी साक्षात् ईश्वराचे अवतार ह्यामुळें हें कर्म होतें तेंथें संशय
 नाहीं. सर्व प्रकारें ओढ, उपास करून हिंमत धरणें आणि येणप्रमाणे
 झुंजणें ही गोष्ट सर्व स्वामींच्या पुण्याची आहे. नाहींतरी औरंगजेब पूर्वी हि
 पादशाहा जहाले होते. त्यांनीं ही कर्म करावी. परंतु त्यास हि तवकल न
 जहाली. स्वामींचे पुण्य थोर. तत्प्रभावे हे होत. नाहींतरी ह्या गोष्टी विचा-
 राच्या वाटेनें या समयांत व्हाव्या ऐसं येत नाहीं. स्वामी ईश्वराचे अवतार
 हे गोष्ट खरी. येथें संशय नाहीं. आम्ही मानवी लोक, नानाविध मनाचे
 प्रकार, निश्चय होत नाहीं. सारांश येतदर्थो पर्याय मनांत आणितां अंत
 चिन्तांत येत नाहीं. सर्व गोष्टी ईश्वरावतारामारख्या आहेत. जे सेवक हे
 पराक्रम पहात अमतील त्यांचे जन्म धन्य आहेत. जे कामास आले त्याणीं
 तां हा लोक आणि परलोक साधिला. ज्यापासून ईश्वराची सेवा जितकी
 घडावयाची असेत त्याप्रमाणे घडते. सारांश हे तर्तूद, हे मर्दुमी. या मम-
 यांत हे हिंमत, हे गोष्ट मनीं हि कल्पवत नाहीं. हीं कर्म ईश्वराममान
 आहेत. सेवेमी श्रुत होय हे विनंति.

का. इ. स. पत्रें यादी पृ. ४३१

समशेर गाजली यापरीस थोर तें काय ?



महम्रायु चिरंजीव विजयीभव रणधीर रणशूर अर्जुनतुल्य उदाजी पवार यांस आज्ञा ऐसीजे:—तुम्हीं पत्र पाठविलें तें पावोन संतोष जाहला. शाक पावल्या. देवाची आणि सुदाम्याची भेटी जाली. श्रीनें सुदाम्याचें दरिद्र विच्छिन्न केलें. तैमें तुमचें पत्र पाहोन श्रीम संतोष बहुत जाला. निष्ठा देखोन तुम्हांवर श्रीची कृपा विशेषात्कार जाली. याउपरी आदलें जन्मीचे क्लेश व याही जन्मीचे कष्ट दूर होऊन संतोष आणि जय पावाल. अंतरमाधीची भेट तों श्रीची जाली. याउपरी बाह्यात्काराची भेट तुमची आमची श्री करील, तेव्हां सर्व मनोरथ श्री पूर्ण करील. सुदामनगरी सुवर्णाची जाली. तुम्ही लिहिले जें “ यजमान श्रमाचा जाण होऊन कृपा करीत नाहीं. ” अशास तुमची समशेर गाजली, तिचा नामांश त्रैलोक्यांत जाला. यापरीस थोर ते काय ? श्री सूर्यानें कवच—कुंडलें कर्णास दिली, तैसेंच श्रीनें अंगचें कवच तुम्हांस पाठविलें आहे. दुर्योधनाचे हातीं राह होता. तो अपार द्रव्य वाटी. परंतु मरेना. त्याची कीर्ति नाहीं; आणि पांडवांची कीर्ति अद्यापि त्रैलोक्यांत वाग्वाणितात. पहा: येथें उदंड भक्त आहेत; परंतु तुमची (कीर्ति विशेष आहे.) *

[ब्रम्हेंद्र-चरित्र]

नादिरशहाची स्वारी

१

१६६० फाल्गुन शु० ९

राजश्री शामजीपंत मामा स्वामिंचि मो:—

मेखक बाबूराव मल्हार साष्टांग नमस्कार विनंति. येथालि कुशल तां फाल्गुन शुद्ध नवमी बुधवार मुकाम जयपूर यथास्थित जाणोन स्वकीय कुशल

* या पत्राचा पुढील भाग गहाळ जाहला आहे.

लिहिणें. विशेष आम्ही दिल्लीहून पादशाहासमागमें तोहमामकुलीच्या लढाईस गेलों होतों. त्यास दिल्लीहून साठ सत्तर कोसांवर त्याची यांची गांठ पडली, हें वर्तमान पूर्वी तुम्हांस लिहिलें आहे. अलीकडील वर्तमान महमदशाहाची फौज तोकवानियाचा आसरा धरून मोर्चे बांधून बसली. तोहमामाचे कजलबाम येऊन गोटाभोंवतें रोज माणमें मारिताती. सादतखान वीस हजार फौजेनमी आला. दुसरे दिवशीं पातशाहाची मुलाजमत केली ती कजलबासांनीं बुनगियांवर घातलें, हें वर्तमान एकोन सादतखान त्यांचे फौजेवर चालोन गेला. मागाहून अमीरही तयार होऊन गेले. युध्य मोठें जालें. सादतखानास कजलबामानें धरून नेलें. अमरुलउमराव जखमी होऊन रणांत पडले. यादगारखान, मुसफरखान वगैरे पांच अमीर मारले गेले. दाहा बारा हजार फौज मारिली. कोण्ही कोण्ही पळून गेले. याप्रकारें पूर्वीं जालें. त्याउपर, अमीरुलउमराव डेरियाम येऊन येका दस रोजा मृत्य पावले. तदनंतर या फौजेचा इस्तकहाल राहिला नाहीं. तेव्हां नवाब असफजांनीं मदूक आरंभिला. मैद लष्करखानाम तोहमामाकडे पाठविलें, आणि आपण जाऊन भेटून आले. दुसरे दिवशीं पातशाहास नेऊन भेटून आले. त्याउपर कमर्दीखान, गाजदीखान, असफजा मेजवानी खावयाम गेले. मेजवानी खाऊन आले. तोहमामकुली याचे डेरियाम यावें हा करार जाला. तो आठ पांच रोज गुदगळे, तीं यांच्या लष्करांत अन्न न मिळें ऐमें जालें. मा सात रुपयीं शेर अन्न न मिळें ! वैरण तीं किमपि न मिळें. पांच पांच उपांपणें लोकांस जालीं तेव्हां आसफजास तोहमामानें बोलाविलें. ते व सैदलष्करखान व हपीजुदीखान व गाजदीखान व मैदमहमदखान ऐसे गेले. ते दोन रोज पर्यंत फिरोन न आले. तिसरे दिवशीं पातशाहास बोलाविलें. हे गेले, ते लष्कराममीप जाऊन राहिले. त्यांचे दर्शनास कोण्ही न आले. रात्री पातशाहाजवळ आसफजा व सादतखान मात्र आले. त्याउपर पातशाहा तोहमामाच्या डेरियाम जाऊन आलियावर पातशाहाभोंवतीं चौकी बसविली. असफ व गाजदीखान वगैरे अमीर कैद केले. प्रातःकालीं तोहमामाकडील लोक येऊन शाहाजादा नेला. तोकखाना लेऊन नेला. कमरदग्वानाम धरून नेले. तीं पर्यंत रविवारी चतुर्दशीस निमराप्रहरपर्यंत लष्क-

रांत अंमिही होतो. हें नजरेने पाहून, मग छातीचा कोट करून लष्करांतून हत्ती, उंटे, माणसें वस्तभाव कुलसुद्धा निघाले. उंटे, हत्ती, पायीचीं माणसें रस्तियास लावून, आम्ही वाट टाकून रानांत निघालों. एक रात्र रानांत होतो. दुसरे दिवशीं चाळीस कोसांची मजल करून दिल्लीच्या रस्त्यास मिळालों. सादतखान कजलघासांची फौज घेऊन दिल्लीस आला. त्याचे पाठीमागे दिल्लीस तिसर दिवशीं पावलो. तेच दिवशीं दिल्लीहून ती कोसां-वर महमदखानाचे सराईस येऊन राहिले. चौथे रोजीं पळवलास आलों. पांचवे रोजीं मुरजमल जाट याची भेटी घेऊन मुकामास आलों. त्याउपर जयपुरास मंगळवारी फाल्गुन शुद्ध अष्टमीस पावलों. येथे बांडोपंत होते त्यांची भेटी जाली. उंटे हत्ती हि दिल्लीस येऊन पुढें रवाडीवरून आली. एका दो रोजीं जयनगरास दाखल होतील. ईश्वरानें मांटे मंकट टाळून अब्दुल्ला वाहेर काढले. तुम्ही खबर ऐकोन हैराण व्हाल, यास्तव मुजरद कामीदाबरोबर पाठविले आहे. चकतियाची पातशाही बुडाली ! इराणी जाली ! याउपर बरी गोष्ट आहे ऐसं नाही.

पौ फाल्गून वद्य अमावास्या शके १६६० कालयुक्त नाम संवत्सरे मन हजारा ११८८ छ २८ जिल्हेज सु। तिसा मलामान मया व अलफ.

२

श्री

शके १६६१ चैत्र शु. २

राजाश्रिया विराजित राजमान्य राजश्री अंताजी नारायण स्वामी गोमावी यांसि:

प्रोध्य बाजीराऊ बल्लाळ प्रधान नमस्कार विनंति. उपरि येथील कुशल जाणून स्वकीय कुशल लिहीत जाणें. विशेष. सांप्रत तुम्हांकडून पत्र येऊन वर्तमान कळत नाही तरी सविस्तर लिहीत जाणें. येथील वर्तमान तर ग्रन्हा-णपुरानजीक मुकाम आहे. उत्तर प्रांते जावयाचा विचार राहिला. दिल्ली-

कडील वर्तमान तरः राजश्री बाबूराव महार यांची व राजश्री सवाई जैमि-
गजी यांची पत्रे—छ २५, जिल्हेजर्ची पत्रे— जैनगरची आली. त्यांत वर्तमान
हैं च की नादरशाहा तर्ती बैसले. महमदशाह व निजामन्सुलूक व कमरुद्दी-
खान व गाजुद्दीखान तमाम अमीर व मुत्सद्दी कैदेत आहेत. नादरशाहानें पात-
शार्ही खजाना व अमीरांचा खजाना, मिळोन एक अर्बुज जमा केला. आणखी
शहरांत खणती लावून पैसा जमा करीत च आहेत. धनाचा व बिशादीचा
सुमार नाही. निजामन्सुलूक व कमरुद्दीखान यांची दौलत कुल, हत्ती, घोडे,
पैका जप्स केला. म्रिया होत्या त्यापौ एक दोन ज्यांच्या त्यास दिल्या.
वरकड घेऊन कजलबासास दिल्या. वरकड शहरांत कल्पांत जाला असं. पन्नास
हजार माणूस कजलबाशांनीं जिंवे मारिले. आड विहिरी भरून निघाल्या. व
कजलबाम हि मारले गेले. कितेक दिल्लीतील हवेलिया जाळून खाक केल्या;
कितेक जळत आहेत, कितेक लुटल्या, कितेक लुटीत आहेत. कांण्हाचे हवे-
लीत कांण्ही जाऊ पावत नाही. नादरशाहा कोटांत आहे. कजलबास कुल
शहर लुटीत आहेत. महर्गता मोठी जाली आहे. दिल्लीतील माणसें बाहेर
जाऊ पावत नाहीत; बाहेरील आंत जाऊ पावत नाहीत; तमाम रहदारी
बंद जाली आहे. ज्या गोष्टी कधीं ऐकिल्या नाहीत; त्या गोष्टी कजलबाशां-
नीं दिल्लीत केल्या आहेत. मोठा उल्कापात जाला आहे. दिल्लीचा बंदोबस्त
जाला नाही. मादतखान मृत्य पावल्यावरी दिल्लीत इतका प्रसंग जाला
आहे. ईश्वराने विचित्र करणी केली आहे. दिल्लीचा बंदोबस्त जालियावरी
नादरशाहा अजमेरीच्या पिराच्या दर्शनास येणार आहेत. यास्तव सवाईजींनीं
आपले व लोकांचे कविलें उदेपुरास पाठवून सडे जाले आहेत. कदाचित्
नादरशाह अजमेरीस आलें तर त्याच्यानें झुजावत नाही. उदेपुरास जातील.
इकडील दक्षणेच्या फौजा मातबर जातील तेव्हां नादरशाहासी प्रसंग पडेल !
तुम्हास वर्तमान कळावें यास्तव हिहिलें आहे. तुम्हांस पूर्वी कितेक लिहिले
आहे त्याप्रो वर्तणूक करणें. लोभ अमो दीजे हे विनंति.

[खंड ६ प. २४३]

नादिरशाह्या स्वारीच्या वेळची दिल्लीदरबारची हकीकत मराठी दरबारा-
कडे तपशिलवार येत होती हें इतिहाससंग्रहांतील (ऐ. टि. भा. २ पृ. ७१८
मवील) पत्रावरून दिसून येण्याजोगें आहे. त्यांत छ. २० पासून २७ पर्यंतची
आठ दिवसांची हकीकत आहे. त्यांपैकी निवडक भाग येथें दिला आहे.

छ २० रोजः— निजामनमुलूक यास पुत्र जाला. घरच्या मुत्सद्यांनीं
घरांतच नजर गुजरानली. नौबत वाजविली नाही. कलम १.

छ २१ रोज बुधवारः— निजामनमुलुकांनीं पादशाहाम अर्ज केला कीं
' गनीम मराठे नर्मदा उतरून माळव्यांत फौज आली. तुम्ही म्हणाल कीं
आपणास खबर न केली. ' त्यावरी त्याणीं उत्तर दिल्लें कीं ' तुमचा लेक
त्यांचा हरोल आहे. ' त्याउपरी निजामांनीं अर्ज केला कीं ' त्यांचे कैदेत
आहे. त्याने पुढे घालून आणिले अमेल, तर आपणास दखल नाही. ' मग
त्या उपरी त्याणीं आज्ञा केली कीं ' मराठ्यासीं सख्ख करा. ' त्याउपरी
त्याणीं उत्तर दिल्ले कीं ' पादशाहा गेल्याखेरीज होत नाही. ' कलम १.

चंद्र २३ रोज. शहरांत खबर आहे कीं नादरशहानें महजर बमोर्तेव
तयार केले कीं ' आपल्या वतनांतून दिल्लीची पातशाही ध्यावयासाठी खंदा-
रास आलो. खंदार घेतलें. तेथून पातशाहास एलची महमदशाहास पाठ-
विली. त्यानीं जबाब न पाठविला. तेथून काबलास आलों. किल्लेदारास
घरून कैद केलें. आणि पठाण खोऱ्यांत होते त्यांसी युद्ध करून पेशावरास
आलो. नासरखान काबूलचा सुभा राहात होता. त्यास धरलें. त्याउपरी लाहुरास
आलों. जकीरियाखान लाहुरचा सुभा त्यास धरिलें. तेथून महमदशाहासीं
युद्धप्रसंग होऊन, पादशाहास कैद केलें. दिल्लीची पादशाही घेतली. त्यावर
येथील रयतेने हरामजादी केली. तेव्हां + + + लाख सात हजार माणूस
मारलें गेलें. त्यास आपण सर्वत्रास सज्या दिल्ला. पुढें पादशाही महमदशा-
हास देऊन आपल्या मुलकास जावें, आपल्या अज्ञेंत राहावें' इतकें बोलिला.
तें महजरांत लेहून महमदशाहाची वगैरे त्याच्या अमीराची मोहर करविली.

चंद्र २५ रोजः—नादरशाहा बोलिले की “ आपण इलायतेम जाऊं, बलख व बुखारा व कासगर व काबूल व लाहोर व हिंदुस्थान आपले समशेरीच्या कुवतेने घेतलें. परंतु भाई मिरजा महंमदशाहा यांनी, बहुत आपणाम रजावंद राखिलें. त्यास त्यापासून आपण कांहीं घ्यावें ऐने नाही. हा तख्ताचा खावंद आहे. आम्ही महंमदशाहास ऐसें लेखतों की मीर तैमूर याचे जागां लेखतों. संपूर्ण मुद्रक जो घेतला आहे तो लेखी करून सरंजाम करितों. आता भाई मिरजा महंमदशाहा तख्तावरी कायम करून विलायतेस जातों. ” तयारी कुचाची आहे. कलम १.

चंद्र २६ रोजः—हुकूम जाला की “ शहरांत धांडोरा पिटणें. एक प्रहर चार घडि दिवस आलियावरी अवघें माणूस जितकें शहरांत आहे, तितके बाहेर निघेत. ” त्यावरून कळतें की खजाना शहरांतून लष्करांत जातो. कलम १.

चंद्र २७ रोजः—शहरच्या माणसास धांडोरा पिटून ताकीद जाली होती; त्यास आणून खजानाची ओझी त्यांच्या डोईवर देऊन सालेमार बाग आहे तेथे घेऊन गेलें. खबर आहे की चंद्र २९ जिव्हेर्जी अगर पाहिले मोहरमी कुच होईल. परंतु इतबार येत नाही.

बाजीराव-मस्तानी



१

मस्तानीच्या नादी लागून बाजीराव दुराचारी बनले अशी चर्चा ठिकठिकाणी ऐकूं येऊ लागली; तेव्हां शाहुमहाराजांनी या संवर्धा चौकशी केली त्याबद्दल पुढें दिलेल्या पत्रांत उल्लेख आहे.

पुढा तीर्थरूप राजश्री नाना व तथा राजश्री भाऊ स्वामींचे शेवेसी. विनंति. शेटी मलीक स्वामीकडून येथें आला, त्याजबरोबर पत्र पाठविलें तें

१ हें पत्र महादोषा पुरंदरे यांनी लिहिले आहे. २ पंशव्याकडून

पावलें. सेटीनें राजश्रीमें वर्तमान सविस्तर स्वामीकडील सांगितलें. महाराजांनीं ऐकून घेऊन मागती येकीकडे सेटीस न्हेऊन पुसिले. त्याणें सांगितलें कीं “ पेशवे मुखरूप आहेत. कामकारभार पूर्ववतप्रमाणें च होत आहे. आपल्या बंदोबस्तानें आहेत. ” “ ब्राह्मणाचे हात तोडले ’ ‘ कलावंतिणी राखल्या ’ ‘ दारू पितात ’ ‘ धुंद जहाले ’ म्हणून महाराजांनीं एकिलें होतें;परंतु सर्व शोध बारकाईनें घेतला व दिमोन हि सर्व आला. अगदी बाष्कळ. नाना बहुत खबरदार आहेत. तेव्हां महाराज बालल कीं “ लवंडिचे लोक भलतेंच सांगतात. सर्व लटके. नाना खुशाल आहे कीं ? ” तेव्हां हा म्हणाला कीं “ खुशाल आहेत. ” महाराज बोलले “ इतकेंच असलें म्हणजे जाहलें. नाना जिवानें खुशाल असला म्हणजे सर्व रें आहे. लोकांचे मजकूर आम्हीं कोंठ मानतो : तूं सांगतोम हें खरें. बारांना वाईट नाना. तेवढा माझा चाकर माझे पदरीं मातबर आहे. मुखरूप असला म्हणजे जाहलें. ” मग शेटी म्हणाला कीं “ मुखरूप आहेत. ” हें वर्तमान शेटीनें येऊन आम्हांजवळ सांगितले. खरेंच आहे. परभारी शेटीनें जेव्हां राजश्रीजवळ स्वामींचें पत्र दिल्लें, महाराजांनीं वाचलें, [तेव्हां] दरबारी लोक फार होते. यास्तव शेटीला म्हणाल “ इकड ये. तुला वर्तमान पुमावयाचें आहे. ” अमें सदरेम बोळून पलीकडे शेटीला घेऊन गेले. वर्तमान पुशिलें. यानें हि सांगितलें. हें हि वर्तमान राजश्री गोविंदराव याणीं सांगितलें. कीं, “ नानांचें वर्तमान पुसायासी सेटीस याप्रमाणें पुशिलें व जावसाल हि उत्तम जाहला. आतां महाराजांचें निदर्शनास आलें. ” इतक्या उपरी राजश्री दरबारी काय चर्चा करितात व वाईजवळ काय चर्चा फारितात हें हि येक दो दिवशीं कळेल. तदोत्तर शेवेसी लिहीन. शेवेसी श्रुत होय हे विज्ञापना.

[भा. व. ऐ. पत्रे यादी वगैरे ले. ६४.]

२

नानामाहेव व चिमाजी आपा यांनीं मस्तानीम बाजीरावापासून दूर करून राजवाड्यामध्ये बंदोबस्तांत ठेवण्याचा प्रयत्न चालविला. त्या प्रसंगीं मस्तानीने आपला साळसूदपणा दाखविण्यासाठी पुढील पत्र नानामाहेबांस लिहिलें आहे असें ' इतिहाससंग्रहकार (ऐ. टि. भा. २ पृ. १२) यांचें मत आहे.

श्री

सेवेसी विज्ञापनाः—साहेबीं रात्रीस वाडियाभंवत्या चवक्या बसावयासी आज्ञा केली आहे कीं ' हे पळून जातील तरी जाऊं न थावी.' तरी साहेबांस पुसल्यावांचून जाऊं [देऊं] हें होणें नाहीं. ऐशाम साहेबांस वसवास असेल कीं ' रावसाहेब यांसी चोरून नेतील, अथवा रात्री दिवसां हर-तजविजीनें जातील. ' ऐसे कितेक गोष्टीनें स्वतःच असेल, तरी आज्ञा होईल तर वाडियांतील दाहा बायका जेथ निजत असतील त्यांत निजाव-यासी तेथेंच येत जाईल. यासी माहेव धणी आहेत. जे आज्ञा होईल त्याप्रमाणें वर्तणूक करूं. हे तसलिमात.

हा महाराष्ट्रधर्म नव्हे



[१६५७ मार्गशीर्ष व. ९.

राजश्री फोंड सावंत भोसले मरदेसाई प्रांत कुडाळ यासी पत्र कीं ' राजश्री गोपाळ रामराव याचा कबिला तुम्ही अटकावून ठेविला आहे.

१ भीति, धास्ती. २ संशय, अंदेशा. ३ येथें इतिहाससंग्रहकारांनीं 'जाईन' असें छापलें आहे. परंतु हें पत्र मस्तानीनें लिहिलेलें नसून तिच्या तर्फें हुसऱ्या कोणी तरी लिहिलें असावें व अस्सल पत्रांत ' जाईल ' अशीं अक्षरें असावीं असें सुचविण्यासाठीं येथें हा पाठ घातला आहे. ४ हें पत्र शाहूच्या दरबारांतून फोंड सावंतास पाठविण्यांत आलें असून

त्यामी निरोप देऊन पाठवणें ' म्हणून पूर्वी तुम्हांस लिहिलें होते. परंतु ते गोष्टी न केली. ब्राह्मणाचा कबिला अटकेंत ठेवावा हा महाराष्ट्रधर्म नव्हे. प्रस्तुत हे स्वामीसन्निधे आहेत. तरी त्याचा कबिला त्यास मुक्त करून पाठवून देणें म्हणून पत्र १. मीत मलामीन मया व अलफ, रजब २२. [वाङ्कृत शाहुमहाराज रोजनिशी पृ. २१७.]

आंगरे व इंग्रज



[१६६२ चैत्र वद्य १०]

इंग्रजांच्या मदतीने नानासाहेबांनीं आंग्र्यांची आरमारी सत्ता बुडविली ही गोष्ट भावी परिणामाच्या दृष्टीने चुकीची झाली. परंतु या प्रकर्णीं इंग्रजांची मदत घेण्याच उदाहरण नानासाहेबांनीं नव्याने घातलें नसून चिमाजी आपांनीं पूर्वी हा पाया घातला होता असें पुढील पत्रावरून ठरतें.

श्रीमत् परमहंस बाबा स्वामींचे भेवशीः—

चरणरज चिमणाजी ब्रह्माळ कृतानेक साष्टांग नमस्कार, विनंती येथील कुशळ तागाईत छ० २३ मोहरम चैत्र वद्य दशमी मुक्काम किल्ले कोरिगड घाटमाथा यथास्थित असों विशेष. औरंगाबादेहून पारनेरानजीक आलों. तेथें 'राजश्री संभाजी आंगरे सरखेल एकाएकी आलीबागेंत उतरोन हिराकोट घेतला, मागरगड घेतला, चौलचा कोट घेतला, थळाचा कोट घेतला आलीबागेंत कुलाब्याचें पाणी बंद केलें. ये समय येऊन आपलें रक्षण करावें' ऐसें मानाजीचे पत्र नाना जवळ आलें. येतांच नानांनीं चार पाचशें राऊत वासुदेव जोशी, व विठ्ठल शिवदेव व अंताजी नारायण या समांगमें देऊन रवाना केले. आम्हांस मानाजीचें पत्र होतें तें आम्हांकडे पाठविलें.

त्यांत ' ब्राह्मणाचीं बायकामुलें अटकेंत ठेवणें हा महाराष्ट्र धर्म नव्हे ' असें म्हटलें आहे. २ शाहु महाराजाकडे.

पत्र मार्गी पावलें. तेच दिवशीं लांब मजल करून घोडनदीवर मुक्काम केला. तेथूनच मानार्जास आश्वासनाचें पत्र लिहून रवाना केलें. दुसरे दिवशीं विसां कोसांची मजल करून लोहगांवास आला. मानार्जाचें कुमबे. विषयीं इंग्रजांसहि पत्रें पाठविलीं. तेच दिवशीं पुण्याहून चिंरजाव नानांस रात्री बोलावून आणून त्यां समागमें सारी फौज देऊन रवानगी केली. तेथून पांचवे रोजीं कुलाब्यास जाऊन पोहोचले. आपणहि पुण्यास जाऊन तीन दिवस तेथें राहून मातुश्रीचें दर्शन व आज्ञा घेऊन स्वार होऊन काल तेथें आलों. नाना तेथें पावले. तेच दिवशीं संभाजीकडील चौकी बाहेर उभी हिराकोटाजवळ आश्रयास होती ते मारिली. पंचवीस तीस माणूस कापून काढिले. तुळाजी आंगठ्या जखमी धरून आणिला आहे. इंग्रजही अगोदर कुलाब्यास येऊन पाणी सामान जे पाहिजे तें कुलाब्यास पांचविले. व सांप्रत तो आरमारानिशीं कुलाब्या जवळ आहे तेथून तोफांचा मार दिला. त्यामुळें आलीबागेंत सरोन हिराकोटचे उत्तरेस आश्रयाने मांचें बांधून राहिले आहेत. नानां मागरगडा खालून खार्डीचे कडेन गेले तेथे पंचवीस माणूस संभाजी कडील आलें होते. त्यांत सरदार होता तो व पाच मात माणूस जिवे मारिलें व वरकड पळाले. सात जण धरून आणिले. जर संभाजी लांकर निकाल काढून जीव वाचवून निघोन गेला तर उत्तमच जाले. गुराब व थोरली गलबतें इंग्रजांचे भयाने सुवर्णदुर्गाकड लावून दिली आहेत. लहान गलबतें व महागिऱ्या मिळोन साठ दागिने तरतीं माखरीचे खाडीजवळ ठेविली आहेत. जर धीर धरून मोर्चेबंदी करून राहिला तर मोर्चे लावून पारपत्याचा विचार करणें तैसा स्वामीच्या आशिर्वादाचे बळें करीतच आहों. इंग्रजांस 'मार्ग देऊन जाऊं द्या' म्हणून संभाजीनें सागून पाठविलें होतें परंतु इंग्रजानें मान्य केलें नाहीं. आम्ही औरंगाबाद प्रांती आहों, ये प्रांती ध्यान नाहीं, ऐसा समय पाहून [संभाजी] आले होते. तुमचा आशिर्वाद आमचे मस्तकीं असतां त्यास समय काय फावणार आहे ! कळावें म्हणून लिहिलें असे. मानार्जाची स्थापना आम्हीं केली. परंतु त्यास स्मरण न राही ऐसें जहालें. कितेक प्रकारें वावगी वर्तणूक आम्हांशीं केली. त्याचा विस्तार लिहिल्यानें चित्तांत येणार नाहीं. जे समयीं पाय पाहूं तेव्हां

विदित करूं. उरण जागा फिरंग्यांची ते आपणच बळावली. तैसेच आमच्या उरावर बांधिला (?) ते विशीं व पैक्याविशीं वारंवार लिहिलें. परंतु ते गोष्ट चित्तांत न ये. आज पांचां वर्षांत एक पैसा आमचा देणें तो दिला नाही. बहुतच अमर्यादा मांडिली. यास्तव त्याचेही डोळे उघडावे, याकरितां तजविजेनें पाल व मिरगड दोन्ही जागे संभाजीच्या हातास जात होते, तेथील लोकांचा दिलासा करून ते जागे घऊन आपली निशाणे चढविली. तैसेच फिरंगी याचें उरण बळाविलें होतें तेही घेतलें. आजच फत्ते जाल्याचें पत्र उरणाढून आलें. सारांश त्याचे डोळे उघडले. व सर्वप्रकारे संभाजीचे हातोन जीवही ये समया वाचविला असे. मारांश इतकाही प्रताप स्वामींचे आशिर्वादाचा आहे. तेणें करून सर्व विचार होतात. दुसरा अर्थ नाही. कर्ज फिटेल ऐसें स्वामींचे मुखावाटे निघालें आहे, तेंहीं शेवटास जाईल. स्वामीच्या आशिर्वादोवगळें दुसरे जाणत नाही. उद्यां परवां घाट उतरोन कुलाब्या पावेंतों जाणार आहे. तेथें न पावतां अगोदर संभाजीचा निकाल जाला तर उत्तमच आहे. नाही तर तेथवर जाऊन होईल तें वृत्त लिहून पाठवूं. निरंतर आशीर्वाद पत्र पाठवीत जावें. सेवेशीं श्रुत होय हे विज्ञापना.

[का. इ. सं. पत्रे यादी, लेखांक ५८.

पेशवे-काव्य



औरंगाबाद येथील भगवंतराव यादव मुनशी नांवाच्या कवीने चौपन्न श्लोकांचें एक लहानसें स्तुतिपर काव्य रचून ते श्रीमंत नानासाहेब पेशवे यांस अर्पण केल. त्यांत बाळाजी विश्वनाथापासून नानासाहेबापर्यंत झालेल्या ऐतिहासिक पुरुषांचें काव्यमय वर्णन केलें आहे. त्यापैकीं नमुन्यादाखल येथें

बारा श्लोक दिले आहेत [भा. इ. सं. मं. वा. इतिवृत्त शके १८३७.
पृ. १४७.]

ज्याचे मुख्यप्रधान वंद्य सकळा विख्यात पृथ्वीवरी ।
बाळाजी प्रभु विश्वनाथस्वनें आनदली वैखरी ॥
जेणें राज्यतरूसि यत्न-उदकें प्रस्फुल्ल केले जनीं ।
शाहूछत्रपतीस हर्ष दिधला उत्कर्ष राज्यासनीं ॥ १ ॥
तत्पुण्यांश नभीं रवी-शशि महाशौर्यें यशें शोभले ।
बाजीराव प्रतापवंत विजयी, आपा चिमाजी भले ॥
ज्याच्या कीर्ति-पराक्रमासि स्तविता षेषा पडे मौनता ॥
तेथें केवि गुणाब्धि त्या नृपतिचा जिव्हा तरे वारिणता ॥ २ ॥
पादाक्रांत करुनि म्लेच्छ नृपती शिवराज्य हें राक्षिलें ।
दीना दुर्बल भाग्यवंत पुरुषा समदृष्टिनें लक्षिलें ॥
लंकेच्या सम दुर्ग थोर वसई जे सिंधुमध्ये असे ।
पाहा क्रूर पराक्रमासि करुनी ते घेतलेसे कसे ॥ ३ ॥
कैलासासम पर्वतावरि पाहा जे स्थापिली पर्वती ।
तेजःपुंज स्वरूप पाहुनि तिचें भानू शशी लाजती ॥
विश्वाची जननी प्रसन्न वदना जे पूर्ण आशा करी ।
तीच्या पादसरोरुहासि नमिती भावे विरंची हरी ॥ ४ ॥
व्यासें अर्जुन-विक्रमासि कथिलें अद्भूत श्रीभारती ।
केलें त्यासि जयी प्रसाह्य बरवा होऊनिया श्रीपती ॥
त्याचा शौर्यप्रताप हा प्रगटला भूभार हारावया ।
भाऊसाहेब कीं सदाशिव स्वयें दुष्टासि मारावया ॥ ५ ॥
शत्रूचें दळ ही असंख्य असतां येके सरे मोडिलें ।
कारुण्यें जिवदान देउनि पाहा शरणांगता सोडिलें ॥
केला विक्रम थोर या कलयुगीं घेऊनिया देश हा ।
पापाचा तिळतुल्य ही नुरविला या भूवरी लेश हा ॥ ६ ॥

श्रीमत्शौर्ययशं विराजित जये रघुनाथ अवतारला ।
 दादासाहेब हा तपोधन महा सत्कीर्तिनें शोभला ॥
 जिंकूनी कुरुदेश गुर्जर तथा लाहोर मुलतान हो ।
 शत्रूचा परिहार गर्व करुनी केले तथा म्लान हो ॥ ७ ॥
 ज्याच्या दुंदुभिचा ध्वनी करितसे दिग्व्याल बाधिर्यता ।
 शौर्ये वीर्य पराक्रमें निज यशें शोभे ध्वजा उन्नता ॥
 गायकवाड पवार जाधव भले ब्रीदे जया साजती ।
 सेनाधीप असंख्य थोर कुळिचे वर्णू तयातें किती ॥ ८ ॥
 ढमढरे कवडे हि भापकर ते समरंगणीचे गडे ।
 शस्त्राचे रगडे करुनि दामिती शत्रूदळा रोकडे ॥
 शिंदे होळकरादि सैनिक बळी वीरश्रिये शोभले ।
 अश्वी धारकरी अनेक चढती भारी शतायाकळे ॥ ९ ॥
 पाहा आहमज देवदुर्ग दुसरे विख्यात जे दक्षणीं ।
 येथें शीघ्र शिवध्वजा उभविल्या घेऊनि एके क्षणीं ॥
 होते दुष्ट उपप्लवासि करिते ते सर्व निर्दालिले ।
 विष्णूनें अवतार हा धरुनिया धर्मासि संस्थापिलें ॥ १० ॥
 दुर्गे दश बुन्हाणपूर गृहिलें हो याच संवत्सरीं ।
 शौर्याचे रविची प्रभा विकसली सर्वत्र देशांतरीं ॥
 केलें हें जयपत्र त्या नृपतिचें श्रवणार्ह या किंकरें ।
 लीपी प्राकृत गोविली निजकरे स्मर्णार्थ हे अक्षरे ॥ ११ ॥
 षष्ठी वद्य तिथीसि जाणुनि महा हो मार्गशीर्षांतरी ।
 आनंदे महदोत्सवे शुभादिनी गोदावरीच्या तिरीं ॥
 श्रीमंता करि अर्पिली कमळ जे रत्नोदधी आत्मजा ।
 रायें द्रव्य अपार शुद्धमतिनें दातृत्व केलें द्विजा ॥ १२ ॥

परदेशी व परप्रांतीय लोकांचीं नांवे.



नानासाहेब पेशव्यांची स्तुती करतांना ' पंतप्रधानाख्यान ' कर्त्यानें परदेशी व परप्रांतीय लोकांचे उल्लेख केले आहेत ते असे.

ताम्रास्ताम्राननाः स्युस्तलतरदृशः श्यामलाः श्यामलाः स्युः ।
 फैरंगा. फेरुरगा भयभरितगिरो भंगुरा इंगरजाः ॥
 डिंडीरा डिंगमाराश्चरणशरणगा आरवा आरवाः स्युः ।
 शाहोः कोटीरहीरप्रबलभुजबलत्वद्भुजोद्यत्प्रसंगे ॥ १ ॥
 तावत्सूरत कच्छ मच्छ भखरा जंगाल बंगालजाः ।
 फराशान खलीन चीन बलख व्बोखार घोमारजाः ॥
 तावत् सिंद वलिंद बंदर पुरूकालेषु ते तं नृपाः ।
 यावत्ते नृप मौलिमंडन दृढः खड्गो न दोर्दण्डगः ॥ २ ॥

दीक्षित पाटणकर



काशी येथील नारायण दीक्षित पाटणकर यांना चिमाजी आप्पा व नाना साहेब यांनी पाठविलेल्या ९ कलमी पत्रांतील चार कलमें येथें दिली आहेत. त्यावरून पेशव्यांचा दीक्षितांशीं कशा प्रकारचा संबंध होता हें दिसून येईल. [का. इ. सं. पत्रें]


‘ कोणी मंत्रशास्त्री भेटतील आणि अनुष्ठान करा म्हणतील तर ते गोष्ट न करणें. कोणाचा मंत्र न घेणें. शिवपूजन व विष्णुपूजन व गायत्रीचा जप व वेदोक्त अनुष्ठानें करीत जाणें.’ म्हणून लिहिलें. तर आज्ञेप्रमाणें च करीत जाऊं. ‘ स्वधर्मेकरून आचरण करणें, कोणी दुराचरण

करात असतील त्यांस शासन करावें' म्हणून लिहिलें. त्यांस अवश्यमेव लिहिल्या प्रमाणेंच वर्तणूक करूं.

रायाचें (= बाजीरावाचे) वैभवाची वृद्धी व्हावी यास्तव आपण बहुत श्रम आज पावेंतो केलें. पुढें जोपर्यंत आपण आहे तोपर्यंत तुमच्या कल्याणास्तव श्रम करावयास अनमान न करूं ' म्हणून लिहिलें; तर राजा, स्वामीस, मातापितराचे ठायीं मानीत होते. त्यांच्या कल्याणास्तव स्वामीनी श्रम केले तर ते गोष्टीचें अपूर्व काय आहे ? बालकाचें कल्याण इच्छावें हें मातापितरांस सांगावें लागतेंसैं नाहीं. पुढें हि आम्ही लेकरें स्वामीचीं आहों. आमचें कल्याण व आमची बुद्धि उत्तम कार्याच्या ठायीं दिवसें दिवस [लागून] यशाची अभिवृद्धी होय ऐसा आशीर्वाद स्वामी देतीलच व देवाची प्रार्थना करतीलच यांत संशय नाहीं.

राज्यप्राप्तीकरितां पूर्वी सत्तावीस लक्ष दूर्वा वाहिल्या आहेत. बाकी आह्यात्तर लक्ष राहिल्या आहेत. त्याचा विध राजश्री वासुदेव दीक्षितास ठांवका आहे. तेविशीं त्यास सांगितले असें ते दूर्वा देवास वाहतील.

पेशवाईतील प्रौढ मराठीचा प्रारंभ



१

थोरल्या आबासाहेबांनीं जो स्वराज्यवृक्ष लावला तो पुढें एक शतक, सवाशतक पावेंतो चांगलाच फोफावला. महाराष्ट्राचें महत्तर राष्ट्र या काळांत झालें. सर्वत्र महाराष्ट्राचा वचक व दरारा ' न भूतो ' बसला ! त्या काळांतील बाळाजीपंत नाना, बाजीराव, नानासाहेब, माधवराव, हरीपंत तात्या, पटवर्धन मंडळी, भाऊसाहेब, चिमाजीआप्पा, हिंगणें, नाना फडणवीस, माणकेश्वर, विश्वरकर, शिंदे, होळकर, दाभाडे, जाधव, आंग्रे,

भोसले, धायगुडे, रास्ते, गायकवाड, विवलकर, घोरपडे, रघुनाथरावदादा, गोपिकाबाई, अहिल्याबाई, आनंदीबाई, गंगाधर यशवंत, जिवबादादा, पानशे इ. इ. शेकडो वीर मुत्सद्यांचीं हजारो पत्रें मिळालीं असून त्यांचे पाच पन्नास खंड छापून प्रसिद्ध आहेत. ते वाचून पाहतां फारसी भाषा पोटीं पचवून पुनरपि संकृताभिमुख होऊन आमचे मुत्सदी कशी डौलदार, घाटदार, ऐटबाज, 'राजाश्रिया विराजित राजमान्य' भाषा बोलूं, लिहूं लागले होते त्याचा ठसठसीत प्रत्यय येतो.

स्वराज्याचें साम्राज्य झालें ! व्यवहार अफाट अफाट झाला. राजकारणें दाही दिशाला खेळूं लागली ! त्यावेळीं वाणीला वैभवाचे तेज चडलें ! तिला विलासाची चटक लागली व ती अधिक नटवी, लजतदार व प्रौढ बनली. नानासाहेब पेशवे, चिमाजी आप्पा, नाना फडणीस इत्यादिकांचीं पत्रें, खलिते वगैरे वाचतांना युरोपियन मुत्सद्यांच्या डिस्पॅचेसची आठवण होते. पूर्वीची ती लहान लहान, सार्धी, सोपीं वाक्यें व शुद्ध मराठी वळणाचे शब्द जाऊन, प्रौढ, संस्कृत समास व लांबलचक व घोसदार वाक्य-रचना त्या जागीं आली.

[प्रो. पोतदारकृत मराठी गद्याचा इंग्रजी अवतार]

२

श्री

चिरंजीव राजश्री नाना यासी. प्रति बाळाजी बाजीराव प्रधान कृतानेक आशीर्वाद. उपरी. येथील कुशल जाणून स्वकीय कुशल लिहीत जाणें. विशेष. या प्रांती प्राचीन हिंदू राजे सर्व संस्कृतप्रवीण. वेश्यामद्यादिकांचा अति अनादर. साता पिढ्यांचे श्रीमंत, साता नृत्यगीतवाद्यव्युत्पत्तिप्रवीण, रवजातीय अनेक स्त्रिया प्रवीण, त्यांसी रत; किंचित् जितेंद्रियाह आहे; नर्माची रीत; देवब्राह्मणाची विशेष मर्यादा व शोभा; जिचे अवलौनमात्रें अधर्मिष्टास धर्मरती उत्पन्न होणार. गाणार कम्पतम स्वर, वर्जावर्जादिक


१ हें नामांकित पत्र नानासाहेब पेशव्यांनीं पुरंदरच्यास लिहिलें आहे.

शान्त्रप्रमाणरतीनें गाणार; वेदशास्त्र किंचित जाणतात; त्यांत जे मुख्य ते तों पाहिलेच नाहींत; जे मुख्य ते निरापेक्ष, सर्वधोंसमृद्धि. त्यांचे शिष्यवर्ग अनेक; प्रयत्न आणून विद्यादृष्टीनें पाहतां अतिश्रेष्ठ स्वदेशज; स्थूलदृष्टीनें पाहतां मात्र अरमणीय; वाग, फुलें, सरोवरं, कमळें इत्यादि शोभा जे महाप्रयत्ने लहानशी करावी त्याची तो गणना नाही; ज्याचें तेज पाहतांना असें वाटतें कीं, यांची प्रार्थना करून स्वदेशास न्यावें; परंतु ते विदेश भूमी जाणून प्रार्थना केली असतां न येत; इकडील नद्या अमृतोपम; बहुत जनास स्वजलप्रदानें समृद्धिवंत करितात, व पांथांम आनंद व राज्यास द्रव्य-वृद्धि करितात; ज्यांचे महचारे वौढ्याची उपमाहि आमच्या राक्षस स्वभाव नद्यांस न ये; उत्तर प्रांतांतील सर्व मनुष्य शुभ्र; त्यांत एक रामचंद्र व कृष्णजी शाम त्यांचे वर्णन करितात; देशी एक ईश्वर श्रमयुक्त जाले; इकडील सर्वही नीलांबुदसंपन्न; परंतु धर्मरूपे पाहतां जे हंसोपम; सर्वही मर्यादशील; आयोपेक्षां व्यय थोडा; अधर्मापेक्षां धर्म फार. शैव्यमध्वालिङ्गधत्तें सर्वही स्वमताभिमानित; शौर्य धर्माविषयी नायमारव्यतिरिक्त सर्वही युक्ती-योद्धे; हे सर्व तुम्हांसवर्तमान पाहावें उचित असतां, अनेक शोभा टाकून, एक स्वल्प शोभा अंगीकरून गेलां, हे उत्तम न केले !!! पुढें तरी स्वकीयागमनेंकरून या प्रांताचे अवलोकन करणें उचित असे. तुम्हांसवर्तमान इकडे येणें झालिया उर्वरित शृंगारसाधनें प्रयत्न पूर्वक पाहण्यांत येईल. राजकार्यप्रसंग विचार करितां भागिरथसमान कैलासवामीयांनी उत्तरेहून दक्षिण पावेंतों सुवर्णनाद्रेप्रवाह चोवीस वर्षे वाहविला. त्यांचे आशीर्वादे अलीकडेही निरंतर वर्धमान वाहात असतां, देशाधिकारी व सेनामुख्य व अकृत्रिमास पूर्ण त्या नदीनें संतुष्ट केलें. एक तृष्णामात्र त्या सुवर्ण वौघानें वर्धमान केली. दक्षण देशांतून सुवर्णनदी मागे रघोजी, फत्तेसिंग बावांनी आणिली परंतु जागां जागा जिरली. मध्यें बहुत दिवस दक्षिण नदी न वाहिली. श्रीइच्छेनें या वर्षीही कालानरूप द्रव्य—नदी उत्तमच या सैन्यांत आहे. परंतु पुण्याकडे जातां रक्षदेश फार आहे, यामुळें सर्व जिरून जाईल. एकदां उत्तरेकडील सुवर्ण नदी व दक्षिणेची नदी दोहींचा संगम सगरकूप सभान पुणें या स्थळी, मध्यें न जिरतां पूरयुक्त योग घडणें तेव्हां ऋणोद्धार

श्रमसार्थक इहलोक, परलोकी उत्तम होईल. भागीरथी सगरासाठी उत्पन्न परंतु विश्वातें उद्धार करिते. तशी या काळी हे उत्तर-दक्षिण-नदी वाहते, बहुत जनांस उपकार होतें. सर्वही नद्या जलोघे समुद्रास जातात. एक कावेरी मात्र बहुत लोकांनी उपयोगास आणिली. तशी हे द्रव्यनदी मुख्य-कार्य थोडें व गौणजनकार्य मात्र बहुत करिते. हा न्याय अन्याय, हा विचार साक्षी दृष्टीवत अमतील त्यांनीं विचारून, पुण्यातील रुक्षता दूर होय, व मध्यें कार्याकारण जिरे, ऐसें करणें, हे योग्य असे. रा. छ. ९ जिल्काद. बहुत काय लिहिणें ? हे आशीरवाद.

[खं. ६ ले. १६०.]

पेशव्यांच्या अधिकाराची गुणदोषचर्चा



पेशवाईच्या अधिकारामारखा अधिकार दुनियेंत कधी कोणी चालविला नमे ! पेशवे दिल्लीच्या बादशाहाचे सुभेदार, छत्रपतींचे प्रधान व आपल्या स्वतःच्या राज्यापुरतें मालक होते. हे तीन विजातीय संबंध एके ठिकाणी आल्यामुळें त्या व्यक्तींचे म्हणजे पेशव्यांचें राज्ययंत्र बरेंच विकट व नाजूक झालें होतें ! बादशाहाचे नोकराशीं म्हणजे मुरत, जंजिरा, सावनूर अर्काट वगैरे संस्थानांच्या नबाबांशीं दोस्त-सरकार या नात्यानें त्यास वागावें लागे. हे संस्थानिक चौथमरदेशमुखीच्या ऐवजीं फक्त खंडणी देण्यास पात्र होते. निजामाशीं पेशव्यांचा संबंध त्याहून अधिक निकट होता. कारण की मोगलाईच्या सहा सुभ्यांत ठाणीं बसवून चौथ सरदेशमुखीचा वसूल परभारें घेण्याचा प्रघात पेशव्यांनीं यापूर्वी पुष्कळ पाडिला होता, त्यामुळे मोगलाईचे व पेशवाईचे नफानुकसान एकच असल्यामुळें हर्षामर्षाचे प्रसंग वारंवार येत. हे सर्व परके संस्थानिक वगळले म्हणजे राज्यांत पेशवाईस स्वतःहून हि वरिष्ठ अशीं दोन संस्थानें होती. त्यांपैकी पहिले सातारकर छत्रपतींचें संस्थान पूर्णपणें त्यांच्या ताब्यांत होतें. पण दुसऱ्या म्हणजे करवीर संस्थानाचा प्रकार निराळा होता. तें संस्थान कोणामही खंडणी देण्यास पात्र

नसून स्वतःपुरतें स्वतंत्र व पृथक् झालें होतें. इतकें असून पुनः शिवशाही-
मथ्ये त्याचा अंतर्भाव होतच होता ! त्या खालचा दर्जा नागपूरकर व
अकलकोटकर भोसले, गायकवाड, प्रतिनिधि, सचिव, आग्नि व वाडीकर
सावंत इत्यादि संस्थानिकांचा असून ते पेशव्यांच्या वरोवरीचे होते. त्यांनीं
जेथपर्यंत राज्यांत कांहीं फंदफितूर केला नाही तेथपर्यंत त्यांच्या संस्थानांत
ढवळाढवळ करण्याचा पेशव्यास अधिकार नव्हता. हे सर्व मालिना जुजबी
खंडणी देण्यास पात्र होते. यापैकी कांहींजणाम कर्बीकाळीं तर कांहींस दर
वर्षी लष्करी चाकरी करावी लागे. आग्ने, सचिव व सावंत यांस लष्करी
चाकरीचें कलम लागू नव्हतें. आसपाम कोठें काम पडलें तर तितक्यापुरती
त्यांनीं जुजबी फौजेनिशी मदत करावयाची असे. तसेच पाटणकर, घोरपडे
वगैरे हुजरातीचे मानकरी होते तेहि सर्व मानानें पेशव्यांच्या वरोवरीचेच
होते. त्यांनींहि जेथपर्यंत फंदफितूर केला नाही तेथपर्यंत त्यांच्या वाटेस
जाण्याचा पेशव्यास अधिकार नव्हता. या मानकऱ्यांत मातबर होते त्यांच्या
सरजामाम लहान मोठे तालुके होत. पण गरीब-पांच दाहा स्वारांचे धनी-
होते त्यांच्या सरजामाम एखादे खेडेंच लाऊन दिलेलें होत. हे सर्व मानकरी
फक्त लष्करी नोकरी करणारे होते. त्या खालचा दर्जा पेशव्यांनीं ज्यांच्या
सरदान्या उत्पन्न केल्या होत्या त्यांचा. ते शिंदे, होळकर, रास्ते, पटवर्धन,
चिंचूरकर, वगैरे असंख्य होते. त्यांवर मात्र नारायणराव साहेबांच्या खुना-
पर्यंत पेशव्यांची मत्ता अबाधित चालत होती. सर्व दर्जाचे लोक वर सांगि-
तलें आहेत, त्या सर्वांचा सांभाळ होऊन त्यांचें ऊर्जित न्हावें, त्यांचे पर-
स्परांत कलह होऊन रयतेची पायमल्ली न व्हावी व ती रयत निर्भय व
संतुष्ट रहावी म्हणून शाहू महाराजांनीं मराठी साम्राज्य ' शिवस्व ' म्हणून
पेशव्यांच्या हवालीं केलें. थोरल्या मुलावर संसाराचा व कुटुंबाचा भार
सोंपवून एखाद्या मनुष्यानें महायात्रेस जावें त्याप्रमाणें महाराजांनीं पेशव्यावर
राज्य सोंपवून कैलासवास केला. ती जबाबदारी ओळखून पेशव्यांनीं हें
' शिवस्व ' यथाशक्ति संभाळिलें यात काय संशय ? त्यांनीं कोणाच्याही
दौलतीचा अभिलाष केला नाही, अपराधावांछून कोणास शासन केलें नाही.
सामर्थ्यानें उन्मत्त होऊन कोणाम पायाखालीं तुडविलें नाही, रावापासून

रेकार्पयत सर्वांचे मानमरातव व सरंजाम यथास्थित चालविले हें त्यास मोठे भूषणास्पद आहे. महाराजांनीं भोसले, गायकवाडास अधिकार दिला असता तरी याहून अधिक त्यांचे हातून खचित झालें नसत ! नाना फडणीस ह्यात होते तोंपर्यंत पेशवाईच हे सर्व कायदे निर्वाधपणें चालले. रावबाजीच्या कारकीर्दीत मात्र त्यास हरताळ फासला गेला. त्याचे फळहि त्या उल्लू पेशव्यांस तत्काळ मिळालें !

शाहूमहाराजांच्या स्वार्थत्यागानें मराठी राज्याचें आत्यंतिक कल्याण झालें असें मात्र मुळींच नाहीं. आजचे मरण उद्यावर ढकललें गेलें इतकेंच काय तें झालें ! अमें होण्याचें कारण ' धड ना धनी ना नोकर , अशी पेशव्यांची स्थिति हेंच होय. शाहूमहाराजांच्या ज्या सनदेने पेशव्यास अधिकार मिळाला त्याच मनदेनें मराठी राज्यांत आपापल्या क्षेत्रापुरते असंख्य पेशवे आपोआप निर्माण झाले ! राज्यकारभाराचे सर्व चातुर्य काय तें ' जुनें मोडूं नये. नवे कसू नये ' या वाक्यद्वयांत समाविष्ट होऊन बसलें ! महाराजांच्या वेळेचे सरंजाम, तैनाता, अधिकार या सर्वांस मिरासदारीचा हक्क प्राप्त झाला ! पेशव्यास एखादा किल्ला पाहिजे असल' तरी त्यांस किल्लेदाराचा मिराशी हक्क आडवा येऊं लागला ! कारण कीं सरकारचें धान्य, खजिना व बांदिवान हें सर्व हवालीं करून घेऊन राखणें व परचक्र आलें तर त्याशीं लढाई करणें हे जेथपर्यंत आपण करीत आहो, जेथपर्यंत आपण राज्याशीं हरामखोरी केली नाहीं, तेथपर्यंत आपणास काढण्याचा पेशव्यास अधिकार नाहीं हें किल्लेकन्यास माहीत होतें ! एखाद्या शंभर स्वारांच्या पथक्यास तूं स्वारांचे पथक मोडून पायदळाचें पलटण तयार कर असें पेशव्यांनीं सांगितलें तर तो पथक्या म्हणणार कीं " महाराजांच्या वेळेस जसा सरंजाम होता तसा वाळगून मी चाकरी करीत आहे. त्या बाहेरची गोष्ट मला करावयास सांगण्याचा तुम्हांस अधिकार नाहीं " ! यद्यपि एखादा पथक्या कबूल झाला तरी त्यांचे कारभारी, मुजुमदार, फडणीस व स्वार-सुद्धा असली गोष्ट कबूल करावयाचे नव्हत. कारण ते हि सारे मिरासदारच ! महादजी शिंद्यांनीं पलटणें तयार केली तीं दिल्लीच्या बादशाहाच्या दौलतीतून ! तें काम ते मराठी राज्याच्या दौलतीतून करूं जाते तर मिरासदा-

4/12/20

श्री श्री गणेशाय नमः

[illegible]

नागपुरचे रघोजोराव भोसले यांचे
हस्ताक्षर [पृ. २२८ अ.

रांनीं उलट त्यांचेंच उच्चाटण केलें असतें. या मिरासदारांमुळें सरदारांस भय नाहींसैं झालें, कशीबशी चाकरी करून दिवस काढण्याची चाल पडली आणि त्यामुळें राज्याची वाढ खुंटली. राज्यांतल्या फौजा गोळा करून, पेशव्यांनीं परमुलखीं स्वाभ्या करून महाराष्ट्रांत दौलत आणावी, राज्य वाढ-वावेंवत्यांतलें तेज वउत्साह कायम राखावा अशी शाहूमहाराजांची मनीषा होती. एक दोन पेशवे बरे निघाले तोंपर्यंत त्या मनीषेचें साफल्य होते गेलें. परंतु पुढें तो प्रकार बंद पडतांच मराठी राज्य इंग्रजांच्या तडाक्यात कपाळमोक्ष करून घेण्याची वाट पहात बसलें !

[खरेकृत इचलकरंजी संस्थानाचा इतिहास, प्रस्तावना पृ. ९४.]

पद्धती घालोन काम चालवावें



शिक्षा किंवा पद्धति यांची आवश्यकता सांगतांना नारायणव्यवहार-शिक्षा-कार म्हणतो:—

मनुष्याचा उपयोग राज्यांत व्हावा एतन्निमित्त शिक्षेचा सारांश लिहिला आहे. हा सर्व व्यवहारी उपमेस ध्यावा. सर्वांस शिक्षा एकरूप असावी. शंभर अश्व एक शिक्षेनें शिकवून तयार केले तर त्यांचे स्वभाव, कार्य एकरूप होत असतें. तसें जें जें कार्य करणें त्या व्यवहाराचे मनुष्यास एक सारखे शिक्षेनें शंभर माणूस तयार केले तर तितके माणूस एक कार्यास उपयोगी पडेल. त्यास म्हणावें “ शंभर शहाणे, अकल एक. ” नाहींतर आपलाले बुद्धीनें शहाणें झाल्यास एकाचे शहाणपण एकास मिळणार नाहीं. तीं माणसें व्यर्थ श्रम करून त्यांच्यानें कांहीं संरक्षण होणार नाहीं. यास्तव राजानें जपोन शिक्षा युक्त वर्तविल्यास तोच विश्वकुटुंबी म्हणावा. न केल्यास राजाचा व प्रजेचा हि नाश आहे. यास्तव जागा जागा पद्धति घालोन काम चालवावें. [खंड ४ पृ. ८.]

मराठे व इंग्रज यांचा समकालीन उत्कर्षार्पक



मराठे व इंग्रज यांच्या परस्पर संबंधांच्या कालावधीचे चार विभाग करता येतात. (१) १६४८ ते १७६१. इंग्रज मराठ्यांशी नमून वागत असून त्यांच्याशी खेह जोडू पहात होते. (२) १७६१ ते १७८६. इंग्रजांचे बस्तान इतर प्रांतांत पुष्कळ बसलें. मराठ्यांशी कलागत करून आपली शक्ति अजमावावयाचा त्यांनी प्रयत्न केला. पण त्यांचा पराभव होऊन तो फसला. (३) १७८६ ते १८००. मराठे व इंग्रज हे परस्परांस तुल्यबल असे लखून परस्परांशी बरोबरीच्या नात्याने व सहकारितेने वागू लागले. (४) १८०० ते १८१८. मराठे कमकुवत होऊन इंग्रजांचा पक्ष वरचढ झाला.

पहिल्या कालावधीत इंग्रजांनी आपला व्यापारी पेसा पुरा राखला होता. मराठे म्हणजे छत्रपति व त्यांचे पेशवे वगैरेकडे आपले वकील पाठवावे, नजराणे द्यावे, व्यापारी सवलती मिळवाव्या, जकातीची माफी करवावी, रंगीबेरंगी मनेवेधक किंवा उपयुक्त माल विकून गिन्हार्डक जोडावे व स्वस्थपणे व्यापार करण्यास परवानगी द्या म्हणजे झालें —आम्हांस कोणाच्या भांडणांत पडावयाचें नाहीं किंवा आम्हांला मुळूख मिळविण्याची अपेक्षा नाहीं— असें भासवावे असें त्यांचें धोरण होतें. इंग्रज व मराठे यांचा उत्कर्ष बराच काळपर्यंत एकसमयावच्छेदकरून समांतर असा हिंदुस्थानच्या निरनिराळ्या भागांत होत होता. पण ज्या काळांत मराठ्यांच्या सत्तेचा चढ होऊन उतार हि झाला त्या काळांत इंग्रजांच्या सत्तेचा चढ मात्र एकसारखा होतच होता. त्यांच्या सत्तेचा उत्कर्ष सावकाश संथपणें पायरी पायरीनें होत होता; व तिनें माघार अशी सहसा खाल्ही नाहीं. इंग्रजांनी हि कित्येक लढायांत हार खाल्ही; तसेंच मराठ्यांशी झालेल्या पहिल्या युद्धाच्या प्रकरणाप्रमाणें इतर कित्येक प्रकरणांत त्यांच्या धोरणाची थोडी बहुत पिछेहाट झाली. पण भरतीच्या वेळीं समुद्राच्या लाटा किनाऱ्यावर फुटून परत येतातशा दिसल्या तरी एकंदरीनें पाण्याची प्रगतीच असेते;

याचप्रमाणें लढाईत तात्पुरता पराभव किंवा राजकारणांत तात्पुरती पिछे-
हाट झाली असली तरी एक्केदरीनें इंग्रजांच्या सत्तेला व ऐश्वर्याला भरतीच
भरत होती.

इंग्लंडांत ज्या वेळीं हिंदुस्थानच्या संपत्तिमत्तेविषयी आश्चर्यपूर्ण चर्चा
होऊन व्यापारी कंपनी बनवून व्यापार करण्यास निघण्याचा इंग्रजांचा बेत
चालू होता, त्या वेळीं इकडे हिंदुस्थानांत मोंगलांचा अंमल दक्षिणेखेरीज
बहुतेक सर्व हिंदुस्थानांत बसला होता. दक्षिणेत मोंगलांचा अंमल नव्हता
तरी इतर मुसलमानांचा होता. या वेळीं मराठ्यांची स्थिति चमत्कारिक
होती. त्यांनीं या तीन हि मुसलमानी दरबारांत सरदान्या व मनसबदान्या
व त्या बरोबर येणारें पारतंत्र्य पत्करलें होतें. इतकेंच नव्हें तर निरनि-
राळ्या मराठे घराण्यांमध्ये हाडवैर माजलें असून मुसलमान पातशहांनीं मरा-
ठ्यांतील अंतःकलहावर मुख्य भिस्त ठेवली होती व तो कलह शांत न
होईल अशी ते व्यवस्था करीत. ज्या सालीं लंडन येथें ईस्टइंडिया नामक
इंग्रजी व्यापारी कंपनी स्थापली गेली त्याच्या आदल्याच सालीं मालोजीचा
मुलगा शहाजी भोसले याचें जाधवराव याची कन्या जिजाबाई इच्छाशीं
लग्न झालें. या वेळीं शहाजी अवघा पांच वर्षांचा होता. १६१२ सालीं
इंग्रजांनीं सुरतेस वखार स्थापली तेव्हां शहाजी सतरा वर्षांचा होता.
शिवाजीच्या जन्मापूर्वीच इंग्रजांनीं जहांगीर व शहाजहान यांजकडून परवा-
नगी मिळवून बंगाल्यांत व्यापारी वखारी घालण्यास सुरवात केली होती.
त्यांनीं मच्छलीपट्टणास वखार घालून मद्रास इलाख्यांत आपला पाय
रोवला, तेव्हां शिवाजी चार वर्षांचा होता. व शिवाजीच्या वयाच्या
पाराव्या वर्षी इंग्रजांनीं खाली मद्रासेस फोर्ट सेंट जार्ज किल्ला बांधण्याइतकें
आपलें बस्तान बसविलें होतें (१६३९). शिवाजीनें महाराष्ट्रांतील
प्रमुख किल्ले हस्तगत करून, अफजुलखानाचा वध करून, विजापुराकडून
कल्याणापासून गोव्यापर्यंत व भीमपासून वारणा नदीपर्यंत मुलूख हस्तगत
केला त्या सुमारास इंग्रजांना मुंबई बेट मिळून मुंबई इलाख्याच्या कोकण-
पट्टीच्या तोंडीं त्यांचा प्रवेश झाला होता. डच हतप्रभ झाले होते. मात्र
पोर्तुगीज अजून जोरांत होते. शहाजी वारून शिवाजी हा विजापूर दरबारा-

पासून सर्वस्वी स्वतंत्र झाला त्याच साली इंग्रजांची व शिवाजीची सुरतेस प्रथम लष्करी सलामी झाली व इंग्रजांना बंदरावेरील जकातीपैकी शेकडा एक इतका कर शिवाजीने माफ केला. शिवाजीच्या राज्यारोहणाच्या सुमारास इंग्रजांचे बस्तान मुंबई इलाख्याकडे यथातथाच होतें. पण बंगाल्यांत व मद्रासेकडे त्यांची प्रगति होत होती. राज्यारोहणापासून दुसऱ्या साली इंग्रजांनी चंद्रनगर येथे बवार घातली. त्यांचे व फ्रेंचांचे युद्धप्रसंग अद्यापि व्हावयाचे होते.

शिवाजीच्या मृत्यूपासून पांचवे साली (१६८५) मुंबई बेटांत ईस्ट इंडिया कंपनीची प्रतिष्ठापना झाली. व तिकडे बंगाल्यांत हि पुढच्याच वर्षी त्यांनी कलकत्यास आपले ठाणे बसविले. दक्षिणेत औरंगजेब मराठ्यांशी लढत असतां इंग्रज हळूहळू आपला व्यापार वाढवीत होते; व ज्या साली झुलफिकारखानाने जिजीचा किल्ला हस्तगत करून राजाराम महाराज व त्यांचे बरोबर सर्व मराठेशाही संकटांत घातली त्या साली कश्कत्यास इंग्रजांनी फोर्टे बुइल्यम किल्ला बांधला. १६८७ साली इंग्रजांनी औरंगजेबाशी युद्ध करण्याइतके मनःसामर्थ्य संपादन केले होते; या युद्धांत अर्थातच त्यांचा टिकाव लागला नसता व त्या अविचाराच्या कृत्यामुळे ' आपण फार संकटांत आलो आहां ' असे सर्व इंग्रज समाहर्ताना वाटू लागले असत; पण दक्षिणेत संभाजीने औरंगजेबाशी विरोध करण्यास याच वेळी गांठ पडून इंग्रजांस मोठे सहाय झाले. इंग्रजांचा मुख्य बंदरानजीक असल्यामुळे व औरंगजेबाचा सर्व रोख घाटमाथ्यावरील प्रदेशाकडे असल्यामुळे इंग्रज एका अर्थाने त्याच्या सपाख्यांत सहसा सापडण्यामारखे नव्हते. शिवाय इंग्रज ही घुंगुरटी आहेत, तीं केव्हांच चिरडून टाकूं; पण मराठ्यांचा समाचार मात्र आधी घेतला पाहिजे असे त्यास वाटत असावे.

संभाजीच्या वधाच्या दुसऱ्याच वर्षापासून (१६९०) इंग्रजांची निवळ व्यापाराची दृष्टि जाऊन तिच्याबरोबर इकडील मुलखापासून बमूल उत्पन्न करण्याची दृष्टी आली होती. याच सुमारास त्यांनी विलायतेंत आपणाकरितां एक सैन्य उभारण्याची व्यवस्था केली असून हिंदुस्थानांतील

राजेरजवाड्यांशीं जरूर तर युद्ध करण्याची परवानगी घेऊन ठेवली होती.

राजाराम महाराजांच्या मृत्यूनंतर दोन वर्षांनी हिंदुस्थानांशीं तुटक व्यापार करणाऱ्या निरनिराळ्या इंग्रज व्यापारी कंपन्या मोडून युनायटेड ईस्ट इंडिया कंपनी नामक एकच संप्रतिष्ठित व्यापारी कंपनी बनली. अर्थात कंपनीच्या व्यापाराला व सामर्थ्याला एकीमुळे बरकत आली. १७०७ साली औरंगजेब मृत्यु पावल्यापासून पुढील काळांत मराठ्यांची सत्ता वाढण्यास सुरुवात झाली. पुढच्याच वर्षी शाहूस राज्याभिषेक झाला. (१७०८) व पुढे दाहा वर्षांच्या आंत, राठाजी विश्वनाथ याने दिल्लीहून चौथ्याई व सरदेशमुखी यांच्या सनदा आणून पादशाही राजकारणांत मराठ्यांचा हात प्रथम शिरकाविला. त्याच सुमारास (१७१५) इंग्रजांनी हि दिल्लीच्या बादशाहापासून बंगाल्यांतील अडतीस शहरं व व्यापारावरील कराची माफी मिळविली. येथपासून पुढे एका वाजूस मराठे व दुसऱ्या वाजूस इंग्रज असें दुतर्फी राजकारण दिल्लीच्या दरबारीं सुरू झालें तें १८०३ साली इंग्रजांनीं शिवाच्या हातून दिल्ली शहर काबीज करीपर्यंत सतत सुरू होतें. पहिल्या वाजीरावाने दिल्लीवर स्वारी केली (१७३४) व निजामाचा पराभव करून त्याच्यापासून माळव्याची सनद दिल्लीच्या पातशहाकडून मिळवून देण्याची हमी घेतली (१७३८); निजामाजी आप्पाने वसई घेऊन इंग्रजांचे प्रतिस्पर्धी जे पोर्तुगीज यांचा पाडाव केला (१७३९), नानासाहेब पेशव्याने माळव्याची सनद मिळविली, सदाशिवरावभाऊने कर्नाटकावर स्वारी करून सावनूरच्या नवाबाकडून २५ लक्षांचा मुद्दख मिळविला. या सर्व अवधीत इंग्रजांचे फ्रेंचांशीं कर्नाटकांत युद्ध सुरू झालें होतें; व ज्या साली रघुनाथरावाने उत्तर हिंदुस्थानावर स्वारी केली त्याच साली कर्नाटकांत फ्रेंचांना माघार घ्यावी लागून इंग्रजांची सरशी झाली. रघुनाथराव पेशवे व क्लाइव्ह साहेब यांचे पराक्रम अनुक्रमेण दक्षिणेंत व उत्तरेत समकालीन घडले. १७५७ साली इकडे दक्षिणेंत मराठ्यांनी श्रीरंगपट्टणाला वेढा देऊन ३२ लक्षांची खंडणी घेतली, तर तिकडे बंगाल्यांत लॉर्ड क्लाइव्ह याने प्लासीची लढाई जिंकून इंग्रजी राज्याची त्या प्रांतांत स्थापना केली. ज्या साली (म्हणजे १७५८ मध्ये) अठकेवर झेंडा लागला त्या

सालीं फ्रेंचांच्या हातून उत्तरसरकार हा प्रांत जाऊन मद्रासेकडे इंग्रजांची सरशी झाली. १७६० साली मराठ्यांनी उदगौरच्या लढाईत निजामाचा पराभव करून ६० लक्षांचा मुलूख मिळविला, त्याच साली इंग्रजांनी बंगालचा संपूर्ण ग्रास केला. अशा रीतीने अनेक वर्षे समांतर चालू असलेल्या इंग्रज व मराठे यांच्या यशाची जोडी फुटण्यास १७६१ साली प्रारंभ झाला. कारण, या साली पानपतास मराठ्यांचा मोठा पराभव झाला. व ह्याच साली इकडे मद्रासेकडे फ्रेंच सरदार लाली याचा पुरा मोड होऊन इंग्रजांनी पांडिचरी शहर घेतलें.

[मराठे व इंग्रज -उत्तरार्ध पृ.-१-५]

पेशव्यांच्या दरबारांत घड्याळाचा प्रवेश




हू

१६५७ कार्तिक शु.३०

अजम अकरम वाजीरावजी पंतप्रधानजी उस सलामतः—मेहरबान कदरदान फौजदास्त फौजरसा अजिदिल एखलास कपितान शामील वाकर मेहजर मुकाम जंजिर मुंबई सलाम बाजद सलाम. खैर अंजाम महबल मकसूद अंकी, मोहिनाचा किताबतनामा मुजरत फतेमार सोबत रवाना केला. तो मुकाम मजकुरी दाखल होतांच, इंजानेबास मुफसल जाहाला. ऐसीयासी अजम कपितान इंचबर्ड तों स्वारीस रवाना जाहले असेत. ते इंजानेबास अजम मशारनिले तफेंने वकिलात फरमाविली असे. दिगर मोहिनाकडील घडियाळ तयार करोन उतावळी रवाना केलें पाहिजे. तर हें घडियाळ दुरुस्त करोन मोहिनाचे फतेमार या सोबत जात असे. यासी खर्च लागला. तो आपण अजम मशारनिले कपितान याचे खाती लिहिला अने.दराज काय लिहिणें? प्यार मोहबत असूं देजें.येथे सार शिक्कार खिजमत

फरमावीत जाणें. खिजमेतस हाजीर असो. तारीख २८ जमादिलाखर
उर्फ इंगरेजी तेरीख ३ नोवेंबर सन १७३५. [ऐ. टि. भा. ४ पृ. २]

शाहू महाराजांचा मृत्यु व रामराजाचें सिंहासनारोहण.



श्री

[सातारा दत्तर]

[१८७२ वैशाख शुद्ध १४]

श्रीमंत राजश्री पंतप्रधान स्वामींचे सेवेमी:—

विनंति सेवक अमृतराव शंकर दिनकराव साष्टांग दंडवत प्राण विज्ञापना.
मेवकाचें वर्तमान ताा छ १२ जमादिलावर महाराजांचे कृपावलोकनें करून
यथास्थित असे. विनंति. सेवकावरी कृपा करून आज्ञापत्र छ ६ सफरीचें
सादर जाहालें तें छ १३ रविलाखरी पावलें. मस्तकीं बंदून सनाथ जहालें.
“ श्रीमंत कैलासवासी महाराजांसें अधिक मासांत अनारोग्यता प्राप्त
जाहाली. उपाय बहुत जाहाले. तथापि होणारानुरूप छ १५ मोहरमी
राजश्री स्वामींनीं कैलासवास केला. सौा बाईसाहेबांनीं सहगमन केलें.
मोठी अनुचित गोष्ट जाहाली. ईश्वर इच्छेस उपाय नाहीं. कैलासवासी
महाराजासारिखा गरीबनवाज राजा होणें नाहीं. परंतु भावी पदार्थ ऐसाच
होता. कैलासवासी महाराज वर्तमान असतां, आम्हांस समीप बोलावून,
स्वकीय सार्थकाविर्सी व सलतनतेच्या बंदोबस्ताविर्सी कित्येक प्रकारें सांगि-
तलें. त्यावरून आगाव पंचवीस तीस हजार फौज जमा करून सातारां

१ येथून अवतरण संपेपर्यंत नानासाहेबांच्या पत्राचा मारांश २ शाहू-
महाराज ३ सौजन्याविषयी प्रसिद्ध ४ राज्याच्या

राहिलों. राजश्रीनीं परलोकसाधन करितांच, तमामें पुरजात व कारखाने व राजमंदिरी चौक्या ठेवून बंदोबस्त केला. राजश्रीस माहुलीसंगमीं नेऊन यथोचित सार्थक केलें. राजश्री राजारामसाहेब पानगांवीं होते. त्यांस आणावयाच्या विचारांत कैलासवासी महाराज होते. तेव्हां प्रसंग जाहलियावरी आणावयास फौज पाठविली. छ २६ मोहोरमीं आले. तमाम राज्यांतील सरदार, सरकारकून, अरकानीदौलतानी, समस्त लहानथोरी तसलीमात बज्यां आणिली. श्रीनें राज्यपदारूढ केलें. छ ६ सफरीं सिंहासनारूढ जाहाले. मोठा जव्हूस जाहाला. उमर बेवीस, तेवीस वर्षांची. ताबूण्य राजतेजयुक्त, प्राक्तनवान आहेत. तदनुरूप किमपि व्यंग न पडतां, राज्याचा बंदोबस्त उत्तम रीतीनें जाहाला. उभयतां सरदार माळवा प्रांते रवाना जाहाले.” म्हणून लिहिलें तें कळलें. कैलासवासी महाराज केवळ अवतारी, पुण्यवान होते. दिग्विजय संपादून तमाम राजप्रजा स्वामींस निरवून परंशामास गेले. स्वामीनीं यथोचित सार्थकता करून, त्यांच्याच मनोभिष्टानरूप राजश्री छत्रपति स्वामींस पदारूढ केलें. राज्यभाराचा बंदोबस्त उत्तम रीतीनें केला. या गोष्टीचा कीर्तिघोष या दिशेस आगाऊ पंधरा दिवस प्रविष्ट जाहाला. मित्रशत्रूस आल्हादखेद प्राप्त जाहाला. राजश्री छत्रपती स्वामीचे व स्वामीचे पदरीं अगाध पुण्य, तन्मुळें किमपि व्यंग पदार्थ न पडला. पूर्वी श्रीमंत कैलासवासी रोवसाहेब व श्रीमंत आपासाहेब वर्तमान असतां सेवकासमक्ष चर्चा केली कीं “ राज्यांतील सेवा व खावंदाचे चितवाती असते तरी, एक वेळ प्रजापाळण करून दाखवितों. ” त्यास उभयताचे मनोभिष्ट पूर्वपुण्यें स्वामीचे पदरीं आलें. उत्तर, दक्षण, पश्चिम, तीन दिशेचा बंदोबस्त महाराजांच्या तेजप्रतापें सहजगतीनें जाहालाच आहे. राहिली पूर्वीदिशा. येथील बंदोबस्त सेनासाहित्यें अथवा सामदामडंडभेदें

५ सर्व ६ पेठा ७ दौलतीचे खांब=मुख्य मुत्सद्दी. ८ वंदन, प्रणाम. ९ बजाविली (?) १० उत्सव, समारंभ. ११ बाजीराव व चिमाजी १२ ह्यात. १३ बंगाल वगैरे प्रांत. अमृतराव या वेळीं बंगाल्याकडे स्वारींत गुंतला असावा असें दिसतें.

करून सेवकास शत्रुमित्रा देखतां यशस्वी करून चरणाजवळ नेणें हेही सबळ कीर्ति महाराजांची आहे. नवाब महाबतजंग यांस थैला आला, तो त्याजकडे कोंसीद घेऊन मेदनीपुरास गेले आहेत. उत्तरे जाहालियावरी सेवेसी येतील, सेवेसी श्रुत होय हे विज्ञापना.

[इतिहाससंग्रह ऐ. टि. भा. १ पृ. ६६]

रामराजाची जवानी.



थोरल्या शाहू महाराजांच्या नंतर जो रामराजा पदारूढ झाला तो बरेच दिवस अज्ञातवासांत असल्यामुळें त्याला खुद्द राणी सकवारवाईचे पश्चाभिभानी लोक (भोसले कुळांशी) अनौरस मानीत, पण हा रामराजा धाकट्या शिवाजीचा मुलगा होता; हें ऐतिहासिक सत्य दळदळीतपणें सिद्ध झालें असून सुद्धा तंजावर येथील वारसाच्या खटल्यांत ' हल्लींचे सातारकर, भोंसल्यांचे अस्सल वंशज नव्हेत ' असें प्रतिपादन, कांहीं स्वार्थी लोकांकडून केलें गेलें ही अत्यंत लाजिरवाणी गोष्ट आहे. पुढील पत्र हें, या दुर्दैवी रामराजाची, प्रत्यक्ष अस्सल जवानी आहे.

श्री

१६७१ फाल्गुन शु. ५


स्वस्ति. श्री राज्याभिषेक शके ७६ शुक्लनाम संवत्सरे, फाल्गुण शुद्ध पंचमी, गुह्वासरे, क्षेत्रियकुलावतंस श्री राजाराम छत्रपति याणी समस्त

राजकार्य धुरंधर विश्वासनिधि राजमान्य राजश्री भगवंतराव पंडित अमात्य हुकमतपन्हा व राजश्री शिवराम पंडित छंदोग अमात्य मुतालीक यासी आज्ञा केली ऐसीजे:—

निळो सोनदेव यांसी, तीर्थस्वरूप कैलासवासी थोरले शिवाजी याणीं राज्य संपादन केलें. ते समयीं वतनी मजमू सांगोन, त्यासी सर्व लिहिण्याचे मुख्तयार करून दिल्हा. महाराजांनीं व त्याणीं बहुत प्रेम्नें किले कोट जुने होते त्याचा पुस्तपन्हा करून नवे किले बांधिले. उपरांत, विज्यापूर, भागानगर दौलताबादच्या पातशाहांनीं फौजा रवाना केल्या. त्यांसी लढाया देऊन पराभव केले. पुढें दिल्लीहून सुभे आले तेहि पराभविले. जैसिंग याणीं थोरले महाराज व संभाजी महाराज दिल्लीस नेले. ते समयीं निळो सोनदेव याणीं राज्य रक्षिलें. दिल्लीहून आल्यावर निळो सोनदेव मृत्य पावले, नंतर राज्याभिषेक जाला. व्याजवर तुमचे बाप रामचंद्र नलिकंठ यासी मजमूचे दरख दिल्ले. तीर्थस्वरूप कैलासवासी संभाजी राजे व शाहू राजे पातशहाम हस्तगत जाले. तीर्थस्वरूप कैलासवासी राजारामसाहेब चंजीस गेले. मागे पातशाहासी रामचंद्रपंतांनीं लढाया देऊन राज्य संरक्षिलें. तीर्थस्वरूप महाराज, मातुश्री आईसाहेब व आमचे तीर्थरूप शिवाजी महाराज व तीर्थस्वरूप संभाजी महाराज रांगणियाचे मुलकीं असतां तीर्थस्वरूप कैलासवासी शाहू महाराज दिल्लीहून आले. ते समयीं त्यांसी अनकूल न व्हावें म्हणोन मातुश्री साहेबीं व तीर्थरूपांनीं रामचंद्रपंताजवळ शफत घेतली. यामुळें शाहू महाराज सातारियास राहिले. आमचे तीर्थरूप व चुलते पनाळियास राहिले. व्याजवरून शाहू महाराज आवासाहेब याणीं तुमचें अमात्यपद दुसरियास दिल्लें. आमच्या तीर्थरूपांस आमच्या थूल-त्यांनीं नजरबंद ठेविलें. उपरांत तुम्ही कीलक संवत्सरीं सातारियास येतांच तुमचें अमात्यपद व दरख तुम्हांस दिल्लें. याजकरिता बावासाहेब याणीं वारणचा तह करून तुम्हांस घेऊन गेले. पनाळियास तीर्थरूप नजरबंद असतां आमचा जन्म जाला. ते काळीं वडिलांनीं आम्हांस शिवराम पंडित यांचे स्वाधीन केलें. त्याणीं आपली स्त्री सौ दुर्गाबाई याजवळ बावाडियास ठेविलें. त्याणीं पंधरा सोळा वर्षे पुत्रापेक्षाहि लोभ करून

संगोपन केलें. ते वेळेस मातोश्री साहेबांनी राजश्री भगवंतराव हरी दसरदार यांस तीर्थस्वरूप आवासाहेब यांच्या अनुमते नेहमी बावाडियास जाऊन साहेबांस व महाराजांस हरवस्त वर्तमान कळवीत आले. तेथें बोभाट हाऊं लागला. याजकरितां पानगांवी पोहोचविलें. तेथें व तुळ-
जापुरी हा कालपर्यंत आशातवास कर्मिला. हल्लीं आवासाहेब याणीं साता-
रियाचे मुकामी आणून प्रकट करावयासी तुम्हांस शिराळियाहून आणिलें.
तों त्यांचे शरीरी स्वस्थ नाहीं. आरोग्यता जालियावर प्रकट करावें. इत-
कियांत कैलासवास जाला. हल्लीं मातुश्री साहेबी राजश्री बाळाजी पंडित
प्रधान व गोविंद खंडेराव चिटणीस यांसी आज्ञा करून आम्हांस आणून
मिहासनरूढ करून लग्न केलें. तुमचे दरख पूर्ववत् तुम्हांस द्यावे म्हणोन आज्ञा
जाली. त्याजवरून पेशजी दरखदाराकडून दूर करून तुमचें अमात्यपद
व सर्व लिहिण्याचे दरख करार करून दिले. [ग्रंथमाला, १२० वा अंक]

शिंदे होळकरांचा पराक्रम.



श्री.

१६७३ ज्येष्ठ शु. ९

बाळाजी बाजीरावाचें जयाजी शिंदे यांस पत्रः—


तुम्हीं जयनगराहून निघालियावर एक पत्र आलें. त्या आलीकडे पत्र येऊन वर्तमान कळत नाहीं. तुमची व नबाब वजीर यांची भेटी जाली, यमुना पार होऊन कादरगंजाजवळ दहा हजार पठाण सरदारसुद्धा बुडविला; तेंहि वर्तमान भरभारेंच येऊन पोहोंचलें. तदोत्तर अहमदखा पठाण बंगस प्रयागास म्हासरौ करून होता तो उठवून फरोखाबादेस येऊन लढाईस नमूद

जाहाला. त्याची तुमची लढाई सुरू जाहली. अहमदखा बंगशांनीं फरोका-
बाद गंगातीरास बेहडां अडचण जागा पाहून आराबां रचून त्याची तुमची
नित्य लढाई होऊ लागली. तथापि वर्तमान लिहिलें नाहीं. याजवरून
अपूर्वता, आश्चर्य वाटलें. प्रस्तुत राजेश्री दामोदर महादेव यांचें पत्र छ७जमा-
दिलावरचें छ ५ रजवीं येऊन पावलें कीं “ अहमदखा बगस बहादूरखा
रोहिल्यास शरण जाऊन त्यास दहा बारा हजार स्वारप्यादे यांशी कुमकेस
आणिलें. सरदारांची फौज व जाटांची फौज व नबाब वजीरांची फौज
गंगापार होऊन छ ३ जमादिलाखरी लढाई जाली. बहादूरखा रोहिला
बुडाविला. हजारों घोडीं धेतलीं. हत्ती पाडावे केले. हें वर्तमान बंगसांनीं
ऐकून घाबरा जाला. दुसरे दिवशीं पळून गंगापार गेला. लष्कराच्या लोकांनीं
घोडी पाडाव आणली तोफखाना पाडाव केला.” म्हणोन लिहिलें. तें श्रवण
होऊन संतोषाच्या कोटी जाहल्या. शाबास तुमच्या हिमतीची व दिलेरी
रुंस्तुमीची ! व शाबास लोकांची. आमच्या दक्षिणच्या फौजांनीं यमुना
गंगापार होऊन रोहिले पठाणांसी युद्ध करून आपण फत्ते पावावें हें कर्म
लहान सामान्य न जालें! तुम्ही एकनिष्ठ, कृतकर्म सेवक; या दौलतीचे स्तंभ
आहां ! जे चित्तावर धरितां ते घडून येतात. पहिली यशावह कमें संपा-
दिलीत ततोभ्यधिक हें यश संपादिलेंत. या यशास जोडाच नाहीं. परंतु
केल्या मनसुबियाचा अर्थ किमपि लिहांत नाहीं ऐमें नसावें. सर्वदा आपलें
कुशल वृत्त लिहित जाणें. तेणें करून संतोष होत जाईल. मोठा मनसबा
कठिण होता. नाना प्रकारचीं येथें वर्तमानें उठतात. तुमचें पत्र तों येत
नाहीं. याजमुळें चित्त चिंतेंत होते. इराण, तुराण, पावेतों लौकिक जाला
कीं वजीर मोडला, पळाला असतां फिरोन फत्तेच्या मसनदीवरें बसविला,
याजहून यश कोणतें अधिक आहे ? या उपरि तेथील रंग भरून, स्वकार्य

३ नाल्याच्या प्रवाहामुळें झालेली खोल भेग. ४ तोफखाना ५ हिंणणे
६ शिंदेहोळकरांची. ७ मुरजमल्ल जाट. ८ धरलें. ९ अति आनंद
१० धारिष्टाची व पराक्रमाची ११ सफरदजंगास पठाण लोकांनीं पदच्युत
केलें होतें त्यास पुनः वजीरी दिली.

साधून, आपले मुख्यांत येणें योग्य ओह. छ ७ रजव बहुत काय लिहिणें.
[का. इ. सं. पत्रें ले. १६२]

म्हैसूराकडील राजकारण



श्री

श्रीमंत राजश्री पंतप्रधान स्वामींचे सेवेसी. विनंती. सेवक मुकुंद श्रीपत साष्टांग दंडवत विज्ञापना. येथील क्षेम तागाईत छ २३ रविलाखरपर्यंत स्वामींचे कृपेकरून सेवकांचें व प्रांत मजकुरांचें वर्तमान यथास्थित असे. विशेष. स्वामींनीं पेशजी आज्ञापत्र सादर केलें कीं “ नंदराज सर्वाधिकारी यांस व हैदर नाइकांस जीद वाढला आहे. या समर्थी अंतरंगी संदर्भ लाऊन नंदराजाकडून करारनामा आणवावा कीं ‘ चौथाई व सरदेशमुखीचा अंमल बसवून द्यावा. ’ येणेंप्रमाणें आपले मोहरेनिशीं लिहून दिलिया, हैदर नाइकांचें पारिपत्य करून नंदराजाची स्थापना करावी ” म्हणोन. येविपर्यी पेशजी लिहिणें तें लिहून पाठविल्यास नंदराजाकडील पत्रें मोघम आलीं होती. तीं पत्रें सेवेसीं रवाना करून सेवकाकडून सेवेसीं विज्ञप्तिपत्रें लिहिलींच आहेत. त्यांवरून श्रुत जाहलेंच असेल. अलीकडील वर्तमान. नंदराजाकडे सविस्तर लिहून पाठविलें कीं ‘ मोघम लिहिल्यास कार्यभाग समर्पक होणार नाहीं. आपले मोहरेनिशीं श्रीमंतांचे नांवें करारनामा,

१२ काव्येतिहाससंग्रहकार या पत्रासंबंधी म्हणतात “ हें पत्र वाचून हल्लींच्या हतवीय लोकांसहि क्षणभर स्फुरण येईल. तेव्हां ज्यांनीं असे पराक्रम केले त्या लोकांस हा स्वामिगौरव अमृताहून गोड लागून शरीर दुणावलें असेल.”

चौथाई व सरदेशमुखीचे अंमल बसवून देवितों, फौजेचे खर्चास तरतूद करून लिहून पाठविल्यास फौजेसुद्धां कुमक करून तुमची स्थापना केली जाईल ' म्हणोन लिहोन पाठविलें आहे. करारनामा व खर्चाचे मजकुरास सेवकाचे नांवी त्याचे कारभारी यांचे नांवचें पत्र पाठविलें आहे. सदहू पत्रें बहुत निकडीनें ब्राह्मण माणूस घेऊन छ २१ रोजी रात्री येऊन होसकटेस दाखल जाहले. बजिन्नस त्यांचे मोहरेचा करारनामा येथे ठेविला आहे. त्याची नकल व कारभारी व्यंकटराव व श्रीनिवासराव बरकी यांचे पत्र आमचे नांवी आलें तें पत्र, देखील नंदराजांनीं सेवकास लिहिलें पत्र, बजिन्नस सेवेसी पाठविलें आहे. त्यावरून सेवेसी श्रुत होईल. म्हैसुराकडील वर्तमानः— नंजराजाकडील जमाव अर्धकोस अलीकडे चौकीबंदी करून उतरले होते. हैदर नाईक आपले जमावासुद्धां पट्टणापलीकडे दोन कोस उतरले होते. त्याचा यांचा अर्धकोसाचा तफावत होता. नंजराजाकडील कित्येक फिरंगी वगैरेनीं फितुरांत मिळाले. त्याजवरून वीस दिवसाखाली लढाई जाहाली. ते समयीं फितुरीमुळें हैदर नाइकांनीं एक पेठ घेऊन कित्याचे समोर एक मोर्चा कायम केला आहे. हैदरनाइकाकडील जमाव. पैकीं कृष्णगिरीकडे कित्येक फौज गुंतली आहे. हल्लीं म्हैसूरजवळ दोन हजार स्वार व तीन हजार बार, तोफा वगैरे सामान आहे. नंदराजाचें मत जे ये समयीं कुमक पाविल्या कार्यभाग विवेक होऊन आपली स्थापना होते. पुढें ऐसा समय मिळणार नाहीं. त्याजवरून जरूर जाणून राजश्री भगवंतराव त्रिंबक व राजश्री महिपतराव कवडे यांकडे दोन आवतें पत्रें पाठविलीं. परंतु तिकडे बसालतजंगाचा शह लागला होता. हल्लीं बसालतजंग दरकुच अदवानीकडे जाणार ऐसी आवाइ घातली आहे. त्याचे जाणें तिकडे जालिया कडपेकडील जमाव येईल. ते जमाव आलिया घोरपडेकडील जमाव आणून स्वामींचे पुण्यप्रतापेकरून राजकार्य घडऊं ये. या जरूरास इतके प्रयत्न होणेस गांठी कैशी पडेल ? योर राजकारण अनायासें येऊन बनलें आहे. फौज हाताखाले नाहीं. त्यावरून आणखी टाकोटाक कडपेकडील फौजेस लिहिणें तें लिहिलें आहे. येविषयीं हुजुरुन फौज रवाना करून आणि कडपेकडील राजश्री भगवंतराव त्रिंबक व महिपतराव कवडे यांचें नांवें

लिहिणें तें लिहून सांडणस्वारास पाठवून, कुमक पोहचेसे आज्ञा केल्यास काम घडून येणेंस संशय नाहीं. यावरी सेवकास जे आज्ञा होईल त्याप्रमाणें वर्तणूक केली जाईल. सडी फौज पांच हजार स्वार जलद रवाना करावे. बाहीर बुणगा माघारा येईल. सडी फौजेस ताकीद करू. व्हावें की 'कुच दरकुच बारा कोस, चवदा कोस येणेंप्रमाणें येऊन पावावे' ऐशी आज्ञा व्हावी. येविषयी राजेश्री मुरारराव घोरपडे व महिपतराव कवडे यांचे नांवें ताकीदपत्रें सादर व्हावी. नंदराज यांजकडे हैदरनाईक यांनी राजकारण लाविलें होतें की ९.१५ हो. चे राज्य तुम्हांस देतां. खाऊन सुखी राहणें.' परंतु सेवकांनीं इकडून वरचेवर धीर देऊन पत्रें लिहीत गेले, व स्वामींचें अभयपत्र त्यांस होतें तें प्रविष्ट केल्यावरून त्यांस धैर्य येऊन, हैदरनाईकाची गोष्ट कबूल न करितां, स्वामींचे ठायीं निष्ठा धरून, म्हटल्याप्रमाणें कबूल करून, करारनामाहि लिहोन पाठविला. सारांश हल्लींचा समय पुढें येणें नाहीं. हल्लीं अल्प कष्ट करून नंजराजाची स्थापना होऊन चौथ सरदेश-मुखीचा अंमल बसतो, पुतें संस्थान आपलें होतें. राजेश्री नंदराज यांजवळ हल्लीं तीनशें फिरंगी, दीड हजार स्वार, तीन हजार बार, तोफखाना सरंजाम आहे. परंतु त्यास कुमक नाहीं. सरकाराकडून कुमक जाहलियास ते तिकडून, आम्ही इकडून त्याचे पारिपत्य यथास्थित होईल. सारांश, अंगेजी केल्यास हैदर नाईक याची विशाद कांहींच नाहीं. सेवेसी श्रुत होय हे विज्ञापना. [ए. टि. भा. २ पृ. ६१-६२]

६ पादशाहीच्या संरक्षणाची जबाबदारी

थोरल्या बाजीरावाच्या कारकीर्दीत मराठ्यांच्या 'स्वराज्याचें साम्राज्य बनू लागलें होतें. परंतु या साम्राज्याचें दिल्लीच्या पातशाहीशीं कशा प्रकारचें नातें असावें हा प्रश्न संदिग्ध राहिला होता. पातशाहीच्या

वजीरांशी व नवावाशी लढत असतांना देखील पातशाही सनद मिळविण्याची इच्छा मराठे व्यक्त करीत होते; पण सनद मिळविणें याचा अर्थ पादशाही दरबारांतलि सर्व कारभाराचीच सूत्रें आपल्या हातीं घेणें असा असल्याचें हळु हळु त्यांच्या दृष्टोत्पत्तीस आलें. अवदालीच्या मोहिमांमुळें तर या सूत्रचालकानें पातशाहीच्या संरक्षणाचीहि जबाबदारी पत्करली पाहिजे असें दिसून आलें. अशा रीतीने सनदा व राजसूत्रें यांच्या प्राप्तीबरोबरच उत्तरेकडील संरक्षणाची जबर जबाबदारी मराठ्यांच्या अंगावर येऊन पडली. या कामी शिंदे व होळकर हेच प्रामुख्याने वागत होते व त्यांच्यावर भिस्त ठेऊनच बादशाहानें पुढें दिलेला करारनामा मराठ्यांशी केला. या वेळच्या दिल्लीच्या बादशाहाचें नांव अहमदशहा व मुख्य वजीराचे मफदरजंग; ' नवाबबहादर ' व ' वजीरबहादर ' असे उल्लेख या अहमदनाम्यांत म्हणजे करारनाम्यांत येतात ते या मफदरजंगाचे. रोहिले व अहमदशहा अवदाली याचा दंगा मोडण्याकरिता या वजीरानें मराठ्यांना मदतीस बोलावले होते. मुलतान, पंजाब, मिथ, रजपुताना व रोहिलखंड इतक्या विस्तीर्ण प्रदेशावर चौथाई बराविण्याचा हक्क मराठ्यांना या करारनाम्याच्या जोरावर प्राप्त झाला व या हक्काच्या संरक्षणार्थ पुढें दहा वर्षे अवदालीशी, रोहिल्यांशी व रजपुताशी त्यांना झुंजावे लागले.

या करारनाम्याच्या पूर्वार्धांत (अर्जांत) अमुक अमुक कामगिन्या अमुक अमुक किरायातीसाठी आम्हीं करूं असा मराठ्यांच्या तर्फे अर्ज केला आहे; व त्याचें उत्तर उत्तरार्धांत दिलें आहे. येथें पूर्वार्धाचें अधुनिक मराठींत भाषांतर दिलें आहे. मूळ करारनामा फारशीत लिहिलेला असावा. त्याचे तत्कालीन मराठी भाषांतर सापडलें तें इ. स. राजवाडे यांनी शोधून व त्याचें भाषांतर करून तें म. इ. सा. खंड १ च्या पहिल्या लेखांकाबरोबर छापलें. त्यांतून हा उतारा घेतला आहे.

दिल्लीच्या पातशाहाशी बरोबरीच्या नात्यानें करारनामा करण्याचा अधिकार त्यावेळी हिंदुस्थानांत कोणालाच नाहीं असा सार्वत्रिक व लोकमान्य समज असल्यामुळें या करारनाम्याला अर्जीचें स्वरूप आलें आहे हें उघड आहे. वाजीरावानें इंग्रजाना जसें सर्व राज्य दान दिलें त्या

प्रमाणेंच दिल्लीच्या पातशाहानें सर्व हिंदुस्थान ह्या सनदेनें पेशव्यांना देऊन टाकिले. ह्या सनदेंत सातारच्या महाराजांचें नांव नाहीं !

[खंड १ पृ. ३.]

राजश्रिया विराजित बाळाजी बाजीराव यांस दिलेल्या उच्च फरमानाची नकल.


प्रस्तुत राजश्री महारराव होळकर व पादशहाचे दोस्त आणि वीराश-रोमणी जयाजीराव शिंदे यांच्याशीं तह येणेंप्रमाणें केला कीं—

श्री महोदेवाची व गवडेरावाची व धर्माची व स्मृतीची शपथ व साक्ष तुम्हां आम्हांस आहे कीं आम्ही आमरणांत तुमची आज्ञा व सेवा व चाकरी व तुमच्या शत्रूंचें पारिपत्य करण्याचा मनापासून प्रयत्न करूं—मग तो शत्रु अवदाली असो किंवा दुसरा कोणी राजा अमो अथवा एखादा लहान मोठा जमींदार असो—सारांश जो कोणी सरकारचा हुकूम मोडील त्याला तेंबी देऊं व हुजूरच्या पुढें आणूं आणि आपल्या हुकुमाच्या एक केसभरही कमजास्त वर्तणूक करणार नाहीं. जेणेंकरून आपल्या अखंड राज्याचें व खुद्द हुजूरचें कल्याण होईल अशीच तजवीज करूं; आणि जेणेंकरून हुजूरचें व नवाबबहादरांचें समाधान व वजीरबहादरांची मर्जी राहील त्याच गोष्टी अमलांत आणूं; आणि जो कोणी हुजूरजनाय यांचा व नवाबबहादरांचा दोस्त असेल त्याला आम्ही आमचा दोस्त म्हणूं व जो कोणी हुजूरचा व नवाबबहादरांचा शत्रु व दुष्मन असेल त्याला आम्ही आपला शत्रु समजू; आणि जो कोणी सरकारच्या हुकुमां आपलें तनमन खर्चणार नाहीं त्याला आम्ही शिक्षा करूं. आणि पन्नास लक्ष रुपयांपैकी अवदालीच्या पारिपत्याकरितां तसि लक्ष रुपये आम्हांस पावते झाले व मुल्तान, पंजाब, थटा व भकर या सुभ्यांची व त्याच्या फौजदारीची व चार महालांच्या सान्याची व हिसार, संबळ मुरादाबाद व बदाऊचे फौजदारीची चौथ आमच्या सैन्याच्या खर्चाकडे लावून दिली आहे; आणि दोन भाग हुजूरच्या खालसाकडे लावून दिली आहे. आणि एक हिस्सा वजीरबहादर व नवाबबहादर याजवळ असणाऱ्या पातशाहीसैन्याच्या खर्चाकडे लावून दिली आहे. येणेंप्रमाणें करार केला आहे.

आणि पावित्र अजमीर सुभ्याची सुभेदारी व नारनोल व सांभर वगैरेची फौजदारी व त्यांच्या मुतालकी व अकबरावादेची सुभेदारी व मथुरा वगैरे यांची फौजदारी व मुतालकी व दुसऱ्या शर्तीतल्या सुभेदाऱ्या व फौजदाऱ्या व त्यांचे नजराणे सेवकाम सुकरर केले आहेत व बक्षीस दिले आहेत. म्हणून आम्ही शपथपूर्वक कौलकरार करितां कीं ह्या सुभेदारीतील व फौजदारीतील राजांच्या व जमीनदारांच्या अवग्रप्रमाणें मामूल वहिवाटीला अनुसरून सर्व अटी पाळीत जाऊं व त्या सुभेदारीचे व फौजदारीचे जे हक्क व लवाजम अमतील त्यांचा कवजा घेऊं; व सुभ्यांचा व फौजदाऱ्यांचा पक्का बंदोबस्त करूं; व पातशाही राजे रजवाड्यांचे ताब्यांतील मुलखांपैकीं जुना प्रांत कोणी बळकविला असेल तो त्याच्या ताब्यांतून काढून अर्धा सरकारांत देऊं व अर्धा सैन्याचे खर्चाकरितां आम्ही आपलेकडे ठेवूं आणि एखादा प्रांत ग्वालसा करण्याचे वेळेस व फिसाद्यांचे पारिपत्य करण्याचे वेळेस जी अधिक फौज, सरदार, शिपाई व तोफखाना आम्ही ठेवूं ती हुजुरतैनातीतील समजत जावी. आम्ही दोगे व इतर अमरि उमराव नित्याप्रमाणें हुजूरच्या सेवेंत हजर राहूं. आणि अवदाली वगैरेचें पारिपत्य करण्याचे कामीं आमचाच सल्ला हुजूर ऐकतील तर तें काम आम्ही स्वतःच वजावूं. आणि तें काम करण्यास हुजूरची म्हारी स्वतःच जाणें जरूर पडेल तर आम्ही आपल्या म्हारीबरोबर येऊं आणि जिवापाड मेहनत करूं. अथवा तें काम अमीरांच्या हातून होत असल्यास आम्ही विनंति करूं त्या अमीरांनाच पाठवावं; किंवा त्यांची सल्ला घेऊन तें काम आम्ही करूं. आपण आज्ञा कराल त्या वेळेस हुजूरत घालणार नाही. आणि केलेल्या कौल कराराखेरीज हुजूरची आज्ञा विशेष मानून व धर्म व स्मृति यांचें जागीं आपली आज्ञा मानून, ह्या तहाच्या पूर्वी ज्या जागा हुजूरच्या खास ताब्यांत होत्या त्या आम्ही आपल्या ताब्यांत घेणार नाही. इतकेंच नव्हे तर त्या जागांचा बंदोबस्त ठेवूं. जे जहागीरदार सरकार चाकरी करीत नसतील त्यांच्या जहागीरी सरकारांत दाखल करूं; आणि त्यांतून आपली चौथ काढून घेऊं; आणि केलेल्या कौलकराराशीं कधीहि फिरणार नाही. आणि जन्मापर्यंत आपले ताबेदार राहूं. आम्हांस जर दक्षणेस जाण्याचें अगत्य पडलें तरी

हुजूरच्या चाकरीकरितां व शत्रूंच्या पात्रिपत्याकरितां येथें फौज ठेवून जाऊं. तसेंच जो वायदां करूं त्याप्रमाणें विनम्रक परत येऊं. लहानथोरांची शिफारस आपल्यापाशीं विचारपूर्वक करूं. आम्ही मुसलमानांच्या व हिंदूच्या धर्माचें संरक्षण करूं. कोणाला अडथळा करूं देणार नाही. ज्या अर्थी अवदालीवर मोहीम करण्याकरितां तीस लक्ष रुपये आपण आम्हांस दिले आहेत त्या अर्थी अवदाली ह्या अगर पुढील वर्षी आल्यास त्याचें पारिपत्य करण्यास यत्न करूं. पंजाब, मुलतान, शटा, भकर व चार महाल मजारफ काबील व मुरादाबाद, सबल, हिसार व वडाऊं ह्या सुभ्यांची चौथ आम्हांला आपण दिली आहे. ती हुजूरचे देान हिस्से व वजीरबहादर व नवाबबहादर ह्यांच्या फौजेच्या खर्चाकरितां एक हिस्सा देण्याचें ठरलें आहे; तर मुल्ख मजकूरचा बंदोबस्त केल्यावर आम्ही आपली चौथ घेऊं. सुभेदारी पेशकश शिवाय पातशाही जमेदार व रजवाडे यांच्या पेशकशांच्या ज्या वावती हुजूरचे कारकून लोक दाखवून देतील त्या वसूल करून, त्यांतून आपली चौथ काढून घेऊन बाकी सरकारांत पोचती करूं. सुभ्यांतील व फौजदारींतील अदालतीचे जे किल्लेदार व दरोगे नेमले आहेत यांच्या नेमणुका व बदल्या हुजुरनीच कराव्या. किल्लेदारांना मांपाविलेले किल्ले व गांव आणि दिवाणी व खानगी पातशाही खिदमता, तसेच त्यांचे लवाजमे व लवाहक व वागा व इमले ह्यांच्यावर आम्ही जबरदस्तीनें हक्क सांगणार नाही. पातशाही मुत्सद्यांच्या भोगवड्यास अडथळा करणार नाही. त्यांना मदत करूं व करीत जाऊं. पातशाही शहराच्या आंत बाहेरचा बंदोबस्त करूं आणि रस्त्यांत उपद्रव करणाऱ्या व वाट मारणाऱ्या चोरांचे व हरामखोर किल्लेदारांचें पारिपत्य करूं. जेणेंकरून व्यापारी व मुशाफर सुरक्षित रहातील असें करूं जे जहागीरदार जहागिरी खाऊन आज्ञेत रहात नाहीत त्यांच्या जहागिरा हुकमाप्रमाणें जप्त करूं; व त्यांतून आपली चौथ काढून घेऊं. दीन व धर्म व महादेवजी व खंडेरावजी दरमियान आहेत.

सत्तेच्या केंद्रीकरणाचा अभाव.



वाळार्जी विश्वनाथानें छत्रपति शाहू याच्या अमलाखालीं जे मोठ मोठे लोक होते त्यांची चांगली जूट केली. त्यावेळीं सर्वांचा भाव शिवाजी महाराजांच्या गादीकडे असे. पण या सर्व मंडळीस एकत्र करून सुरळीतपणें कामकाज करावयाचें ही शक्ति शाहू महाराजांत नव्हती. मग राज्य चिरस्थायी करावयास जी रचना करावी लागते ती करावयाची कोटून अमणार ? पेशव्यांनीं आपल्या अलौकिक बुद्धीनें ही जूट एकत्र करून त्यापासून पुष्कळ कार्ये केलें खरें, पण त्यास चिरस्थायीपणा जेणकरून येईल असें एखादें कार्य त्यांच्या हातून झालें नाहीं. त्यांच्यापैकी पुष्कळांनीं निःस्वार्थतेनें छत्रपतीच्या नांवानें राज्य केलें खरें. तरी त्यांच्या कर्तृत्वशक्तीनें अथवा छत्रपतीच्या कमकुवतपणानें त्यांचें प्रस्थ माजलें व ते स्वतःच मराठी राज्याचे चालक होऊन बसले. पेशव्यांनीं मराठी सत्तेचें प्रस्थ माजविण्यासंबंधानें जिवापाड परिश्रम केले व तें त्यांनीं माजविलेंहि; पण त्याबरोबरच त्यांनीं आपलें स्वतःचेंही प्रस्थ माजविलें ! हें इंग्लंडच्या इतिहासावरून अधिक स्पष्ट रीतीनें सांगतां येईल. चॅथम, पिट, ग्लॅडस्टन, वीकन्सफील्ड इत्यादिकांनीं इंग्लंडचें वैभव वाढविलें व हेस्टिज आणि क्लाइव्ह यांनीं हिंदुस्थानांत तेंच केलें; पण आपआपला कार्यभाग आटपला कीं मग ग्लॅडस्टन कोण व क्लाइव्ह कोण ? तसें त्यांनीं केलें नाहीं. शिवाजीनें आपलें राज्य आधीं व्यवस्थित करून मग त्यांत अष्टप्रधानांच्या नव्या पद्धतीचें बीजारोपण केलें. पण तिकडेही जर कोणाचें नीट लक्ष गेलें नाहीं तर मग हजारां कोसांवरून आलेले विदेशी लोक या परदेशांतही आपआपला राज्यकारभार किती व्यवस्थित रीतीनें व सुरळीत प्रकारानें करीत आहेत हें पहावयाचें कोणी ? आपण म्हणजे राजसत्ता बळकवावी हा पहिल्या पेशव्याचा हेतूहि नव्हता. पण अधिकार, जागा आणि जाती या वंशपरंपरा चालावयाच्या दुष्ट व घातुक साधनानें आम्हांस आपलें हित तर साधतां आलें नाहींच, पण त्यायोगें इतिहासांत जो धुमाकूळ उडवून दिला आहे तो सांगतां

पुरवत नाही. हें सांगावयाचे कारण हेंच की पेशव्यांनीं जें केलें तेंच पुढें होळकर, शिंदे, गायकवाड, पवार, भोंसले इत्यादिकांनीं केलें. ज्याप्रमाणें सूर्याचे किरण सूर्याकडें मण्यांतून जाऊन केंद्रांत मिळतात व पूर्वीची असमर्थता सोडून साधारण जिन्नस जाळावयास समर्थ होतात त्याप्रमाणें मराठी सत्तेचें झालें नाहीं. कारण त्या राज्याची रचना सूर्याकडें मण्याप्रमाणें नव्हती. त्यामुळे त्यांच्या प्रभावाचीं किरणें एकत्र होऊन जो परिणाम व्हावयाचा तो झाला नाहीं. पेशव्यांनीं आपल्या सरदारांस वाढवून मराठ्यांच्या राज्याचा विस्तार केला म्हणून, पण त्यामुळें प्रत्येकाचें लक्ष आपआपल्या प्रांताकडे लागलें. त्यामुळें आपणाम एकत्र राहून कांही कार्य करावयाचें आहे इकडे कोणाचें लक्ष लागेना. ह्या प्रांतविस्तारांतच भावी अधःपतनाची चिन्हें बीजरूपानें दिसतात. हा राज्यविस्तार करण्यापेक्षां आपल्या राज्यास स्थायिकत्व कमानें येईल, याचा विचार करण्याकडे कोणाचें लक्ष गेलें नाहीं. त्यांचें लक्ष आपल्या संस्थानाकडे लागल्यानें जितकीं संस्थानें तितकीं केंद्रस्थानें झालीं. त्यामुळें उद्दिष्ट कार्य करावयाचें सामर्थ्य मराठी राज्यास राहणें शक्य नव्हतें.

पेशव्यांनीं आपल्या हाताग्यालच्या सरदाराम जे मुख्य दिले, त्यांचे त्यास मालक केलें नाहीं. पेशव्यांनीं आपल्या सरदारांशीं असा नियम केला होता की त्यांनी आपल्या मैत्र्याच्या पोषणार्थ जमिनीचे अर्धे उत्पन्न घेऊन बाकीचे उत्पन्न पुण्याकडे पाठवावें. या सरदारांनीं आपल्याकडे सोंपविलेल्या गांवांचें जर नीट संरक्षण केलें नाहीं तर त्या गांवकऱ्यास आपल्या मालका-विरुद्ध पेशव्याकडे गाज्हाणें करतां येत असे. पेशव्यांनीं प्रसंगानुरूप अशी गांवे जप्तहि केली होती. पण हा प्रकार पुढें पुढें बदलत गेला. ज्याप्रमाणें छत्रपति निर्बल होऊं लागतांच पेशव्यांचें प्रस्थ माजलें त्याप्रमाणें पेशवे निर्बल होऊं लागतांच त्यांच्या सरदारांचें प्रस्थ माजलें व ते पेशव्यास डोईजड झालें. पेशवे ब्राह्मण म्हणून त्यांनीं छत्रपतीस मागें टाकलें नाहीं अथवा पेशव्यांचे सरदार हे मराठे म्हणून त्यांनीं भट पेशव्यास मागें टाकलें नाहीं. राणोजी शिंदे वारला तेव्हां (इ. स. १७४५) मल्हाररावाकडे ७४॥ लाखांचा मुख्य होता. त्यापैकीं होळकरांनीं २७॥ लाख आपणाकडे

ठेवून शाकीचे ३७। लाख पुण्याकडे पाठवावे अमें होतें. पण पुढें होळकर हळुहळु या गोष्टीकडे दुर्लभ करूं लागले. अशा प्रकारांत आपल्या स्वतः साठी कांहीं राहत नाही म्हणून त्यावेळीं ' खानगी ' हें एक निराळें प्रकरण काढलें. या प्रकरणामुळें दिवसेंदिवस राष्ट्रोदरांत कमी कमी खुराक जाऊं लागला. त्यायोगानें त्याम चिमटा वसून त्याच्या इतर अवयवांची हि वाढ खुंटली.

नवीन उत्पन्न झालेले सरदार ज्याप्रमाणें आपआपलें हित पाहू लागले त्याचप्रमाणें त्यांचे कागभारी व भाऊवंद हेही आपआपलें हित पाहू लागले ! इतकेंच नव्हे तर ही साथ लहानसहान अधिकाऱ्यापर्यंत जाऊन पोहोचली व ज्याप्रमाणें श्रीशिवाजी महाराजांच्या मूळ मराठी राज्याचे दोन भाग झाले त्याप्रमाणेंच या संस्थानापैकीं कित्येकांचे अनेक भाग झाले व कांहीं तर कायमची लुप्त झाली.

[पुरोत्तमकृत देवी श्री अहिल्याबाई चरित्र पृ. ११९-२३]

आम्ही शिवाजी महाराजांचे शिष्य



श्री.

शके १९७४ कार्तिक वद्य १०

राजश्री पिलाजी जाधवराव गोमांवी यांम—

अखंडित लक्ष्मी आलंकृत राजमान्य

स्नो बळाजी बाजीराव प्रधान आशीर्वाद. उपरि. येथील कुशल जाणून स्वकीय लिहिणें. विशेष. नबावांनीं राजश्रीचे जावायाचे जागिरीचे मजकुरावरून वाईट मानून तुटता सालजाव तुम्हांनी केला. वरकड नासरजंगाचे मर्जीप्रमाणें गरमी दाखवावी ऐसा विचार अवलंबिला. त्याम थोर आहेत, जे इच्छितील ते करतील ! करोत. आम्हांनी स्नेह चित्तापासून करावा, सर्व-

प्रकारें आम्हांस निवाळम करवें, यासाठी नवाबांनीं जानबाम व खानास पाठाविलें. त्यापार्शीं किल्ल्याचा मजकूर नवाबाचें मर्जीप्रमाणें आम्ही कबूल केल्या. बरकडहि कितेंच अर्थ जे नवाबाचें उपयोगाचें, तेच मांगून पाठाविले. आमचा स्वार्थ त्यामध्ये काहीं नाहीं. असें असतां नवाबांनीं सर्व एकीकडे ठेऊन गरमी दाखऊ लागले तर, आम्हांस श्रीकृपेनें काय चिंता आहे ! किल्ल्याचा तर आम्हांकडून गरमनरम मध्यस्तां करवीं बोलवून इमान प्रमाण आम्हापासून घ्यावा व आमचे जाबमाल उडवून घ्यावे असें करूं पाहातात; तर तें कैमें आम्हांस अनुकूल पडतें ? जे जे अर्ज आम्ही मध्यस्थाबराबर सांगून पाा आहेत ते आयकून सर्व प्रकारे आपले नानोकुरान करून देतील तेव्हां आम्हीहि किल्ल्याविशीं इमान देणें ते देऊं, नाहींतर जें त्याम बरें दिसेल ते ते करतील. आम्ही गर्नीमलोक शिवाजी महाराजांचे शिष्य आहों ! छ २३ मोहरम वृहस्पतवार संध्याकाळ (लेखनसीमा)


श्री

[खंड ६ पृ. ३५६]

राजा शाहु नरपति हर्षनिधान

वाळाजी बाजीराव मुख्यप्रधान

सान्यांनीं एकमतें विचार करावा



श्री

[१६७५ वैशाख व. ९]

राजश्रिया विराजित राजमान्य राजश्री गंगाधर येशवंत स्वामी गौसावी यांसी पोष्य बालाजी बाजीराव प्रधान नमस्कार विनंती. उपरी. बेथील कुशल जाणून स्वकीय कुशल लेखन करणें. विशेष. मोगलाचा आमचा तह जाहला. तेव्हां तुम्ही व राजश्री मल्हारबा होते च. जें होणें तें तुम्हाला सांग्यांच्या विचारें च जाहलें. ऐतें असतां मोगलांचे किले मल्हार-

वांनीं व किरकोळ लोकांनीं घेतले. त्यास कित्याच्या जागिरा सरकारांत जप्त जाहल्या तेव्हां किल्ले यावयाम कांहीं अगाद आहे ऐमें नाहीं. सहजांत येतील; व आले. परंतु आम्ही त्यासी करार केला तो करार लटका होऊन आपल्याकडे अंतर येतें. याजकरितां हे गोष्ट न करणें उचित. त्यास किल्ले घेतले तेव्हां इमानास अंतर आलें. मांगलाचे मनांत विकल्प जाहला. तो दूर करून करारावर नजर देऊन आपले वजनानें त्यास किल्ले देऊन तह पका करावा अथवा या गोष्टीवर मांगल न आइके तरी जो विचार करणें तो सारियानें एकमतें करून करावा. जुजावें. मांगल नाहींसा करावा. दोहोंतून जो विचार करणें तो केल्यासिवाय न जावे. आम्ही हि येतां. याप्रो मल्हारवास व तुम्हांस येक दोन पत्रें लिहिलीं असतां मल्हारवा गेलेच म्हणून वर्तमान आहे. तुम्ही मात्र नासिकाजवळ आहां. त्यास आधीं तो मल्हारवा जवळ असल्यास त्याणीं माघारें लश्च प्रकारें यावें. आणि आम्ही हि आटा चहूं दिवसीं पुण्यास येतां उपरांतिक जो विचार उचित तोच करूं. जर हे गोष्ट न बनली, त्याचें येणें न जाहलें तरी तुम्ही जवळ आहां. पत्र पावतांच कोण्हे गोष्टीचा उजूर न धरितां जलदीनें स्वार हाऊन पुण्यास येणें. तुम्हासी या गोष्टीचा विचार आचार बोलणें तो बोलोन तुमची खानगी केली जाईल. तरी सत्वर येणें. आम्ही कुदंदाडानजीक कृष्णा उत्तरतीरीं आलों. सौ मातुश्री जिजाबाई किरकोळ कामासाठीं भेटास आली. एका दो रोजीं जातील. श्रीमंत माहाराज मातुश्री आईसाहेबाचा दर्शनाचा आग्रह आहे. त्यास त्याणीं निखालसपणें कृपा केलिया भेट घेऊन तेथलि हि निर्गम एका दो ती रोजांत करून लौकरीं च पुण्यास येतां. तुम्ही हि येणें. दिरंगें न लावणें. तुम्ही सत्वर यावें. येथील विचारानरूप करावें. येणें करून लौकीक उत्तम व चित्तास प्रसन्नता आहे. विस्तार काय लिहिणें ? छ २२ रजव बहुत काय लिहिणें हे विनंति.

[चंद्रचूड दत्त पृ. ३५]

कर्जापुढें इलाज नाही !



श्री

पु। राजश्री मल्हारजी होळकर, जयाजी शिंदे गोसावी यांसि.

आशीर्वाद उपरि. नवाब लौकर आले तर गंगे आलीकडे भेट होईल. तूर्त नदीस पाणी आहे. अथवा नवाबास तूर्त एकाएकी जवळ नेतां येत नाही, सबब एव्हां नवाबाची भेट महकूम करून जलद तुम्ही आम्ही मिळोन कामास जावें. ते नरम कोलियावर नवाबांनीं जवळ यावें. ते समयी बावकाश भेट होईल. परंतु भेटीस गुंतून काम नासावें ऐसं नाही. सैद लष्करखान, जानबा कित्येक तजविजांनीं आज पावेतों रहाविले. इतक्यांत नवाबाकडील तितके माणूस येऊन पावल्यास पुढेंही रहातील. सेवटेंत भर-बस नाही. कां कीं, सलाबतजंगाचे कुचाचे गरमीनें दुदीले होतात. नवाबांनीं जमी न करावी एतद्विषयी लिहिलेलें त्यास जमीची तांतड सहसा नव्हती. नालबंदीस तोटा तूर्त दहाचा आला, तुम्हीही ऐवज न पाठाविला, यास्तब जरूर पोटाचे संकटासाठीं रसदा घेतल्या. सर्वोपुढें इलाज आहे; पोटापुढें, कर्जापुढें, इलाज नाही. तो विचार पत्री काय लिहावा ? भेटी नंतर समक्ष एक वेळ फार वाईट तुम्हाशीं बोलूं यांत संशय नाही. हणमंत-राव निंबाळकरास लौकर एखादा मान्य पुरुष पाठवून भेटीस न्यावें. आम्हा-शीं बोलले ते बेमान केले. तें खरें लटकें हें परीक्षा जलद पाहावी. सारांश तुमचे भेटीसाठीं व पुढील तोडजोडीसाठीं इतके दिवस मुकाम केला. या उपर जलद येणें, सहसा विलंब न करणें. छ २९ जिल्हाद बहुत काय लिहिणें. लेखनसीमा. [का. इ. सं. ले. ३९१]

१ दुदाल= हिकडे तिकडे, अनिश्चित.

दीक्षितामार्फत राजकारण



श्री

पौ॥ पौष वद्य १ सोमवार शके १६७६. छ. १५ रविलावल

वेदशास्त्रसंपन्न राजश्री वासुदेव दिक्षित स्वामीचे सेवेसीः—

विद्यार्थी बाळाजी बाजीराव प्रधान कृतानेक नमस्कार विनंती उपरि येथील क्षेम जाणून स्वकीय कुशल लिहीत गेलें पाहिजे. विशेष. आपलें पत्र प्रविष्ट जाहलें. आमचा उदासीनतेचा अर्थ व त्यांचें समाधान करावयाचा विचार लिहिला तो अक्षरशहा अवगत जाहला. आम्हांसही खानाचें पत्र, मकेस जातों, दस्तक व साहित्य हीं लांगल तें द्यावें, म्हणून आलें. ऐशास खान दीर्घदर्शी, खेरीज यासारखें मनुष्य या जिल्ह्यांतून उदासीनतेनें गेल्यास आमचे नुकसान व नवाबाचें बहुतच नुकसान, ऐसें शहाणे लोक मानतील. इतकें उदास त्यानें व्हावें हें योग्य नाही. विवेकेंकरून नवाबाजवळच राहावें. त्याजविशीं नवाबास आम्ही कधीं ही सांगावयास अंतर करणार नाही. व आम्ही सांगितल्यावर नवाब ही त्याचें महत्व रक्षूनच चालतील. कदाचित् हा विचार मनांत न ये तर दिल्लीस जावें. तेथें मातबर शेवा करावी. हा ही प्रकार चित्तास न ये तर आम्हाजवळ रहावें. हें ही दौलत स्नेहाचे मागें त्यांचीच आहे. असें कोणतें संकट पडलें कीं, सर्व सांगतात तें न ऐकतां मकेस जावें ? दोनी पक्षांतून एखादे पक्षाचा बळवोत्तर पाहून, त्याचा अवलंब करून रहावें, उदास न व्हावें हा उत्तम पक्ष आहे. तुम्ही त्यांस समजावून सांगून जितकें होईल तितकें करावें. करू तर नवाबाचा सर्वाधिकार, नाही तर काहींच न करूं असें म्हटल्यास कसे कार्यास येईल ? ते खांबद, हे सेवक. खांबदाचे सेवकाचे अटीनें आजपर्यंत कोणाचेंही

चाललें कीं काय ? याचा विचार खान पुर्ते जाणतात. तो आपले ध्यानांत आणून, ज्यांत आपलें स्वरूप राहे, नवावाची चाकरी घडे तें करावें, योग्य आहे. आम्ही ही यांचे स्वरूपास अंतर पडे असें कदापि करणार नाही. तुम्हीही समजावून सांगोन, ज्यांत त्यांची मर्जी हमवार राहे तें करणें योग्य. सामोपचारें व आपलेकडून ही खानाचें बरें करावयास अंतर मागें केलें नाहीं, पुढें करणें नाहीं. परंतु तुटे तों त्यांनीं ही तोडूं नये. त्यांनीं ही तोडून गेलियास, शहानवाजखान सूखच मानतील. यास्तव यांनीं तुटे तों वोढावें, हें अति उत्तम. असें असतां मनास येई तर, सर्व प्रकारें जाहा-जाचें साहित्य करूं. मुंबईस साहित्य करून देऊं. इंग्रजाजवळून साहित्य करून देऊं. जो पक्ष ते अवलंबतील त्याचें सर्व प्रकारें साहित्य करूं. परंतु त्यांनीं न जावें, समजून रहावें, हेंच उत्तम आहे. छ ९ राविलावल. हे विनंती.

म. इ. सा. खं. ६ ले. ४४८ पृ. ४९९

शिपाइगिरी व मुत्सद्देगिरी यांतील भेद



श्री [१६७७ भाद्रपद शु. १३]

पु॥ राजश्री दत्ताजी शिंदे गोसावी यांसि.

आशीर्वाद उपरि. “बिजेसिंगास उत्तम प्रकारें तंग केलें आहे, वरकड कोणाच्यानें कांहीं त्याची कुमक करवत नाहीं, स्वार्थीनीं त्याचे वकिलास साफ सांगून निरोप द्यावा, कैलासवासी आपांनीं जो आभिमान धरिला

१ बिजेसिंग=नागोर, जोधपूरचा राजा.

२ तंग करणें=गच्च बांधून टाकणें, ताण देणें, पक्या पेचांत आणणें.

३ आपा=जयापा शिंदे.

होता तो शेवटास नेलियांनै लौकिक व स्वामीकार्य, सर्वोस जय्ये^१ म्हणोन लिहिलें. त्यास आपांनीं जें अवलंबिलें तें आम्हांस सर्व प्रकारें करणें; परंतु हा राजकार्य प्रसंग आहे. आपासही येथून बुद्धिवाद, आपा असतां, चार महिने पांच महिने मागें, लिहित गेलों. तीं पत्रें तुम्हीं पाहिलींच असतील. दूर पथ, दो वर्षांनीं हिंदुस्थानांतून फौज आली, एकाएकी येऊन तयार करतां उशीर लागतो. हे लोकांची येथील रीत तुम्हांस ठाऊकच आहे. हंगाम, फौज सिद्ध, ऐसा अमता तर एक खर्चाद आज वीस हजार फौजे-निशीं तुम्हांजवळ प्रविष्ट झाला असता. परंतु नाइलाज. गैर हंगाम व दूर पथ याजमुळें विलंब लागला. श्रीकृपेनै दीढ महिन्यांत पांच सहा हजार फौज येऊन पावेल. मागाहून खांसाही वीस हजार फौजेनिशीं येतच आहे. तुम्ही अवलंबिलें कार्य ते अगत्य आम्हांस करणें. परंतु होणारानुरूप आपांनीं हातेर वोढिलं. शिपाईगिरीची रीत केली. सरदारगिरीचा प्रकार न केला. जेव्हां प्रथम भारथी लढाई मारली, त्या उपरि नव्या दबावांत तूट सोसून मलूख हर प्रकारे, पुढील संकट दूर देशीनै जाणून, करून मोकळे जहाले अमतें तर आज प्रयाग अंतरवेद व आलीकडील

४ सर्व संभव ? सर्वांम भय ? भेट ?

५ दत्ताजीनै फौजेची कुमक मागितली होती त्यावर हें प्रत्युत्तर आहे. दत्ताजी मारवाडांत जयापाचा सूड उगवण्यांत गुंतला होता. हें पत्र नाना-माहेबांनीं त्यांस लिहिलें आहे व तें सर्व खुद्द त्यांच्याच हातचें आहे. हें पत्र वाचून पाहिलें असतां दूरदर्शित्व व मुत्सद्दीगिरी वगैरे गुण ह्या राज-कार्य धुरंधर पुरुषाच्या आंगीं कसे होते हे ध्यानीं येईल.

६ खावंद=खांसा, धनी. पेशव्यांच्या घराण्यापैकीं कोणी तरी एक, असा भाव.

७ भारथी=जंगी, अरेतुरेची, भारथी युद्धाच्या तोडीची. ह्या लढाईचें वर्णन, भाऊसाहेबांची बखर पृष्ठ ११ ते २० यांत पहावें.

८ दबाव=दरारा. नव्या दबावांत = लढाईचा जो त्याजवर दाब, दरारा पडला त्या वेळी.

९ दूरदेशी=दूरदर्शित्व, पुढील नजर.


खेचीचा मुलुक सोडविणें वगैरे कामें सर्व ही सरकारकियायेंतीची होऊन गेली असती. परंतु होणारास इलाज नाही. तुम्हांही आज पावेतों शिपायगिरी केली. आतां सरदाराची रीत धरून तजविजीनेंचे कांहीं काम करावी, जरूर संकट पडेल तेथेंच नेटून शिपाईगिरी करावी. तुमचा अभिमान ईश्वरास आहे व मजवर ईश्वरी कृपा आहे तो तुमचे साहित्यास कधी चुकणार नाही. ती पिढ्याचे एकनिष्ठ मेवक, कामाचे अमतां, तुमचा अभिमान नसावा हें कधीही या घरांत घडणार नाही. सर्व प्रकारें समाधान चित्ताचें करून अष्टपैलूचे रीतीनें जसा जे समयीं प्रसंग पहाल तसा मनसबा करीत जाणें. सत्वरच येथून फौजही येऊन पोचत आहे. विजेसिंगाचा वकिल 'पन्नास लक्ष द्यावे, रामसिंगास थोडीशी जागा पोटापूर्ती द्यावी,' ऐसें बोलत होता. आम्ही ते गोष्ट मान्य केलीच नव्हती. सांप्रत हा प्रसंग जहाला याजमुळे आम्ही साफच व्यास जाव दिला की, 'या उपर आम्हांस तह कर्ता अनकूल पडत नाही. तुम्ही जाणें.' ऐसें म्हणून निरोप दिल्या. तेथें ते आतां चढी लागले असतील. व मध्यस्थ मारले गेले, यामुळे मध्यस्तीसही कोणी शिरत नसेल. अद्याप त्यांनीं रामसिंगास पंधरा विसांची जागा दिली व तुमचा शिबंदीखर्च मसलतखर्च फिटोन दहा लाख जाजती दिले तर घेऊन सलूख करून त्या संकटांतून सुटावे. हें राज्यभार अष्टपैलूपणास उचित आहे. तेथील प्रसंगानुरूप करणें. फौज तो तुमचे साहित्यास रवाना करीत असों. छ ११ जिल्हेज बहुत काय लाहिणें. शिक्षा. (लेखन सीमा.) [का. इ. सं. ले. ३५१]

१० कियायत=फायदा, लाभ.

११ शिपाईगिरी व सरदारी या दोहोंत जो भेद येथें दाखविला आहे तो ध्यानांत ठेवण्याजोगा आहे. त्याप्रमाणेंच शिष्याची स्तुति करतां करतां व कैवार घेतां घेतां त्यांस दोष दिला आहे तोही प्रकार मोठा खुबीदार आहे.

१२ पंधरा विसांची=१५-२० हजारांची. ह्या मारवाड प्रकरणाची हकीगत भाऊसाहेबांच्या बखरीत समग्र आहे.

तत्प दिव्याचा प्रकार



न्यायाधीशामार्फत साक्षीपुराव्यानें अगर पंचामार्फत तंत्र्याचा निकाल लागण्याजोगा नसेल तेव्हां दिव्य करण्याची एक पद्धति पूर्वापार चालत आली आहे. त्याचे अनेक प्रकार आहेत. त्यापैकी एकाचें वर्णन येथें दिलेल्या उतान्यांत आलें आहे. हा वाद कल्याण प्रांतांतील एका देशपांडे-पणाच्या वतनावद्दलचा होता. पंडित = नानासाहेब पेशवे.

त्यावरून पंडित मशारनिल्लेनीं राजश्री सदाशिव चिमणाजी यांजकडे तुम्हां हरदू वादीयांस पुण्यास रवाना केलें. ते तुम्हां हरदू वादीयांची समजावीस करीत होते. ते समयीं हि गणेश दत्ताजी समजावीस रजावंद जाहला नाहीं. दिव्य करावयास राजी जाहला. त्याजरून श्रीविज्रजोगिणीचे स्थळ दिव्यास नेमून देऊन कल्याणास पाठविलें तेथें ब्राह्मणांच्या संमतें गणेश दत्ताजीचा भोगवटा जाहला. याजकरितां त्याजला दिव्य बोलिलें नाहीं ऐसें जाहलें. तो निर्णय त्याहीं पंडित मशारनिल्लेस लेहून पाठविला. त्यावरून तुम्हां हरदू वादीयांस पंडित मशारनिल्लेनीं फिरोन आपणांजवळ नेलें; तेव्हां सर्वांचे मतें तुम्ही दिव्य करावें ऐसा इत्यर्थ जाहला. त्याप्रमाणें तुम्ही दिव्यास रजावंद जाहला. त्यावरून पंडित मशारनिल्लेनीं स्वारीस जाते समयीं तुम्हां हरदू वादीयांस समागमें नेऊन श्रीगोदातीरीं कसबे कोपरगांव परगणे कुंभारी येथें श्रीशुक्लेश्वर संनिध उभय गंगातीरीचे व आपले जवळील शास्त्रज्ञ ब्राह्मण यांचे विचारें धर्म शास्त्र विज्ञानें, स्वारीसंमतें पंचाशत पळें (म्हणजे वजन लोखंडी गोळा तोळे १६६॥ = एकशें साडेसाहासष्ट तोळे, दोन मासे) याचा, कोळसे अग्नि लावून, भातियांनं फुंकोन, त्रिवार तप्त करून, तुज राघो नारायणाचे हात धुवून, चिन्हें लेहून ठेऊन, तुमचें कपाळीं भाळपत्र बांधून, तुमच्या हातावरी अश्वत्थाचीं सात पानें ठेऊन, कच्च्या सुतानें गुंडाळून, सदरदू तप्त गोळा

सांडसानें धरून, तुज राघो नारायणाच्या हातावरी ठेऊन सात मंडळें चालोन जाऊन आठवे मंडळी गोळा ठेवावयास सांगितलें. त्याजप्रमाणें तू सात मंडळें चालोन जाऊन आठवे मंडळी कुड करून, कणीक घालून गोळा ठेवावयासी नियंत स्थळ केलें होतें तेंथें ठेविला. तेव्हां कणीक जळीं लागली. भुलेजी पाटील ढमढेरे तळेगांवकर यांनीं सरमाच्या पेंढ्या गोळ्यावर ठेविल्या. त्यांनीं अग्नि घेऊन अग्निच्या ज्वाळा निघीं लागल्या. याप्रमाणें शालिवहान शके १६६६ रक्ताक्षीनाम संवत्सरे, पौष्य शुद्ध एकादशीस तुम्हांपासून तप्त दिव्य घेतलें. उपरांतिक तुमचे हात सर्व सभेनें व गणेश दत्ताजीनें पाहिलें. अणू मात्र अग्निस्पर्श जाहला नाहीं. फिरोन तुमच्या दोन्ही हातांस थैले घालून लाखोटे केले. दुसरे दिवशीं द्वादशीस समस्तानीं व वादीयानें तुमच हात पाहिले. पूर्वींची चिन्हें लेहून ठेविलीं होती. त्यांस तिळप्राय पालट जाहला नाहीं शुद्ध, खरे दिव्यास उतरलां. सत्यपूर्वक पुरातन वतन तुमचें होतें तें श्रीनें तुम्हांस खरें करून दिल्लें. गणेश दत्ताजी लायेणी काजिया करीत होता तो खोटा जाहला. त्यानें येजितखत तुम्हांस लेहून दिल्लें. इत्यादि.... [वतनपत्रें, निवाडपत्रें वगैरे पृ. ५५]

अटकेवर झेंडे ।



१

अटकेवर झेंडे लावल्यानंतर, नानासाहेबांनीं बोलावल्यामुळें तिकडील व्यवस्था न लावतां रघुनाथरावानें परत फिरण्याचा विचार कायम केला. पुढें दिलेलें पत्र रघुनाथरावानें नानासाहेबांकडे पाठविलें असून त्यांत इराणपर्यंत मराठ्यांचा पत्रव्यवहार चालत असल्याचें लिहिलें आहे. [इ० सं० ऐ० स्फु० ले० इ० स० १९१६] १६८० चैत्र वद्य १२

“लाहोर, मुलतान, काश्मीर वगैरे अटकेकडील सुभ्यांचा बंदोबस्त करून अंमल बसवावा; त्यास कांहीं जाला, कांहीं होणें; तोहि लौकरच करितों. तयमूर मुलतान व जहानखान यांचा पाठलाग करून फौज लुटून घेतली. थोडीशी शडत पडत अटकेपार पिशावरास ते पोचले. अबदली इराणावर चालून गेला, त्याची फौज इराणच्या पातशहानें लुटून घेतली. अबदाली कंदाहारास आला. इराणच्याची फौज पाठलाग करित आली आहे. जबर-दस्तखान व मुकर्रबखान या प्रांतीचे सरदार व जमनिदार अबदालीचे जबर-दस्तीमुळें त्यास रुजू होते, तेहि बदलोन हंगामा करितात. हल्ली “ रफीकें होऊन सेवा करून दाखऊं, अवशालीस तेंबी करूं ” ऐशा त्यांच्या अर्घ्या आल्या आहेत. अबदालीचा धर मुटला आहे. सारांश त्याचा जोर तिकडून होतो ऐसें नाहीं. तिकडून इराणचे शहानें जेरदस्ती केलें. इकडून जोरा पांचवून सरकारचा अंमल अटकेपार करावा. त्याचा पुतण्या व दौलतेचा वारस स्वामीपार्शी देशास आला, तो स्वामीनीं आम्हांकडे पाठविला होता. त्यास अटकेअलीकडे थोडीशी जागा बसावयास देऊन अटकेपार काबूल पिशावरचा सुभा देऊं. अबदालीच्या फौजेवर अबदुल समदखान सरहिबेत होता तो सरकारांत पाडाव आहे. तो व आणखी या प्रांतीची फौज, इराणी, मोंगल देऊन मशारनिल्लेची खानगी करितों. हे तिकडील पैरवी करितील. स्वामीचें पुण्यप्रतापें अबदालीस जोरा पांचवून तेंबी करितील. पारिपत्य उत्तम प्रकारें करून अटकेपार अंमल बसवितील. लाहोर प्रांती रेणको अनाजी व रायाजी सखदेव ऐसे ठेविले. गोपाळराव गणेश यांचाहि पैगाम आहे तेहि राहतील. इराणचे पातशहाचे स्वदस्तुरचे कागदहि आम्हांस व मल्हारबास आले होते कीं “ लौकर कंदाहारेस यावें आणि याचें पारिपत्य करून अटकेची हद्द करावी. ” परंतु आम्हीं तर काबुलचा सुभा अबदुल रहीमखान स्वामीनीं पाठविला, त्यास देतां. फौज वगैरे थोडे बहुत साहित्यहि करितों. काबूल व कंधार हे अटकेपारचे सुभे, हिंदुस्थानाकडे

१ मान्य २ दंगाघोषा ३ दोस्त, स्नेही ४ शिक्षा, मारामारी ५ विनं-
तिपत्रें ६ कमजोर ७ स्वारी शिकार, पाठलाग. ८ जोर, शह ९ संधान, संबंध

अकबरापासून आलमगीरपावेतो होते ते आम्ही विलायतेंत कां द्यावे ? या-
स्तव तूर्त येथें सुभे देतो; त्यांसहि (= इराणच्या शहास) या सुभ्यांची दर-
कौर नसेल. तो इराणचा अंमल करील. आम्ही कंधारपावेतो अंमल बसवून
तूर्त त्यास गोडच जाव पाठविणार आहों. जंबू काश्मीर वगैरे तमाम
वकील आले आहेत. मामलत थोडीबहुत अटकेअलीकडील करीत आहों.
पलीकडील तूर्त होत नाही. खटपट मात्र होईल. तूर्त तांतडीमुळें जें होईल
तें करितों. पुढील स्वारीस जो कोणी सरदार मौतवर येईल तो बंदोबस्त
करील. मुख्य दो, चौ करौडीचा वसूली. परंतु जमीदार मैवास मोठमोठे
आहेत. आम्ही नांवास मात्र खंडणी करितों. जेथें पंचवीस लक्षांचा मुद्दस्त
तेथें एक दोन लक्ष येणेंच कठिण आहेत. तूर्त माघारे फिरावयाचा डोल
स्वामीचे आशेवरून धरिला आहे. याजमुळें जें होतें तेंच करितों. तटी
लावीत नाही. तूर्त अदिनाबेगावरच सारा यखतियारें दिल्या आहे. त्यासच
कमाविसीनें लाहोर, मुलतान दिल्लें आहे. यंदा तर सारें शिबंदीखोलीच
जाईल, शिबंदी वारतांच कठिण पडेल. दोन तीन वर्षांनीं कांहीं सोईस
लागेल. स्वामीस कळावें. ”

२

श्री

१६८० चैत्र व. १३

श्रीमंत राजश्री दादासाहेब स्वामींचे सेवेशीं विनंति सेवक अंताजी
माणकेश्वर कृतानेक साष्टांग नमस्कार विज्ञापना सेवकाचें वर्तमान ता. चैत्र
वद्य १३ शुक्रवार मुकाम दिल्ली स्वामींचे कृपावलोकनें करून यथास्थित
जाणोन स्वकीय लेखन करावयासी आज्ञा केली पाहिजे. विशेष. सेवकास
स्वामींनीं कृपा करून पत्र छ ९ सावानचें पाठविलें तें पावलें. वर्तमान

१० जरूरी ११ घाई, गडबड १२ मोठा, मोठ्या सैन्यानिशीं १३ स्वतंत्र
संस्थानिक, पुंड १४ अधिकार, सत्ता १५ प्रासंगिक उपयोगासाठीं ठेवलेल्या
फौजेच्या खर्चापायींच सर्व वसूल संपून जाईल.

लाहोरचें फत्तेचें व शत्रूचें पारपत्याचें व तिकडील मुलूख काबीज केल्याचें लिहिलें तें सविस्तर वाचून परम आनंद जाला. तो पत्री कोठवरि ल्याहावा ? हिंदुस्थानांत कीर्त, लौकिक मातबर जालीं. कुल् राजे, उम-राऊ, सुभे, यांस दहशत पडली, सारे हिंदुस्थानचा सूड अबदल्ली पासून एक स्वामींनी घेतला. तेणेंकरून यशाचे पर्वत जाले ! स्वामी यशस्वी च आहेत. याचा विस्तार सेवकास लेखन करावयामी सामर्थ्य कैचें ? हें वर्तमान वजीरांनीं ऐकोन बहुत च हर्ष मानिला. शत्रूंनीं बहुत उन्मत्तता करून मथुरा क्षेत्राचा कट्टा केला होता. त्याचें फल ईश्वरें लवकरी च दाखविलें! स्वामीस यश आलें याचा संतोष वजीरांनीं फारच मानिला. त्याचा परिवार कोठवर लिहावा ? स्वामी अवतारी पुरुष आहेत. त्यांची स्तुत मनुष्यांनीं काय करावी ? वरकड इकडील सविस्तर वर्तमान आलाहिदा पुरवणिया लिहिल्या आहेत. त्या ध्यानास आणून त्यांचीं उत्तरे वेगळाली पाठवावयास स्वामी समर्थ आहेत. सारांश गोष्ट, सेवकास आश्रा स्वामीचे पायाखेरीज कोठें हि नाही. येविषयी वारंवार सेवकांनीं लिहावेंसें नाही. स्वामींच्या दृष्टीस थोडकेच दिवसांत पडेल. जरि स्वामींची छावणी लाहोर प्रांती जाली तरी वजीर पातशाहास घेऊन छावणीस आपल्याजवळ घेऊन येतों. जरि करितां आपण कांहीं आपली दहा हजार फौज ठेऊन इकडे येतील तरी हे दोघे सरदार आपल्या सरदारांजवळ ठेवतील. आपण जेथें खासा छावणी करतील तेथें च हे खासा वजीर छावणी आपल्याजवळ करतील. आपणा वेगळें कोठें खासा निराळे रहात नाहींत, परंतु वजीर व लहान मोठे सर्वत्र म्हणतात 'खासा छावणी न जाली तरि पठाण मागती लाहोर प्रांती पाऊसाळां येतील,' उगे च लोक म्हणतात तें सेवेशीं लिहिलें. करणें न करणें यख्त्यार खावंदाचा. वजीराच्या यावयाचा निश्चय कोणे प्रकारचा कोणे स्थळीं ती आज्ञा निवडून सेवकास व वजीरास ल्याहावी. त्याप्रमाणें त्या स्थळीं दाखल होऊन राजश्री विठ्ठल शिवदेवहि सत्वर च सेवेशीं येतील. त्याज हि प्रमाणें राजश्री कृष्णराव हि येतील. सर्व विनंती करतील. सेवेशीं श्रुत होय हे विज्ञापना. पैा छप् रमजान [का.सं.पृ.३१२]

तुपाच्या घागरीवर उंदराचें पिटकुलें



लाहुराकडून रघुनाथराव दादा मसलत फत्ते करून देशास जात असतां मार्गी जनकोजी शिंदे यांस भेटावयास आले. तों जनकोजी शिंदे यास वर्तमान कळतांच फौजेसुद्धां भेटावयास गेलें. दादासाहेबहि मुक्कामापासून दोन कोस आडवे आले. उभयतांच्या भेटी झाल्या. जनकोजी शिंदे यांचे डेरियास येऊन एकांतीं जनकोजी शिंदे यास मनसबा दिला कीं, “तुम्ही आवंदाची मसलत बुडविली तरी पुरवेल. क्रोड रुपये शिवंदी वाढली तरी देऊं. परंतु नजीबखान रोहिला याचें पारिपत्य करून त्यास जिवें न सोडावें. एवढी जोड आम्हांस द्यावी. आम्हांचि पारिपत्य केलें असतें, परंतु मल्हारराव यांस त्यांचे अगत्य पडलें. त्यांचा धर्मपुत्र म्हणोन त्यांनीं अगत्य धरून आपले तर्फेंन अंतर्वेद प्रांत व कुरुक्षेत्रापासून कुंजपुरा देखील चाळीस लक्षांची मामलत त्यांचे स्वार्थीन केली. मल्हारराव यास पुत्र बहुत ! माधवसिंग जयनगरकर व बिर्जेसिंग मारवाडी व आणखी बहुत आहेत. त्यांत हा नजीबखान रोहिलाहि पुत्र जाहला आहे ! जितके यांनीं पुत्र म्हणाविले त्यांचा फळादेशहि भोगीतच आले. परंतु त्यांचा अभिमान जाईना. त्यांचे जितके धर्मपुत्र तितके मात्रागमनी आहेत. आम्ही त्यास पिसाळलिया कुतरियाची गत केली असती. परंतु ‘तुपाचे घागरीवर उंदिराचे पिटकुले बसतें’ तैसा प्रकार जाहाला. आतां तुम्हांस पदर पसरून जोड एवढीच मागतों,” असें म्हणतांच जनकोजी शिंदे यांनीं तसलीम करून अर्ज केला कीं, “दादासाहेब, आम्ही आपले बारगीर, आज्ञा कराल त्याप्रमाणें वर्णतूक होईल. नजीबखान म्हणजे कोण जिन्नस ? याचें पारिपत्य आम्हांकडे लागलें. पण आपण लाहूर, मुलतान, पंजाब, देखील आटके पायेतों मुख्य कार्बाज केला, आतां आम्हांस मोहिमेस रान कोणतें ? ” असें म्हणतांच दादासाहेब यांनीं

१ तुपाची घागर=मल्हारराव, पिटकुलें=नजीब. नजीबावर घाव घालावा तसे मल्हारराव दुखवतो.

उत्तर केलें कीं, “ नजीबखान याचा शिरच्छेद केलिया आम्हांस तुमची सर्व जोड पावली ” याप्रकारें तीन वेळां जावसाल जाहाला. मग परस्परे बहुमान हत्ती, घोडे, जवाहीर देऊन राजश्री रघुनाथराव देशास येण्यास चालते जाले.


आठ पंधरा दिवसा मागाहून मल्हारराव त्याच मार्गानें आले. त्यांस यास बारा कोसांचें अंतर होतें. शिंदे होळकर यांची चित्तशुद्धता नव्हती. तेव्हां मल्हारराव यांनीं गंगोबा तात्यास जनकोजी शिंदे यांजकडे पाठविले. गंगोबा तात्या भेटून सविस्तर वर्तमान ममतापुरस्कर केवळ अजीज होऊन जावसाल केला कीं, “ सुभेदार यांचें वृद्धापपण; आगि तुम्हीं सुज्ञ मनुष्य आहां, सुभेदार भेटावयास येतात तुम्हीं अन्हेर न करावा, ” म्हणोन बोलातांच जनकोजी शिंदे यास तिरस्कार आला आणि उत्तर केलें कीं, “ त्यांची आमची भेट आतां स्वर्गी. अद्दूनहि जें तुम्हांस उचित दिसेल तें करावें ! ”

मल्हारराव यांनीं वर्तमान ऐकून अधिक उणें जावसाल ध्यानास न आणून विचार केला कीं, ‘ मूल आहेत, ’ म्हणून कूच करून शिंदे यांचे लष्करानजीक दोन कोसावर मुकाम केला. मान, महत्त्व ध्यानांत न आणितां मल्हारराव तयार होऊन जनकोजी शिंदे यांचे डेरियास चालले. हें वर्तमान जनकोजी यांनीं ऐकून निश्चय केला कीं, “ आतां आडवें जावें हें उचित. नाहीं तर अश्लाघ्यता येईल. म्हणोन जनकोजी शिंदे तयार होऊन आडवे जाऊन भेटले. त्यांस डेन्यास आणोन सत्कार केला. नंतर आठ पंधरा दिवस मल्हारराव यांचे येथें रात्रदिवस राहून चित्तांतील किलाफ तोडिला. [होळकरांनीं] मुलास हार्ती देऊन देशास जावयास निरोप मागितला. ते समयीं जनकोजी शिंदे यांनीं अर्ज केला कीं, “ सुभेदार, तुम्हीं आम्हांस वडील आहां, तुम्हीं अटके पावेतों मुख्ख काबीज केला. आम्हांस मोहिमेस गन असुंदे कोणतें ? ” तेव्हां मल्हारराव यांनीं उत्तर केलें कीं, “ तुम्हांस रान एक आहे. भागीरथीस पूल बांधोन अयोध्येवर जावें. सु

जाऊहौला यास तंबी पोंचवून पाहिजे ते रुपये मिळतील. रान असुद्ध आहे, ”
 जनकोजी शिंदे यांनी उत्तर केलें की, “भागीरथीस पूल बांधणें कसे घडेल !”
 तेव्हां मल्हारराव यांनी सांगितलें की, “ नजीबखान रोहिला यास हार्ती
 करून त्यांचे हातून हें काम करून घ्यावें, ” हें वचन ऐकतांच जनकोजी
 शिंदे यांनी जावसाल केला की, “ नजीबखान रोहिला मात्रागमनी गाजुदी-
 खान याचे येथें वाढला, त्याचें सार्थक केलें ! हें तुम्हीं जाणतच आहां.
 त्यांत कार्यातुर होऊन काळावर नजर द्यावी तरी खावदांचा द्रोही. त्यांनी
 आम्हांस मोहीम नजीबखान याजवरील नेमून दिली आहे, असें असतां हे
 कर्म केलियास श्रेष्ठ स्वामिद्रोही व्हावें ! त्यांत आम्हांकडे केवळ शिलेदारी
 कर्म नाही. आम्ही सरकारचे पागेचे वारगीर असें आहे. आम्हांकडून हा
 विचार घडूं नये, ” असें म्हणतांच मल्हारराव यांनी उत्तर केले की,
 “ बाबा तुमचा मूल-स्वभाव. अटकेपासून रामेश्वरपर्यंत एक छत्री राज्य
 जाहालें, हिंदुस्थानांत एक नजीबखान मात्र खूळ राहिलें आहे. त्याचें
 पारपत्य केलिया पेशवे आटकेपासून जासुदाहातून पैसा आणवतील. मग
 तुम्हीं आम्ही सहजच निर्मात्यवत जाहलों. मग कोणी पुसणार नाही.
 यास्तव एवढें खूळ रक्षून जें करणें तें करावें, ” याजप्रमाणें सांगोन मल्हा-
 रराव होळकर यांनी आपला पालक पुत्र तुकोजी होळकर दोन हजार फौजे-
 निशी शिंदे यांजपार्शी टाकून, निरोप घेऊन देशास चालिले.

[भाऊसाहेबांची बखर पृष्ठ ४४-४७]

उत्तर हिंदुस्थानांतील राजकारणें.



श्रीराम.

छ २९ जिल्हाद.

१६८१ वैशाख व. १

श्रीमन्महाराज राजश्री पंत प्रधान स्वामींचे सेवेसीः— विनंति सेवक
 रामराऊ नीलकंठ कृतानेक साष्टांग नमस्कार विज्ञापना येथील क्षेम तागायत.

वैशाख कृष्ण १ पर्यंत मुकाम यमुनातीर नजीक रामझ्याचा घाट यथास्थित असे. विशेष, स्वामी महाराजांचें आज्ञापत्र सादर जालें. महाराजांनीं आज्ञा केली येणेंप्रमाणें:—

“ राजश्री दत्ताजी शिंदे व राजश्री जनकोजी शिंदे यांजकडील पत्रें अलीकडे येऊन वर्तमान कळत नाहीं. मारवाड्यांचा निर्गम होणें, तेथील पैका मातबर उगवणें, त्याचा विचार कसा केला तो लिहिणें ” म्हणोन आज्ञा केली. ऐसीयासी तेथील गुंता विशेष केला नाहीं, जे श्रम, बहुत, फळादेश स्वल्प; डोंगर कोरून उंदीर काढावा. दुसरें, अनृत भाषण करणें हें तों त्या लोकांचा स्वभावधर्म परंपरागत आहे. यास्तव पूर्वीं मुख्ख निमे-निम घेतला तो करार व कांहीं ठाणीं बसवून, मुखाची खराबी जाली. दमदिलांसा देऊन कमाविसदार ठेविले आहेत. बांजेसिंगाकडील पैका येणें बहुत. त्यामध्ये त्यांजला संशयपूर्वदोषांचा बहुत. त्यामध्ये परिणाम, स्नेहसंपादिल्याखेरीज, निर्वाह त्यांनीं न दोखला. मग कांहीं वाट केला. त्यामुळें त्यांचा दील खुलासा जाला. आणि पुढें आणखी कामावरी दृष्टि देऊन, त्यां प्रांताच्या आग्रहास न गुंतोन, दिलीकडे येणें जालें. त्याचा वृत्तांत, पूर्वीं श्रीमंत उभयतांनीं सेवेसी विनंति लेखन केली आहे. त्यावरून विदित जालेंच असेल.

साहेबीं पत्रीं आज्ञा केली कीं “ लाहूर प्रांताकडील ऐवज आणून जरूर हुजूर पाठाविणें. ” त्यास त्या ऐवजाचा कांहीं वसूल आला. रबीचा ऐवज येणेंच आहे. जो येईल तो वरचेवर आपणाकडे येत जाईल. वरकड तोफा तरीक जिन्नस या प्रांतीं सांप्रत पठाण्यांच्या दंग्यामुळें प्रांत हैराण बहुत जाहला. याचकरितां गोचर पदार्थ पाहतां घोडे तुर्की आहेत. श्रीमंत उभयतांनीं कांहीं मिळविले आहेत ते या खजानासमागमें पाठवितलि.

“ अंताजी माणकेश्वर यांस हुजूर बोलाविलें असतां नानाप्रकारचे बहाणे करून राहिला, येत नाहीं. हवाल्याबद्दल बाकी राहिली असली तरी सख्त तगादा करून उगवावी. वजीर व ते मिळोन घालमेल करीत असतील

यांत संशय नाही. तरी त्याची भीड न धरतां चौकशी करणें तन्ही खावं-
दगिरीनें सख्तीनें करणें. नाहीतर मोघमच चौकशी करू नयं. येथें आलि-
यावर जैसें बनेल तैसें केलें जाईल.” म्हणोन आज्ञा केली. याजकारितां पंत
मशारनिव्हेस हुजूरच पाठवितात; यांत मुलाहिजा काडीइतका नाही.

“ प्रांत लाहोर व बंगाला व पटणें हे तिन्ही मनसबे तुम्हांस करणें
आहेत. त्यास लाहुरीं श्रीमंत राजश्री दादासाहेबीं अदिनाबखान सुभेदार
करून ठेविला, तो मृत्यु पावला. सरदार फौज देऊन तिकडे पाठवावा.
त्या प्रांतीचा बंदोबस्त करावा. बंगाल, पटणें यास स्वारी करावी. मातबर
पैका मिळवून कर्जाबद्दल क्रोड दोन क्रोड मिळवून, कर्जाचा परिहार करून
फौज ताजी राखावी असा विचार जाला पाहिजे. खासा उभयतांनीं मातबर
मौजेनिशीं तिकडे जाऊन पटणें घ्यावें. तेथें छावणी करावी. तां श्रीमंत
राजश्री दादासाहेब बादज बरसात येतील. तदोत्तर बंगालयाची स्वारी करावी
बंगालयाखेरीज मातबर पैका मिळावयाची जागा नाही” म्हणोन आज्ञा
केली. त्यास लाहोर प्रांतीं आलियाउपर, सरहंद वगैरे, श्रीमंत दादासा-
हेबीं सादिकबेग यास अदिनाबेगाची जामिनी घेऊन स्थापिलें आहे.
त्याप्रमाणेंच करार ठेऊन सांप्रत स्वारीमुळें पांच लक्ष रुपये जास्ती नजराणा
तरीख ठराऊन त्याचें काम त्याजवरील बहाल ठेवलें आहे. आदिनाबे-
गाचा तालुका लाहोर व जालंधर वगैरे आहेत तो मृत्यु पावला. त्याची
स्त्री व दत्तपुत्र घेतला आहे, तो भेटीस यजमानांच्या आलियावरी मागील
द्रव्याचा भ्रम लोकांनीं विशेष सांगितला. परंतु तहकीक करितां कांहीं
द्वेषामुळें अधिक न्यून सांगू लागले. सद्यकाळ हातास येणें दुर्लभ. मुख्य
त्याच्या माथा चौदा लाख रुपये ठहराविले. लाहोर प्रांतीचा मुख्य बहुत.
उलीकडे अटक व मुलतान, कंदाहारपर्यंत मोकळा पडला. दुसरें, पठा-
णाचा मार्ग. आपला सर्व बंदोबस्त जालियावरी मग त्यांजला तोषीस देणें
ते द्यावी. तांवरी त्याच्या रजावंदीप्रमाणें द्यावें. दहावीस हजार माणूस
आज्ञेंत राहतील येणें करून तो बंदोबस्त होईल. आबादी जालिया हा
प्रांत क्रोडीचा आहे. दुरदस्त आहे. यास फौजेचें बल पाहिजे. सांप्रत

राजश्री साबाजी पाटील त्या प्रांती आहेत परंतु, खातरजमा करून एकाजणास ठेवलें पाहिजे.

हल्लीं श्रीगंगापार होऊन बंगाला, पटणें या प्रांती जावें हाच उद्योग धरून मजल दरमजल गडमुक्तेश्वरास जातात.

‘नजीबखान भेटास येणार तो येतो किंवा नाही ?’ तूर्त प्रथमतः कटक याजशीं करावी तरी पुढील काम मातबर होणें त्यास दिसगत लागेल. याजकरितां तूर्त यास हातीं घेऊन गंगापार जालिया नंतर तिकडील बंगाला, पटणें इकडील कामें करावी. मातबर पैका आशेप्रमाणें कर्जाच्या उपयोगी पडे ऐसे कार्य योजोन जातच आहेत. याजकरितां वजिरासहि समागमें ध्यावें म्हणजे बंगाल्याचा फितूर तुटेल. एक्या विचारें पैकाहि पुष्कळ मिळेल. पटण्याचाहि अंमल बसेल. काशी प्रयाग ही क्षेत्रें हस्तगत करावी, हा विचार जाणोन त्यांजकडे राजश्री अंताजी माणकेश्वर गेले आहेत. वजिराचें वेणें होतें कीं नाही हा निश्चय जाला नाही. ते आले तरी बरेच जाले; नाही तरी तेच हतभाग्य होतील. सुजायत दौल्याची मामलत करून पुढें बंगाल्याची व पटणाची स्वारी करणें ते त्यांच्या विद्यमानेंच करावी लागेल; आणि हाच आला तरी मग सुजायतदौला सुद्धां बंगाला पटणें सर्व कामें होतील; आणि आपणाकडेही कांहीं वजिराकडील शब्द राहणार नाही. बुम्हांस बोलाविलें तुम्हीं न आलां, येणें करून अनहित त्यांचेंच आहे. त्याचें उत्तर, ते काय येतात कीं नाही, हें कळेल.

[ऐतिहासिक टिपणें भाग २ पृष्ठ ६९-७२.]

उदगीरची लढाई




श्री


१६८१ फाल्गुन शु. ३

राजश्रिया विराजित राजमान्य राजश्री गोविंद बलाल स्वामी गोसावी यासिः—पोष्य सदाशिव चिमणाजी नमस्कार विनंति उपरी येथील कुशल

निजामाचे राज्य. [पश्चिमोत्तर भाग]



पाकिस्तान नकाशा.



जाणून स्वकीय कुशल लिहीत जाणे. विशेष. तुम्हाकडून पत्र येऊन वर्तमान कळत नाही. तरी सविस्तर वरचेवर लिहीत जाणें. इकडील वर्तमान तरी निजाम आलीखानानीं जागीर व दोन किले देऊं केले असतां मागे पुढे पाहूं लागले. याजकरितां आम्ही बाहेर निघालों. फौज पाठवून नगरचा किला घेतला. मागाहून आम्ही नगरास येऊन तेथील बंदोबस्त करून दर मजल येऊन उदागिरीस मोंगलास गांठलें. पांच सात मजली पुढें चालिला. चंद्र १५ जमादिलाखरी चंडोलावर हल्ल करून मारून लुटून फस्त केला. तेथ्हां मोंगल जेर होऊन व जागीर अशर, बन्हाणपूर, दौलताबाद, विजापूर, मुल्हेर किला याप्रमाणें तह केला. हें वर्तमान तुम्हांस कळावें यास्तव लिहिलें अमे. मारांश, मोंगल फार तरतुदीनें झुजला. बहुता प्रकारें त्यास झुजावयाची गांठ घालितां छातीचा कोट करून चंडोलावर फौजा उडवल्या. चार मा घटका तीर, तरवार, गोळागोळी, बाण, हात, धोंडा याप्रमाणें मारीत मारीत खासियांचे अंबारीपर्यंत मोकळा केला. कादरखान मातबर गाड्याचा सरदार ठार झाला. शौकतजग हत्तीसुद्धां धरून आणला. त्यास जखम होती. तो मेलला. व सुरेराव निरमळकर जखमी आहे. तोफा पंधरा व हत्ती आठ, आंबारी हौदे निशाणाचे आले. सरकारचे मातबर बराणजी मोहिते व भगवंतराव शिंदे व महादजी सालेंगे व केशवराव पानशी व सखोजी घाटगे आणखी ठार झाले व जखमीही झाले. तीर्थरूपांच्या पुण्येकरून मोठी फत्ते झाली. झुजानें मोंगलांत बाकी न रहातां साठ लक्षांची जागीर व सदरहुप्रमाणें स्थळें घेतलीं. याउपरि इकडील गुंता उरकला. चिरंजीव राजेश्री दादा फौजेसुद्धां दरमजल त्या प्रांती येतील. इकडे मुद्दख स्थळें चांगली मिळाली. परंतु खर्च जाहला. कर्नाटकची स्वारी न जाली. तिकडेही अबदालीचा पेच. पैका मिळायचे जालें नाही. तिकडील पेचामुळें इकडे आटोपावें लागलें. नाहीतरी सारी दक्षिण मोकळी होती. असो. तिकडील वर्तमान वरचेवर आठा रोजा आड तुम्हीं लिहीत जाणें मामलियाचा ऐवज फार आहे. दाहा वीस लाख जरूर पाठाविणें. चंद्र १ रजब बहुत काय लिहिणें हे विनंति. [म. इ. खं. १ ले १६६ पृष्ठ. २५८]

नानासाहेबांचें ऐश्वर्य.



बल्लाल राघव सदाशिव नामधेयास्ते भ्रातरोऽग्रय इवाप्रतिमप्रभावाः ।
 राजाज्ञया भरतखंडमखंडमेतदावुः सुरेश्वरपदांबुजदत्तचित्ताः ॥
 नाना नामा पुण्यैमेवाधितिष्ठन् चक्रे राज्यं राजराजीव भानुः ।
 सेनापत्यं राघवः स्वाचिकार धीरो वीरो दानशूराग्रगण्यः ॥
 भावुःशाहोराज्ञया यौवराज्यं चक्रे चक्रिप्रीतिभागू भाग्यशाली ।
 एवं युक्तास्ते त्रयो लोककार्य कारुण्येनापूर्णाचित्ता अकुर्वन् ॥
 पुण्याख्या पूर्वर्धते स्मातिमात्रं पुण्यैलोकैरावृत्तानां वृत्तापि ।
 अग्निश्चंद्रे पर्वणीवोदिते सा तस्मिन्नाथे लोकरक्षातिदक्षे ॥
 दादा सेनासार्धमागत्य वीरो जित्वासर्वामुत्तरांशां द्विजानां ।
 अप्यातन्वन् भूतले कीर्तिवासो दाता यातः पुण्यमेव प्रपुण्यः ॥
 यो यो विप्रो यं यमर्थं ययाच तं तं दत्त्वा ते त्रयः स्वर्द्धर्मत्वम् ।
 आपाद्येदं भूतलं संरक्षुः रक्षतः स्वं क्षात्रकर्मावलम्ब्य ॥
 इतरवृक्षफलं फलमेव तन्नृपरसालफलं त्वमृतं मतम् ।
 यदि तदीयरसः सितया युतः सघृतपोलिकर्यास्य न चोपमा ॥
 सकलचंद्रसुवृत्तसुपोलिका-सहितमास्रफलोद्धृतसद्रसम् ।
 नवघृतेन विमिश्रितमस्ति यो द्विजपुरःसरमेष नरोत्तमः ॥

[पुरुषोत्तम कवि विरचित-श्रीशिवकाव्य, उत्तरार्ध १२चमत्कारः]

१ आवुः = रक्षण करते झाले. २ पुण्यांत राहून. ३ विष्णुभक्त. ४ सभोवार कोटाची भित नव्हती. ५ आशा = दिशा. ६ कल्पवृक्ष. ७ आपला ब्राह्मणी धर्म राखून. ८ साखर, तूप, पोळी यांची गोडी फळास केव्हा ही येणार नाही. ९ नानासाहेब ब्राह्मणादिकांना संपूर्णचंद्राप्रमाणें गरगरित वाटोळी पोळी, उत्तम आंबरस व लोणेकड तूप लावयास घाली.

पेशवाईतील शिक्षण



१

[खं. १ पृ. ९६]

श्री

[१६६४ आषाढ व. ३]

चिरंजीव राजश्री रघुनाथ यासी प्रति बाळाजी बाजीराव प्रधान आशीर्वाद. उपरि येथील कुशल ता १७ जमादिलावल जाणून स्वकीये कुशल लिहीत जाणें. विशेष. तेथून जाते समयी जें सुचलें तें तुम्हांस सांगितलें आहे. त्याचें स्मरण निरंतर मनांत असूं देत जाणें. रघुवंश व विदुरनीत, चाणाख्य व जें तुम्हांस येत असेल त्याची नेमपूर्वक चित्तिगिका करून थोडेंबहुत शास्त्री यांजवळ नित्य म्हणत जाणें. विराटपूर्वापासून पुढें भारत रिकामपर्णी वाचीत जाणें. नेमेंकरून शंभर दोन शे दंड निरंतर काढीत जाणें. केवळ घोडी फेरावयाचे छंदास न लागणें. वजनी, कैली, बेरीज, वरावर्द करावयाचा सराव बहुत करणें. चिरंजीव भाऊची मर्जी बहुत प्रकारें रक्षण करीत जाणें. जे आज्ञा करतील तेंच काम करावें. बहुतकरून भाऊबरोबरच जेवीत जाणें. घोडी वेगळी बांधीत न जाणें. क्षुद्र मनुष्यांशीं सहवास कोणें प्रकारें हि न करणें. मातुश्री बाई, ताई, अनुबाई यांसी एका दोहों दिवशीं अर्ध घटकाभर जाऊन बसत जाणें. शरीरप्रकृत नीट नाही यास्तव औषध कांहीं नेमेंकरून घेत जाणें. भाऊसमागमें घोडी फेरावयास जात जाणें. कालानुरूप, वयास उचित, योग्य वेष करीत असावें. देवपूजा थोडी, परंतु एकांती, न बोलतां करीत जाणें. इतकें हि नेमें करून करावें आणि गर्व न करावा. निरंतर साधन-वृत्तीनें वडिलांची आज्ञा प्रसन्नतेनें मानावी. सावध वर्तावें. सर्व जें मनेंकरून समजेल तें समजावें. वडिलांची मर्जी उत्तम असलिया पुसावें. शिष्यधर्में असलिया फार उपयोग आहे. चिरंजीव जनार्दन बहुत कामहि करून पढतात. हे हरएक गोष्टींत अधिक जाहल्यास तुम्ही मान्य पुरुष यांस असें

बहाल. विशेष काय लिहिणें ! येथील वर्तमान तर उदेपुराजबळ पंचवीसा दिवसांत पावलों. श्रीकृपेनें मेहनत करून दिह्तीचे सुमारे जात आहों. जसें पुढील वर्तमान येत जाईल तैसी योजना होईल हे आशीर्वाद.*

२

[का. सं. ले. १७१].

श्री

१६८० वैशाख शु. ४

चिरंजीव राजमान्य राजश्री बजाबा यांसि. प्रति सदाशिव चिमणाजी आशीर्वाद. आम्ही मजल दरमजल नर्मदापार जालों. पुढेंहि दरकुच जात असों. घोड्यावर बसणें व लिहिणें, पढणें चांगलें करणें. तीर्थरूप बोलावतील तेव्हां पुण्यास जात जाणें. फार खेळत न जाणें. घरीं अबई मायेनें रागें भरणार नाहीं, लाडके बहाल. तें कामाचें नाहीं. चांगलें, लिहिणें पढणें घोड्यावर बसणें करणें. छ २ रमजान हे आशीर्वाद.ॐ

पौ छ २२ रमजान.

लाहोरचा अंमल उठला



[चंद्रचूड दफतर ले. १३७] श्रीगजानन [१६८१ कार्तिक वद्य १३.

राजश्री गंगाधरपंत तात्या तथा राजश्री आनंदराव अन्या गोसावी

* यावरून पेशव्यांच्या घराण्यांतील पुरुषांना लहानपणीं कशा प्रकारचें शिक्षण मिळत असे याची कल्पना करतां येते.

ॐ हें पत्र सदाशिवराव भाऊनी बजाबा पुरंदरे यांस लिहिलें आहे. १ गंगाधर यशवंत चंद्रचूड मल्हारराव होळकराबरोबर जयपूराकडे होता.

यांसि. अखंडितलक्ष्मी अलंकृत राजमान्य भो जानराव वाबले दंडवत विनंति. उपरि येथील क्षेम तां कार्तिक वद्य १३ मुा सुकरतलाव* श्री भागीरथीतीर जाणून स्वकीय लेखन कीजे. यानंतर पेंसजी पत्र महतपूरच्या मुकामचे आलें. त्याज अलीकडे कांहींच वर्तमान कलत नाही. तर सविस्तर वर्तमान लेहून पाठवावें. येथील वर्तमान श्रीमंतांनीं नजीबखानास येढा घातला आहे. त्यानें खळ्या व श्रीगंगा पाठीशी देऊन बैसला आहे. मागे येक दोन वेळां तो बाहीर निघाला होता. त्यास सिकस्त करून बरे वजेन गोटांत घातला. त्याजवर दबा बराच आहे. त्यास श्रीमंतांनीं फौज श्रीगंगा-पार कली होती ते फौज पलीकडे जाऊन रोहिलीयाची ठाणीं येक दोन घेतली व तमाम गांव जाळलें. ते फौज पलीकडे गेलियानें नजीबखानाचा धरच सुटला होता. तों इतक्यामध्यें अयोध्येहून मुज्यातदौला आला व धुंदेखान व अफतरहीम रोहिले जैसे अवघेच जमा जाले. फौज भार जमा जाली. मग फौजा उतरून अलीकडे आल्या. अवघी फौज रोहिले व मुज्यातदौला पलीकडे आहे. अलीकडे उतरून येत नाहीत; व साबाजी पाटील व तुकोजी होळकर लाहूर प्रांते गिलिच्या आला म्हणून हे मजल-दरमजल कुच करून येथें लस्करांत दाखल जाले. लाहूर प्रांतीचा अवघाच अंमल उठला. यमुने पलीकडे आपला अंमल अवघाच उठला. त्याचें जें

२ वाबले हा होळकराकडील पथक्या शिंद्याबरोबर अंतर्वेदीत होता.
३ पराभूत ४ हटविला ५ शिंद्यांनीं ६ अवदालीचे सरदार ७ दहशत

* शुक्रताल येथें भागीरथी उत्तरवाहिनी येऊन पालखीच्या दांडी सारखी वळण पडून दक्षिणेकडे गेली आहे. तेथें परिक्षिति राजास शुकांनीं भागवत सांगितलें. ती जागा मोठी बिकट, खळ्या भारी; कांहीं ठिकाणीं वाट होती तेथें तोफा व खंदक खणून फौज ठेऊन असाध्य असें नजीब-खान यानें के. आणि (पूल बांधून देतों अशी थाप मारून गुंगत ठेव-लेल्या शिंद्यास असा निरोप पाठविला कीं) “ बरसात खलास झाल्याशिवाय पूल होत नाही; तुम्हीं येऊं नये. पुढें पाहूं. (भेटीस) येण्यास आम्हांस शेत नाही.” तेव्हां दत्ताजीस त्याचें कपट उमजलें. [खं. २४. १५३.]

वर्तमान तुकोजी होळकरांनीं लिहिल असल त्याजवरून विदित होईल. तर श्रमिंतांस सांगुन जयनगर प्रांतीचा निर्गम करून ये प्रांतास यावें म्हणजे सर्व बंदोबस्त होईल. तुम्ही व हे जैसे येक जागा असलिया सर्वांचें पारपत्य हाईल; व नक्ष सर्वावर बैसोन अवध्या हिंदुस्थानाचा बंदोबस्त होऊन येईल. तर सत्वर ये प्रांतास यावें. जयपूरचें पारपत्य यथास्थित मनोदयाप्रमाणें उभयता सर्रदार येकत्र असलिया होऊन येईल. कललें पाहिजे. बहुत काय लिहिणें कृपा असो दीजे हे विनंति.

मोहिमेवर कोणी जावें ?




व्यानंतर हिंदुस्थानांतून राजश्री जनकोजी शिंदे यांची पत्रें आली कीं “ आबदल्ली गिलचा दुराणी एक लक्ष फौजेनिशीं बळ धरून दिल्लीम आला. दिल्ली नजीक दोन कोसावर चाळीस हजार फौजेनिशीं दत्ताजी शिंदे होते. ‘ गिलच्यानें दिल्ली घेऊन आपल्या तर्फेनें बादशाहा बसविला; म्हणजे आपला अंमल बुडेल, अशा मध्यें जाऊन तोंड टाकावें ’ म्हणोन दोन शे स्वारांनिशीं जाऊन गिलच्याचे फौजेंत मिसळलें; तों गिलच्याची फौज भारी चहुंकडून वेढा घालून दत्ताजी शिंदे यांजला निघावयास जागा नाही असें जालें. जातीनिशीं बहुत तरवार केली. इतकियांत छातीवर गोळी लागली. दत्ताजी शिंदे ठार जाले. तेथोन चढाई करून गिलच्याची फौज शिंदे यांचे फौजेवर आली. तेथें शिंदे यांची फौज व गिलचांची लढाई जाली. जनकोजी शिंदे यांचे दंडावर गोळीची जखम लागली. फौज कचरली. मोड जाहाला. फौजेस पळ सुटला. कत्तल करूं लागले. चार हजार फौज लुटून पस्त केली. बाकी राहिले ते व जनकोजी शिंदे खासा ऐसे पळत जाटाचे मुलकांत राहिले. ” ऐसे वर्तमानाचीं पत्रें बसून एके

८ शिंदे होळकर.

जागा वाचली. विस्मय जाला. पुढें हिंदुस्थानांत खांसे स्वारीनिशीं जावें अथवा फौज रवाना करावी हा मजकूर पडला. दुसरें वर्तमान आलें कीं “ गिलचा यमुना नदीपार होऊन दिल्लीपार्शी आला. दिल्लीस दाखल होऊन हिंदुस्थानांतील सर्व संस्थानिक त्यास सामील जाले. दिल्लीचा किल्ला घेऊन, पूर्वील पातशाहा न काढून आपले तर्फेंन पातशाहा स्थापिला; आणि दक्षिणेस चाल करावयाची उमेद आहे. या प्रांतीचे संस्थानिक कुल्ले व्यास सामील जहाले आहेत. नजीनखान रोहिला बारा हजार फौज व मुजादौला पंधरा हजार आणिक कित्येक संस्थानिक ऐसे त्यास सामील जहाले. आपणांकडील ठाणीं अंतरवेदीतील व जयनगर वगैरे देखील माळवा गडबडली आहेत. या समयी फौजा पाठवून यास तंबी पोचली तरी उत्तम. नाहींतरी परिच्छिन्न ठाणीं या प्रांतीची उठतात अशीं पत्रें मल्हारजी होळकर व शिंदे यांचीं आलीं. तीं वाचून बहुत दिलगीर होऊन राजश्री दादासाहेबांची रवानगी हिंदुस्थानांत करावी हा सिद्धांत करून श्रीमंत व राजश्री भाऊसाहेब एकत्र होउन दादासाहेबांस बोलावून सांगितलें कीं “ हिंदुस्थानांत जावें. तुम्ही गेलें पाहिजे. ” तेव्हां दादासाहेब बोलिले कीं “ पूर्वी आपण तह केलेत ते साठ लक्ष रुपये कर्ज जहालें. तें वारल्या-शिवाय आम्हांस जावयास अनकूल पडत नाहीं. ” तेव्हां भाऊसाहेब बोलले कीं “ मुखवगिरास जावें तें कर्ज घेऊन घरास जावें कीं काय ? किंवा द्रव्य मेळवून घरास यावें ? तथापि तिकडील तिकडे लोकांची सम-जाविशीं करावी. ” तेव्हां श्रीमंत बोलले कीं “ दादामाहेबांचें कर्ज वारून जाऊं तेव्हां त्यास मुखवगिरी सांगूं. सांप्रत आम्हीं जाऊं अथवा तुम्हीं जावें. ” तेव्हां भाऊसाहेबांनीं सांगितलें कीं “ सौहेबी हिंदुस्थानांत मुखव-गिरीस जावें ! [मग] आम्हीं जवळ असोन काय करावें ? आम्हांस आज्ञा द्यावी. आजच कुच करून जातो. ” ऐसें बोलोन आज्ञा घेऊन, तेच दिवशीं कुच करून आंवे पडदुराहून स्वार होऊन बऱ्हाणपूरचे रोखे चालिले. तीन कोशावर डेरे दिले. मुक्काम जाला. राजश्री विश्वासराव हि

समागमें चालिले. चार दिवस मुकाम होता. सौभाग्यवती गोपिकाबाई भाऊसाहेबापाशी जाऊन बहुत प्रकारे सांगितलें कीं “ तुम्हीं जावें ऐसें नाही. दादासाहेब म्हणतील तें कबूल करून त्यांची खानगी करावी. आपण येथे त्यास सरंजाम पोहोचता करावा. येणेंकरून बहुत उपयोग आहे ” असें सांगितलें, परंतु विचारास आलें नाही. गोपिकाबाई फिरोन आंबेपडदुरास आली. [भाऊसाहेबांची कैफियत. पृ. ७]

रूमशाम येथें स्वराज्य करण्याची उमेद



नानासाहेब व भाऊसाहेब याणीं आपल्या पराक्रमानें अठकेपर्यंत मुलूख काबीज केला. वारा वर्षेसकलपृथ्वीचें राज्य केलें. राज्याचा उदय दिवसेंदिवस होत चालला. सर्व प्रांतांतील किल्लेकोट व महादुर्गे सोडविली. एक सत्तेनं मांडलिक राजे सेवक होऊन दास्यत्व करू लागले. असा पराक्रम थोर सर्वांविशेष जाहला असतां, पुढें होणार भविष्य बलवंत. याजकरितां राजश्री नानासाहेबास बुद्धि जाहली जे राजश्री भाऊसाहेबास हिंदुस्थानांत फौज देऊन खाना करावे. ते समयीं राजश्री महादाजीपंत पुरंदरे याहीं श्रीमंत महाराज यांस विनंति केली कीं “ भाऊसाहेबांस एकंदर हिंदुस्थानचे मोहिमेस पाठवूं नये. भाऊसाहेबांचे कारभाराचा हावभाव दुमरे कोणास येणार नाही. सर्व भार त्यांजवर आहे, ” असें कित्येक प्रकारे सांगितलें. ते समयीं श्रीमंत राजश्री नानासाहेब याणीं उत्तर केलें कीं “ भाऊसाहेबांचे चित्तांत स्वारीस जाण्याचें आहे. याजकरितां त्यास पाठवितों. त्यांचा हि मानस फार दिवस आहे. याजकरितां ये विशीं स्वारी

करून आले म्हणजे सर्वांची खातरजमा होईल. ” तेव्हां महादाजीपंत पुरंधरे याणीं उत्तर केलें कीं “ कैलासवासी चिमाजी आपा याणीं पूर्वीं बहुत पराक्रम केला. त्यांचे चिरंजीव भाऊसाहेब हे लढाईस मागें हटणार नाहींत. शत्रूस पराभवितील किंवा आपण कैलासवासी होतील. त्यांत सहसा अन्यथा नाहीं. याजकरितां त्यास सहसा पाठवूं नये. ” ते समर्थी सौभाग्यवती गोपिकाबाई साहेब याणीं अनुमोदन दिलें कीं ‘ त्यांस रवाना केलें पाहिजे. ’ सबब दृढ निश्चय करून, मागील पराक्रम मनांत आणून ‘ पुढें हि रूमशाम येथें स्वराज्य करणें हीच उमेद भाऊसाहेबांचे हि मनांत आहे, दुसरा निजध्यास नाहीं; इराणी हि अटकेपार होता तो अटकनदी उतरून अलीकडे आला त्यास अटकेपार घालवावा याकारणास्तव सदाशिवपंत भाऊ व चिरंजीव विश्वासराव साहेब यांची रवानगी केली पाहिजे ’ अशी मसलत करून समागमें प्रमुख सरदार नामांकित देऊन हिंदुस्थान प्रांतीं रवानगी केली. [रघुनाथ यादवकृत पाणिपतची बखर पृ. ४]

विश्वासरावास बरोबर घेण्याबद्दलचा आग्रह



भाऊसाहेबांचा स्वभाव सडेतोड. देशी मोहीमशीर होण्याचे समर्थी दादासाहेब याणीं स्वारीच्या देण्याचा तगादा केला. हें भाऊसाहेबास बर-दास्त न होतां जाव दिल्हा कीं “ स्वान्या शिकान्या करून देणें घरास आणावें ही चाल कोठील ? ” तेव्हां दादासाहेबांनीं उत्तर केलें कीं “ आम्ही चाकर हरामखोर. श्रीमंतांचे पायांशीं प्रतारणा करून कुणगे वेगळे ठेवून देणें दाखवितों. इतक्यावर स्वारी आपणच करावी. ” “ उत्तम आहे. आम्हींच करूं. परंतु आम्हीं कारकून, आम्हांस धनी

३ पोक्तपणा, तोलदारी. ४ तुर्कीची राजधानी कान्स्टंटिनोपल, इस्तुबुल वगैरे. इटालीतील रोमचा येथें संबंध नाहीं.

पाहिजे; विश्वासराव यांस बरोबर द्यावें. ” तेव्हां नानासाहेबांनीं उत्तर केले कीं “ मुलानें पाहिलें काय ! त्यानें येऊन तें काय करावयाचें आहे ? तुमचे तुम्ही असल्यावर पोर कशास नेतां ? ” भाऊसाहेबांचा आग्रहच पडला. तेव्हां नानासाहेबांस रुकार देणें प्राप्त झालें. हें वर्तमान गोपिकाबाईस समजतांच तिनें आग्रह धरिला कीं “ माझे पोर मी जाऊं देणार नाही. ” तेव्हां नाना, भाऊ उभयतांचाहि इलाज खुंटला. मग भाऊसाहेब जातीनें गोपिकाबाईकडे जाऊन पदर पसरून, साष्टांग नमस्कार घालून प्रार्थना केली कीं “ विदेशास लेकरास कशास न्यावे हें खरेंच. परंतु बाळ सिंहाचें ! कोळ्याकुऱ्याचें नाही. तथापि विश्वासरायाच्या बालाग्राम धक्का लागावयाचा नाही. मीच जातो. परंतु आमचे पदरी इतकें पुण्य नाही. नाना पुरुष भाग्यशाली. त्यांच्या भाग्याचा प्रसंग आहे. यास्तव विनंति मान्य होऊन विश्वासरायास बराबर द्यावें. ” तेव्हां गोपिकाबाईस संकोच पडून रुकार दिल्हा. [होळकरांची कैफियत. पृ. २७.]

पाणिपतच्या मोहिमेवर भाऊसाहेब निघतात.



[खं. १ ले. १६८] श्री [१६८१ फाल्गुन वद्य १४]

तीर्थ स्वरूप राजश्री गोविंदपंत दादा वडिलांचे सेवेसीः—अपत्यें बाबूराव साष्टांग नमस्कार विनंति ता। फाल्गुन वद्य ३० अमवाशा मुा शिंदखेड वर्तमान यथास्थित असे. इकडील वर्तमान तरी श्रीमंत राजश्री नानासाहेब आमदानगराहून कुच करून दरमजल पडदुरास आले. व श्रीमंत भाऊसाहेब मोंगलाचा उपमर्द करून तह करून आले. पडदूरचे मुकामी उभयतां श्रीमंतांच्या भेटी फाल्गुन वद्य पंचमीस जाहल्या. तदोत्तर

हिंदुस्थानचे खानगीचा प्रकार जाहला. आठ रोजपर्यंत खलबत जाहलें. शेवटीं श्रीमंत राजश्री भाऊसाहेबीं जावें ऐसा सिद्धांत होऊन पडदुराहून वद्य एकादशीस कुच करून मु॥ मजकुरास आले. तेथून फाल्गुन वद्य त्रयोदशीस श्रीमंत राजश्री भाऊसाहेब डेरादाखल जाहले. या लष्कराहून पुढें दोन कोसावर मुकाम केला आहे. दोन चार रोज मुकाम करून लोकांचे हिशेबकितेव आजमास मनास आणून दरमजलींनीं येऊन पोंहचतात. पावणालाखपर्यंत फौज जमा जाहली आहे. पन्नास हजार फौजे-निशी हिंदुस्थानांत येत आहेत. पंचवीस हजार फौज देशीं राहिली. निजामअल्ली व बसालतजंग व सलाबतजंग ऐसे त्रिवर्ग एकत्र जाहले. कलबुर्गे-यास जाणार होते. फौज दाहा पंधरा हजार पर्यंत आहे. लबाडी कराबयास चुकणार नाही. याजकरितां श्रीमंत दादासाहेब यांजपार्शी पंचवीस हजार ठेवून गंगातीरी ज्येष्ठमासपर्यंत दादासाहेब राहणार, श्रीमंत राजश्री नानासाहेब दरमजल पुणियास जाणार. कर्नाटकांत राा विसाजी कृष्ण विनीवाले यांजबरोबर दाहा हजार फौज व दाहा तोफा देऊन खानगी जाहली. बंदोबस्त यथास्थित केलाच आहे. पुढें अबदालीचें पारिपत्याबद्दल श्रीमंत येत आहेत. यांची सलाबत पुण्यप्रताप भारी आहे. त्याचें पारिपत्य होतें कांहीं चिंता नाही. मिर्ती फाल्गुन वद्य १४. बहुत काय लिहिणें. कृपा लोभ अमो दीजे हे विज्ञापना.

मराठी सैन्याचा उत्साह

— १७८५ —

[खं. १ ले. २६५]

श्री १६८२ अश्वीन वद्य १३

चिरंजीव राजश्री दिवाकर जोसी यासी. प्रति कृष्ण जोसी आशीर्वाद. उपरि. येथील कुशल तागाईत अश्वीन वद्य १३ बुधवारपर्यंत मु॥ फणिपथ

(पाणिपत) येथें सुखरूप असों. विशेष वर्तमान तरि श्रीमंतांहि महाष्टमीस समदखान व कुतुबशाहा मारून दहा हजार सेना लुटून कुंजपुरा घेऊन लुटला. गढी खणून जमीनीबरोबर केली. लोक आभर जाले. श्रीमंतांस भूमिगत सात लक्ष रुपये सांपडले. तेथोन कुच करून कुरुक्षेत्रास चालिले होते. इतकियांत ' अवदाली बागपतापार्शी यमुना पायाब उतरोन सोनपथाम आला, ' हें वर्तमान श्रीमंती ऐकतांच माघारे फिरोन यवनांचे सन्मुख दरमजल फणिपथास आले. यवन तेथोन दोन कोसांवर राहिला आहे. नित्य थोडें थोडें युद्ध होत आहे. श्रीमंतांनी चोहोकोडे तोफखाना पसरला आहे. यवनास थोर भय जाहलें आहे. पुढें येववत नाही. आमचे सैनिक यवनांचे समक्ष उभे राहून नित्य शें पन्नास यवन मारून उंट, घोडा आणितात. दोन हत्ती पेंढारी यांनी काल आणिले. यवनांच्या सैन्यांत रसद बंद जाहली, त्यामुळें पीठ ८८३ व चणे ८८४, तूप ८८॥ याप्रमाणें महाग जालें आहे. आमचे सैन्यांत गहू ८१६ व चणे ८१२ व तूप ८८२॥ याप्रमाणें सवंगाई आहे. आगखी दोन चार दिवसांत यवन चालोन तोफावरी येईल तरी क्षणमात्रें बुडेल. न ये तर आमचे लोक जाऊन युद्ध करणार. वरकड सर्व प्रकारें करून शुभ चिन्हें होतात; व स्वप्ने उत्तम श्रीमंतांस होतात. त्यांजवरून सैन्यास उत्साह आहे कीं " अवदाली व नजीबखा व सुजाउद्दौला क्षयाम जातील अमें दिसतें. " अवदाली शहानशहा म्हणवीत होता. त्यानें युद्धे बहुत केली आहेत. परंतु दो कोसावरी येऊन आठ दिवस बसोन कांहीं पराक्रम होत नाही; यामुळें आमची फौज बहुत शेर आहे. अवदालीनें स्वदेशास जावें तरी मार्ग नाही. युद्ध करावें तरी परिणाम नाही. उगेंच बसावें तरी भक्षावयाम नाही. याप्रमाणें विचारांत पडला आहे. मागाहून युद्ध जाल्यावर सविस्तर होईल तें लिहूं. बहुत काय लिहिणें हे आशीर्वाद.

गिलच्यास मारून लुटून पराभव करावा.



बळवंतराव पडिल्यावर लहान लहान जुंजें वरचेवर होतच होती. परंतु दिवसें दिवस गिलचा बळावत चालिला. त्याचे लष्करांत सवंगाई, आपले लष्करांत महागाई, दिवसोदिवस होत चालली. यास्तव “ हरएक प्रकारें सख्यत्व करून सांप्रत निघावें ” हीच मसलत. याजकरितां श्रीमंतांकडे पुण्यास पत्रें पाठविलीं कीं “ आपले लष्करांत धारण फार महाग जहाली आहे. सरंजाम कोणीकडून पोहचत नाही. यास्तव आब राहून सलूख करून निघावें कीं काय ! ” त्याचीं उत्तरें श्रीमंतांनीं पाठविलीं कीं “ तह कोणत्या प्रकारें ? मुखूख कोठपर्यंत ? आपणाकडे काय देतो ? व नक्त ऐवज किती देतो ? हें लेहून पाठवणें. मनास आणून आज्ञा करणें ती केली जाईल. ”

[गोविंदपंताचे मृत्यूनंतर] लष्करांत महागाई बहुत जहाली. दर रुपयास ८८१ शेर अन्न जालें. सर्व जिन्नस तीन दिवस याप्रमाणें जालें. अन्नाविणें माणसें मरों लागलीं. तेव्हां श्रीमंताकडेस पुण्यास पत्रें पाठविलीं कीं “ लष्करांत महर्गता बहुत जाली आहे. सरंजाम येऊन पोहचत नाही. अद्यापि सलूख करून निघावें कीं काय ? तह ‘ चमेलीपर्यंत मुखूख आम्हीं घ्यावा व पुढे अटकेपर्यंत चवथाई घ्यावी. गिलचानें निघोन आपले मुलकांत जावें ’ यणें प्रमाणें करार केला आहे. आज्ञा होईल त्याप्रमाणें निश्चयांत आणूं. याचें उत्तर पाठवावें. ” श्रीमंतांनीं उत्तर पाठविलें कीं “ दहशत खाऊन सलूख करावा ! त्यास दादासाहेबी लाहुरापर्यंत कांहीं मुखूख काबीज करून आपलीं ठाणीं बसविलीं होती तो मुखूख त्यास द्यावा आणि फक्त चवथाई घ्यावी ! येणेंकरून दादासाहेब तुम्हांस हंसतील !! असें न करावें. गिलचास मारून लुटून पराभव करावा. अटकेपर्यंत मुखूख आपला करावा. सख्यत्व एकंदर करूं नये. त्यास, नीट दिसेल तैसें करणें. खासा स्वारी तयार होऊन कुच दरकुच तुमचे कुमकेस

दाखल होत आहेत. चिंता न करावी. ” ऐसैं लिहिल्यावर सत्याचा मन-
सुवा करण्याची गोष्ट तों राहिली. त्या नंतर भाऊसाहेबास न कळतां राव-
साहेबांनीं विनंतिपत्र लिहिलें कीं “ गिलचांचा पेंच भारी पडला आहे.
उलगडत नाही. आम्हांसारखे पुत्र आहेत व पुढें हि होतील; परंतु भाऊ-
सारखा बंधु मिळणार नाही. अशा प्रसंगीं खाशानशीं येऊन कुमक
करावी ” म्हणोन. त्याचें उत्तर “ आम्हीं जलद येऊन पोहोंचतो. ”
असैं पाठविलें. आणि पुण्याहून कुच करून पैठणावर गेले. लोक वरचेवर
जमा करून दादासाहेब व आपण खासे देखील हिंदुस्थानचे कुमकेस जाव-
याचा निश्चय करून पैठणास जाऊन दाखल जहाले. पुढें मजल दर मजल
जाणार.

[भाऊसाहेबांची कैफियत पृ. २०]

लष्कर गलबललें आहे



(भारत वर्ष ऐतिहासिक पत्रे, यादी, वगैरे पृष्ठ ४१ ले. १९.)


श्री. १६८२ मार्गशीर्ष व. ७

चिरंजीव राजमान्य राजश्री मोरोबादादा याप्रती. बाळाजी जनार्दन आशी-
वांद उपरि येथील कुशल तागाइत छ १९ जमादिलावल पावेतों मुकाम
पाणिपत येथें सुखरूप असो. विशेष-बहुत दिवस जाहले आपणाकडून पत्र
येऊन कांहींच वर्तमान कळत नाही. तरी निरंतर पत्रीं संतोषवीत जावें.
इकडील मजकूरः—पूर्वी कुंजपुऱ्यास लढाई जाहली; अबदुल समदखान
वगैरे मारले. त्याजवर अबदालीची गांठ पडली; कृष्णजोशी संगमेश्वरकर
यास गोळा लागून देवआज्ञा जाहली; इतकें वर्तमान तपशळिवार लेहून
पाठविलें होतें. व्यावरून साकल्य कळलेंच असेल. त्या अलीकडील मजकूर

तरी यानीं तोफखान्याचा आराबा पसरून खंदक खणून पाणिपत गांव आपल्या पाठीशी घालून सड्या फौजा तोफाचे मागे उभ्या याप्रमाणे बंदोबस्ताने राहिले आहेत. बुणगे गांवाचे पुढे, फौजेचे मागे ठेविले आहेत. निव्व गोळागोळी होती. सभोवत्या त्यांच्या फौजा आहेत. त्यापाशीहि चाळीस पन्नास तोफ चांगली आहे. साठ हजार पर्यंत फौज आहे. एके दिवशी सरदाराकडील बाजूकडे त्यांची फौज वाढून आली. त्यांची यांची लढाई चांगली जाली. शिद्याकडील लोकांनी त्यांना गोटांत नेऊन घातले. सहाशे पावेतो माणूस जखमी व ठार त्याजकडील जाहाले. याजकडीलहि दोन अडीचशेपर्यंत ठार व जखमी जाले. अस्तमान जाले यास्तव लढाई राहिली. त्यानंतर पंधरा दिवशी छ.२८ रविलाखरी श्रमिताकडील मोर्चावर चालून चार पांच हजार आले. वरकड फौज त्यांची पाठीमागेच उभी होती. त्यांची यांची लढाई होऊ लागली. लढाईस प्रारंभ होताच अस्तमान जाले. ते दिवशी बळवंतराव गणपत यास छातीस गोळी लागली तसेच घोड्याखाली पडले. तो त्याजकडील माणसें धावली त्यांतील एकाने तोंडावर तरवारीचा वार केला दुसऱ्याने गळा कापून ते शीर नेऊ लागले. तो पाच सात राऊत धाऊन सोडविले. गळा अर्धा कापला होता तसेच आणून दहन केले. समागमें स्त्री अग्नीप्रवेश केली. त्या दिवशी त्याजकडील दीड हजार माणूस ठार (होऊन) आपल्या आराब्यापुढे पडले होते. त्यांचे पुढे किती होते हे कळलेंच नाही. आवशीची तीन घटका रात्र पावेतो लढाई जाली. आपल्याकडील दीडशे पावेतो ठार व पांचशे पावेतो जखमी जाले. ही लढाई फार चांगली जाली होती. परंतु बळवंतराव यांचा प्रकार असा जाला यामुळे ते सर जाले. त्यावर गोविंद बळाळ याम पूर्वीपासून पत्रे जात होती की अंतर्वेदीत उतरून अबदालीचा रस्ता बंद करणे. यावरून ते दरमजल दिल्लीच्या सुमार आले. तेथील नारोशंकर यांचीहि कांही फौज मदतस घेतली व पुढे रस्त मारावी तो अबदालीने दाहा हजार फौज निबडक पाठऊन दगा केला. कोणी लढले व कोणी पळाले. गोविंद

बह्माल यांचें शीर* कापून आणून श्रीमंतांकडे पाठवून दिलें. मग दहन जालें. गोविंदपंताकडील वगेरे तीन चारशें फौज ठार जाली. गोविंदपंताचे चिरंजीव बाळाजी गोविंद समागमें होते, ते पळून नारो शंकर यांजवळ दिल्लीस आले. कोणी कोणी पळालेंल लोक येत याप्रमाणें जाले. मोठें दगेबाज याजकरितांच आराबा पसरून खंदक खणून मोगलाई रीतीनें राहिले आहेत. दोन महिने यांची त्यांची लढाई होते. अद्यापि लढावे हाच निश्चय उभयतां पक्षां जाला आहे. ईश्वर काय परिणाम लावील तो खरा. मनसबा भारी पडला आहे. पैसा नाही. महागाई फार. यामुळें लष्कर गलबललें आहे. याप्रमाणें वर्तमान आहे. आपले बुणग्यांत गोळे जातात. त्यांचीं बहुत पत्रें मी पाठविली. परंतु आपणास एक हि लिहा- वयास अनुकूल न पडलें ! बरें. असो. बहुत काय लिहिणें लोभ कीजे हे आशीर्वाद. हें वर्तमान तीर्थस्वरूप राा बाबांस लिहून पाठवावें. हे आशीर्वाद. पेटा फुलवरी येथील फडणविशी महादजीपंत कुंटे यास दिल्ली आहे. त्यास त्याचे वेतन उत्तम प्रकारें होय अशी विनंति श्रीमंतास करून घ्यावें. मी आपणास लिहावें असें नाही. असामी आपले घरचा परंतु महादजीपंत यांची पत्रें येतात त्यावरून लिहिलें आहे हे आशीर्वाद.

मारावें किंवा मरावें



दुसरे दिवशी सर्वत्र सरदारांस व पतक्यास बोलावून मसलत केली कीं “ गिलचाचें बळ दिवसेंदिवस बहुत जालें. आपलें लष्कर सडत चाललें. बहुत घोडी मेलीं. मातबर खासा घोण्यामुळें पायउतारा जाला. एक वेळां हा मुकाम सोडून बाहेर मोकळें रहावें; दिल्लीचा राबता सोडून दुसरीकडे जावें. पण झाडी मोठी मातबर, मार्ग नाही. तोफखाना निभावणार नाही.

यास्तव दिल्लीच्याच रस्त्याने जावयास मार्ग उत्तम. परंतु गिलचा वाटेवर राहिला आहे. जाऊ देणार नाही. यास्तव वंदोवस्तीने निघावे. यमुनातीरी येऊन पांच कोशावर जाऊन नदी पाठीशी घ्यावी. पुढे गिलच्याचे तोंडावर तोफखाना द्यावा. दिल्ली उजवे बाजूस राखोन दिल्लीहून सरंजाम आणोन सारे लष्कर आवादान करावे. हा मुकाम सोडून यमुनातीरी मुकाम करावा. ” तेव्हां महारजी होळकर बोलले जे “ गिलचा मार्गावर असतां पाट करून जावयास निभाव कसा होईल ? ” तेव्हां निश्चय केला की “ कुल बुणगे सुद्धा, जुंज देत, उडवीत, मार देत, मारीत मारीत जावे. आणि मुकाम केल्यावर चहूकडून सरंजामहि येऊन पोचेल. लोक आवादान जालियावर पुढे गिलचाचें पारपत्य करूं. ” हा सिद्धांत केला. तेव्हां शिंदे होळकर याणीं सांगितलें की “ निभाव जाला तर हा विचार उत्तम आहे. परंतु उद्याच निघावे ऐसें नाही. रविवारी कुच करून जाऊं. ” तेव्हां भाऊसाहेब बोलले की “ आज मंगळवार आहे. रविवार सहा दिवस आहे. लष्करचे लोक अन्नावीण कितीक मरतील. गिलचाचें लष्करांत जातील. मग जाऊन सार्थक काय ? इतके दिवस लष्करचे लष्करांत धीर पुरत नाही. तथापि उदईक कुच करावे. मारावे की मरावे. ” हा सिद्धांत करून, समस्त सैन्यास ताकीद करून, “ कुल सर्वघांनीं स्वार होऊन लढाईस निघावे; आपले आपले बुणगे पाठीशी घातून संभाळून आणावे. तळावर कांहीं एक ठेवूं नये. जुंज करून पुढे दिल्लीच्या रोखें जाणें आहे. परंतु युद्धाचे सामानानशीं निघावे. ”

ऐशी समस्त सैन्यास बळकट ताकीद करून प्रातःकाळी पौष शुभा ८ बुधवारी स्वारी तयार केली. भालदार चोपदार सरकारांतून जागजागा सरदारांस बोलावूं पाठविले की “ स्वार होऊन लौकर निशाणापाशीं यावे. पुढे तोफखाना इभ्रामखान गारदी. डावे बाजूस शिंदे होळकर उजवे बाजूस वरकड कितेक पिळाडीस, बुणगे मध्ये याप्रमाणें रचना करून गोलचा गोल चालत सहा घटका दिवसानंतर निशाणें हत्तीवर देऊन नौबत चौघडा सुरू केला; आणि भाराचे भार चालिले. त्या समयीं दिढा कोसावर जाऊन उभे राहिले; आणि तोफखाना मातबर तोफा निवड करून

दिल्या. बाकी तोफा सभोंवत्या चालिल्या. तोफांचे मार्गे गारदी, त्या मार्गे सड्या फौजा, त्याचे मार्गे बुणगें, असा तळ सोडून दिदा कोसावर आले. छकडे व गाडे कितेक सरंजाम न चाले तो टाकला. मोंगल आपले तळावर आवळून तयार होऊन उभे राहिले. भाऊसाहेबांनी मसलत केली की “ आपण नीट चालून मार्गाने जावें. गिलग्या वाट देऊन एकीकडे जाला तरी लढाईचें प्रयोजन नाही. मार्ग मोकळा करीत नाही तरी मध्ये घोडी घालावी. मारामार करून उफळून मार देत जावें. ” ऐसें मातबर सर-दारांस सांगोन निशाणें सोडून चालिले. तोंड लागलें. प्रथम विठ्ठल शिवदेव, यशवंतराव व माणिकराव कापरे कांहींसे वाढून पुढें गेले. त्याज-वर जुंज मांडिलें. तेव्हां ते कचरून माघारे तोफखान्यांत येऊन राहिले. तों दमाजी गायकवाड यांजवर गिलचानें येऊन कांहींशीं मारामार केली. तेही माघारे फिरले. डावे बाजूकडे मुक्कामी गोटाचे गोटे राहिले होते. त्याप्रमाणें पतकें होती. त्याजवर खासा अबदाली त्या जुंजावर डावेकडे होता त्याणें जुंज भारी केलें. कुल आपणांकडील पतकें माघारी फिरलीं हलके बहुत जाले. [भाऊसाहेबांची कौफियत पृ. २१।२२]

मोंगल भयाभीत आहे




[खं. ६ ले. ५०७] श्री [१६८२ मार्गशीर्ष वद्य १४]

श्रियासह चिरंजीव राजमान्य राजश्री गोविंद दीक्षित पाटणकर आशी-वांद. उपरि. येथील क्षेम तागायत मार्गेश्वर कृष्ण चतुर्दशी जाणून स्वकीय लेखन करणें. विशेष. इकडील वर्तमान तरी दिल्लीस श्रीमंत राजश्री भाऊ व तथा राा विश्वासराव फौजे सहवर्तमान चार महिने प्रजन्यकाळ दिल्लीस होते. दसरा जालियावर तेथून कुच करून पश्चमेस कुंजपुरा ठाणें होतें

तेथें अबदालीचे लोक तिघे सरदार व स्वार चार हजार प्यादे पांच सा हजार होते ते सर्व मारून फौज तेथील बुडविली. सरदार दोघे मारिले. व (एक) धरिला. कांहीं खर्चास हि थोडें बहुत मिळालें. सांप्रत अबदाली यमुनेच्या उत्तरतीरी होता तो तेथून दक्षिण तीरास आपण व रोहिला व सुजायतदौला ऐसे फौजेसहवर्तमान आले. हें वर्तमान श्रीमंतांस कळतांच तेच क्षणीं कुंजपुरीहून स्वार होऊन अबदालीसमीप दो कोशांचे अंतरें येऊन राहिले. रोज त्याशीं याशीं झटापटी होती. शत्रू दमला आहे. मोंगलाच्या लष्करांत रुपयास शेर दीडशेर अन्न जाहलें आहे. हरिभक्तांच्या लष्करांत चवदा पंधरा शेर अन्न आहे. उभयता फौजा आपलाल्या जागा कायम आहेत. परंतु मोंगल अंतरीं भयाभीत आहे. अवघी फौज गोळा होऊन बैसली आहे. दाणा पाणी रसद बंद आहे. पुढें जें होऊन येईल तें लेहून पाठवूं. हे आशीर्वाद. पौ पौष वद्य. ३ शुक्रवार शके १६८२.

सैन्याची मांडणी



पेशजी इराण्यानें शुभ्र कुंजर भाऊसाहेबांस दिला होता. तो ऐरावततुल्य भयंकर, दुसरा शामसुंदर गज कज्जलप्राय, शूरत्वांत आगळा, रणरंगवीर. तिसरा गजानन बक्ष. हे तीन हत्ती शृंगारून आणून उभे केले. पंचरंगेकरून चित्रविचित्र शृंगादंड मस्तकावर रेखिले; व बांदेली पाखरा गजपृष्ठीवर घालून सुवर्ण मंडित पिंपळवनें मुक्तलंडाच्या झालरी व गळ्यांत रुप्याच्या घंटा व रुप्याच्या वांकी, तोडर पार्या, रुप्यासोन्याच्या अंबाच्या हत्तीवर ठेवून चौफेर मोत्यांचे घोस लाविले. रणरंगवीर गजावर सदाशिवपंत भाऊ आरूढ जाहाले; व गजाननबक्षावर खांसे विश्वासराव साहेब स्वार जहाले. व शुभ्रवर्ण गजबक्षावर जरी पटका ठेविला. तिसरी नौबत करवून भीमा

ऐसी गर्जना करून खंदक पार जहाले. पुढें बाणाच्या खोचेंचें तफावतीनें उभे राहिले. संपूर्ण सरदार लहान थोर भाऊसाहेबाजवळ येऊन फिरून मुजरे केले. सर्वांचे मुजरे घेऊन सेनासभेत उभे राहिले. भाऊसाहेबांनीं सारी सेना गोचर केली. तों फौज असंख्यात, नजर पुरेनाशी झाली. तेव्हां भाऊसाहेबांनीं मल्हारजी होळकर यांस विचारलें कीं “ कोणते तऱ्हेनें सैन्याचा विभू रचावा ? एकदांच चाळून घ्यावें किंवा तीन टोळ्या कराव्या ? कोणते टोळीस कोण नेमावा ? याचा विचार सांगावा. ” त्याजवर मल्हारजी होळकर यांनीं विनंति केली कीं “ फौजेच्या तीन टोळ्या कराव्या. ” डावे बाजूस विश्वासरासाहेब यांजकडे लोकांच्या नेमणुका जहाल्या. यशवंतराव पंवार पंचवीस हजार फौजेनिशीं; नामी नामी सरदार व धारकरी मिळोन एकंदर राऊत चाळीस हजार; शिवाय पायदळ इभ्रामखा गाडदी यांजकडील लोक पंचवीस हजार; व फुटपतकें पांच हजार; एकूण विश्वासराव साहेबांचे टोळीस फौज सत्तर हजार. दुसरी टोळी सदाशिवपंत भाऊ खासे अंबारीत बसून, सभोवतीं फौज पन्नास हजारांचा गोल घेऊन मध्यभागीं इराणीसमूर परम आवेशें उभे राहिले. तिसरी टोळी जनकोजी शिंदे व दमाजी गायकवाड व समशेर बहादर वगैरे किरकोळ पतके मिळोन साठ सत्तर हजार घोडेस्वार याप्रमाणें जमाव करून उभे राहिले. श्रीमंत भाऊसाहेबांची स्त्री सौभाग्यवती पार्वती बाई-साहेब व इतर सरदारांचे कबिले याचे संरक्षणास मल्हारराव होळकर दाहा हजार फौजेनिशीं मागे ठेविले.


हें पाहून इराणी दुराणी व दिल्लीपद बादशहाकडील व सुजातदौले व मनसूरअल्ली याणीं आपले गोट सोडून फौजेचा पुस्तपन्हां राखून त्यांनीं हि तीन टोळ्या करून—इराणी मध्यभागीं सत्तर हजार फौजेनिशीं व डावेकडे मनसूर अल्ली चाळीस हजार फौजेनिशीं व उजवेकडे सुजातदौले येणेंप्रमाणें दीड लक्ष फौजेनिशीं उभे राहिले. खासा अबदल्ली पन्नास हजार फौजेनिशीं मागे गोटान्त राहिला. दोघे पुत्र मात्र पुढें आले होते. त्यांचीं नांवें:—

एकाचें नांव तेजूरशहा व दुसऱ्याचें नांव नजीमखां. यांजवळ रोहिले यांची खासी खासी जमेत एक दिलाची होती. त्यांतून तेजूरशहा यांनी पन्नास हजार फौजेनिशी “ दिन् ! दिन् ! ” म्हणून नीट चालून घेतलें.

तेव्हां युद्धास तोंड लागलें; दारुण संग्राम झाला. हव्यास हवदे, राऊतास राऊत एक मेळ जहाला. व सुतरनाला व बाणांच्या कैऱ्या व करोलाऱ्या गोळ्या व गरनाळा व तोफांचा मार एकदांच जहाला. एकच रणधुमाळी दोन्ही सैन्यांत माजली. धुरें करून दिनमणीचा अस्त जालासा भासला. ‘ घे घे ’ हीच गर्जना उठली. उमास ध्यावयास अवकाश पडेना. पुढचा पाय पुढें. कोणी कोणास हरेना. एकापरीस एक आगळे. इराणीची जात अरबुंज, आपपर म्हणावयाची नाहीं. महाबली, महा-पराक्रमी, मोगल, पठाण व रोहिले रांगडे व रजपूत व पंजाबी, काठेवाडी वगैरे नाना जातीचे त्यांनी संग्रामाची सीमा केली. बहुत मराठे दळ खपलें. रक्तोदकाचे पाट रणभूमीस वाहूं लागले. बीभत्स शरीरें दिसों लागलीं देहाभिमान कोणांत उरला नाहीं. चौफेर लढाईची बेदद होऊन गेली. थोर थोर अमीरांचे हौदे खोली जहाले. इराणी हावभेरी होऊन फिरून नीट फौजेंत चालून घेतलें. तेव्हां मराठी फौज कच खाऊन माघारी सरली.

[रघुनाथ यादव कृत पाणिपतची बखर पृ. ३७-४०]

होळकराची थैली



पठाण यांणीं दुसरे दिवशीं सावर धरून, कुंजपुरा घेऊन आमचे फौजे-

७ प्रारंभ झाला. ८ उंटावरील लहान तोफा. ९ बाणांच्या जुडग्या. १० बंदुकाच्या, ११ रानटी १२ रिकामे पडले. १३ आशेनें, उमेद येऊन

भोंवती घेरा दिल्ला; लढाईचा प्रसंग सोडिला. आमचे फौजेत पहिले दिवशीं साफी करून, पांच सात कोस जाऊन, तमाम कही वगैरे सामान पंधरा रोजाचें भरून आणिलें होतें, तेव्हां रुपयास अन्न तीन शेर जहालें. त्यांजकडील पठाण लोक सभोंवतें काम करीत. इकडील लष्कराची कही पाहून करीत. हत्ती व घोडे व उंट व बैल यांचे मृत्यु शेंकडो; माणसांची गणती काय ? तोफखान्याचे गोळे भारी केले. परंतु त्यांनीं (शत्रूच्या लोकांनीं) गोळ्यांचा जिकडे हल्ला, (तो जागा) सोडून दिल्ला. आणि हजार दोन हजार पठाण दाव घाव पाहून, अचानक येऊन पडोन, गाडदी वगैरे यांस जखमी करून व कांहीं ठार मारोन, माघारे जाईत. यामुळे इब्रामखान गाडदी याणें तमाम फौजेस ताकीस केली कीं “ लष्करा भोंवता खंदक खणावा. ” गाडदी याणीं आपले सरहद्दीपुढें एक भाला खोल लायी खंटली. तेव्हां पठाणाचा लाग कमी येण्याचा पाहिला. तेव्हां ते हि चोहोंकडून संकटांत पडले. पन्नास हजार खासे लोक त्याचे होते त्यापैकी पंचवीस हजार राहिले. आणि पुढें लढाईनें गलीम जेरदस्त होतां दिसत नाहीं. लढाई टाकून जावें तर मुलकांत काय सांगावें ? मलकाजमानी व मुजायतदौला यांस पैका मागावा तर ते म्हणतात कीं “ आमचें काम फत्ते करून द्यावें आणि जो पैसा आम्ही कबूल केला तो घ्यावा. ” असा अघटित विचार जाहला. त्यास “ दाय करावें ? ” म्हणोन मुजायतदौला व मलकाजमानी व अबदल अल्ली वगैरे सरदार एकत्र होऊन तह केला कीं “ कोणेहि प्रकारें गलीमारी सलूख करावा. ” म्हणून अवधियांचें चित्तांत येऊन विचार केला आणि सांडणीस्वार याजबरोबर पत्र पाठविलें कीं “ परस्परें भांडोन मुलूख बुडवावा यांत विशेष काय आहे ? जें जाहलें तें उत्तम. सांप्रत तुमचा सलूख हाच कीं सुदामतप्रमाणें जे ठिकाणीं तुम्ही अंमल करतां ते ठिकाणीं करावा. दिल्लीपतीची मर्यादा तुम्ही व आम्ही रक्षावी. ” तीं पत्रें श्रीमंत राा भाऊसाहेबांजवळ दाखल जाहल्ली. भाऊसाहेबी तमाम सरदार लोक इब्रामखान गाडदी यांस बोलावून आज्ञा केली कीं ‘ लढाई तहकूब ठेवावी. ’ व पत्रें आलीं होती तीं अवध्यास वाचून दाखविलीं. आणि विचारिलें कीं “ याचें उत्तर काय लिहावें ? आपल्या

ठिकाणी लढाईची स्थीत येत नाही. ” असे बोलोन पत्राचें उत्तर त्यास लिहिलें कीं “ तुम्हीं म्हणतां तें आम्हांस कबूल. परंतु सातशे कोस आम्ही चालोन आलों. फौज किती अपार जाहाली आहे ! सात कोट रुपये खर्च जाला तो तुम्ही आम्हांस द्यावा आणि आपले मुलखास जावें. नाहीतर जें होणारें तें होईल. ” अशी बोलण्याची त्यांची व यांची रदबदली लागली. कांहीं रुपये द्यावयास त्यांनीं कबूल करावें असा प्रसंग जाहला. शंभर माणूस रदबदली करावयास लागलें.

[इतक्यांत] पठाण यांनीं (गोविंदपंत बुंदेले यांचा) शिरच्छेद केला हें अशुभ, खेदकारक वर्तमान श्रीमंत भाऊसाहेबी ऐकिलें. सलूखाचा तह जाहला होता तो बिघाड होऊन दोनी फौजा प्रज्वलित जाहाल्या. श्रीमंत भाऊसाहेब आपण तोफखान्याजवळ येऊन तीन शे जरबा थोर थोर व इभ्रामखान गाडदी यास घेऊन लष्करा बाहेर निघाले. पठाण यांची फौज तयार जाली नव्हती. अचानक साफी करोन जाऊन पोहोंचले. या जैगैत पांच मोहरे व्याजकडील मृत्यु पावले. ऐसा भयभंग जाहाला. सुजायत-दौला व अबदलअल्ली परस्परे धुंदीस आले. उभयतां बोद्धू लागले कीं “ तुम्ही आम्हांस बुडविलें. ” अशा कजियांत चारशे माणूस उभयतांचे कामास आलें. ते समर्थी मलकाजमानीनें दरम्यान येऊन उभयतांची स्थिरता केली. फौजेत कांहीं जीव राहिला नाही. सारांश मोठमोठे अमीर, अबदल-अल्ली व सुजायतदौला यांनीं “ रात्रीचें ठायीं विषप्रयोग करून अखंडदंडाय-मान व्हावें ” अशी शरम गालीव्रि जाली. ही खबर मलकाजमानी बाद-शाहाजादीस आली. तों स्त्रीधैर्य पूर्वापासून महत्, असें शास्त्री पुराणीं प्रमाण, तें दृष्टोत्पत्तीस आलें. आपण पडदा लाऊन जातीनें सुजायतदौला याचे डेन्यास गेली. सुजायतदौला याणीं खुरनिशात बजावून, हात बांधून, उभे राहिले. “ काय आज्ञा ? ” म्हणोन अर्ज केला. पातशाहाजादीनें प्रत्योत्तर तेजःपुंज दिलें कीं “ तुमचे पिते मनसूर अल्लीखान वगैरे अमीर होते त्यांचा पराक्रम या दक्षण, या हिंदुस्थान दोन मुलकांत जाणतात. त्याची अमर्यादा तुम्ही करून त्याचे यशचंद्री कालिमा कां लाविलां ? आणि वैरियासि विन्मुख होऊन विषप्रयोग करितां हें अनुचित. मरण

कवूल केलेंच आहे, तेव्हां असें कां मरावें ? शत्रुसन्मुख घेऊन मेल्यास काय चिंता आहे ? जहर खाऊन मरावें यांत वैकुंठप्राप्ती व तरवारेचें भारेणें मरावें यांत नर्क असें कांहीं आज तहकीक तुम्हांस कळलें असेल कीं काय ! तुमचे विचारास जसें येईल तसें करावें. ” म्हणोन तरवार वोढून त्याचे स्वाधीन केली कीं “ तुम्हीं आपले हातें माझा गर्दनच्छेद करावा. नंतर तुम्हांस विहित कर्तव्य असेल तें असो. ” अशी मलकाजमानीची उत्तेजन-वचनें ऐकोन जसें पंकार्त म्हणजे चिखलानें भरून आर्त जाले ते गंगा-प्रवाही निर्मल होतात तसे सुजायतदौला कुबुद्धिमलें व्यापिले होते ते मलकाजमानीचे वचनगंगोदकजलें प्रक्षाळून पूर्वापेक्षां सुशोभित जाले. चित्तांत धैर्य धरून अबदलअल्ली यास बोलावूं पाठविले. सुजायतदौला याजकडील बोलावणारा गेला त्याणें सांगितलें कीं “ आपली चिंता सर्व ईश्वरास पडली आहे. गलीमास नसती सलाबत जाली. गलीम तळ व तोफखाना व बुणगे सोडून पळतात. तमाम सरदार पळाले. याजवर नौबतखाने सुरु करून सुजायतदौला सिद्ध जाले. साहेबीं चाललें पाहिजे. सांप्रत मरत्यास मारणें कठीण नाहीं ” ऐसें ऐकोन जयश्री वस्त्रें भूषणें, सुशोभितशीं, अनृत वार्तिकवचनें सत्य मानून नौबत करविली आणि आपण मलकाजमानी जवळ येऊन खुरनिशात केली. पुनरावृत्ति बुद्धीस धैर्यसंचार जाहाला. प्रातःकालसमयी हुंकार देऊन तमाम गलित फौज त्या मुक्कामी टाकून निवडक सत्तर हजार स्वार पठाण शाबुदीत निघाले. तों आम्हांस इकडे बातमी आली. श्रीमंत भाऊसाहेब व इब्राह्मखान गाडदी याणीं बरा पराक्रम करून तळ उठवून माघारे लष्करांत आले. नौबती सुरु करून पांच लक्ष रुपये धर्म केला. दुसरे रोजीं चार घटका दिवसास बातमी आली कीं ‘ पठाण सावर धरून येतात. ’ असें ऐकतांच पूर्ववत् प्रमाणें मिसला तमाम शिबंदी पाठवून फौज सिद्ध करून उभे राहिले. इब्राह्मखान गाडदी याणीं अर्ज केला कीं “ आज निकड फार होईल. पठाण फार पोळले आहेत, कसूर होणार नाहीं. साहेबीं एक ठिकाणीं चाल होतांच धैर्य धरून असावें. ” अशा विचारांत आहे तों तोफांचा मार चुकवून पठाण येऊन उभे राहिले. त्यास, फौज जैसी तैशीच तयार आहे हें पाहून

अबदलअल्ली बेहिमत जाला. आघाडीस होते ते पिछाडीस जाले. पठाण-फौजेची अभैर्यता पाहून पादशाहाजादी मलकाजमानी हातिणीवर अंबारीत स्वारी होती ती खाली उतरली. डेरा उभा केला. औरंगजेब महाबली याचें स्मरण निश्चयपूर्वक करून मान्यता केली. त्याचें पातशाही निशाण जामदारखान्यांतून काढून विनयावर चढवून सेवकास आज्ञा केली की 'दरोबस्त फौजेचे आघाडीस घेऊन जाणें.' सुजायतदौला व अबदलअल्ली वगैरे मुख्य सरदार यांस प्रासादिक अंगारा पाठविला. प्रसादस्पर्शांनीं अभैर्य, अधीरपणा होता तो सर्वांचा जाऊन, पुन्हा शत्रुमर्दनाविशीं निष्ठा दृढतर जाली. तमाम सरदार एकत्र होऊन स्वतां इमानें केलीं. सत्तर हजार फौज एक दिल करून, परा बांधोने आम्हांकडील फौजेवर बांधूं लागले.

आम्हीं आपले मिसलीत तयार होऊन उभे होतांच ते दिवशींचा समय सर्वास विचित्र भासला. उपप्लव नानाप्रकारचे होऊं लागले. दिशा, आकाश रक्तवर्ण पाहून आम्हीं श्रीमंताजवळ गेलों. तेथें हि सर्वांची क्षीणचित्तें देखिलीं. भाऊसाहेब धैर्याचे मेरु. आम्हांस आज्ञा करिते जाले की "या प्रसंगीं सर्व प्रकारें तुम्ही वडील आहां. आजचा प्रसंग आमचे समाप्तीचा आहे. त्यास दोन प्रकारें संकट. हें आपणावेगळें मुक्त करून मनोरथ पूर्णकर्ता कोणी दिसत नाहीं. संकटें कोणतीं म्हणाल तर चिरंजीव विश्वासराव यांत मातापिताविरहित हा प्रसंग; व दुसरें आमचे कुटुंब समागमें. त्यास स्त्रीचा वध करावा तर आमचा क्षात्र धर्म नव्हे. ब्राह्मणास स्त्रीहत्या वर्ज. त्याणीं सहगमन करावें तर आल्हीं धारातीर्थी देह ठेवणार. पुढें प्रसंग दुष्टांशीं. याजकरितां उभयतास तुम्ही आपले जवळ घेऊन एका बाजूवर जावें." अशीं शास्त्रवत् उत्तरें केली. तो प्रसंग वैरियासहि पाहवणार नाहीं. आम्ही श्रीमंत भाऊसाहेब यांजवळ जाऊन समजाविलें की "हें कर्म किंनिमित्त करतां? बाहेर आणीक लोकांस कळतां फौज चकित नाकर्ती होईल." असें आम्ही खंबीरता बोलतां आपण बोलले की "तुर्त तुम्हीं कांहीं न विचारतां उभयतांस घेऊन जाणें. जन्माचें सार्थक व्हावें म्हणून हा प्रसंग जगदीशें परमपण्येंकरून योजिला. मृत्यु कोठेंहि

मुक्त नाही. ” अशा प्रत्ययपूर्वक गोष्टी ऐकोन, लाचार होऊन उगेच गिहिलों. मातोश्रीस गजारूढ करून, श्रीमंत विश्वासराव यांजला घेऊन माग्ही चाललों. इतकियांत इभ्रामखान गाडदी यांस वर्तमान कळलें. याजवरून बोलिला कीं “ हें कर्म अनुचित करतां. रायाची नेमणूक गिहिलीं दरोगी तोफखान्याचे केली होती. आणि हा उपाय करतां ! परंतु उपयोगास येणार नाही. जसे पूर्वीं आम्हांजवळ होते तसेच असावे. ” असें उपाधियुक्त वाक्य करता जाहाला. श्रीमंत विश्वासराव याणीं त्याचें शेलणें ऐकून चित्तांत विचार करून धैर्य धरिलें कीं “ भाऊसाहेबी आपला वेयोग करून आम्ही वाचावें असें निर्मिलें. हें आम्हांस विहित नाही. सारांश, जो मार्ग त्यांचा तोच आमचा. ” असें मनांत धरून कोणास न पुसतां इभ्रामखान गाडदी याजकडे हत्ती डुलवून आणला. श्रीमंत भाऊसाहेब हत्तीवरून उतरोन जिमा घातला. एक तलवार फिरंग घेऊन ग्रेड्यावर स्वार जाहाले. ‘ जयजय हरहर ’ शब्द संपूर्ण फौजेंत जाहला. शिपाई, वीर याणीं दरोबस्त तरवार भेणांतून बाहेर केली. आम्ही आपले मिसलेस मातोश्री पार्वतीबाईस घेऊन गेलों. तों अबदलअल्ली फत्ते निशाण पुढें देऊन आला. सर्वांनीं तरवार वोढली. तेव्हां भाऊसाहेबी आम्हांकडे निरोप पाठविला कीं “ तुम्ही हत्यार न लावणें. आमची व त्यांची तरवार लागली म्हणजे तुम्ही सहस्रयोगें न विचारतां निघोन जावें. यांत अंतर कराल तर गोब्राह्मणवधाचें पातक कराल. ” असें शपतपूर्वक सांगोन पाठविलें.

[खं. ६ ले. १७२]

विश्वासरावाचा मृत्यु.




धान्याची अडचण पडोन तीन रुपये शेर धान्य भाव मात्र; जिन्नस दमडीभार नाही ! तेव्हां लाचारी पडली. मनसुब्यास सोहलत राहिली नाही. “ आतां अन्नावांचून मरावें ते पेक्षा धारातीर्थी अनुसर व्हावें ” हे

नेकसेह्ला भावी भवितव्यानुसार मनांत ठसून शिंदे, हाळकर आदिकरून कोणासही न पुसतां “ जय आपजय परमेश्वर देईल त्यास; परंतु दाण्या चाऱ्याचे कोचणीनें हवेंक खाऊन न पुसतां उठून जाताल. मग समेटणें कठीण. ” असा आपले मनांत विचाराचा आगम बांधून दुसरे दिवशीं श्रीमंत भाऊसाहेब याणीं तमाम फौजेस ताकीद करून समरांगणास जागा उभेतीची पाहून लढाईस आरंभ केला. लढाई निकराची. भाऊसाहेबांचा हत्ती पुढें. तेथून गोळीच्या टप्यावर विश्वासरावांचा हत्ती. ईश्वरकृत्यानुसार विश्वासरावास अचानक गोळी लागली. भंवते स्वार होते ते कालवले. वृत्त भाऊसाहेबांस समजतांच भाऊसाहेबांनीं हत्ती बसविला आणि धांवत आले. विश्वासराव गोळीचे जखमेनें कार्य होऊन गंतुकर्म. तथापि हिंमत धरून भाऊसाहेबांशीं बोलले कीं “ येथें जें ईश्वरास कर्तव्य तें केलेंच. परंतु आपले आल्यानें लढाई बिघडेल. ही गोष्ट चांगली केली नाही. आपण तों प्रसंग संपादावा ” इतकीं अक्षरें हिंमत बांधून बोलले. तथापि “ [आपण विश्वासरावास] आग्रहानें [पुण्याहून] आणिलें आणि तेंथें ईश्वरानें काय केलें ? आतां तोंड कसें दाखवावें ? ” इतकें मनांत आणून घोड्यावर स्वार होऊन घोडे घातले. या उभयतांचें वृत्त, वकीलांच्या चिठ्या शिंदे होळकर यांजकडे जातांच ह्वा पाहून उभयता सरदारांनीं घोडे घातले. जनकोजी शिंदे गारद जाले. मल्हारजी होळकर यांनीं ऐंशी स्वारांनिशीं दक्षिणचा रस्ता धरिला.

[होळकराची कैफियत पृ. २७]

१ योग्य मसलत. २ तसदीनें, कमीपणानें ३ धास्ती ४ उंचवट्याची? ५ गोंधळले. ६ मुमूर्ख, मरण्याच्या बेतांत ७ नष्ट, ठार

अखेरचा प्रसंग



उजवे बाजूस शिंदे होळकर होते. यांजवरि मुजाउद्दौला वगैरे याणीं येऊन झुंज दिलें. झुंज मातबर होऊं लागलें. मध्यें भाऊसाहेब व विश्वासरावसाहेब अंबारीत होते ते उतरून घोडियांवर स्वार जाले. भाऊसाहेब बांर घोडीवर व रावसाहेब पीलवाला घोडा याजवरि स्वार जाले. चहू-कडून संभाळून होते. झुंजाचें तोंड भारी लागलें. मारामारी होतच होती. मातबरच खासे हुजरातीतील पडो लागले. ते समर्थी विश्वासराव हुजरातीच्या लोकांत येऊन त्यांनीं घोडे घातले आणि घाव केला. तों ईश्वरी क्षोभ जाला. एकाएकाच छातीमध्ये गोळी लागून विश्वासराव ठार जाले. नानासाहेबांचें निधान हरपलें. लोकांनीं कडनिकड करून मुर्दा अंबारीत घातला. आणि वरती शालजोडी घातली, हें वर्तमान भाऊसाहेबांनीं पाहून आवसन सोडिलें. बहुतसा विलाप करूं लागले. मग त्या त्वेशानें भाऊसाहेबांनीं निश्चय केला कीं, ' या उपरि गिलचा खाशानिशी मारीन. ' म्हणोन लोकांस ताकाद केली. आणि झुंज केलें: ' हाणा ! हाणा ! ' असें मुखें बोलोन बरोबर समशेर बहादूर घेऊन पुढें जाले. आणि तीन वेळ हत्यार केलें. त्या इरेनें लोकांनीं हिंमत धरून भाऊसाहेबांबरोबर पुढें सरसाऊन शिपायगिरी बहुत केली. दुराणी व रोहिला माघारा फिरविला: अबदुलखली पळोन नदीतीरास गेला. शर्थ जाली.

विठ्ठलराव शिवदेव याणीं पेशजी गिलचे चाकर ठेविले होते. ते दोन हजार होते. त्यासमर्थी त्यांस इशारतीस भगवा पटका दिला होता. तो डोईस बांधून फिरत होते. ते समर्थी ' विश्वासराव पडले ' ही खबर बुणगियांत आली. त्याजमुळें बुणगे व लष्कर गडबडलेंच होतें. गिलचे चाकर याणीं भगवा पटका टाकून दिला आणि बुणगियांत आवई घातली आणि छट्ट लागले. बुणग्यानें पळ काढिला. बुणगे पळतें हें पाहून विठ्ठल शिवदेव

याणीहि पळ काढिला. आधींच विश्वासराव यांचें वर्तमान ऐकून दहशत खादली होती. कोणी दम धरून बुणग्यांत राहीनासें जालें. [गिलचे चाकर याणी] लुटीची आवई घातली आणि धुमाळी मांडिली.

इकडे भाऊसाहेबांकडे युद्ध होतच होतें. भाऊसाहेब यांची स्त्री पार्वती-बाई तेथें अंबारींत होती. अंबारीस अंबारी तटली होती. युद्धाचे धुंदीत घाबरी होऊन अवघें लक्ष पुढेंच होतें. तों एकाएकीच मुर्दा अंबारींत पाहिला. आणि बाईनें माहातास पुसलें कीं “ मुर्दा कोणाचा आहे ? ” त्याणें उत्तर केलें कीं “ विश्वासरावसाहेब ठार जाले ! ” खावासखान्यांत खिजमतगार होता त्यास सांगोन तोंड उघडून पाहिले, तों रावसाहेब मृत्यु पावले हें देखिलें. पार्वतीबाईनीं पाहून ऊरकपाळ बडविलें. राखध्वनी केला; आणि बोलती जाली कीं, “ ईश्वरा ! आम्हांस एवढें निर्वाण कां दाखविलें ? रावसाहेबासारखें रत्न हरपोन गेलें ! ” म्हणोन बहुतच शोक करिती जाली. तों जवळ नाना फडणीस यांची मातुश्री होती तिणें शांत केली कीं “ बाई ! रडें ईश्वरें ओढूनच आणिलें आहे. एवढ्यावरच मुक्त जाला असा अर्थ नाही. अजूनहि सर्वत्र महा अनर्थपात आहे. यांत ईश्वर पार पाडील तर बरें. नाहीतर रडें लागलेंच आहे. तों पावेतों दम खावा ” म्हणोन शांत केली.

उपरांतिक चार घटकापर्यंत भाऊसाहेबांनीं हुजरातीनिशीं मारामार केली. परंतु डावे बाजूनें हातच सोडिले. आभाळ फाटलें. तेथें ठिगळ कोठवर लावावें ? मग भाऊसाहेब घोडियावरून पाय उतारा जाले. भाऊसाहेब यांचे तोंडास ‘ हाणा, हाणा ! ’ हेंच करीत असतां खरेंस आली. जाती-निशीं मोठा हिया करून बहुत झुंजले तें कोठवर लिहावें ? सरकारचे मुत्सद्दी मातबर तमाम एकीकडे कुल पळून गेले. ते समयीं सोनजी भाप-कर यांस भाऊसाहेब बोलले कीं, “ सोनजीबाबा, या समयीं निघावयाचें नव्हतें. तुमचा भरंवसा बहुत धरला होता. ” तेव्हां (सोनजी) बोलले कीं, “ लोक पळतात त्यांस माघारें फिरवितों. साहेबांस टाकून आम्हीं कोठ

जावें ? ” असें बोलून लोक फिरवावयास म्हणोन गेले ते तिकडेच गेले ! तेव्हां तुकोजी शिंदे म्हणो लागले की, “महाराज, क्षात्रधर्माची शर्य जाली. चोहीकडून आभाळ फाटलें. या उपरि निघावें यांत उत्तम आहे. ” तेव्हां भाऊसाहेबांनीं उत्तर दिलें की, “ तुकोजीबाबा, आतां कोणीकडे जावें ? काय तोंड नानासाहेब यांस दाखवावें ? रावसाहेबांची गत काय जाली ती पहावी. आणि इब्रामखान गाडदी यास इनाम दिलें तें काय ? ” असें ऐकून मागती तुकोजी शिंदे यांनीं उत्तर दिलें की, “भाऊसाहेब, तुम्हीं वांचला तरी अबदली याचा सूड घ्याल. नाहीतर तुमच्या मार्गे अवध्याच गोष्टी आटोपल्या. ” असें ऐकून मागती भाऊसाहेब बोलिलें की “ पुण्यांत नानासाहेबांस तोंड काय म्हणोन दाखवावें ? ‘निघावें,’ अशी गोष्ट घडणार नाही. रणाचे ठायीं ईश्वरसत्तेकरून जें घडणार असेल तें घडेल. परंतु कदापि नामोहरम व्हावयाचें नाही. ” असें म्हणतांच तुकोजी शिंदे याणीं घोडियावरून उडी टाकिली, आणि जातीनिशीं हत्यार केलें. तेथें मोठी मातबर मरदोमी करून मराठी धर्माची शर्य करून खस्त केली. तेव्हां अकस्मात गोळी लागोन ठार जाले. जरीपटकियाचे निशाणावर आधींच दाटी जाली होती. तेव्हां हत्तविरून उतरून घोडियावर घेतलें. निशाण गुंडाळून झाडून पळों लागले. तेव्हां भाऊसाहेबांनीं शहाजणें वाजविण्यास आज्ञा दिली. “ फत्ते जाली, शहाजणें वाजतात याजमुळें तरी लोक माघारें फिरतील, ” या अर्थें शहाजणें वाजतात असें करूं लागले. परंतु ज्यांनीं पळ काढिला त्यांपैकीं कोणी माघारे फिरले नाहीत. भाऊसाहेब यांचे तोंडास खरस आली. ‘ हाणा ! मारा ! ’ म्हणावयाचें राहिलें. तोंडापुढें कोणी ओळख्या आला तरी तोंडानें मात्र हुंकार देऊन मानेचे संज्ञेनें दाखवूं लागले. अंगावरि ब्रह्मांड येऊन कोसळलें. परंतु हिंमत हरली नाही. भाऊसाहेब यांजप्रमाणे पराक्रमी दुसरा होणें हे असाध्य गोष्ट. जाग्यावरि हजार बाराशे मात्र उभे राहिले. चोहोंकडे एकदांच अभाळ पांढरें जालें. जिकडील तिकडे पळोन गेले. भाऊसाहेब यांजपाशीं जनकोजी शिंदे व रावसाहेब

यांचे मुर्चांचे हत्तीपार्शी शे पन्नास लोक उभे होते तेवढे मात्र बाकी राहिले. सभोंवतां वेढा पुरा पडला. युद्ध बहुत केले. पूर्वी युद्धांत अतिरथी, महारथी झुंजले; त्याप्रमाणें भाऊसाहेबी विरथीपणें शर्थ केली. पुढें कांहीं इलाज चालेनासा जाला. दुराणी व नजीबखान रोहिला असें चाळीस हजार फौजेंतून दाहा बारा हजार फौजेनिशीं भाऊसाहेब यांजवर येऊन वर्षले. ते समयां मारामार अशी जालीं कीं, ' न भूतो न भविष्यति. ' एकदांच भोंवताले वेष्टून उभे राहिले. आंत रंवदळारंवदळ क्षणभर बहुतच केली. त्यांत भाऊसाहेब व जनकोजी शिंदे यांची गत कैशी जाली हें न कळे. उभयतां खास कोणी दृष्टीनें पाहिले नाहींत. गर्गफ जाले, किंवा अस्मानांत गेलें कीं, पृथ्वीत गेलें हें ईश्वरीकौतुक ब्रम्हादिकास न कळे. तेथें मानवीयांस काय कळेल ?

[भाऊसाहेबांची बखर पृष्ठ १४७-१५३].

युद्धाची विश्वसनीय हकीकत




१६८२ माघ शु. १] श्री


श्रियासह चिंरंजीव राजश्री सुभानबा यासीः—सटवोजीराव जाधवराव आशीर्वाद उपरि येथील वर्तमान ताा माघ शुभा १ मुक्काम कुंभेर यथास्थित असे. विशेष. पाणिपतावरी अढीच महिने मोर्चेबांदी करून राहिलों होतों. गिलजाचा आमचा दो कोसाचा तफावत होता. सड्या फौजा पुढें, मार्गे बुणगें, याप्रमाणें मोर्चे बांधून, तोफा पसरून राहिलों होतों. एक लढाई कार्तिक शुभा १५ मेस जाली. व दुसरी लढाई आमावाशेस जाली. दोन्ही

५ तुडवातुडव, मारामार, चेंगराचेंगर. ६ गुप्त.

पानिपतच्या युद्धाची सैन्य रचना.

(काशीनात यांच्या भवे)





नानाफडणीस

[पृ. ३०१ अ.

लढायांत दोहीकडील फौजा कायमच होत्या. गिलजा आमच्या लष्करा-
 भोंवता फिरोन रस्त बंद केली. वैरण जाळली. यामुळे लष्करांत काळ
 पडला. दोन अडीच शेर दाणे जाले. लोकांस अन्न न मिळे ऐसा प्रसंग
 जाला. घोडीं तों बहुत लोकांची मेली च होती. राहिलीं तीं हि पोटांमुळे
 तुटलीं होती. निदान प्रसंग जाणोन पौष शुभा अष्टमी बुधवारी हल्ला केला.
 पुढें फौजा, त्यापुढें तोफखाना, बुनगे पाठीवर समागमें घेऊन, निघोन
 मोंगलावर चालोन जाऊन, जुंज उत्तम प्रकारें केलें. अडीच तीन प्रहर-
 पर्यंत जुंज चांगलें च जालें. राजश्री विश्वासराव यास गोळी लागोन ठार
 जाले. इश्रामखान गारदी यास गोळ्या लागोन ठार जाले. वरकड हि
 कितेक मातबर लोक कामास आले. आपले फौजेनें शिकस्त खादली. ज्यास
 जिकडे सोय पडली तिकडे निघाले. कोणी कोणास मिळालें नाहीं. राजश्री
 मल्हारजी बाबा हजार दोन हजार फौजेनिशी निघाले. राा नारो शंकर
 दिह्णीत होते. त्याजपाशीं फौज पांच सात हजार होती. तितक्यानिशीं
 निघोन, सौभाग्यवती पार्वतीबाई दोन च्यार शे स्वारांनिशीं निघाली होती
 त्याची राजश्री मलारजी बाबाची गांठ वाटेस पडली, त्यांजला ते संभाळून
 घेऊन चमेलीपार भदावरच्या मुलकांत गेले. वरकड फौज बाळोण्याच्या
 मुलकांतून ज्यास जिकडे वाट फुटली तिकडून निघाली. वाटेनें गांव मातबर.
 गांवां गांव रावतांचा भरणा. जाबीगार फार. दोन रोज रात्रंदिवस गवारांचें
 जुंज पुरवलें. घोडीं थकोन राहिलीं. कोणाचें घोडें निभावलें नाहीं. तमाम
 फौज पायउतारा जाली. आमचीं हि घोडीं तमाम थकलीं. आम्ही मागा-
 हून डोल्यांत व गाड्यांत बसून हळू हळू कुंभेरीस आलों. तेथून भरतपुरास
 जात होतो तों ठाकूर सुरजमल्ल यांनीं सामोरे येऊन भेटले. फिरोन ते
 व आम्ही समागमें कुंभेरीस आलों. तेथून राा मलारजी बाबाकडे पत्रें
 लिहून पाठविली आहेत. त्यांचे प्रतिउत्तराचीं मार्गप्रतीक्षा करीत असों.
 दो चौ रोजांनीं त्यांचें उत्तर आलें म्हणजे येथून स्वार होऊन आपल्या
 परगण्यांत सिपरी व कुलारसास जाऊं. तेथून सविस्तर वर्तमान तुम्हांस
 लिहून पाठवूं. सिपरी येथून चौ रोजाची वाट आहे. लौकरीच जाऊं. सौ
 पार्वतीबाई व राा मल्हारजी होळकर जिवानिशी मात्र गेलीं. राा भाऊ-

साहेब कोणीकडे गेले त्याचे अद्यापि ठिकाण नाही. राा जनकोजी शिंदे यांचें हि ठिकाण नाही. वरकड सरदार कोणी पुढें गेले. कोणी अद्याप मार्गे च आहेत. सारांश आपले फौजेचा विध्वंस जाला तो लिहितां पुरवत नाही. ईश्वर गतेनें होणार तें जालें. सिपरीस गेलियावर सर्व सरंजाम नवा केला पाहिजे. ईश्वरी कृपेनें होऊन येईल. तुम्हीं कोणेविशीं जालकी न करणें. तुम्ही आपले ठाई सावध राहणें. आपलें वर्तमान लिहून पाठविणें. बहुत काय लिहिणें ? हें आशीर्वाद. [खं. ६ पृ. ४७०]

नानाफडणिसाचें आत्मचरित्र.



मी दिल्लीस गेलों. तेथें पृथ्विपतीचें दर्शन श्रीमंतांचे आज्ञेवरून घेतलें. त्याणीं बहुत कृपायुक्त भाषण करून आशीर्वाद देऊन आपले जवळील वस्त्रें दिलीं तीं घेतलीं. किंचित् संतोष जाहला कीं, भगवंताचे कृपेचे अंतर्वर्ती ही कृपा आहे. तदनंतर श्रीमंतांचे लष्करांत श्रीमंतांजवळ आलों. बसलों असतां भूमीकिंप जाहला. परंतु भगवंताचें ध्यान चित्तांत आणित्ता जालों. दिल्लीतील चित्रें वगैरे विषय ज्यांत पाप नाही असेही घेतले, पाहिले. पुढें उत्तरेकडील यवन शत्रुत्वे करून यमुना पैलतीरीं पाऊण लक्ष सेनेसह वर्तमान येऊन उत्तरला. परंतु यमुना भरपूर चालली तेणेंकरून उभयपक्षां स्तब्धताच राहिली. पुढें कुंजपुरा श्रीमंतांनीं शौर्येंकरून घेतला. मीही युद्धांत होतो. ईश्वरें रक्षिलें. तों इत्कियांत यवन आलीकडे आला. श्रीमंत सैन्यासहवर्तमान त्याचे समोर गेले. गांठ पडली. तेव्हां मी तर लहान. श्रीमंतांचे बुद्धीस-महानबुद्धी [!] परंतु भावी अर्थ तेणेंकरून-विपर्यास पडला. आप्त होते बालवंतराव मातुल व नाना पुरंधरे वगैरे ते अनाप्त जाले. जे अनाप्त शाहनवाजखान, भवानी शंकर वगैरे ते आप्त जाहले. त्यांचे वाक्याचे ठायीं विश्वास, तेणेंकरून आपली रीत युद्धाची सोडून यवनाची

रीत भरिली. परस्परें युद्ध होत असे. शत्रूचे गोळे प्रत्यहीं राहुटीवरून जात मातोश्री व स्त्री भयभीत होत कीं कसें होईल ? ते ते समयीं मातोश्रीस विनंति करीत गेलों कीं एक ईश्वरी लक्ष असावें. त्यांत मातुळ युद्धांत होते ते पडले. ते दिवशांचे सर्व सैन्य नाशास पावावें. परंतु रात्र जाहली यामुळें राहिलें. त्या दोन महिन्यांत मनुष्यें पशु बहुत मेले. अन्नाची महर्गता. दुर्गंधी एकेच ठिकाणीं. असे श्रम पाहिले. पुढें मातुळाची स्त्री समागमें गेली, मातोश्रीस श्रम फार जाहले. होणार अवश्यक होतें. यदर्थी संदेह धरूंच नये. हा माझा निश्चय. पुढें थोरलें युद्ध उदयीक होणार. तों पूर्व दिवशीं संकेत कीं, पराजय आपला जाहला तरी शत्रूचें हातीं श्रीमंतांचे व आपलें कुटुंब लागूं नये. आपणच नाश करवावा. आपण तर वांचत नाही असा सिद्धांत करून श्रीमंतांनीं याची ही योजना केली. दुसरे दिवशीं तयार होऊन प्रातःकालचे दोन घटिका दिवसास युद्धास गोळागोळीचा प्रारंभ जाहला. श्रीमंत अति बुद्धिवान, वैर्यवान, शूर, कृतकर्म; गर्व मात्र विशिष्ट, परंतु तर्तुद फारच सैन्याची वगैरे केली. शेवटीं निशाणाजवळील तर्तुद एकीकडे जाऊन शत्रूची मुख्य स्थानींच गांठ पडली. मी श्रीमंता संनिध ईश्वरस्मरण किंचित करून असे. तों, विश्वासराव यास गोळी लागली. पडले. ते हत्तीवर श्रीमंतांनीं घालून उभेच राहिले. तों पठाण पायउतारा आंत येऊन मिसळले. तोडातोडी होऊं लागली. आणि डावे बाजूचे मातबर सरदार चौघड्यांचे धनी देखील, पूर्वी च पळाले. उजवे बाजूचे ही होळकर शिंदे निघोन निशाण निघालें. दोन तीन शत पायदळ होतें. श्रीमंत दिसेनातसे जहाले. तेव्हां ईश्वरें बुद्धि दिली माघारे फिरलों. पूर्वी युद्धांत बापूजी पंती बोध केला “माघारे फिरावें.” त्यांस उत्तर केलें कीं, “अशा समयीं श्रीमंतांस सोडणें ठीक नाही.” परंतु पुढें याप्रमाणें जहालें. लक्ष सैन्य त्यांत मोठे मोठे सरदार असतां एक ही त्या समयीं श्रीमंतास आत न जाहला. बहुत दिवस अन्न भक्षिलें. कृपा पुत्रवत् केली. तितके चांगला काळ होता तेव्हां केशास ढका लागल्यास प्राण देऊं अशा प्रतिज्ञा परंतु ईश्वरघटित विपरीत काळ त्यांत सोबती कोण होतो ? सर्व सुखाचे सोबती. भोजन आदरें करून करावें. वस्त्रें, जबाहीर, जागिरा,

ध्याव्या. निदानीं इतकें असून त्यांचे देहाचें ठिकाण ठाऊक नाही. सर्व वाताहात जहाले. मी सायंकालचे दोन घटका दिवसास घोड्यावर पाणिप- तांत आलों. त्या देशाचा मार्ग अगदीं ठाऊक नाही. तेथें परमेश्वरें वाट दाखवावया पुरते रामाजीपंत उभे होते. सांगू लागले “घोडें बल्लें टाकून द्यावीं.” त्यावरून सर्व शुद्ध लगेटी लावून बसलों. रात्र जहाल्यावर चाललों. तों एका कोसांत तीन चार वेळ शरीरास हात लावून टोपीवाल्यांनीं झाडा घेतला. दर खेपेस समागमेचे दाहा वीस तोडून टाकित. त्यांत मी राहिलों. हे सत्ता ईश्वराची. परंतु बापूजीपंत, रामाजीपंत, राहातच गेले. असें जातां दाहा बारा कोश पश्चिमेकडे गेलों. तों तेच शत्रू येऊन रामाजीपंत बापूजी- पंत वगैरे यांस जखमी भारी केलें. पडले. मी एकटा राहिलों. तो गवतांत गेलों. ईश्वरें तृणें करून माझें रक्षण केलें. त्यांस मोहनी घातली. सर्वास मारिलें असतां मी जवळ असतां न मारिलें. व गवतं लांब असतां जाऊ दिलें. पुढें ते गेल्यावर जाऊ लागलों. तों पुढें दोन कोशावर दुसरे मागती दृष्टीस पडले. तेव्हां मागती तृणांत जाऊन बसलों. तों जवळ येऊन काढूं लागले. ते समयी ईश्वर त्यांतीलच एका वृद्धाचे मनांत संचार करितां जाहला कीं ‘कशास मारितां?’ मग गेले. तदनंतर माझी शक्ति पाणिपतावर बद्धत क्षीण, आमविकारादिक विकारयुक्त. अन्न चालना, असा मी त्याजवर दयासमुद्र सांबसदाशिव जो याणें कृपा करून शरीर अशक्त, ऊन पाहिलेंच नाही, व पादचारी अभ्यास नसतां सोळा सत्रा कोश अन्न उदका व्यतिरिक्त आलों. धुधा तिसरे प्रहरां लागली. तेव्हां बोरीचा पाला सांपडला तो खा- ऊन पाहिला. तो तोंडांत जाईना. तसाच सायंकाळीं एका ग्रामाबाहेर आलों तों एका बैराग्यानें पीठ आणून दिलें. त्याची भाकर खादली. ती अमृत- प्रमाण लागली. नंतर निद्रा केली. प्रातःकालीं गंगा-सहस्रनाम म्हणत ईश्वर स्मरण करित चाललों. तों एका गांवामध्यें गेलों. तेथें एक साहुकार होता त्यानें घरीं नेलें. एक ब्राह्मण होता, व यशवंतराव चाबुकस्वाराकडील भेटला, त्याजकडून स्वयंपाक करवून भोजन केलें. तों शत्रूचे स्वार गांवांत जाले हें वर्तमान कळलें. तेव्हां साहुकार म्हणाला कीं, “आम्ही गाडी करून जनयगराकडे पावते करितों.” गाडीत बसून चाललों. तों पाहिलें कीं हा

फसवितो. असें बुद्धीस येऊन गाडी टाकून पाय उतारा च होऊन चाललों. बरोबर दोन तीन ब्राह्मण, दोन मराठी माणसें, याप्रमाणें दाहा बारा कोश गेलों. असे सात दिवस पायीं चाललों. नित्य भोजनाचें साहित्य ईश्वर देववी. तेणे करून समागमाचे मंडळी सुद्धां भक्षुन रेवाडी पावेतां आलों. तों लष्करचे पळे त्या वाटेनें गेले. त्यांस गांवांत बालोराव म्हणून चौघे माऊ असत. तें माझें नांव ऐकून पुसत कसै आहेत? चेहरा कसा! खुणा खाणा सर्व त्यांणीं पुसून घेतलें. मागाहून हे येतात हें जाणून मार्गावर नेहेमी पाहात बसत. आम्हीं आलों तों त्यांणीं रेवाडी बाहेर ओळखिलें. पुसूं लागले. नांव न सांगावें हा निश्चय, परंतु तो आंगींच नांव लावूं लागला. त्याचे बोलण्यांत वांकडी गोष्ट नाही. आम्हांस साहित्य करून द्यावें, उपकार करावा हें पाहिलें. तेव्हां नांव सांगितल्यावर आपले घरास मंडळी सुद्धां नेऊन उत्तम प्रकारें भोजनाचें साहित्य करून दिलें. भोजन केल्यावर वस्त्रें दिलीं. तदनंतर रामजी दास जोशी मातबर रेवडीत असे त्यास वर्तमान कळल्यावर त्याणें आपले घरीं नेऊन ठेविलें. सात दिवस भोजनास व उत्तम वस्त्रें दिलीं. पुढें आमचे मनास दीग भरतपुरास जावयाचें. परंतु तो हणे सोबत चांगली लावून गाडी करून पावतें करीन. त्यावर एक लग्न निघालें. त्याबराबर पेढे साहित्य करून दिलें. आम्हीं निघालों तों वाटेंत कृष्णभट वैद्य आले. त्यांणीं सांगितलें कीं, स्त्री विरोजी बारावकर यांणीं संभाळुन आणिली. ती जि ग नी स नारोपंत गोखले यांचे घरीं आहे. तेथे त्या गृहस्थानें साहित्य वस्त्र पात्रांचें केलें. आम्ही तेथें गेल्यावर भोजन क्षिरीचें घातलें. तेव्हां आनंद जाला. मग स्त्रीस एक गाडी दुसरी करून तेथून निघालों. तों दिगेस आलों. तेथें पुरुषोत्तम माहादेव पाणिपताहून आले होते. ते वानवळे यांचे गुमास्त्याचे बिन्हाडास राहिले होते. त्यांस कळतांच त्यांणीं आपले बिन्हाडास नेले. तेथें कुटुंब सुद्धां कमकसर महिनाभर होतों. क्षुधा फार लागत असे. त्यांणीं वस्त्रें वगैरे साहित्य भोजनाचें चांगलें केलें. तेथून मातोश्रीचा शोध फार केला. परंतु घरचा खिजमतगार बराबर होता त्याणें सांगितलें, घोड्यावरून पडून जखम लागून मेली, हेंच ठिकाण लागलें. पुढें पालखी व घोडी घेऊन ढबळपुरावरून ग्वालेरीस सारें लष्कर पळून पार्वतीबाई,

नाना पुरंधरे, मल्हारजी होळकर सारे होते तेथे आलों. अंतःकरणापासून होते की, श्रीकाशीस जाऊन नेहमी वास करावा. प्रपंचांतील विषय—मार्त्री दुःख हें पुरतें समजलें. परंतु देहप्रारब्ध बळवंत. तेथे आलियावर सर्वांनी निषेध केला, “एकदां देशी जावें. मातोश्रींचा विधी करावा, वगैरे कित्येक प्रकार काशीत गेल्यावर कसें होईल? पाणिपत जालें तेव्हां काशी ही कशी होते.” असें चित्तांत येऊन लष्कराबरोबर येऊं लागलों. पाणिपताचे वर्तमान श्रीमंत नानासाहेबांनी ऐकून माझे स्मरण फार गुरुजीजवळ केलें की, त्याचें शरीर अशक्त कसा निभाव होईल? परंतु ईश्वर कृपेनें व त्यांचे आशीर्वादे महत्संकटांतून पार पडलों. पुढें श्रीमंत नानासाहेब यांचें दर्शन बराणपुरावर जालें. पाहतां तों शरीर फार क्षीण जाहलें आहे. मर्जी बेतव्हा जाली आहे बहुतांच्या अन्न क्षणक्षणां जातात. परंतु मजवर सदयतेनें लोभे भाषण करून वर्तमान पुशिलें. सांगितले. [काव्येतिहास संग्रह. पृ. ३६]

युद्धाचा उपसंहार

त्यानंतर सौ पार्वतीबाईंच्या बंदोबस्तास विसाजी कृष्ण जोगदंड या समागमें पांचशें धनगर देऊन ठेविले होते. त्यास आज्ञा केली होती की, “आम्ही जुंज करून पार होऊन निघालों तरी यांस घेऊन दिल्लीचे रोंखे निघोन यावें. आणि आम्ही पडलों असे वर्तमान ऐकिल्यावर यांस जिवें मारून तुम्ही निघोन जावें.” असा निश्चय खास सांगून त्यांजला रखवालीस ठेविलें होते. मोड जाला, लोक पळो लागले, ते समयी विसाजी कृष्ण व लोक यांणी आपले जीव वांचविले. कोणीकडे गेले हें कळना. जानू भिंताडा खिसमतगार एकटा राहिला. त्याणें हिंमत धरून आपले पाठीशी बांधून तेथून बाहेर काढिलें.

त्यानंतर दुसरें वर्तमान जुंजांतून मातबर सरदार व लहान थोर कितेक लोक पळोन आले. ते पश्चिमेकडे जुन्या तळावर खंदकांत येऊन दाखल

जाले की, भाऊसाहेबीं माघारें पळोन येऊन पूर्ववत् प्रमाणें तळ काढून रहातील. या मार्गे नित्य जुंजात जात असत तेव्हां संध्याकाळीं माघारां फिरोन येत, त्याप्रमाणें येतील. म्हणून माघारें बुणग्यांसुद्धां येऊन खंदकांत दाखल जाहाले. तों तेथील फौज व बुणगे पळतात. तेव्हां तेथेहि धीर पुरेनासा जाला, मग तेथूनहि वाट सांपडेल तिकडून पळत गेले ज्याचे घोड्यांत जीव होता तो खंदक पार होऊन पाणिपत शहरांत गेला. तिकडून ज्यास मार्ग दृष्टीस पडला तसे निघाले. कितेक गाडे व छकडे व बायका खंदकांतून निघावयाचें जालें नाहीं ते तेथच्या तेथेंच राहिले. ते गिलघ्या-कडील लोकांनीं पाणिपत शहराचा बंदोबस्त करून खंदकांतील मालत छुट्टे लागले. कितेक बायकां धरून नेल्या. कितेकांनीं जिवें मारिल्या. तीच गत पुरुषांस. कत्तल करून जिवें मारिले व धरूनही बहुत दस्त केले.

प्रातःकाळचे प्रहर दिवसानंतर जुंज लागलें तों तीन प्रहर हाणा मारा हेंच जालें. पृथ्वीनें रक्त प्राशन केलें. हिंदूमध्ये या प्रॉ जुंज मार्गे जालें नाहीं व मोडही या प्रॉ होऊन कत्तल जाली नाहीं. पुढेहि होणार नाहींसें दिसतें. तथापि ईश्वराची करणी की, पृथ्वीतील लोक नेऊन त्यांस मारावयाचें केलें. मरठे लोक निर्माण केले. फौजा हटानें कधीं केल्या होत्या ! आपल्या लष्करांत भोंवतां खंदक खाणून कोण राहिलें होतें कीं काय ! उत्तम प्रकारें गांठ पडली तरी जुंज द्यावें नाहीं तरी पळोन जावें. हा मराठधर्म पुरातन चालत आला आहे. तेणेंकरूनच पृथ्वी जिकिली होती. ते सोडून अर्विंधी धर्माचा स्वीकार केला. आणि लोक दरोबस्त व घोडी मारविली. ईश्वरसत्ता ! उपाय काय ? नानासाहेब व भाऊसाहेब ईश्वरी अवतार धरून या युगीं चरित्र केलें.

त्या नंतर जुंज होतां होतां रात्र जाली, जुंज बंद जालें. हत्यारें राहिलीं. विश्वासराव यांचे मुडद्याचा हत्ती मुजातडवला याजकडे गेला होता तेथें दौला यांजकडील गोसावी शिपाई होता त्याणें लष्करचे पळापैकीं तैलंग ब्राह्मण आणून रायाचें दहन करविलें. उत्तम प्रकारें गत करून अस्थी वाराणशीस रवाना केल्या. पाणिपतांतील लोक शहरांतून दुसरें दिवशीं गांवचे दरवाजे बंद करून कुल पळाचा बंद करून दहा पंधरा हजार पळ

धरिला. खंदकांतील धरिले. तेव्हां ताकीद जाली की, “ माणसांस न मारावें. मालत घेऊन सोडून द्यावें. ” त्याजवरून दुसरे दिवशीं याणीं मारलें ‘नाहीं. बंद धरिला होता तो कुल्लू वीस हजारपर्यंत लष्करांत आणिला. दोन दिवसपर्यंत लष्करांत होता. त्यास सुजायतदौला याणीं गिलच्याशीं तीन लक्ष रुपये खंडणी देऊन धर्मार्थ बंद सोडून दिला. रणांतीलहि शोध सुजायतदौला याणें करून मातबर सरदारांची वगैरे ओळख निघाली त्यांस नेऊन गत उत्तम प्रकारें केली.

त्यानंतर इकडील पळाचें वर्तमान तरी कितेक घोड्याचे सामर्थ्य करून दिल्लीचा रस्ता ज्यांस सांपडला ते पांच सात हजार निघोन गेले. त्यांस त्या मार्गे दांडगे गांवचे भेटले त्यांनीं मारामार करून कितेकांचीं घोडी घेऊन सोडिलें, व कितेक जिवें मारिलें. त्यामध्ये ज्यांचे घोड्यास जीव बराच होता ते पांच सात शें वांचून संध्याकाळीं चाळीस कोस दिल्लीस जाऊन दाखल जाले. कितेकांस दुसरे मार्ग सांपडले, ते भकोन घोळांत पडले. भगवंतें वाट दिल्ली तिकडे गेले. आयुष्य होते ते जगले आणि आले.

यानंतर सौ पार्वतीबाई यांस जानू भिंताडा खिसमतगार याणें पाठीशीं बांधोन आणिलें. पिराजी राऊत पळत होता त्याणीं पहातांच पाठीची सोडून आपल्या घोड्यावर पाठीमागें बांधून साहा कोशपर्यंत आणिली. पुढें त्याचा घोडा थकला. त्यानें उतरून ठेविली. पुन्हा जानू भिंताडा खिसमतगार कोश अर्ध कोश चालवितो तों बळकट घोड्याचा मातबर सरदार कोणी [भेटला तर] त्याचे घोड्यावर बसवी. ऐसैं करीत करीत तस्या संकटानें दिल्ली आलीकडे तीन मजलावर मल्हारजी होळकर व कितेक सरदार व पागेचे बारगीर व स्वार शिलेदार पन्नास भेटले. त्यांमध्ये येऊन भेटली आणि मिळाली.

त्यानंतर दिल्ली कडील मजकूर तरी बुधवारी अष्टमीचे दिवशीं तिसरा प्रहरपर्यंत जुंज होऊन मोड जाला तों गुरुवारी प्रातःकाळीं कितेक पळत आले. तेथें कोशावर पीरखान ठोका, बाळोजी पगडे ऐसे सहा सातशें किल्यांत होते बाकी हुजरातीचे पतके लक्ष्मणराव गाडवे व हिरोजी शिरके व लखोजी बोधे व बापू बाजीराव यांची पतकें पर्वतराव कदम व गोविंदपंत

बुंदेले यांच्या सूत्रं [?] पांचशें स्वारांनिशीं अशीं तीन सहस्र होती. हजार वाळवंटीत होते. त्यास सर्वत्रास पळाचे वर्तमान समजले. परंतु तहकीक कीं ' कदाचित भाऊसाहेब पळोन दिल्लीत आले आणि अगोदरपळाले, असें जाले [तर] येथे तोड दाखवावयास जागा नाही. ' याम्बव धीर धरून रहाते झाले. पेशजी लष्करचे उदमी कितेक बाहेर जाऊन राहिले होते त्यांत त्या शहरांतील भिकारी याणीं शोध करून लुटू लागले व मारू लागले. वाळवंटीत पतकें हातीं; गुरुवारी तिसरा प्रहरपर्यंत धीर धरून हांतीं. कांहीं खजीनाही सरकारचा होता तो अगोदर काढून बाहेरील पथक व आपण एकत्र होऊन निघाले अमते तरी निभाऊन येगे. ते न जाले. संध्याकाळीं गंगोबा तात्या होळकराचे दिवाण पळतच दिल्लीस आले. नारां शंकराकडे भोजन केले. सविस्तर मजकूर सांगितला. याजउपर " जसा मार्ग भगवंत देईल त्याप्रों निघोन पार व्हावें. नीट दिसत नाही. तुम्ही डोळे झांकून कां बसलां ? " असें नारां शंकर यांस सांगितले. आणि ते स्वार होऊन गेले. तेव्हां अवमानें गेलीं. खजीना काढावयास अनकूल पडले नाही. दिल्लीतील लोक व बायका देखील लष्कराच्या लोकांस मारून लुटू लागल्या. शहरांत धूम झाली. जिवानिशीं मारामार करीत नारां शंकर वगैरे कुद्, झाडून निघाले. अगोदर वाळवंटीतील पतके तीन निघालीं तीं फराडीयांस जाऊन जीव न उतरतां दममांड केला तीं हीं रातोरात येऊन मिळालीं. त्यानंतर नाना पुरंदरे व बाळोबा तात्या व आणीक शे पन्नास तेही आले. तेही एकत्र होऊन तीन मजल आले. तीं होळकर यांची व बायकांची गांठ पडली. तेथून मजल दरमजल अकरावे दिवशीं भिडम दाखल जाले. इकडील वर्तमान. कितीकांस दिल्लीचा मार्ग सांपडून दिल्लीस येऊन यांचे मागोमाग भिडेवर आले. वाटेने कितेक जिवें मारिले, कितेक गेलें, कितेक लुटून सोडून दिले. दिल्लीचा मार्ग सांपडला आणि तिकडे गेले. फिरत फिरत तीस चाळीस हजारोंस पांच पन्नास दांडगे मिळोन उद्न घोडी हिराऊन घेत. मातबर माणूस अनाथ होऊन पायऊतारा जाले. बहुतांस अन्न कोठें मिळोनासे जालें. ऐसे जातां जातां जाटाच मुलकांत आले. एक मातबर गांव होता. तेथें एका सावकारानें भिक्षेस खंडीभर उडीद वाटले.

दर माणसास दहा दहा दाण आले. आणीक मण दोण मणाच्या भाकरी करून तुकड वाटल. एक एकास पैशा एवढा तुकडा आला. अशी भिक्षा घातली. आंगावर वस्त्रे नाहीत. चुन्याचे भट्टी जवळ बसलें राहावें. ब्राह्मणास तो अकरा दिवस अन्न नाही. पौष मास, थंडीचे दिवस, बहुत आपत्. मातबर सरदार मनुष्ये दीनाप्रमाणे होऊन पंधरावे दिवशी भरतपुरावर येऊन दाखल जाले. तेथें जाटाची बायको होती. तिनें बहुत धर्म केला. जागां जागां स्वार पाठवून मुलकांत ताकीद केली की, “ पळाचे लोक येतील त्यांस कोणी छळू नये. ” भरतपुराम पावलियावर तीस चाळीस हजार माणसास सर्वत्रांस आठा आठा रोजांचें अन्न दिव्हें. ब्राह्मणास निवडून दूध, पेढे, मिठाई, दिव्ही. असें एक दिवस पराळाम वाटून दर ब्राह्मणास पांच रुपये नक्त व एक तिघट व एक रजई व एक एक धोतर व आठा दिवसांचें अन्न व शिधा बहुत उत्तम प्रकारे देऊन शहरांत आराम व्हावयास (राहून) घेतलें. शहरांत ताकीद केली की, “ ज्यास जमें अनकूल पडेल तमें अन्न द्यावें. जेथें रहातील तेथे जागा द्यावी. कोणी छळू नये. ” अशी बहुतांस ताकीद करून मातबर कोणी भेटला त्यास घोडी वसावयास दिव्ही, कोणाम पालखी दिली. याप्रमाणे सर्वत्रांचा सांभाळ केला. बहुत लोक जगले. तेथून पुढे येतां फिरोन दांडगे यांनीं वस्त्रेप्रावणें घेतलीं. उघंड बोडके झडत पडत भिडेंस दाखल जाले. माताश्री-बाई व होळकर, नाना पुरंदरे ऐसे होते ते सर्वत्र जमा जाले. तेथे पंधरा मुकाम जाले. पळाचे लोक आले त्यांस सर्वत्रांस पांच रुपये म्घर्चास बाईनें दिले. नाना पुरंदरे यांनीं वातमी भाऊसाहेब यांचे शोधाम पाठविले. आणि कूच करून ग्वालेरीस आले.

८ विविध विषयसंग्रह



राजकारण निरूपण

[दासबोध, दशक ११ समास पांचवा]

अनन्य राहे समुदाव । इतर जनास उपजे भाव । ऐसा आहे अभिप्राव । उपायाचा ॥ ३ ॥ मुख्य हारिकथानिरूपण । दुसरें तें राजकारण । तिसरें तें सावधपण । सर्व विषई ॥ ४ ॥ चौथा अत्यंत साक्षेप । फेडावे नाना आक्षेप । अन्यायें थोर अथवा अल्प । क्षमा करीत जावे ॥ ५ ॥ जाणावें पराचें अंतर । उदासीनता निरंतर । नीतिन्यायास अंतर । पडोंच नेदावें ॥ ६ ॥ दोष देखोन झांकावें । अवगुण अखंड न बोलावे । दुर्जन सांपडोन सोडावे । परोपकार करूनी ॥ १० ॥ फड नासोचि नेदावा । पडिला प्रसंग सावरावा । अतिवाद न करावा । कोणियेकासी ॥ १२ ॥ करणें असेल अपाये । तरी बोलोन दाखऊं नये । परस्परेंचि प्रत्यय । प्रचितीस आणाव्हा ॥ १७ ॥ जो बहुतांचे सोसीना । त्यास बहुत लोक मिळेल । बहुत सोसिता उरेना । महत्त्व आपुलें ॥ १८ ॥ राजकारण बहुत करावें । परंतु कळोच नेदावें । परपीडेवरि नसावे । अंतःकर्ण ॥ १९ ॥

शाहाजहान व शहाजी यांची तुलना [राधामाधवविलासचंपु, पृ २५०]

जगदीश विरंचिकु पुछत है कही शिष्टि रची रखे कोन कहां ।
कर जेरि कही जयराम विरंच्ये तिरिलोक जहां के तहां ।
ससि वो रवि पूरव पश्चिम लों तुम सोय रहो सिरसिंधु महा ।
अरु उत्तर दछन रछन को इत साहजु है उत साहिजहां ॥

जिजाई

जसी चंपकेशी खुले फुल्लजाई । भली शोभली ज्यास जाया जिजाई ।
जिचे कीर्तिचा चबु जंबुद्विपाला । करी साउली माउलीसी मुलाला ॥

औरंगजेबाची निराशा* [जयरामकृत पर्णालपर्वतप्रहणाख्यानं]

पर्वताश्चाति विख्याता राजपुत्रैः सुरक्षिताः ।

क्षणेन तेन ते सर्वे राजपुत्रा महाबलाः ॥

बंधुभिः पुत्रदारैश्च सहितास्तत्र पातिताः ।

तेषां तत् कदनं श्रुत्वा मया किं जीव्यतेऽधुना ॥

अंक लेखन पद्धति

संख्या सांगतांना अंकांऐवजी विविष्ट अर्थाचे शब्द घालण्याचा प्रघन संस्कृत वाङ्मयांत रूढ आहे. त्यांत पुढे दिलेले संकेत योजलेले आढळतात.

शून्य=पूर्ण, गगन

वारा=सूर्य

एक=रूप, चंद्र, पृथ्वी

तेरा=विश्व

दोन=दां., पक्ष, यम, अश्विनी, कर, चौदा=इंद्र

पाद, नेत्र

तीन=राम, गुण, ग्राम, अग्नि

पंधरा=तिथि

चार=युग, कृत, समुद्र, वेद

सोळा=भूष, अष्टि

पांच=प्राण, भूत, अन्न, वाण, वायु

अठरा=धृति

साहा=रस, रंग, ऋतु

वीस=अंगुलि, नख

सात=ऋषि, अश्व, पर्वत

चोवीस=जिन, सिद्ध

आठ=वसु, गज, सर्प

पंचवीस=तत्त्व

नऊ=गो, नंद, अंक, ग्रह

सत्तावीस=नक्षत्र

दाहा=दिशा

वत्तीस=दांत

अकरा=शंकर

तत्तीस=देव

अंकांचा क्रम उजवीकडून डावीकडे समजावा.

* शिवाजीने, मोठमोठे किल्ले घेऊन सर्व आसपासच्या राजांवर दारारा बसविलेला पाहून औरंगजेब ' आपल्या जगण्यांत अर्थ नाही ' असे मनाशी म्हणतो.

तालिकोटचें युद्ध व रामराजाचा मृत्यु [१४८६ माघ शु. ५]

पराभवोऽब्दे माघे च शुक्लपक्षे च पंचमी ।

शुक्रवारे च माध्यान्हे रामराजो रणे हतः

शिवार्जामहाराजांचा मृत्यु [शिवदिग्विजय १६०२ चैत्र शु. १५]

रविसुतशनि ऐसें नाम तें वासराला ।

गणित तिथि सुपूर्णा चैत्रमासीं दिनाला ॥

अवतरण शिवानें पूर्ण केलें नृपानें ।

शकमिति शतसोळा युगम रौद्राभिधाने ॥

अवरंगजेवाचा मृत्युकाल [१६२८ माघ व. ३० शुक्रवार]

शाके रंघ्रकरांगभूपरिमिते संवत्सरे च व्यये

दर्शे भार्गववासरे प्रथमगे यामे गुरौ सिंहगे ।

कुंभे सीतकरे भमंदनगरे भानुश्च कुंभस्थिते

माघे मास्यवरंगशाहनृपतिभूळोकतोऽगात् दिवं ॥

शाहू छत्रपतींचा मृत्युकाल [१६७१ मार्गशीर्ष वद्य ३]

क्षितिनगनृपशाके मार्गकृष्ण तृतीया ।

भृगुगुरुभययुतेऽन्हि प्राग्दले शुक्लवर्षे ॥

अखिलनृपतिनाथो भार्यया शाहुवर्मा ।

दिनमाणिरिव चास्तं देवलोकं जगाम ॥

भाऊसाहेब व नानासाहेब यांचा मृत्युकाल [श्रीशिवकाव्यम्]

*काले पाणिगजर्तुभूमितशके संवत्सरे विक्रमे ।

पौषे मासि सिताष्टमी तिथिदिने यानेन दैवेन सः ॥

विश्वासः सुरलोकमेव गतवान् भावुश्च पचात्ततो ।

मासैः पंचाभिरेकपक्षसहितैर्नानाऽपि यातो दिवम् ॥

*शके १६८२ च्या पौष शुद्ध अष्टमीस विश्वासराव व भाऊसाहेब दिवंगत झाले आणि पुढें साडेपांच महिन्यांनीं नानासाहेब वारले.

अर्नाळा किल्ला बांधल्याचा शक [१६५९ ज्येष्ठ शु. ५]

बाजीराव अमात्य मुख्य सुमती आज्ञापिलें शंकरा ।
 पाश्चात्यांस वधूनि सिंधु उदरीं बांधा त्वरें जंजिरा ॥
 अर्नाळा जळदुर्ग चिंतुनि मनीं बाजी तुळार्जा सुता ।
 शिल्पज्ञें दृढ शौर्य जाणुनि तया दुर्गासि संस्थापिला ॥
 अंकबाण रसचंद्र शकातें ज्येष्ठ पिंगल सितेंदु दिनतें ।
 पंचमी ध्रुव सुपुष्य हि जेव्हां येशवंत बुरुजाकृति तेव्हां ॥
भोसले वंशांतील पुरुष

खेलः कर्णश्च शंभुश्च एको बाबाजि मालजी ।
 तथा शाहु शिवः शंभुः शाहुर्वंश्याश्च भोसले ॥
मराठी भाषेचा साजरेपणा [स्टेफेन्सचें ख्रिस्तपुराण शके १५३७]
 जैशी पुस्पामाजि पुस्प मोगरी । कि परिमळामाजि कस्तुरि ।
 तैशी भाशांमाजि साजिरी । मराठिया ॥

पेशवे वंशांतील पुरुष

विसाजीसुत बाळार्जा तत्सुतौ बाजिचीमणौ ।
 सदाशिवस्तु चिमणस्य त्रयो बाजीनृपस्यच ॥
 बल्लाळो रघुनाथश्च जनार्दन इति श्रुताः ।
 बल्लाळस्य त्रयः पुत्राः विश्वासो माधवः परः ॥
 नारायणः कनीयाश्च माधवस्तत्सुतः स्मृतः ॥

जुन्या पत्रांतील मुद्रा

१ शिवछत्रपति

प्रतिपच्चंद्रलेखेव वर्धिष्णुर्विश्ववंदिता ।
 शाहसूनोः शिवस्यैषा मुद्रा भद्राय राजते ॥

२ राजाराम छत्रपति

श्रीधर्म प्रद्योतिताशेषवर्णा दाशरथेरिव ।
 राजारामस्य मुद्रेयं विश्ववंद्या विराजते ॥

३ बाजीराव बल्लाळ

राजा शाहुनरपति हर्ष निधान । बाजीराव बल्लाळ प्रधान*
किल्यांची तुलना

जरूरकू धारूर, बखतकू परांडा, निदानकू गोवळकोंडा
छत्रसालाचा बाजीरावास निरोप

जा गत गजेंद्रकी सो गत भाई हे आज ।
 बाजी जात बुंदेलकी राखो बाजी लाज ॥
अष्टप्रधान

प्रधान आमात्य सचीव मंत्री । सुमंत न्यायाधिश न्यायशास्त्री ॥
 सेनापती त्यांतिल मुख्य जाणा । अष्टप्रधानीं मग मुख्य राणा ॥

योद्ध्याची विचारसरणी* [राष्ट्रौढ महाकाव्य, सर्ग २०]

दैवं चेदनुकूलमेवहि तदा पाणौ जयश्रीरियम् ।
 नो चेत् केलिनिकेतनेऽपि सहसा भंगो भवेन्निश्चितं ॥
 केऽमी नाम विपक्षवीरनिकराः सारं विचार्यादरात् ।
 इत्थं योद्धुमगात् प्रतापधरणीपालः करालः स्वयम् ॥
शिबराजाची थोरवी [भूपणकविकृत शिवाबावनी श्लोक ४९]

राखी हिन्दुवानी हिन्दुवान को तिलक राख्या, अस्मृति पुरान
 राखे बेद बिधि सुनी मै । राखी रजपुती रजधानी राखी राजन की,

* २ जुन्या मनदा व राजकारणीं पत्रें यावर शिक्षा, मोवेत, संमति वगैरे
 अनेक चिन्हें त्यांच्या अस्सलपणाची कमोटी लावण्यास उपयोगी अशीं अस-
 तात. त्यांची मविस्तर माहिती 'इतिहास व ऐतिहासिक' मासिकाच्या २८।३१
 अंकांत रा. भा. वा. भट यांनी दिलेली आहे. ती वाचकांनी पहावी.

* अकबराचा मुलगा मुराद यानें अहमदनगरास वेढा दिला; तेव्हां
 बागुल वंशानील प्रतापशहा त्याच्या मदतीस आला होता. तो युद्ध ऐन
 रंगांत आल्यावेळीं रणांगणांत उडी घेतांना हे उद्गार काढतो.

धरा में धरम राख्यो राख्यो गुन गुनी में ॥ भूषन सुकवि जीति
हृद मरहट्टनकी देस देस कीरति बरवानी तब मुनी मैं । साहि के
सपूत सिवराज समसेर तेरी दिलीदल दाबि कै दिवाल राखी दुनी मैं
सुभाषितें

- १ जलकी शोभा कमल है, दलकी शोभा पील ।
- धनकी शोभा धरम है, कुलकी शोभा शील ॥
- २ जात्यातले रडती, सुपांतले हासती !
- ३ जेव्हां आपणांत दुही पडते तेव्हां शत्रूस फावते.—रघुनाथराव
- ४ रोजगारासाठीं महाराची खिचडी उतरावी, आपली चढवावी
असें म्हणोन, ज्या समयी ज्यास जशी बुद्धी होईल तशी
मनस्वी वर्तणूक करतात हेच नाशाचें कारण आहे. हा लोभ.
- ५ घरफूट चांगली गोष्ट दिसत नाही. आपलें राजकारण दुलगा
असावें.—चतुर साबाजी
- ६ नवें साधावें हें या कुलांत जन्मल्याचें सार्थक—बालशिवाजी
- ७ को भेद न प्रशंसति—सोनाजी पंडित
- ८ एकांनं सिद्ध संरक्षण करावें; एकांनं साध्य करावें—शिवछत्रपति
- ९ तुम्ही आम्ही सकल देवांचे आहों—श्रीसमर्थ
- १० मह्यां सह्यं कथमपि महाराष्ट्रयूथस्य चेष्टा—वेंकटाध्वरि

शब्दसंग्रह.

अ
अकरम—कृपावन्त
अकस—द्वेष
अखत्यार—अधिकार
अखबार—बातमी
अग्रहार—धर्मार्थ देणगी
अंगारक—ताम्र, म्लेच्छ
अंगजणी—पराक्रम, एकी
अजू—पासून
अजबाब—चीजवस्तु
अजस—श्रेष्ठ
अजरामरहामत—वंशपरंपरेने
अजहूत—स्वतंत्र
अजीज—दीन
अजुर्दा—खिन्न
अहशेरी—पोटगी
अंतराय—कसूर
अदब—नम्रता
अंदू—साखळदंड
अंदेशा—संशय
अनीन—लगाम, कंठरज्जु
अफरा—अव्यवस्थित
अफलाद—दुहितृसंतती
अबादी—वस्ती
अबरखाना—धान्यकोश
अमानत—जप्त, ठेव
अमीन—विश्वासू अधिकारी
अमील—अंमलदार

अंमा—परंतु
अराबा—तोफेची गाडी,
तोफखाना, बातेरी
अरेतुरेची—हातघाईची
अर्कान् (अनेक व०)—खांब
अर्ज—विनंतिपत्र
अर्जानी—दिलेला
अलबता—अवश्यक
अलम—जग
अलाहिदा—निराळा
अवसफ—गत्याती
असामी—थोर व्यक्ती
असुदे—ताजे
अहद—पासून
आ
आजार—तास
आतश—अग्नी
आदब—पद्धत, सन्मान
आदा—उत्पन्न
आफत—संकट
आफताब—सूर्य
आबाद—समृद्ध
आमदरफती—ये, जा
आयंदा—पुढील साली
आवई—भूमीका, बातमी
आवंदा—यंदा
इ
इकरम—कृपा, देणगी

इजत—प्रतिष्ठा
इजानेब—खावंद
इजाफा—वाढ
इजारा—मक्ता
इटे—बरचीचा प्रकार
इटेकरी—प्रासिक
इतबारी—विश्वासू
इतराजी—राग
इतलाख—निराळा,
इतला—सूचना
इतिफाक—ऐकमत्य
इनायत—बक्षीस
इब्बन—बिन
इभ्रत—अम्बु, भरंवसा
इरसाल—वसूल भरणा
इलतमास—जाहीर खबर
इलाही—ईश्वर
इशारत—सूचना
इसाफत—इनाम
इस्तकबाल—भावी
इस्तावा—चढलावणी
ईस्तिहार—जाहीर खबर
ईस्तेबोल—कान्स्टांटिनोपल
ईर—ईर्षा
ई—हं
उखर—उथळ जमीन
उगवणी—वसूल जमा
उजूतवाजू—प्राबंदा

उजूर—आक्षेप, सबब
 उपराळा—मदत
 उंबरपट्टी—घरपट्टी
 उभा मार्ग—राजरस्ता
 उमराव—सर्दार
 उर्जा—संरक्षण
 उलफा—शिधा
 उछर—उंट
 उस्तवारी—व्यवस्था
 एकजरा—यत्किंचित्
 एकदिल—एकचित्
 एकबल—दैव
 एकांगी—एकट्याची
 एकाड्या—सडा शिपाई
 एखलास—निष्ठा
 ऐन—मुख्य
 ऐवज—संपत्ति
 औराद—संतति
 क
 कजलबास—मोंगल सैनिक
 कजाख—लढाऊ, साहसी
 कष्टा—कत्तल
 कतबा—करारी लेख
 कथळा—भांडण
 कदीम—जुने, प्राचीन
 कबज—पावती, देयपत्र
 कबिला—बायकामुलें
 कमकसर—अंदाजें
 कमची—वेताची छडी
 कमान—शिगाचें धनुष्य
 कमाल—भरपूर
 कमावीस—मामलत

कमावीसदार—ग्रामसंघकरग्राही
 कयास—मत
 कर्यात—प्रांतविभाग
 करीना—जबानी
 करोल—बंदुकस्वार
 कलम—लेखणी
 कलमबंदी—कराराची यादी
 कलमी—लिहिलेले
 कल्हई—मान्यता
 कवाईत—युक्ती
 कहा—दाणवैरण आणणारी
 तुकडी
 काईल—घाबरा
 कापडो—गोसावी, यात्रेकरू
 काबाड—ओझे
 काबीज—हस्तगत
 काबील—कर्ता
 कामास येणे—लढाईत मरणे
 कारखाननीस—संभारलेखक
 कारेगार—लागू
 काहवा—कार्फी, विश्रांति
 कषाय
 किताबत—पत्र, पदवी
 किता—सदरहूप्रमाणें
 किफायत—फायदा
 किलाफ—वैर, किंतु
 किसान—कुणबट
 किस्तबंदी—हसेबंदी
 कीर्दमहामुरी—पुरी लागण
 कुदणें—उडी मारणें
 कुदरत—शक्ति
 कुफर—लबाडी

कुफराळा—आंगळिक
 कुबल—बळकट
 कुमेत—पिवळ्या रंगाचा
 कुर्निसात—लऊन सलाम
 कुल—सर्व
 कुलबाब—सर्व बाबी
 कोरबंदी—सलामीसाठीची
 सैन्यरचना
 कसुर—चूक
 कोशीस—खटपट
 कैफियत—हकीकत
 कौल घेणें—स्वाधीन होणे
 कौल, कौलनामा—अभयपत्र
 क्षेपनिक्षेप—टाकोटाक
 ख
 खतरा—संशय, भीति
 खता—खोट, नष्ट
 खरस—कोरड, फेंस
 खलेल—तंटा
 खस्तन—खर्च, ठार, पराकाष्ठा
 खातर—मन
 खातरजमा—खातरी
 खानदान—कुलीन
 खामखा—खात्रीनें
 खामोश—स्तब्ध
 खालाटी—उतरता प्रदेश
 खाली—रिकामा
 खावंद—धनी
 खासदार—अश्वधर, पादरक्षाधर
 खस्त—टप्पा
 खिजमत—नोकरी
 खिदमत—नोकरी

खिलात-मानाचीं वखें
खिस्त-हप्ता
खुजस्नेबुनीयाद —औरंगा-
वाद

खेतास येणें-मरणें

खुरनीस-मुजरा
खुषवन्द-संतुष्ट
खुषरजावंदी-संतोष
खैर-कल्याण
खैरसल्ला-कुशल
खैरात-दानधर्म
खोजा-कंचुकी
ख्याल-ढंग, फंद

ग

गदम-पाणथळ जमीन
गनीम-शत्रू
गरगशा-गोधळ, तंटा
गरनाळ-हंद तांडाचीं तांफ
गर्दी-नाश
गहजब-राग, संकट
गंजीफ-दारुगोळा
गारदी-कवाईती पायदळ
गाबीद-मच्छीमार
गारद-नष्ट
गांव-योजन, अंतर
गाहा-तयारी
गिराशा-डोंगरी, लुटारू
गिह्ला-तक्रार
गीर्द-तटाची भित, घेरा
गाईनवाई-चौफेर
गुजारत-मार्फत

गुदरणें-घडणें
गुबर-अंतस्थ
गुरदा-पट्टा
गुराब-जहाज
गुसुलखाना-स्नानस्थान
गैफ-अदृश्य
गोषमाल-शिक्षा
गोही-साक्ष

च

चकते-मोगल
चकनामा-सीमापत्रक
चंढोल-पिछाडी
चंद-कांहीं
चाटी-शिंपी
चादर-वस्त्र
चारण-तांडेवाले
चांदणी-श्वेतमंडप, राहुटी
चिटणीस-संदेशलेखक
चिधीचोळा-विश्वंस
चिरा-पागोटें, मंदील
चिराख-दिवा
चोटी-वेणी

चौगला-ग्रामणी
छाबिना-पहारा, रात्रिरक्षण

ज

जकिरा-सामान
जघन्यता-दुर्लौकिक
जंजिरा-द्वीप, समुद्रांतलि
किह्ला

जथ-टोळी
जदाद-नवीन
जमदाद-तरवार

जमेत-सैन्य
जरब-दरारा
जरीबादली-जरीचें वस्त्र
जरीदा-एकाकी
जलूस-उत्सव
जंगी-लढाऊ
जंबूर-लहान तोफ
जंबुरा-तोफ
जागल-पाहारा
जानकुरान-ओलीस
जाफरखानी-केशरी रंगाचे
जाब-उत्तर
जाबता-टिप्पण
जाबसाल-प्रश्नोत्तर
जाया-जखमी
जारी-चालें
जीन-खोगीर
जिमा-जबाबदारी
जिरेटोप-लोखंडी शिरछाण
जिलब-स्वारी, मिरवणूक
जिल्हा-ताब्यातला मुख
जुदाई-दुसरेपणा
जेब-ठार,
जेरदस्त-कमजोर
झडती-ताळिबंद, यादी
झाडा-हिशोब
झांबडाझांबड-लुटालूट
झील-दलदलीची जागा

ट

टोकरा-नाव
टोपीकर-युरोपियन
ढंग-किर्रे झाडी

डांग-डोंगराळ चढाव
डावाडोल-भयाभीत

द
डाल-निशाण
त

तकिया-गादी, संस्थान
तकसीर-कमी, चूक
तजावजा-अंतर
तदबीर-उपाय
तबीब-वैद्य

तब्लख-कागदसूत्र
तमा-किंमत, महत्व
तमाम-सर्व

तर्कश-तूणीर
तरकी-अभिवृद्धि
तरांडे-तारु

तलब-आकर्षण
तलब कर-बोलाव
तलासा-टेहळणी
त्वष्ट-तगादा

तवकल-ईश्वरावर भंरवसा

तश्रीफ-पोषाख
तसनस-नाश
तसलीम-सलाम
तह-ठराव

तहद-अवधी
तहमूल-सहन
तळपट-जाळपोळ
तक्षीम-वाटणी

ग करणे-ताणणे
बी-शिक्का
तागायत-पर्यंत

ताजीम-बहुमान
तापता-रेशमी कापड
ताबीन-आज्ञाधारक
ताम्र-मोंगल, पठाण
ताराज-उध्वस्त

तालामाला-सुमार
तालीक-नक्कल
तालुका-प्रांत
तालेवार-दैववान

ताहा-कडे, यांसी
तिलक-गंधाचा टिळा
तिवट-पागाटे

तुमार-जमाखर्च, समाहार
तुरुक-मुसलमान
तुरप-घोडदळ, द्रुप

तेजी-घोडा
थशी-गाई, म्हशी, गोशाळा
थळ-ठिकाण

दंडक-प्रघात
दफन-पुरणे
दफे होणे-हाकलणे

दर-आंत
दरक-अधिकार
दरकार-जरूरी
दरसदे-दरशेकडा

दराज-लांब
दराजकरणे-वाढ विणे
दरोबस्त-सर्व
दस्त-हस्तगत

दस्तखत-हस्तपत्र
दस्तूर-चाल, रुढी
दस्तपंजा-अमयस्त

दरुणी-अंतःपुर
दाइम-अखंडित
दाईज-भाऊबंद
दाबल-नमूद श्रत
दाना-शाहाणा
दारुलजफर-विजापूर
दाली-कमरपट्टा
दालीबांधणे-लढाईस तयार
होणे

दिक्क-विमूढ
दिक्कत-हरकत, त्रास
दिगर-तथापी

दिमन-ताबा
दिल-अंतःकरण
दिलगीर-दुःखी

दिलदिलासा-आश्वासन
दिलेरी-धारिष्ट

दिवाण-सरकार, प्रधान
दिवाळ-भित, मर्यादा
दुमाला-स्वाधीन

दुमदारी-पिछाडी
दुनिया-इहलोक
दूरदेशी-दूरदर्शी
दुलग-दुष्टपी

दुवा-आशीर्वाद
दुस्त-वस्त्रपंचक
देकार-धर्मीदाय

देशक-अधिकारी
देहाय-गावगश्ता
द्यानती-शुद्ध वासना
धमधमा-मोची, बातेरी
धांदोरा-डांगोरा

धारकरी—तरवारबहादर
 नकल—निर्वेश
 नकीब—चोपदार
 नजुमी—ज्योतिषी
 नतीजा—शिक्षा, परिणाम
 नफर—सख्या, किंकर
 नवगोजी—राजमंडप
 नवादिगर—बदल
 नवाजीस—परामर्ष
 नसीन—बसलेला
 नसीयत—शिक्षा
 नाईकवाडी—हशमांचा मुख्य
 नाटकशाळा—वेद्या
 नातवान—दुर्बळ, गरीब
 नामजाद—नियोजित
 नामोश—प्रसिद्धी
 नामोहरम—पराभूत
 नालबंदी—शिंपायास आ
 गाळ दिलेला पैसा
 निखालस—शुद्ध, अगदी
 निगादारत—राखण
 निगा—संरक्षण
 निमकहराम—कृतघ्न
 निमचा—तरवार
 निरख—भाव
 निशाण—चिन्ह
 निवांस
 गिविसिंश } -लिहिणारा
 निसबत—संबंधी
 नेकजात—सद्गुणी
 नौबत—नगरा
 पढदळे—कटिचर्म

पन्हा—सरक्षक
 परगणा—ग्रामगण
 परवीदिगर—पोशिंदा
 पशमी—लेकरी
 पंचहजारी—चमूपाल
 पाईक—प्यादा, शिपाई
 पाखर—अश्वकवच
 पाटील—ग्रामरक्षक
 पाडाव—हस्तगत
 पांढरी—गांवठाणाची जागा
 पील—हत्ती
 पीलखाना—हत्तीखाना
 पुले—पेंढ्या
 पुस्तदरपुस्त—वंशपरंपरा
 पेश करणे—अर्पण करणे
 पेशजी—मागे, पूर्वी
 पेसकस—नजर
 पेस्तर—पुढे, पुढील
 पैगा—संधान
 पैजार—पादत्राण
 पैरवी—पाठलाग
 पैवस्ती—पोचल्याची तारांख
 पोतदार—द्रव्यपरीक्षक
 पोतनीस—खजीनदार
 पोते—खजीना
 फड—कचेरी
 फडफर्मास—नजराणा
 फराशीस—फ्रेच
 फरास—आस्तरण
 फरोक्त—विकलेला
 फर्जद—मुलगा
 फर्मान—राजपत्र, सनद

फसकी—जकात
 फारीक—रिकामे
 फिरंग—तरवार
 फिरंगी—पोर्तुगीज
 फिलहाल—तत्काळ
 फुरशीस—चौकशी, प्रश्न
 फेरिस्त—अनुक्रमणिका
 फौत—मृत्यु
 बकाल—धंदेवाला
 बक्षीगिरी—सेनाधिपत्य
 बखतर—चिलखत
 बखर—हकीकत
 बख्तवार—भाग्यवान
 बगल—बाजू
 बजानेब—यांसि, प्रति
 बजिन्नस—प्रत्यक्ष
 बटाई—जमीन मोजणी
 बद—वाईट
 बदनामी—अपकीर्ति
 बमय—सह, सुद्धां
 बमोजीब—प्रमाणे
 बयान—तपशील
 बराय—प्रमाणे
 बरकंदाज—बंदुकवाला
 बरेवजेन—उत्तम रीतीने
 बखुर्दार—उपभोगणारा, चि-
 रंजीव
 बलादुरी—ओवाळणे
 बंदगी—सेवा
 बांका—बळकट
 बाज—पूर्वा
 बाजे—इतर

बाढ-तंबूचें आवरण
 बादज-नंतर
 बादजबरसात-पावसाळ्या
 नंतर
 बादली-भरजरी
 बांद धरणें-कैद करणें
 बारगीर-धन्याच्या घोड्या-
 वरचा स्वार
 बारामहाल-पृ. ८८ टीप
 पहा.
 बालेकिल्ला-आधित्यका
 बासन-भांडें
 बिचोबा-लहान तंबू
 बिदानंद-स्यांस कळावें कीं
 बिनी-आघाडी
 बिसाद-जिनगी
 बिसादी-सर्वस्व
 वुणया-पिछाडी, बिन-ल-
 ठाऊ लोक
 बुलंगा-सेनासंभार
 बेगमी-निश्चितपणा
 बेचिराख-उध्वस्त
 बेदिल-असंतुष्ट
 बेवकुफ-मूर्ख
 बेहबुदी-व्यवस्था
 बेहोष-गाफिल
 बोर-तांबूस
 बोहरी-व्यवसायी
 भांडे-तोफ
 भिस्त-सामर्थ्य
 भीड-गर्दी
 भेटी-नजराण

मकरबी-पाश्चात्य
 मखलाशी-शेरा, सही
 मखसूद-अभिप्राय
 मजकुर-पूर्वनिर्दिष्ट
 मजरा-कमी
 मजालस-सभा
 मदार-स्तंभ
 मदारुलमहाम-मुख्यप्रधान
 मनसबा-युक्ति
 मना-निषेध
 मनेवार-बंडखोर
 मरातब-पदवी
 मन्हामत-देणगी
 मलई-दांडगाई
 मवसर-ताकद, सवड
 मशाकत-मेहनत
 महकूफ-बंद
 महजर-निवाडा पत्र
 महताब-चंद्रज्योत
 मशारनिलहे-पूर्वनिर्दिष्ट
 मथ्रीफ-पूर्व, व्ययलेख
 मसाला-खर्च
 महमुदी-तलम कापड
 माकुल-उचित
 माची-उपत्यका
 मादवान-घोडा
 माफजत सांभाळा
 मामुरी-कायम
 मारुज-विनंति
 मालमवेशी-मालमत्ता
 मालुमात-हकीकत
 माहसरा-वेढा

माहोना-माहेन्याचा पगार
 मिनह-चालू
 मिरासी-वंशपरंपरा
 मिसल-योग्यस्थान
 मुकाबला-गांठ, भेट
 मुखता-तोडी
 मुखफा-रहस्य
 मुजरद-मुद्दाम, जासूद
 मुजाहीम-गैरसोईचें
 मुजुमदार-देशलेखक
 मुदबख-स्वयंपाक
 मुनासब-रास्त
 मुफसद-बंडखोर
 मुबलघ-पुष्कळ
 मुराई-बंडखोर
 मुरीद-शिष्य
 मुलाजमत-भेट
 मुलुखागिरी-स्वारी
 मुशाहिरा-पगार
 मुशफक-कृपालु
 मुस्तेद-तयार
 मेण-तरवारीचे म्यान
 मेह मानी-आतिथ्य
 मोईन-नेमणूक
 मोखतसर-श्रेष्ठ
 मोइया-योग्यता
 मोर्चा-धमधमा, चौका,
 तोफखाना
 मोर्तब-शिक्षा
 मोहतर्फा-एक कर
 मोहबत-कृपा
 मोहरा-मुख्य मनुष्य

शीखतयार-निर्वाहक
 यजित-शरण
 यजितखत-राजीनामा
 यारेदी-हस्तक
 येबिन-पौत्र
 येलगार-हल्ला
 रक्माला-राजलेख
 रजा-परवानगी
 रजानलब-हुकूम
 रदबदली-मनवळवणी
 रफअत-अस्थुच्च
 रफीक-दोस्त
 रबी-वैशाखफल
 रयान-रयती लोक
 रव-रांग
 रंवदळ-तुडवण
 रवा-चाल, धातूचा तुकडा
 रवासुदगी-देवविणें
 रवेसीनें-नात्यानें
 रसद-धान्य व वैरण
 रंगेरज-रंगारी
 राऊत-स्वार
 राजीक-दंगा
 रास-(घोण्याचे) नग
 रासकदैन-दुबेरजी
 राह-रस्ता
 रिसाला-स्वारांचें पथक
 र्ह-शिस्त
 रुजू-संमत, यथार्थ
 रुबरु-समक्ष
 रुसकत-निरोप
 रस्तुम-(शोकडा) हक्क

रस्तुमी-पराक्रम
 रेजगिरी-बंदुकीचा बार,
 छरे
 रोख-तात्कालिक
 रोखा-हुकूम, पत्र
 रोजकीर्दे-दिनचर्या
 रोजमुरा-बेतन
 रोशन-श्रुत
 लढवे-जामूद
 लंगर-शिधा
 लाजीम } - संबंध,
 लवाजीम } योग्य
 लायनी-लबाडीने
 वजारनमाह-प्रधानस्थान
 वगत-हुंडी
 वलंदेज-डच
 वलीअहद-युवराज
 वसवसा-भीति
 वस्ता-अलंकार
 वस्तु-हस्ते, मार्फत
 वाकनीस-वृत्तांत लेखक
 वाका-हकीकत
 वाकीफ-अनुरूप
 वाहून जा-चालून जा
 वाम-ऋण
 बारापाणी-निकाल
 विजरे-व्हाइसराय
 विलायत-जनपद, मूल देश
 विरहे-निकाल
 विशदर्थे-स्पष्टपणे
 विस्वा-स्थलाहाय
 वटि-भाला

वैराण-ओसाढ
 व्यासगंगा-बियास नदी
 शकदिक-साशंक
 शकटभेद-फितूर
 शरीक-सामील
 शह-वेढा, दाब
 शादमानी-आनंद
 शाईशिरस्ता-नियम
 शार्गिद-शिष्य, सेवक
 शामळ-द्वर्शी
 शाहजणे-मोठे नगारे
 शाहजादा-राजपुत्र
 शाहनूर-सावनूर
 शिकस्त-पराभूत
 शिवंदी-स्थानिक फौज
 शिलक-सर्गवस्ती
 शिलशिला-वहिवाट
 शिलेखाना-हत्यारगृह
 शिलेदार-स्व-तुरगी
 शिंगोटी-पशूवरील कर
 शेर-वाद्य, समर्थ
 शेरणी-नजराणा
 शेव-ऐन जिनसी कर
 स
 सक्त-अतिशय
 संचंतर-स्वतंत्र
 सत्गा-बळी, ओवाळणी
 सदर-सभा
 सदहु-पूर्वाप्रमाणे
 सद्दी-सद्भाग्य
 सपूत-सुपुत्र
 सफेजंग-मोठी लढाई

सफेल-तटाची गळी
 सम पत्र-संमतिपत्र
 सर-नग, संख्या
 करणें-जिकणें
 सरखेल-आंग्रे
 सरद-सरहद्द
 सरनोबत-सेनापती
 सरबरा-मदन
 सरजाम-सामुग्री
 सराई-धर्मशाळा
 सर्फराज-बक्षीस, ऊर्जित
 सलाबत-धाक, मजबूत
 सवाद-गावें, खंडें
 संगिनात-हत्यारबंद लोक
 संचणी-जमाव
 साजकरोटी-शपथ
 सादिलवार-प्रामव्यय
 सप्रकिन-राहणार
 सानी-दुसरा
 सालोत्रा-अश्वशास्त्र
 साहि-शाहाजी

साहब-प्रभु, धनी
 सितार-जलद
 सीम-तिसरा
 सुतरनाल-उंटावरची तोफ
 सुदामत-बिनहरकत
 सुभेदार-देशाधिकारी
 सुरत-चेहरा, प्रकार
 सुनीस-साचिव
 सौंगद-शपथ
 हद्दमहद्द-सीमा
 हनोज-नथापी
 हमीण-पैशाचा कसा
 हरकारा, हलकारा-जामूद
 हरकी-दंड
 हरदम-नेहर्मा
 हरवजेने-कोणत्याही
 हरीफ-भूर्त
 हरोल-सहाय्य, जलदी
 हरोळी-आघाडी
 हर्षामर्ष-चुरस
 हवालदार-पत्तिपाल

हवालदोल-चाबरे
 हवेली-शास्त्रानगर
 हशम-निवडक पायदळ
 हंगामा-दंगा, गवगवा
 हातरखा-हातचें पत्र
 हाट-बाजार
 हाल-सध्याचे
 हालखुद-यथावद्य
 हिंदुवानी-हिंदुपण
 हावभरी-उतावळा
 हिलाहरकत-अडथळा
 हुजत-हिशेव
 हुजरात-खास फौज
 हु-श्री
 हुडा-बुरुज
 हुर्मती-मान
 हेजीब-वकील
 हैरानपेरोशान-लुटालुट
 हैवान-प्राणा
 होड-प्रतिज्ञा
 हौदा-हत्तीवरचें आसन

